

वीर सेवा मन्दिर
दिल्ली

★

क्रम संख्या ४२८१

काल नं० २३२.१ ६ फरवरी

खण्ड

कलिकालसर्वज्ञश्रीहेमचन्द्राचार्यप्रणीतं

योगशास्त्रम् ।

सिद्धाः

पञ्चानने -

विद्याव्रतयोगसम्बद्धे श्रीवीरनाथाय विमुक्तिशालिने ।

फणिर्गणितविज्ञानस्यो मध्यावबोधाय सया विधास्यते ॥१॥

इति तुल्यम्. ~~नाना. शुद्धमादिहीनः~~—

धरमजि

परान्तरे

राधेऽपि

कर्म

जने सक

‘दास्यस्य सुज’

किन्ने भय

तथाहि

इति लक्ष्योर्मद्रमिति

महावीरः

100

विदारयति यत्कर्म तपसा च विरा-

तपोवीर्यं च युक्तं तस्माद्दीरम्

साहित्यकाशी वीरः महानि पाठे

इदं च जन्ममनोतिः ।

रमायं श्री

योगशास्त्रे

चरणाङ्गुलिनिर्घोषितसुमेधशिखरप्रकम्पमानमहीतलोत्तसि ॥ २४ ॥

पतिर्लोभशङ्कितब्रह्माण्डभाण्डोदरदर्शनप्रयुक्तावधिज्ञान

तिशयविक्षितेन वास्तोष्पतिना नाम निर्ममे

तत्पुनरनादिप्रभवप्रकटप्रौढकार्यसमुत्पन्नमासुहः ॥ २५ ॥

भगवता । वर्धमान इति तु नाम भागवतं वितन्वतः ।

देवार्थ इति च जनपदेन । तत्क्षणं पूर्वजन्मनाम् ॥ २६ ॥

विशेषणानि । तैस्तु सङ्गतार्थप्रस्थिततच्च परमेश्वरम् ।

प्रकाशयन्ते तच्च पूर्वार्हेनापाशशासनशनं प्रत्यपद्यत ॥ २७ ॥

रागादयस्तदपगमेन भगवतः ॥ निष्कर्मार्णं महोरगम् ।

सकलसुरासुरमनुजजनितपूजसोदन्वन्नासीच्च तं प्रभुः ॥ २८ ॥

गेगिनायादेवनेन तु भ्रान्ता यासीद्विष्टिर्मे विषभीषणा ।

पथी विमलकीलबलाबलीहले क्षिप्त्वा पथी स समतासृतम् ॥ २९ ॥

पथिने प्रत्यनेन तत् ॥ ४ तच्चैव स्वामी तदनुकम्पया ।

पालकः । पालकत्वं चाराय महतां हि प्रवृत्तयः ॥ ३० ॥

रिषामिषर्षदेशनाहारेभ्यश्च दृष्ट्वा विषयकोरलोचनाः ।

ज्ञादेव्याप्रादीनामपि । वक्षपालाश्च तत्रोपसृष्टपुद्गुतम् ॥ ३१ ॥

॥ भगवतो न्तरे त्रिभूय यथेष्टं प्रावलोष्टुभिः ।

॥ निजपुनरनिष्ठास्ते पञ्चगव्य महात्मनः ॥ ३२ ॥

॥ तद्यप्यविचलन्तं तं वीक्ष्य विश्वश्रमाजिनः ।

यष्टिभिर्वह्यामासुर्निकटीभूय तत्तनुम् ॥ ३३ ॥

चाख्यन् जनानां ते गोपास्ततस्तथागमन् जनाः ।

चवन्दिरे महावीरममहंश्च महोरगम् ॥ ३४ ॥

पन्नगे च सुरेन्द्रे च कौशिके पादसंस्पृशे

निर्विशेषमनस्काय श्रीवीरस्वामिने नमः ॥ २ ॥

पन्नगस्य कौशिकत्वं पूर्वभवं स्थितकौशिकगोत्रत्वेन । बुध्यस्व कौशि-
केति भगवता तथैव भाषितत्वेन च सुरेन्द्रस्य तु कौशिकत्वं
कौशिकाभिधानात् । पादस्पर्शश्च पन्नगस्य दशनबुद्ध्या सुरेन्द्रस्य च
भक्त्यतिशयेन । निर्विशेषमनस्कत्वं च भगवतो द्वेषरामविशेष-
रहितत्वेन माध्यस्थ्यत्वात् ॥

सम्प्रदायगम्यशायमर्थस्तथाहि—

श्रीवीरः प्राणतस्वर्गपुष्पोत्तरविमानतः ।

पूर्वजभार्जितौजस्वित्तीर्थकृत्नामकर्षकः ॥ १ ॥

ज्ञानत्रयपवित्रात्मा सिद्धार्थवृत्तपवेश्मनि ।

त्रिशलाकुक्षौ सरस्यां राजहंस इवागमत् ॥ २ ॥ (युग्मं)

सिंहो गजो वृषः साभिषेकश्रीः स्रक् शशी रविः ।

महाध्वजः पूर्णकुम्भः पद्मसरः सरित्पतिः ॥ ३ ॥

विमानं रत्नपुञ्जश्च निर्दूमाग्निरिति क्रमात् ।

देवी चतुर्दशस्वप्नानपश्यत्तत्र गर्भम् ॥ ४ ॥

त्रैलोक्योद्योतकद्देवदानवासनकम्पकृत् ।

अपि नारकजन्तूनां क्षणदत्तसुखासिकाम् ॥ ५ ॥

प्रभुः सुखं सुखेनैव जन्म प्राप शुभे दिने ।

तत्कालं दिक्कुमार्यश्च स्रुतिकर्माणि चक्रिरे ॥ ६ ॥

७ ॥

योगशास्त्रे

अथ जन्माभिषेकाय कृत्वीक्षङ्गे जगत्प्रभुम् ।
मेरुमूर्ध्नि सुधर्मोद्भूतः सिंहासनमशिश्रियत् ॥ ७ ॥
इत्यन्तं वारिसम्भारं कथं स्वामी सहिष्यते ।
इत्याशशङ्के शक्रेण भक्तिकोमलचेतसा ॥ ८ ॥
तदाशङ्कानिरासाय लीलया परमेश्वरः ।
मेरुशैलं वामपादाङ्गुष्ठाग्रेण न्यपीडयत् ॥ ९ ॥
शिरांसि मेरोरनमनमस्तर्तुमिव प्रभुम् ।
तदन्तिकमिवायातुमचलंश्च कुलाचलाः ॥ १० ॥
अतुच्छमुच्छलन्तिस्म स्नातं कर्तुमिवार्णवाः ।
विवेपे सत्वरं तत्र नर्त्तनाभिमुखेव भूः ॥ ११ ॥
किमेतदिति सञ्चिन्त्यावधिज्ञानप्रयोगतः ।
लीलायितं भगवतो विदाश्चक्रे बिडौजसा ॥ १२ ॥
स्वामिन्नन्यसामान्यं सामान्यो मादृशो जनः ।
विदाङ्करोतु माहात्म्यं कथङ्कारं तवेदृशम् ॥ १३ ॥
तन्मिथ्यादुष्कृतं भूयाच्चिन्तितं यन्मयाऽन्यथा ।
इतीन्द्रेण ब्रुवाणेन प्रणेमे परमेश्वरः ॥ १४ ॥
सानन्दं वादितातोद्यं चक्रे शक्रैर्जगद्गुरोः ।
तीर्थगन्धोदकैः पुण्ड्रैरभिषेकमहोत्सवः ॥ १५ ॥
अभिषेकजलं तत्तु सुरासुरनरीरगाः ।
ववन्दिरे मुहुः सर्वाङ्गीणं च परिचिक्षिपुः ॥ १६ ॥
प्रमुखावजलासीढा वन्दनीया मृदप्यभूत् ।
गुरुणां किल संसर्गात्तैरवस्थानघोरपि ॥ १७ ॥

निवेशैशानशक्राङ्गे सौधर्मेन्द्रोऽप्यथ प्रभुम् ।
 स्वपयित्वा'ऽर्चयित्वारात्रिकं कृत्वेति तुष्टुवे ॥ १८ ॥
 नमोऽर्हते भगवते स्वयम्बुजाय वेधसे ।
 तीर्थङ्करायादिकृते पुरुषेषूत्तमाय ते ॥ १९ ॥
 नमो लोकप्रदीपाय लोकमन्येतकारिणे ।
 लोकोत्तमाय लोकाधीशाय लोकहिताय ते ॥ २० ॥
 नमस्ते पुरुषवरपुण्डरीकाय शम्भवे ।
 पुरुषसिंहाय पुरुषैकगन्धर्विपाय ते ॥ २१ ॥
 चक्षुर्दायाभयदाय बोधिदायाध्वदायिने ।
 धर्मदाय धर्मदेष्ट्रे नमः शरणदाय ते ॥ २२ ॥
 धर्मसारथये धर्मनेत्रे धर्मकचक्रिणे ।
 व्यावृत्तच्छेदने सम्यक्ज्ञानदर्शनधारिणे ॥ २३ ॥
 जिनाय ते जापकाय तीर्णाय तारकाय च ।
 विमुक्ताय मोचकाय नमो बुद्धाय बोधिने ॥ २४ ॥
 सर्वज्ञाय नमस्तुभ्यं स्वामिने सर्वदर्शिने ।
 सर्वातिशयपात्राय कर्मशुद्धकनिषूदिने ॥ २५ ॥
 तुभ्यं चेन्नाय पात्राय तीर्थाय परमात्मने ।
 स्याद्वादवादिने वीतरागाय मुनये नमः ॥ २६ ॥
 पूज्यानामपि पूज्याय महद्भ्योऽपि महीयसे ।
 आचार्याणामाचार्याय ज्येष्ठानां ज्ञायसे नमः ॥ २७ ॥

नमो विश्वमुखे तुभ्यं योगिनाथाय योगिने ।
 पावनाय पवित्रायानुसारायोराराय च ॥ २८ ॥
 योगाचार्याय सम्प्रदायलनाय प्रवराय च ।
 अग्राय वाचस्पतये 'मङ्गल'ाय नमोऽस्तु ते ॥ २९ ॥
 नमः पुरस्तादुद्दितायैकवीराय भास्वते ।
 ॐ भूर्भुवःस्वरिति वाक्स्तवनीयाय ते नमः ॥ ३० ॥
 नमः सर्वजनीनाय सर्वार्थायामृताय च ।
 उदितब्रह्मचर्यायाप्ताय पारमताय ते ॥ ३१ ॥
 नमस्ते दक्षिणीयाय निर्व्विकाराय तायिने ।
 वज्रकृष्णभनाराचवपुषे तत्त्वदृग्भने ॥ ३२ ॥
 नमः कालत्रयज्ञाय जिनेन्द्राय स्वयम्भुवे ।
 ज्ञानबलवीर्यतेजःशक्त्यैश्वर्य्यमयाय ते ॥ ३३ ॥
 आदिपुंसे नमस्तुभ्यं नमस्ते परमेश्चिने ।
 नमस्तुभ्यं महेशाय ज्योतिस्तत्त्वाय ते नमः ॥ ३४ ॥
 तुभ्यं सिद्धार्थराजिन्द्रकुलक्षीरोदधीन्दवे ।
 महावीराय धीराय त्रिजगत्स्वामिने नमः ॥ ३५ ॥
 इति सुत्वा नमस्तुभ्यं गृहीत्वा परमेश्वरम् ।
 आनीय तत्क्षणं मातुरर्पयामास वासवः ॥ ३६ ॥
 स्वयंशुद्धिकरणाद्यथार्थं पितरौ तदा ।
 नामधेयं विदधतुर्वर्द्धमान इति प्रभोः ॥ ३७ ॥

सोऽहंपूर्विकया भक्तैः सेव्यमानः सुरासुरैः ।
 इथा पीयूषवर्षिण्या सिञ्चन्निव वसुन्धराम् ॥ ३८ ॥
 अष्टोत्तरसहस्रेषु लक्षशैरुपलक्षितः ।
 निसर्गेण गुणैर्वृद्धो वयसा बृद्धिं क्रमात् ॥ ३९ ॥
 राजपुत्रैः सवयोभिः समं निःसीमविक्रमः ।
 वयोऽनुरूपक्रीडाभिः कदाचित्क्रीडितुं ययौ ॥ ४० ॥
 तदा ज्ञात्वावधिज्ञानाश्रयेसुरसभं हरिः ।
 'वीरा अनुमहावीरमिति वीरमवर्णयत् ॥ ४१ ॥
 क्षोभयिष्यामि तं 'धीरमेवोऽहमिति मत्सरौ ।
 आजगामामरः कोऽपि यत्र क्रीडन्नभूद्विभुः ॥ ४२ ॥
 कुर्वन्त्यामलकीक्रीडां राजपुत्रैः सह प्रभौ ।
 सोऽववेष्टद्विटपिनं भुजगोभूय मायया ॥ ४३ ॥
 तत्कालं राजपुत्रेषु विवस्त्रेषु दिशोदिशि ।
 क्षित्वा रज्जुमिवोत्क्षिप्य तं विक्षेप क्षितौ विभुः ॥ ४४ ॥
 सत्रीडाः क्रीडितुं तत्र कुमाराः पुनराययुः ।
 कुमारीभूय सोऽप्यागात्सर्व्वेऽप्याबुहुस्तदम् ॥ ४५ ॥
 पादपाशं कुमारेभ्यः प्राप प्रथमतः प्रभुः ।
 यदा क्रियदमुष्येदं यो लोकाग्रं समिन्धति ॥ ४६ ॥
 शुशुभे भगवांस्तत्र नेरुष्टुङ्ग इत्यर्थः ॥ ४७ ॥
 लस्यमाना वभुः प्राप्तास्तन्ये ॥ ४८ ॥

जिह्वे भगवता तत्र कृतचासीदयं पणः ।
 जयेद्यद्वह स ह्यन्यान् पृष्ठमारुह्य वाहयेत् ॥ ४८ ॥
 आरुह्यावाहयद्वाहानिव वीरः कुमारकान् ।
 आरुरीह सुरस्यापि पृष्ठं पृष्ठो महीजसाम् ॥ ४९ ॥
 ततः करालं वेतालरूपमाधाय दुष्टधीः ।
 भूधरानप्यधरयन् प्रारब्धो वर्धितुं सुरः ॥ ५० ॥
 वक्त्रे पातालकल्पेऽस्य जिह्वया तक्षकायितम् ।
 पिङ्गैस्तुङ्गे शिरःशैले केशैर्दावानलायितम् ॥ ५१ ॥
 तस्यातिदारुणे दंष्ट्रे अभूतां क्रकचाकृती ।
 जान्वांल्यमाने अङ्गारशकट्याविव लोचने ॥ ५२ ॥
 घोणारन्ध्रे महाघोरे महीधरगुहे इव ।
 भृकुटीभङ्गुरे भीमे महोरग्याविव भ्रुवौ ॥ ५३ ॥
 व्यरंसीद्वर्जनाच्चासौ यावत्तावद्वहौजसा ।
 आहत्य मुष्टिना पृष्ठे स्वामिना वामनीकृतः ॥ ५४ ॥
 एवं च भगवद्द्वैयं साक्षात् कृत्येन्द्रवर्णितम् ।
 प्रभुं नत्वात्मरूपेण निजं धाम जगाम सः ॥ ५५ ॥
 मातापितृभ्यामन्येद्युः प्रारब्धेऽध्यापनोत्सवे ।
 ष्ठाः सर्वज्ञस्य शिष्यत्वमितीन्द्रस्तमुपास्थितः ॥ ५६ ॥
 उपाध्यायसने तस्मिन्वासवेनोपवेशितः ।
 प्रणम्य प्रार्थितः स्वामी शब्दपारायणं जगौ ॥ ५७ ॥

इदं भगवतेन्द्राय प्रोक्तं शब्दानुशासनम् ।
 उपाध्यायेन तच्छ्रुत्वा लोकेष्वैन्द्रमितीरितम् ॥ ५८ ॥
 मातापितॄरगुरोधादष्टाविंशतिवत्सरीम् ।
 कथञ्चिद्गृह्णवासेऽस्थायप्रज्योत्कण्ठितः प्रभुः ॥ ५९ ॥
 अथ पूर्णायुषोः पितॄर्देवभूयन्मुपेयुषोः ।
 ईहाञ्चक्रे परिव्रज्यां निरीही राज्यसम्पदः ॥ ६० ॥
 भगवन्मा ज्ञते क्षारं क्षैप्सोरिति सगद्गदम् ।
 आत्नोक्ता ज्ञायसा नन्दिवर्द्धनेनोपरोधितः ॥ ६१ ॥
 भावतो यतिरेवाहं नानाभरणभूषितः ।
 कायोत्सर्गं श्रयंश्चित्तशालिकायामवस्थितः ॥ ६२ ॥
 एषणीयप्रासुकाक्षपानवृत्तिर्महामनाः ।
 वर्षमेकं कथमपि भगवानत्यवाहयत् ॥ ६३ ॥
 तीर्थं प्रवर्त्तयेत्प्रार्थितो लोकान्तिकामरैः ।
 यथाकामीनमर्थिभ्यो दानं दातुं प्रचक्रमे ॥ ६४ ॥
 द्वैतीयीकेन वर्षेण विनिर्मायानृणां भुवम् ।
 औष्ठभद्राज्यश्रियं स्वामी मन्यमानस्तृणाय ताम् ॥ ६५ ॥
 सर्वैर्देवनिर्वाप्यैव कृतनिष्क्रमणोत्सवः ।
 सहस्रवाह्यामारुह्य शिवीं चन्द्रप्रभाभिधाम् ॥ ६६ ॥
 ज्ञातश्चण्डवने गत्वा सर्वसावद्यवर्जनात् ।
 प्रव्रज्यामन्महीदङ्गस्तुर्थप्रहरे प्रभुः ॥ ६७ ॥
 जगन्मनोमतान् भावान् प्रकाशयदथ प्रभोः ।
 ज्ञानं तुरीयं संजज्ञे मनःपर्ययसंज्ञकम् ॥ ६८ ॥

ततश्च गत्वा सन्ध्यायां कर्माभ्यामसन्निधौ ।
 गिरीन्द्र इव निष्कम्पः कायोत्सर्गं व्यधाद्विभुः ॥ ६८ ॥
 गोपालेनाथ यामिन्यां निष्कारणकृतक्रुधा ।
 उपद्रोतुं समारिभे भगवानात्मवेरिणा ॥ ७० ॥
 अथेन्द्रेणावधिज्ञानाज्जज्ञे प्रभुमुपद्रवन् ।
 स दुःशीलो महाशीलमास्तुश्चैष निखन्निव ॥ ७१ ॥
 कल्याणीभक्तिरागाच्च शक्रः प्रभुपदान्तिकम् ।
 नष्टो मत्कुणनाशं च स गोपहृतकः क्वचित् ॥ ७२ ॥
 ततः प्रदक्षिणीकृत्य त्रिमुहूर्तां प्रणिपत्य च ।
 इति विज्ञापयाञ्चक्रे प्रभुः प्राचीनवर्हिषा ॥ ७३ ॥
 भविष्यति द्वादशाब्दान्युपसर्गपरम्परा ।
 तां निषेधितुमिच्छामि भगवन् पारिपाश्विकः ॥ ७४ ॥
 समाधिं पारयित्वेन्द्रं भगवानूचिवानिति ।
 नापेक्षाञ्चक्रिरेर्हन्तः परसाहायिकं क्वचित् ॥ ७५ ॥
 ततो जगद्गुरुः शीतलेश्यः शीतमयूखवत् ।
 तपस्तेजोदुरालोकोऽधिपतिस्तेजसामिव ॥ ७६ ॥
 शौण्डीर्यवान् गज इव सुमेरुरिव निखलः ।
 सर्वस्पर्शान् सहिष्णुश्च यथैव हि वसुन्धरा ॥ ७७ ॥
 अश्लोधिरिव गम्भीरो मृगेन्द्र इव निर्भयः ।
 मिथ्यादृशां दुरालोकः सुहृतो हव्यवाडिव ॥ ७८ ॥
 खड्गिभृङ्गमिवैकाकी जातस्थामा महोच्चवत् ।
 शुमेन्द्रियः कूर्म इवाहिरिवैकान्तदत्तदृक् ॥ ७९ ॥

निरञ्जनः शङ्ख इव जातरूपः सुवर्णवत् ।
 विप्रमुक्तः खग इव जीव इवाखलवृत्तिः ॥ ८० ॥
 व्योमेवानाश्रयो भारुण्डपक्षीवाप्रमद्वरः ।
 अश्वोजिनीदलमिवोपलेपपरिवर्जितः ॥ ८१ ॥
 शत्रौ मित्रे तृणे स्त्रिये स्वर्णेऽश्मनि मणी मृदि ।
 ताम्रमुत्र सुखे दुःखे भवे मीने समाश्रयः ॥ ८२ ॥
 निष्कारणैककारुण्यपरायणमनस्तया ।
 मज्जद्भवोदधौ मुग्धमुद्दिधीर्षुरिदं जगत् ॥ ८३ ॥
 प्रभुः प्रभञ्जन इवाप्रतिबद्धोऽब्धिमिखलाम् ।
 नानाग्रामपुरारण्यां विजहार वसुन्धराम् ॥ ८४ ॥
 देशं दक्षिणचावालमवाप्य प्रभुरन्वदा ।
 श्वेतम्बीं नगरीं गच्छन्नित्यूचे गोपदारकैः ॥ ८५ ॥
 देवार्यायमृजुः पत्न्याः श्वेतम्बीमुपतिष्ठते ।
 किस्वन्तरेऽस्य कनकखलाख्यस्तापसाश्रमः ॥ ८६ ॥
 स हि दृग्विषसर्पेणाधिष्ठितो वर्त्ततेऽधुना ।
 वायुमात्रैकसञ्चारोऽप्रचारः पक्षिणामपि ॥ ८७ ॥
 विहाय तदमुं मार्गं वक्रेणाप्यमुना व्रज ।
 सुवर्णेनापि किं तेन कर्णच्छेदो भवेद्यतः ॥ ८८ ॥
 तं चाहिं प्रभुरज्ञासीद्यदसौ पूर्वजन्मनि ।
 क्षपकः पारणकार्यं विहर्तुं वसतेरगात् ॥ ८९ ॥
 गच्छता तेन मण्डूकी पादपाताद्विराधिता ।
 आलोचनार्थमेतस्य दर्शिता सुप्तकेन सा ॥ ९० ॥

सोऽथ प्रत्युतमण्डूकीर्दश्यन् लोकमारिताः ।
 जवे क्षुब्धं मया क्षुद्र किमेता अपि मारिताः ॥ ८१ ॥
 तूष्णीकोऽभूत्ततः क्षुब्धोऽमंस्तु चैवं विशुद्धधीः ।
 महानुभावो यदसौ सायमालोचयिष्यति ॥ ८२ ॥
 आवश्यकोऽप्यनालोच्य यावदेष निषेदिवान् ।
 क्षुब्धकोऽचिन्तयत्तावद्विस्मृतास्य विराधना ॥ ८३ ॥
 अस्मारयच्च तां भेकीमालोचयसि किं नहि ।
 क्षपकोऽपि क्रुधोत्थाय क्षुब्धं हन्मीति धावितः ॥ ८४ ॥
 कोपान्धश्च ततः स्तम्भे प्रतिफल्य व्यपद्यत ।
 विराधितश्रामण्योऽसौ ज्योतिष्केषूदपद्यत ॥ ८५ ॥
 स च्युत्वा कनकखले सहस्रावृतपस्विनाम् ।
 पत्युः कुलपतेः पत्न्याः पुत्रोऽभूत्कौशिकाद्वयः ॥ ८६ ॥
 तत्र कौशिकगोत्रत्वादासन्नन्येऽपि कौशिकाः ।
 अत्यन्तकोपनत्वाच्च स ख्यातश्चण्डकौशिकः ॥ ८७ ॥
 आह्रदेवातिथित्वं च तस्मिन् कुलपतौ गते ।
 असौ कुलपतिस्तत्र तापसानामजायत ॥ ८८ ॥
 मूर्च्छया वनखण्डस्य सोऽन्तर्भ्राम्यन्नहर्निशम् ।
 अदात्कस्यापि नादातुं पुष्पं मूलं फलं दलम् ॥ ८९ ॥
 विशीर्णमपि योऽगृह्णादने तत्र फलादिकम् ।
 उत्पाद्य परशुं यष्टिं लोष्टं वा तं जघान सः ॥ ९० ॥
 फलाद्यलभमानासु सीदन्तस्ते तपस्विनः ।
 पतिते लगुडे कांका इव जग्मुर्हिंशोदिशम् ॥ ९१ ॥

अन्येद्युः कण्टिकाहेतोः कौशिके बहिरीयुषि ।
 अभाङ्कुर्मङ्कु राजन्याः श्वेतम्बरा एतत् तद्वनम् ॥ २ ॥
 अथ व्यावर्त्तमानस्य गोपास्तस्य न्यवीविदन् ।
 पश्य पश्य वनं कैश्चिद्वज्र्यते भज्यते तव ॥ ३ ॥
 जाज्वल्यमानः क्रोधेन हविषेव हुताशनः ।
 अकुण्ठधारमुद्यम्य कुठारं सोऽभ्यधावत ॥ ४ ॥
 राजपुत्रास्ततो नेशुः श्येनादिव शकुन्तयः ।
 खलित्वा च पपातायं यमवक्त्र इवावटे ॥ ५ ॥
 पततः पतितस्तस्य सन्मुखः परशुः शितः ।
 शिरो द्विधाकृतं तेन ही विपाकः कुकर्माणाम् ॥ ६ ॥
 स विपद्य वनेऽचैव चण्डोऽहिर्दृग्विषोऽभवत् ।
 क्रोधस्तीव्रानुबन्धो हि सह याति भवान्तरे ॥ ७ ॥
 अवश्यं चैष बोधार्ह इति बुद्ध्या जगद्गुरुः ।
 आत्मपीडामगणयन्नृजुनैव पथा ययौ ॥ ८ ॥
 अभवत्पदसञ्चारसुखमीभूतवालुकम् ।
 उदपानावहत्कुल्यं शुष्कजर्जरपादपम् ॥ ९ ॥
 जीर्णपर्णचयास्तीर्णं कीर्णं वल्लीकपर्ण्वतैः ।
 स्थलीभूतोऽजं जीर्णारण्यं न्यविशत प्रभुः ॥ १० ॥
 तत्र चाथ जगन्नाथो यक्षमण्डपिकान्तरे ।
 तस्थौ प्रतिमया नासाप्रान्तविश्रान्तलोचनः ॥ ११ ॥
 ततो दृष्टिविषः सर्पः सदप्यौ भ्रमितुं बहिः ।
 बिलाग्निरसरज्जिह्वा कालरात्रिमुखादिव ॥ १२ ॥

भ्रमन् सोऽनुवनं रेणुसंक्रामद्भोगलेखया ।
 स्वाशालेखामिव लिखन्नीक्षाञ्चक्रे जगद्गुरुम् ॥ १३ ॥
 अत्र मां किमविज्ञाय किमवज्ञाय कोऽप्यसौ ।
 आः प्रविष्टो निराशङ्कं निष्कम्पः शङ्कुवत् स्थितः ॥ १४ ॥
 तदेनं भस्मसादय करोमीति विचिन्तयन् ।
 आध्मायमानं कोपेन फटाटोपं चकार सः ॥ १५ ॥
 ज्वालामालामुद्धमन्था निर्दहन्था लताद्रुमान् ।
 भगवन्तं दृशापश्यत्स्फारफूत्कारदारुणः ॥ १६ ॥
 दृष्टिज्वालास्ततस्तस्य ज्वलन्थो भगवत्तनौ ।
 विनिपेतुर्दुरालोका उल्का इव दिवो गिरौ ॥ १७ ॥
 प्रभोर्महाप्रभावस्य प्रभवन्ति स्म नैव ताः ।
 महानपि मरुन्मेरुं किं कम्पयितुमीश्वरः ॥ १८ ॥
 दारुदाहं न दग्धोऽसावद्यापीति क्रुधा ज्वलन् ।
 दर्शं दर्शं दिनकरं दृग्ज्वालाः सोऽमुचत्पुनः ॥ १९ ॥
 सम्पन्नासु प्रभौ वारिधाराप्रायासु तास्त्रपि ।
 ददंश्च दन्दशूकोऽसौ निःशूकः पादपङ्कजे ॥ २० ॥
 दद्या दद्यापचक्राम स्वविषोद्रेकदुर्मदः ।
 यत्पतन्महिषाक्रान्तो गृह्णीयादेष मामपि ॥ २१ ॥
 दशतोऽप्यसक्तस्तस्य न विषं प्राभवत्यभौ ।
 गोक्षीरधाराधवलं केवलं रक्तमक्षरत् ॥ २२ ॥
 ततश्च पुरतः स्थित्वा किमेतदिति चिन्तयन् ।
 वीक्षाञ्चक्रे जगन्नाथं वीक्षापन्नः स पन्नगः ॥ २३ ॥

ततो निरूप्य रूपं तदनुरूपं जगद्गुरोः ।
 कान्तिसौम्यतया मङ्गु विध्याते तद्विलोचने ॥ १ ॥
 उपसन्नं च तं ज्ञात्वा बभाषे भगवानिनि ॥ २ ॥
 चण्डकौशिक बुद्धास्व बुद्धास्व नतिलम् ।
 श्रुत्वा तद्भगवद्वाक्यमूहापोर्जितविग्रहः ॥ ३ ॥
 पद्मगण्य समुत्पेदे स्मरनेर्निमेषविलोचनः ।
 स त्रिः प्रदक्षिणीकृतं महाप्रतिमया प्रभुः ॥ ४ ॥
 निष्कषायः सुमनसां सभासां परिवारितः ।
 कृतानशनकर्मैः सामानिकदिवीकसाम् ॥ ५ ॥
 प्रशमापन्नमज्ञांशैः पर्षद्भिस्त्रिभुविस्तथा ।
 कुत्राप्यन्यत्र मञ्च संख्यातीतैः प्रकीर्णकैः ॥ ६ ॥
 इति तुष्टं दित्वा सहस्रैरङ्गरक्षकैः ।
 तस्थौ तथैव हः ककुप्सु चतसृष्वपि ॥ ७ ॥
 परेषामुपव्रजः सेनापरिवीतैश्च सप्तभिः ।
 भगवन्तं तत्राभियोग्यैः किल्वषिकादिभिः ॥ ८ ॥
 गोपालद्विभिः कालं विनोदैरतिवाहयन् ।
 वृक्षादक्षिणलोकाहं शक्रः सिंहासने स्थितः ॥ ९ ॥
 एतन्नामसी ज्ञात्वा भगवन्तं तथास्थितम् ।
 एत्याद्य पादुके त्वज्जोत्तरासङ्गं विधाय च ॥ १० ॥
 जान्वसव्यं भुवि न्यस्त्य सव्यं च न्यस्त्य किञ्चन ।
 शक्रस्तुषेनावन्दिष्ट भूतलन्यस्तमस्तकः ॥ ११ ॥

घृतविक्रयकारिणो गच्छन्त्यस्तेन वर्त्मना ।

आगं ह्येयङ्गवीनेनास्त्रक्षयन् पस्पृशुष्य तम् ॥ ३५ ॥

आः प्रविष्टौ । अन्तर्गन्धेन तीक्ष्णतुण्डाः पिपीलिकाः ।

तदेनं भस्मसादयन् यमहेस्तस्य कलिवरम् ॥ ३६ ॥

आधायमानं कोपेन फट् । आत्मानं विबोधयन् ।

ज्वालामालामुदमन्त्या निर्दहन् सोऽहिपुङ्गवः ॥ ३७ ॥

भगवन्तं दृशापश्यत्स्फारफूत्कारैः गुराः पिपीलिकाः ।

दृष्टिज्वालामस्तस्य ज्वलन्त्यो गौरगः ॥ ३८ ॥

विनिपेतुर्दुरालोका उत्का इव दिग्वितीरगः ।

प्रभोर्महाप्रभावस्य प्रभवन्ति स्म नैऋत्यौ ॥ ३९ ॥

महानपि मरुक्मेरुं किं कम्पयितुमी-

दारुदाहं न दग्धोऽसावद्यापीति क्रुधक्लिप्तम् ।

दर्शं दर्शं दिनकरं दृग्ज्वालाः सोऽमुच

सम्पन्नासु प्रभौ वारिधाराप्रायासु तासु १४० ॥ २ ॥

ददंश्च दन्दशूकोऽसौ निःशूकः पादपङ्कजोह—

दष्टा दष्टापचक्राम स्वविषोद्रेकदुर्मदः ।

यत्पतन्महिषाक्रान्तो गृह्णीयादेष मामपि ॥ ३ ॥

दशतोऽप्यसङ्गतस्य न विषं प्राभवत्यभौ ।

गोक्षीरधाराधवलं केवलं रक्तमक्षरत् ॥ २२ ॥ तारे

ततश्च पुरतः स्थित्वा किमेतदिति चिन्तयन् ।

वीक्षाञ्चक्रे जगन्नाथं वीक्षापन्नः स पन्नगः ॥ २३ ॥

अनुग्राममनुपुरं विहरन् विभुरन्धदा ।
 दृढभूमिमनुप्राप बहुस्त्रीच्छकुलाकुलाम् ॥ १ ॥
 पेढालग्रामं निकषा पेढालाराममन्तरा ।
 कृताष्टमतपःकर्षा पोलासं चेत्यमाविशत् ॥ २ ॥
 जन्तूपरोधरहितमधिष्ठाय शिलातलम् ।
 भ्राजानुलम्बितभुजो दरावनतविग्रहः ॥ ३ ॥
 स्थिरीकृतान्तःकरणो निर्निमेषविलोचनः ।
 तस्थौ तत्रैकरान्निध्या महाप्रतिमया प्रभुः ॥ ४ ॥
 तदा शक्रः सुधर्मायां सभायां परिवारितः ।
 सहस्रैश्चतुरशीत्या सामानिकदिवीकसाम् ॥ ५ ॥
 त्रयस्त्रिंशस्त्रायस्त्रिंशैः पर्षद्भिस्त्रिंशुभिस्तथा ।
 चतुर्भिर्लोकफलैश्च संख्यातीतैः प्रकीर्णकैः ॥ ६ ॥
 प्रत्येकं चतुरशीत्या सहस्रैरङ्गरक्षकैः ।
 दृढावदपरिकरैः ककुप्सु चतसृष्वपि ॥ ७ ॥
 सेनाधिपतिभिः सेनापरिवीतैश्च सप्तभिः ।
 देवदेवीमणैराभियोग्यैः कित्खिषिकादिभिः ॥ ८ ॥
 तूर्यत्रयादिभिः कालं विनोदैरतिवाहयन् ।
 गोप्ता दक्षिणलोकार्धं शक्रः सिंहासने स्थितः ॥ ९ ॥
 अवधिप्रान्तो ज्ञात्वा भगवन्तं तथास्थितम् ।
 उत्थाय पादुके त्यक्तोत्तरासङ्गं विधाय च ॥ १० ॥
 जान्वसव्यं भुवि न्यस्त्य सव्यं च न्यक्ष्य किञ्चन ।
 शक्रस्तुषिनावन्दिष्ट भूतलन्यस्तमस्तकः ॥ ११ ॥

समुत्थाय च सर्व्वाङ्गीदञ्चद्रोमाञ्चकञ्चुकः ।
 शचीपतिरुवाचेदमुद्दिश्य सकलां सभाम् ॥ १२ ॥
 भो भोः सर्वेऽपि सौधर्म्मवासिनस्त्रिदशोत्तमाः ।
 शृणुत श्रीमहावीरस्वामिनो महिमाद्भुतम् ॥ १३ ॥
 दधानः पञ्चसमितीर्गुप्तित्रयपविव्रितः ।
 क्रोधमानमायालोभानभिभूतो निरास्त्रवः ॥ १४ ॥
 द्रव्ये क्षेत्रे च काले च भावे चाप्रतिबद्धधीः ।
 रुक्षैकपुद्गलन्यस्तनयनो ध्यानमास्थितः ॥ १५ ॥
 अमरैरसुरैर्यक्षैरक्षोभिरुगैर्नरैः ।
 त्रैलोक्येनापि शक्येत ध्यानाञ्चालयितुं नहि ॥ १६ ॥
 इत्याकर्ण्य वचः शाक्रं शक्रसामानिकः सुरः ।
 ललाटपट्टघटितभृङ्गुटीभङ्गभीषणः ॥ १७ ॥
 कम्पमानाधरः कोपाज्जोहितायितलोचनः ।
 अभव्यो गाढमिथ्यात्वसङ्गः सङ्गमकोऽवदत् ॥ १८ ॥
 मर्त्यः अमणमात्रोऽयं यदेवं देव वर्ण्यते ।
 स्वच्छन्दं सदसद्वादे प्रभुत्वं तत्र कारणम् ॥ १९ ॥
 देवैरपि न चाख्योऽयं ध्यानादित्युद्धटं प्रभोः ।
 कथं धार्येत हृदये धृते वा प्रीच्यते कथम् ॥ २० ॥
 रुहान्तरिक्षः शिखरैर्मूलैरुद्धरसातलः ।
 यैः किलोदस्यते दोष्णा सुमेरुर्लोष्टुलोलया ॥ २१ ॥
 सकुलाचलमेदिन्याः भ्रावनव्यक्तवैभवः ।
 येषामेषोऽपि गण्डूषसुकरो मकराकरः ॥ २२ ॥

अप्येकभुजदण्डेन प्रचण्डाच्छतलीलया ।
 उद्धरन्ति सहानिकभूधरां ये वसुन्धराम् ॥ २३ ॥
 तेषामसमञ्जसीनां सुराणाममितौजसाम् ।
 इच्छासम्पन्नसिद्धीनां मर्त्यमात्रः कियानयम् ॥ २४ ॥
 एषोऽहं चालयिष्यामि तं ध्यानादित्युदीर्य सः ।
 करेण भूमिमाहत्योदस्यादास्थानमण्डपात् ॥ २५ ॥
 अर्हन्तः परसाहाय्यात्तपः कुर्वन्त्यखण्डितम् ।
 मात्रासौदिति दुर्बुद्धिः शक्रेण स उपेक्षितः ॥ २६ ॥
 ततो वेगानिलोत्पातपतापतघनाघनः ।
 रौद्राकृतिर्दुरालोको भयापसरदप्सराः ॥ २७ ॥
 विकटोरस्त्रलाघातपुञ्जितग्रहमण्डलः ।
 स पापस्तत्र गतवान् यत्रासीत्परमेश्वरः ॥ २८ ॥
 निष्कारणजगद्धन्तुं निराबाधं तथास्थितम् ।
 श्रीवीरं पश्यतस्तस्य मत्सरो वव्रधेऽधिकम् ॥ २९ ॥
 गीर्वाणपांसनः पांशुवृष्टिं दुष्टोऽतनिष्ट सः ।
 अकाण्डघटितारिष्टामुपरिष्ठाज्जगत्प्रभोः ॥ ३० ॥
 विधुर्विधुन्तुदेनेव दुर्दिनेनेव भास्करः ।
 पिदधे पांशुपूरेण सर्वाङ्गीर्यं जगत्प्रभुः ॥ ३१ ॥
 समन्ततोऽपि पूर्णानि तथा श्रीतांसि पांशुभिः ।
 यथा समभवत्स्वामी निश्वासोच्छ्वासवर्जितः ॥ ३२ ॥
 तिलमात्रमपि ध्यानात् चचाल जगद्गुरुः ।
 कुलाचलक्षलति किं गजैः परिणतैरपि ॥ ३३ ॥

अपनीय ततः पांशुं वञ्चतुण्डाः पिपीलिकाः ।

स समुत्पादयामास प्रभोः सर्वाङ्गपीलिकाः ॥ ३४ ॥

प्राविशन्नेकतोऽङ्गेषु स्त्रैरं निर्ययुरन्धतः ।

विध्यन्तस्तीक्ष्णतुण्डाग्रैः सूच्यो निवसनेष्विव ॥ ३५ ॥

निर्भाग्यस्यैव वाच्यासु मोघीभूतासु तास्रपि ।

स दंशान् रचयामास नाकृत्यान्तो दुरात्मनाम् ॥ ३६ ॥

तेषामेकप्रहारेण रक्तैर्गोक्षीरसोदरैः ।

क्षरद्भिरभवन्नाथः सनिर्भर इवाद्रिराट् ॥ ३७ ॥

तैरप्यक्षोभ्यमाणेऽथ जगन्नाथे स दुर्मतिः ।

चक्रे प्रचण्डतुण्डाग्रा दुर्निवारा घृतेलिकाः ॥ ३८ ॥

शरीरे परमेशस्य निमग्नमुखमण्डलाः ।

ततस्ताः समलक्ष्यन्त रोमाणीव सहोत्थिताः ॥ ३९ ॥

ततोऽप्यविचलश्चित्ते योगचित्ते जगद्गुरौ ।

स महावृषिकांश्चक्रे ध्यानव्रश्चननिश्चयी ॥ ४० ॥

प्रलयान्निस्फुलिङ्गाभास्तप्ततोमरदारुणैः ।

तेऽभिन्दन् भगवद्देहं लाङ्गूलाङ्कुरकण्टकैः ॥ ४१ ॥

तैरप्यनाकुले नाथे कूटसङ्कल्पसङ्कुलः ।

सोऽनल्पान् कल्पयामास नकुलान् दशनाकुलान् ॥ ४२ ॥

खिखीति रसमानास्ते दंष्ट्राभिर्भगवत्तनुम् ।

खण्डखण्डैस्त्रोटयन्तो मांसखण्डान्यपातयन् ॥ ४३ ॥

तैरप्युक्ततल्लत्थोऽसौ यमदोर्दण्डदारुणान् ।

अत्युत्कटफटाटोपान् कोपात्प्रायुङ्क्त पद्मगान् ॥ ४४ ॥

आशिरः पादमापीष्य महावीरं महोरगाः ।
 अवेष्टयन्महावृक्षं कपिकच्छुलता इव ॥ ४५ ॥
 प्रजम्बुस्ये तथा तत्र स्फुटन्ति आ फटा यथा ।
 तथा दशन्ति आ यथाऽभज्यन्त दशना अपि ॥ ४६ ॥
 उद्दान्तगरलेष्वेषु लम्बमानेषु रज्जवत् ।
 स वज्रदशनानाञ्च मूषकानुदपीपदत् ॥ ४७ ॥
 स्वाम्यङ्गं खनकासखगुर्नखैर्दन्तैर्मुखैः खरैः ।
 मोमूद्यमाणास्तत्रैव क्षते चारं निचिक्षिपुः ॥ ४८ ॥
 तेष्वप्यकिञ्चिद्भूतेषु भूतीभूत इव क्रुधा ।
 उद्दण्डदन्तमुसलं हस्तिरूपं ससर्ज सः ॥ ४९ ॥
 सोऽधावत्पादपातेन मेदिनीं नमयन्निव ।
 उडूयुदस्तहस्तेन नभस्तस्मोऽटयन्निव ॥ ५० ॥
 करायेण गृहीत्वा च दुर्वारेण स वारणः ।
 दूरमुज्जालयामास भगवन्तं नभस्तले ॥ ५१ ॥
 विशीर्य कणशो गच्छत्वसाविति दुराशयः ।
 दन्तावुग्रस्य स व्योम्नः पतन्तं आ प्रतीच्छति ॥ ५२ ॥
 पतितं दन्तघातेन विध्यति आ मुहुर्मुहुः ।
 वक्षसो वज्रकठिनात् समुत्तस्थुः स्फुलिङ्गकाः ॥ ५३ ॥
 न शशाक वराकोऽसौ कर्तुं किञ्चिदपि द्विपः ।
 यावत्तावत्पुरश्चक्रे करिणीं वैरिणीमिव ॥ ५४ ॥
 अखण्डशुण्डदन्ताभ्यां भगवन्तं विभेद सा ।
 खैरं शरीरलीरेण विषेक्षेव सिषेच च ॥ ५५ ॥

करेणो रेणुसाङ्गते तस्याः सारे सुराधमः ।

पिशाचरूपमकरोन्मकरोत्कटदंष्ट्रकम् ॥ ५६ ॥

ज्वालाजालाकुलं व्याप्तं व्यायतं वक्त्रकोटरम् ।

अभवद्भीषणं तस्य वङ्गिकुण्डमिव ज्वलत् ॥ ५७ ॥

यमौकस्तोरणस्तन्भाविव प्रीतिभित्ती भुजौ ।

अभूच्च तस्य जङ्घोरं तुङ्गं तालद्रुमोपमम् ॥ ५८ ॥

स साङ्गहासः फेल्कुर्वन् स्फूर्जत्किलकिलारवः ।

कृत्तिवासाः कर्तृकाभृद्गवन्तमुपाद्रवत् ॥ ५९ ॥

तस्मिन्नपि हि विध्यते क्षीणतैलप्रदीपवत् ।

व्याघ्ररूपं क्रुधाघ्रातः शीघ्रं चक्रे स निर्घृणः ॥ ६० ॥

अथ पुच्छच्छटाच्छोटैः पाटयन्निव मेदिनीम् ।

वूत्कारप्रतिशब्दैश्च रोदसीं रोदयन्निव ॥ ६१ ॥

दंष्ट्राभिर्वज्रसाराभिर्नखरैः शूलसोदरैः ।

अव्यग्रं व्यापिपर्त्तिं स्म व्याघ्रो भुवनभर्त्तरि ॥ ६२ ॥

तत्र विच्छायतां प्राप्ते दवदग्ध इव द्रुमे ।

सिद्धार्यराजत्रिशलादेव्यो रूपं व्यधत्त सः ॥ ६३ ॥

किमेतद्भवता तात प्रक्रान्तमतिदुष्करम् ।

प्रव्रज्यां मुञ्च माम्नाकं प्रार्थनामवजीगणः ॥ ६४ ॥

वृद्धावशरणावादां त्यक्तवान्निन्दवर्द्धनः ।

ब्रायस्त्रेति खरैर्हीनदीनैर्व्यलपतां च तौ ॥ ६५ ॥ (युग्मं)

ततस्तयोर्विलापैरप्यलिप्तमनसि प्रभौ ।

आवासितं दुराचारः स्तन्वावारमकल्पयत् ॥ ६६ ॥

तत्रानासाद्य दृषदं सूदः सादर ओदने ।
 शुक्लीपदे प्रभोः पादौ कृत्वा स्थालीमकल्पयत् ॥ ६७ ॥
 तत्कालं ज्वालितस्त्रेन जज्वाल ज्वलनोऽधिकम् ।
 पादमूले जगद्गर्भेर्गिरिव दवानलः ॥ ६८ ॥
 तप्तस्यापि प्रभोः स्वर्णस्येव न श्रीरहीयत ।
 ततः सुराधमश्चे पक्कणं दारुणकणम् ॥ ६९ ॥
 पक्कणोऽपि प्रभोः कण्ठे कर्णयोर्भुजदण्डयोः ।
 जङ्घयोश्च क्षुद्रपक्षिपञ्चराणि व्यलम्बयत् ॥ ७० ॥
 खगैश्चुनखाघातैस्तथा दद्रे प्रभोस्तनुः ।
 यथा च्छिद्रशताकीर्णा तत्पञ्चरनिभाभवत् ॥ ७१ ॥
 तत्राप्यसारतां प्राप्ते पक्कणे पक्कपत्रवत् ।
 उत्पादितमहोत्पातं खरवातमजीजनत् ॥ ७२ ॥
 अन्तरिक्षे महाहृत्वांस्तृणोत्क्षेपं समुत्क्षिपन् ।
 विक्षिपन् पांशुविक्षेपं दिक्षु च ग्रावकर्करान् ॥ ७३ ॥
 सर्व्वतो रोदसीगर्भं भस्त्रापूरं च पूरयन् ।
 उत्पाद्योत्पाद्य वातोऽसौ भगवन्तमपातयत् ॥ ७४ ॥ (युग्मं)
 तेनापि खरवातेनापूर्णकामो विनिर्भ्रमे ।
 द्युसत्कुलकलङ्कोऽसौ द्राकुलं कलिकानिलम् ॥ ७५ ॥
 भूभृतोऽपि भ्रमयितुमलङ्घनीणविक्रमः ।
 भ्रमयामास चक्रस्थमृत्पिण्डमिव स प्रभुम् ॥ ७६ ॥
 भ्रम्यमाणोऽर्णवावर्त्तेनैव तेन नभस्वता ।
 तदेकतानो न ध्यामं मनागपि जहौ प्रभुः ॥ ७७ ॥

वक्षसारमनस्कोऽयं बहुधाऽपि कदर्शितः ।
 न क्षोभ्यते कथमहं भग्यागूर्यामि तां सभाम् ॥ ७८ ॥
 तदस्य प्राणनाशेन ध्यानं नश्यति नान्यथा ।
 चिन्तयित्वेति चक्रे स कालचक्रं सुराधमः ॥ ७९ ॥
 अत्राय तदयोभारसहस्रवटितं ततः ।
 उद्धार सुरः शैलं कौलासमिव रावणः ॥ ८० ॥
 पृथिवीं सम्पुटीकृत्तुं कृतं मन्ये पुटान्तरम् ।
 उत्पत्त्य कालचक्रं स प्रचिक्षेपोपरि प्रभोः ॥ ८१ ॥
 ज्वालाजालैरुच्छलद्भिर्दिशः सर्वाः करालयन् ।
 उत्पपात जगद्गर्त्तयौर्वानल इवार्धवे ॥ ८२ ॥
 कुलक्षितिधरक्षोदक्षमस्यास्य प्रभावतः ।
 ममज्जाजानुभगवानन्तर्वसुमतीतलम् ॥ ८३ ॥
 एवभूतोऽपि भगवानशोचदिदमस्य यत् ।
 तितारयिषवो विश्वं वयं संसारकारणम् ॥ ८४ ॥
 कालचक्रहतोऽप्येष प्रपेदे पञ्चतां न यत् ।
 अगोचरस्तदस्त्राणानुपायः क इहापरः ॥ ८५ ॥
 अनुकूलैरुपसर्गैः क्षुभ्येद्यदि कथञ्चन ।
 इति बुद्ध्या विमानस्यः स पुरोऽस्यादुवाच च ॥ ८६ ॥
 महर्षे तव तुष्टोऽस्मि सत्त्वेन तपसौजसा ।
 प्राधानपेक्षभावेनारब्धनिर्वहणेन च ॥ ८७ ॥
 पर्याप्तं तपसानेन शरीरक्लेशकारिणा ।
 ब्रूहि श्रावस्व प्राकार्षीः शङ्कां यच्छामि किं तव ॥ ८८ ॥

इच्छामात्रेण पूर्यन्ते यत्र नित्यं मनोरथाः ।
 किमनेनैव देहेन त्वां स्वर्गं प्रापयामि तम् ॥ ८९ ॥
 अनादिभवसरूढकार्त्तनिर्मोक्षलक्षणम् ।
 एकान्तपरमानन्दं मोक्षं वा त्वां नयामि किम् ॥ ९० ॥
 अशेषमण्डलाधीशमौलिलालितशासनम् ।
 अथवात्रैव यच्छामि साम्राज्यं प्राज्यमृद्धिभिः ॥ ९१ ॥
 इत्थं प्रलोभनावाक्यैरक्षोभ्यमनसि प्रभौ ।
 अप्राप्तप्रतिवाक्यापः पुनरेवमचिन्तयत् ॥ ९२ ॥
 मोघोक्तमनेनैतन्मम शक्तिविजृम्भितम् ।
 तदिदानीममोघं स्याद्यद्येकं कामशासनम् ॥ ९३ ॥
 यतः कामास्त्रभूताभिः कामिनीभिः कटाक्षिताः ।
 दृष्टा महापुमांसोऽपि लुम्पन्तः पुरुषव्रतम् ॥ ९४ ॥
 इति निश्चित्य चित्तेन निर्दिदेश सुराङ्गनाः ।
 तद्विभ्रमसहायान् षट् प्रायुङ्क्त स ऋतूनपि ॥ ९५ ॥
 कृतप्रस्तावना मत्तकोकिलाकलकूजितैः ।
 कन्दर्पनाटकनटी वसन्तश्रीरशोभत ॥ ९६ ॥
 मुखवासं सज्जयन्ती विकसन्नीपरेणुभिः ।
 सैरन्नीव दिग्वधूनां ग्रीष्मलक्ष्मीरजृम्भत ॥ ९७ ॥
 राज्याभिषेके कामस्य मङ्गल्यतिलकानिव ।
 सर्वाङ्गं कीटकव्याजात्कुर्वती प्रावृडावभौ ॥ ९८ ॥
 सहस्रनयनीभूय नवनीलोत्पलच्छलात् ।
 स्वसम्पदमिषोद्दामं पश्यन्ती शुशुभे ॥ ९९ ॥

जयप्रशस्तिं कामस्य श्वेताक्षरसहोदरैः ।
 हेमन्तश्रीर्लिलेखेव प्रत्यग्रैः कुन्दकुङ्कुमलैः ॥ १०० ॥
 गणिकेवोपजीवन्ती हेमन्तसुरभीसमम् ।
 कुन्दैश्च सिन्दुवारैश्च शिशिरश्रीरचीयत ॥ १ ॥
 एवमुज्ज्वलमाणेषु सर्व्वर्त्तुषु समन्ततः ।
 मीनध्वजपताकिन्यः प्रादुरासन् सुराङ्गनाः ॥ २ ॥
 सङ्गीतमिव गीताङ्गः पुरो भगवतस्ततः ।
 ताः प्रचक्रमिरे जैतं मन्त्रास्त्रमिव भाषयम् ॥ ३ ॥
 'तत्राधिसूत्रितलयं गान्धारयाम'बन्धुरम् ।
 काभिश्चिदुदगीयन्त जातयः शुद्धवेसराः ॥ ४ ॥
 क्रमव्युत्क्रममेस्तानैर्व्यक्तैर्व्यञ्जनधातुभिः ।
 प्रवीणावादयद्बीणां काचित्सकलनिष्कलाम् ॥ ५ ॥
 स्फुटतकारधोक्कारप्रकारैर्मन्त्रनिस्वनान् ।
 काश्चिच्च वादयामासुर्मृदङ्गांस्त्रिविधानपि ॥ ६ ॥
 नभोभूगतचारीकं विचित्रकरणोद्भटम् ।
 दृष्टिभावेर्नवनवैः काश्चिदप्यनरीरुतुः ॥ ७ ॥
 दृढाङ्गहाराभिनयैः सद्यस्फुटितकञ्चुका ।
 वपुतौ श्लवधश्चिलं दोर्मूलं काप्यदीदृशत् ॥ ८ ॥
 दण्डपादाभिनयनच्छलात्कापि मुहुर्मुहुः ।
 चाङ्गोरोचनागौरमूर्ध्निमूलमदर्शयत् ॥ ९ ॥

सथचण्डातकग्रन्थिदृढीकरणलीलया ।

कापि प्राकाशयद्वापीसनाभिं नाभिमण्डलम् ॥ १० ॥

व्यपदिश्येभदन्ताख्यहस्तकाभिनयं मुहुः ।

गाढमङ्गपरिष्वङ्गसंज्ञा काचिच्च निर्गमे ॥ ११ ॥

सञ्चारयन्त्यन्तरोयं नीवीनिविडनच्छलात् ।

नितम्बबिम्बफलकं काचिदाविरभावयत् ॥ १२ ॥

अङ्गभङ्गापदेशेन वक्षःपीनोन्नतस्तनम् ।

सुचिरं रोचयामास काचिद् रुचिरलोचना ॥ १३ ॥

यदि त्वं वीतरागोऽसि रागं तन्नस्तनोषि किम् ।

शरीरनिरपेक्षस्वेहत्वे वक्षोऽपि किं न नः ॥ १४ ॥

दयालुर्यदि वासि त्वं तदानीं विषमायुधात् ।

अकाण्डाकृष्टकोदण्डादस्मान्न त्रायसे कथम् ॥ १५ ॥

उपेक्षसे कौतुकेन यदि नः प्रेमलालसाः ।

किञ्चिन्मात्रं हि तद्युक्तं मरणान्तं न युज्यते ॥ १६ ॥

स्वामिन् कठिनतां मुञ्च पूरयास्मन्ननोरथान् ।

प्रार्थनाविमुखो माभूः काश्चिदित्यूचिरे चिरम् ॥ १७ ॥

एवं गीतातोद्यन्तैर्विकारैराङ्गिकैरपि ।

चाटुभिश्च सुरस्त्रीणां न चुत्तोभ जगन्मनुः ॥ १८ ॥

एवं रात्रौ व्यतीतायां ततो विहरतः प्रभोः ।

निराहारस्य षण्मासान् सुराधम उपाद्भवत् ॥ १९ ॥

भट्टारकं सुखं तिष्ठ स्त्रैरं भ्रम गतोऽस्माद्भम् ।

पश्यासान्ते ब्रुवन्नेवं स्त्रियः सङ्गमकोऽगमत् ॥ २० ॥

कर्मणैर्विधेनायं क्व वराको व्रजिष्यति ।

न शक्यते तारयितुमस्माभिरपि तारकैः ॥ २१ ॥

एवं भगवतश्चिन्तां तन्वतस्तत्र गच्छति ।

दृशावभूतां कृपयोद्वाप्ये मन्यरतारके ॥ १२२ ॥ ३ ॥

एवं देवतां नमस्कृत्य मुक्तिमार्गं योगमभिधित्सुस्तच्छास्त्रं
प्रस्तौति ।

श्रुतान्भोधेरधिगम्य सम्प्रदायाच्च सद्गुरोः ।

स्वसम्वेदनतश्चापि योगशास्त्रं विरच्यते ॥ ४ ॥

इह नानिर्णीतस्य योगस्य पदवाक्यप्रबन्धेन शास्त्रविरचना कर्तुं-
मुचितेति । योगस्य त्रिहेतुको निर्णयः ख्याप्यते । शास्त्रतो गुरु-
पारम्पर्यात् स्वानुभवाच्च तं त्रिविधमपि क्रमेणाह । श्रुतान्भो-
धेः सकाशादधिगम्य निर्णीय योगमिति शेषः । तथा गुरुपारम्पर्यात्
तथा स्वसम्वेदनादेवं त्रिधा योगं निश्चित्य तच्छास्त्रं विरच्यते ।
एतदेव निर्व्वहणे वक्ष्यति ।

या शास्त्रात्स्वगुरोर्मुखादनुभवाच्चाज्ञायि किञ्चित् क्वचित्
योगस्योपनिषद्विवेकिपरिषच्चेतश्चमत्कारिणी ।

श्रीचौलुक्यकुमारपालनृपतेरत्यर्थमभ्यर्थना-

दाचार्येण निवेशिता पथि गिरां श्रीहेमचन्द्रेण सा ॥ १ ॥ ४ ॥

योगस्यैव माहात्म्यमाह—

योगः सर्व्वविपदक्षीविताने परशुः शितः ।

अमूलमन्त्रतन्त्रं च कार्मणं निर्व्वृत्तिश्रियः ॥ ५ ॥

सर्व्वं विपद आध्यात्मिक-आधिभौतिक-आधिदैविकलक्षणाः
ताद्यातिविततत्वादक्षीरूपास्तासां वितानः समूहस्तत्र तीक्ष्णः
परशुर्योग इत्यनर्थपरिहारो योगस्य फलम् । उत्तरार्द्धेनार्थप्राप्ति-
मोक्षलक्षणाः परमपुरुषार्थरूपाया मूलमन्त्रतन्त्रपरिहारेण कार्मणं
संवन्नं योगः कार्मणं हि मूलमन्त्रतन्त्रैर्विधीयते । योगस्तु
मूलादिरहित एव मोक्षलक्ष्मीवशीकरणहेतुरिति ॥ ५ ॥

कारणोच्छेदमन्तरेण न विपल्लक्षणस्य कार्य्यस्योच्छेदः शक्यः क्रियत
इति विपत्कारणपापनिर्घातहेतुत्वं योगस्याह—

भूयांसोऽपि हि पाप्मानः प्रलयं यान्ति योगतः ।

चण्डवाताहुनघना घनाघनघटा इव ॥ ६ ॥

बह्वन्यपि पापानि योगात्प्रलयमुपयान्ति प्रचण्डवातोद्धूता अति-
घना मेघघटा इव ॥ ६ ॥

स्यादेतदेकजन्मोपार्ज्जितं पापं योगः क्षिण्वाद्यपि

अनेकभवपरम्परोपात्तपापस्य तु निर्मूलनं

योगादसंभावनीयमित्याह—

क्षिणोति योगः पापानि चिरकालार्ज्जितान्यपि ।

प्रचितानि यथैधांसि क्षणादेवाशुक्षणिः ॥ ७ ॥

यथा चिरकालमीलितान्यपौखनानि क्षणमात्रप्रचितोऽप्यक्षयः
क्षणानुर्भक्षसाक्षरोति । एवं योगः क्षणमात्रेणैव चिरसञ्चितपाप-
संक्षयक्षमो भवतीति ॥ ७ ॥

योगस्य फलान्तरमाह—

कफविप्रुग्मत्त्वामर्शसर्व्वौषधिमहर्हयः ।

संभिन्नश्रोतोलब्धिश्च योगं ताण्डवडम्बरम् ॥ ८ ॥

महर्हिशब्दः प्रत्येकमपि सम्बध्यते । कफ श्लेष्मा विप्रुडुश्चारः पुरीष-
मिति यावत् । मलः कर्णदन्तनासिकानयनजिह्वोद्भवः शरीर-
सम्भवश्च । आमर्शो हस्तादिना स्पर्शः सर्व्वे विण्मूत्रकेशनखादय
उक्ता अनुक्ताश्च औषधयो योगप्रभावान्महर्हयो भवन्ति । अथवा
महर्हयो विभिन्ना एवाणुत्वादयः । तथा श्रोतांसीन्द्रियाणि
संभिन्नानि सङ्गतानि एकैकशः सर्व्वविषयेस्तेषां लब्धिर्योगस्येदं
योगं ताण्डवडम्बरं 'दर्शितम् ।

तथाहि योगमाहात्म्याद्योगिनां कफविन्दवः ।

सनत्कुमारादेरिव जायन्ते सर्व्वरुक्छिदः ॥ १ ॥

सनत्कुमारो हि पुरा चतुर्थश्चक्रवर्त्यभूत् ।

षट्खण्डपृथिवीभोक्ता नगरे हस्तिनापुरे ॥ २ ॥

कदाचिच्च सुधर्मायां सभायां जातविस्मयः ।

रूपं तस्याप्रतिरूपं वर्णयामास वासवः ॥ ३ ॥

राज्ञः सनत्कुमारस्य कुरुवंशशिरोमणेः ।
 यद्गुणं न तदव्ययं देवेषु मनुजेषु वा ॥ ४ ॥
 इति प्रशंसां रूपस्याश्रद्धानामुभौ सुरौ ।
 विजयो वैजयन्तस्य पृथिव्यामवतीरतुः ॥ ५ ॥
 ततस्तौ विप्ररूपेण रूपान्वेषणहेतवे ।
 प्रासादद्वारि नृपतेस्तस्यतुर्हास्यसन्निधौ ॥ ६ ॥
 आसीत् सनत्कुमारोऽपि तदा प्रारब्धमप्यनः ।
 सुक्तनिःशेषनेपथ्यः सर्वाङ्गाभ्यङ्गमुद्वहन् ॥ ७ ॥
 द्वारस्थौ द्वारपालेन द्विजाती तौ निवेदितौ ।
 न्यायवर्त्ती चक्रवर्त्ती तदानीमप्यवीविशत् ॥ ८ ॥
 सनत्कुमारमालोक्य विस्मयस्फुरमानसौ ।
 धूनयामासतुमूर्खं चिन्तयामासतुश्च तौ ॥ ९ ॥
 ललाटपट्टः पर्यस्ताष्टमीरजनिजानिकः ।
 नेत्रे कर्णान्तविश्रान्ते जितनीलोत्पलखिणी ॥ १० ॥
 दन्तच्छदौ पराभूतपङ्कविम्बौफलच्छदौ ।
 निरस्तशक्तिकौ कर्णौ कण्ठोऽयं पाञ्चजन्यजित् ॥ ११ ॥
 करिराजकराकारतिरस्कारकरौ भुजौ ।
 स्वर्णशैलशिलालङ्घ्यौविलुण्ठाकसुरस्थलम् ॥ १२ ॥
 मध्यभागो मृगारातिकिशोरोदरसोदरः ।
 किसलयदस्य सर्वाङ्गलङ्घ्यौर्वाचां न गोचरः ॥ १३ ॥
 अहो कोऽप्यस्य लावण्यमस्मिन्निपूरो निरर्गलः ।
 बेनाभ्यङ्गं न जानौमो ज्योत्स्नयोडुप्रभामिव ॥ १४ ॥

यथेन्द्रो वर्णयामास तथेदं भाति नान्यथा ।
 मिथ्या न खलु भाषन्ते महात्मानः कदाचन ॥ १५ ॥
 किं निमित्तमिहायाती भवन्ती द्विजसत्तमी ।
 इत्थं सनत्कुमारेण पृष्टौ तावेवमूचतुः ॥ १६ ॥
 लोकोत्तरचमत्कारकारकं सचराचरे ।
 भुवने भवतो रूपं नरशार्दूल गीयते ॥ १७ ॥
 दूरतोऽपि तदाकर्ण्य तरङ्गितकुतूहली ।
 विलोकयितुमायाताववामवनिवासव ॥ १८ ॥
 वर्ण्यमानं यथा लोके शुश्रुवेऽस्माभिरद्भुतम् ।
 रूपं नृप ततोऽप्येतत्सविशेषं निरीक्ष्यते ॥ १९ ॥
 जघे सनत्कुमारोऽपि क्षितविस्फुरिताधरः ।
 इत्थं हि कियती कान्तिरङ्गेऽभ्यङ्गतरङ्गिते ॥ २० ॥
 इतो भूत्वा प्रतीक्षेयां क्षणमात्रं द्विजोत्तमी ।
 यावन्निवर्त्यतेऽस्माभिरेष मञ्जनकक्षणः ॥ २१ ॥
 विचित्ररचिताकल्पं भूरिभूषणभूषितम् ।
 रूपं पुनर्निरीक्षेयां सरत्नमिव काञ्चनम् ॥ २२ ॥
 ततोऽवनिपतिः स्नात्वा कल्पिताकल्पभूषणः ।
 साङ्ख्यरः सदोऽध्यास्ताम्बररत्नमिवाम्बरम् ॥ २३ ॥
 अमुष्माती ततो विप्रौ पुरोभूय महीपतेः ।
 निदध्यतुश्च तद्रूपं विषसौ दध्यतुश्च तौ ॥ २४ ॥
 क तद्रूपं क सा कान्तिः क तस्मावस्थमप्यगात् ।
 क्षणेनाप्यस्य मर्त्यानां क्षणिकं सर्वमेव हि ॥ २५ ॥

नृपः प्रोवाच तौ कस्मादृद्धा मां मुदितौ पुरा ।
 कस्मादकस्मादधुना विषादमलिनाननौ ॥ २६ ॥
 ततस्तावूचतुरिदं सुधामधुरया गिरा ।
 महाभाग सुरावावां सौधर्म्मस्वर्गवासिनौ ॥ २७ ॥
 मध्येसुरसभं शक्रश्चक्रे त्वद्रूपवर्णनम् ।
 अत्रहृधानौ तद्गुणं मर्त्यमूर्त्यागताविह ॥ २८ ॥
 शक्रेण वर्णितं यादृक् 'तादृशं वपुरोक्षितम् ।
 रूपं नृप तवेदानीमन्यादृशमजायत ॥ २९ ॥
 अधुना व्याधिभिरयं कान्तिसर्वस्वतस्करैः ।
 देहः समन्तादाक्रान्तो निःश्वासैरिव दर्पणः ॥ ३० ॥
 यथार्थमभिधायेति द्राक्तिरोहितयोस्तयोः ।
 विच्छायां स्वं नृपोऽपश्यद्विमग्रस्तमिव द्रुमम् ॥ ३१ ॥
 अचिन्तयच्च धिगिदं सदा गदपदं वपुः ।
 मुधैव मुग्धाः कुर्वन्ति तन्मूर्खां तुच्छबुद्धयः ॥ ३२ ॥
 शरीरमन्तरूपमैर्व्याधिभिर्विविधैरिदम् ।
 दीर्यते दारुणैर्दाह दारुकीटगणैरिव ॥ ३३ ॥
 बहिः कथञ्चिद्यद्येतन्नरोच्येत तथापि हि ।
 नैयग्रोधं फलमिव मध्ये क्वमिकुलाकुलम् ॥ ३४ ॥
 राजा लुम्पति कायस्य तत्कालं रूपसम्पदम् ।
 महासरोवरस्येव वारिसेवालवञ्जरी ॥ ३५ ॥

शरीरं क्षयते नाथा रूपं याति न पापधीः ।
 जरा स्फुरति न ज्ञानं धिम् स्वरूपं शरीरिणाम् ॥ ३६ ॥
 रूपं लवणिमा कान्तिः शरीरं द्रविणान्यपि ।
 संसारे तरलं सर्वं कुशाग्रजलबिन्दुवत् ॥ ३७ ॥
 अद्यश्चीनविनाशस्य शरीरस्य शरीरिणाम् ।
 सकामनिर्ज्वरासारं तप एव महत्फलम् ॥ ३८ ॥
 इति सञ्ज्ञातवैराग्यभावनः पृथिवीपतिः ।
 प्रव्रज्यां स्वयमादित्युः सुतं राज्ये न्यवीविशत् ॥ ३९ ॥
 गत्वोद्याने सविनयं विनयन्धरसूरितः ।
 सर्व्वसावद्यविरतिप्रधानं सोऽग्रहीत्तपः ॥ ४० ॥
 महाव्रतधरस्यास्य दधानस्योत्तरान् गुणान् ।
 ग्रामाद्ग्रामं विहरतः समतैकाग्रचेतसः ॥ ४१ ॥
 गाढानुरागबन्धेन सर्व्वं प्रकृतिसङ्कलम् ।
 शृष्टतोऽगात्करि कुलं महायूथपतेरिव ॥ ४२ ॥ (युग्मं)
 निष्कषायमुदासोनं निर्गमं निष्परिग्रहम् ।
 तं पर्य्युपास्य षण्मासान् कथञ्चित्तन्नावर्त्तत ॥ ४३ ॥
 यथाविध्यास्तभिज्ञाभिरकालापथभोजनैः ।
 व्याधयोऽस्य ववृधिरे सम्पूर्णैर्दीहदैरिव ॥ ४४ ॥
 कच्छूशोषज्वरश्वासारुचिकुण्ठनिवेदनाः ।
 सप्ताधिसेहे पुष्पात्मा सप्तवर्षशतानि सः ॥ ४५ ॥
 दुःसहान् सहमानस्य तस्याशेषपरीवहान् ।
 उपायनिरपेक्षस्य समपद्यन्त लब्धयः ॥ ४६ ॥

अत्रान्तरे सुरपतिः समुद्दिश्य दिवौकसः ।

हृदि जातचमत्कारचकारेत्यस्य वर्णनम् ॥ ४७ ॥

चक्रवर्त्तित्रियं त्यक्त्वा प्रज्वलन्मृणमूलवत् ।

अहो सनत्कुमारोऽयं तप्यते दुस्तपं तपः ॥ ४८ ॥

तपोमाहात्म्यलब्धासु सर्व्वस्वपि हि लब्धिषु ।

शरीरनिरपेक्षोऽयं स्वरोगात् चिकित्सति ॥ ४९ ॥

अश्वद्धानी तद्वाक्यं वैद्यरूपधरौ सुरौ ।

विजयो वैजयन्तश्च तत्समीपमुपेयतुः ॥ ५० ॥

उच्यते महाभाग किं रोगैः परिताम्यसि ।

वैद्यावां चिकित्सावो विश्वं स्वैरेव भेषजैः ॥ ५१ ॥

यदि त्वमनुजानासि रोगग्रस्तशरीरकः ।

तदङ्गाय निगृह्णीवो रोगानुपचितांस्तव ॥ ५२ ॥

ततः सनत्कुमारोऽपि प्रत्यूचे 'भोश्चिकित्सकौ ।

द्विविधा देहिनां रोगा द्रव्यतो भावतोऽपि च ॥ ५३ ॥

क्रोधमानमायालोभा भावरोगाः शरीरिणाम् ।

जन्मान्तरसहस्रानुगामिनोऽनन्तदुःखदाः ॥ ५४ ॥

तांश्चिकित्सितुमीशी चेद्युवां तर्हि चिकित्सतम् ।

अथो चिकित्सथो द्रव्यरोगांस्तद्वत् पश्यतम् ॥ ५५ ॥

ततोऽङ्गुलीं गलत्पामां शीर्णां स्वकफविप्रुषा ।

लिङ्गा शुल्बं रसेनेव द्राक् सुवर्णीधिकार सः ॥ ५६ ॥

ततस्तामङ्गुलीं स्वर्णशलाकामिव भास्वतीम् ।
 आलोक्य पादयोस्तस्य पेततुः प्रोचतुश्च तौ ॥ ५७ ॥
 निरुपयिषू रूपं यौ त्वामायातपूर्व्विणी ।
 तावेव त्रिदशावावां सम्प्रत्यपि समागतौ ॥ ५८ ॥
 सिद्धलब्धिरपि व्याधिबाधां सोढा तपस्यति ।
 सनत्कुमारो भगवानितोन्द्रस्त्वामवर्णयत् ॥ ५९ ॥
 आवाभ्यां तदिहागत्य प्रत्यक्षेण परीक्षितम् ।
 इत्युदित्वा च नत्वा च त्रिदशौ तौ तिरोहितौ ॥ ६० ॥
 एतन्निदर्शनमात्रं कफलब्धेः प्रदर्शितम् ।
 लब्धग्रन्तरकथा नोक्ता ग्रन्थगौरवभीरुभिः ॥ ६१ ॥
 योगिनां योगमाहात्म्यात्पुत्रीषमपि कल्पते ।
 रोगिणां रोगनाशाय कुसुदामोदशालि च ॥ ६२ ॥
 मलः किल समान्नातो द्विविधः सर्व्वदेहिनाम् ।
 कर्णनेत्रादिजन्मैको द्वितीयस्तु वपुर्भवः ॥ ६३ ॥
 योगिनां योगसम्पत्तिमाहात्म्याद्विविधोऽपि सः ।
 कस्तूरिकापरिमलो रोगहा सर्व्वरोगिणाम् ॥ ६४ ॥
 योगिनां कायसंस्पर्शः सिद्धान्निव सुधारसैः ।
 क्षिणोति तत्क्षणं सर्व्वानामयानामयाविनाम् ॥ ६५ ॥
 नखाः केशा रदाश्चान्यदपि योगिशरीरगम् ।
 भजते भेषजीभावमिति सर्व्वौषधिः स्मृता ॥ ६६ ॥
 तथाहि तीर्थनाथानां योगभृच्चक्रवर्त्तिनाम् ।
 देहास्त्रिगुणकलस्तोमः सर्व्वस्वर्गेषु पूज्यते ॥ ६७ ॥

किञ्च—

मैत्रमुक्तमपि वारि यदङ्गसङ्गमात्राकदीवाभ्यादिगतमपि सर्वरोगहरं भवति । तथा विषमूर्च्छिता अपि यदीयाङ्गसङ्गिवात्-
स्वर्गादेव निर्विषा भवन्ति । विषसंपृक्तमप्यत्र यन्मुखप्रविष्टमविषं
भवति । महाविषव्याधिबाधिता अपि ग्रहचःश्रवणमात्राद्यर्ह-
नाश्च वीतविकारा भवन्ति । एष सर्वोऽपि सर्वोपधिप्रकारः । एते
कफादयो महर्हरूपाः । अथवा महर्हयो विभिन्ना एव ।
वैक्रियालब्धयोऽनेकेषा अणुत्व-महत्त्व-लघुत्व-गुरुत्व-प्राप्ति-प्राकाम्य-
ईशित्व-वशित्व-अप्रतिघातित्व-अन्तर्ज्ञान-कामरूपित्वादिभेदात् ।

अणुत्वमणुशरीरविकरणम् । येन विसर्च्छिद्रमपि प्रविशति
तत्र च चक्रवर्तिभोगानपि भुङ्क्ते । महत्त्वं मेरोरपि महत्तर-
शरीरकरणसामर्थ्यम् । लघुत्वं वायोरपि लघुतरशरीरता । गुरुत्वं
वज्रादपि गुरुतरशरीरतया इन्द्रादिभिरपि प्रकष्टबलैर्दुःसहता ।
प्राप्तिर्भूमिस्थस्य अङ्गुल्यथेन मेरुपर्वताग्रमपि प्रभाकरादिस्पर्श-
सामर्थ्यम् । प्राकाम्यमणु भूमाविव प्रविशतो गमनशक्तिः
तथा अप्लिव भूमावुन्मज्जननिमज्जने । ईशित्वं त्रैलोक्यस्य प्रभुता
तीर्थकरत्रिदशेश्वरश्चद्विविकरणम् । वशित्वं सर्वजीववशीकरण-
लब्धिः । अप्रतिघातित्वं अद्रिमध्येऽपि निःसङ्गगमनम् । अन्त-
र्ज्ञानमदृश्यरूपता । कामरूपित्वं युगपदेव नानाकाररूप-
विकरणशक्तिः । इत्येवमादयो महर्हयः । अथवा प्रकष्टश्रुतावरण-
वीर्यान्तरायक्षयोपशमाविर्भूतासाधारणमहाप्रज्ञर्हिलाभा अनधीत-
हादशाङ्गचतुर्हृशपूर्वा अपि सन्तो यमर्थं चतुर्हृशपूर्वी निरूपयति

तस्मिन् विचारकृच्छ्रेऽप्यर्थेऽतिनिपुणप्रज्ञाः प्राज्ञश्चमन्थाः । अन्येऽधीत-
 दशपूर्वा रोहिणीप्रज्ञमृगादिमहाविद्यादिभिरङ्गुष्ठप्रज्ञैर्निकाभि-
 रस्यविद्यादिभिश्चोपनतानां भूयसीनामृद्धीनां अवशगा विद्यावेग-
 धारणात् विद्याधरश्चमन्थाः । केचिद्बीजकोष्ठपदानुसारिबुद्धिविशेष-
 द्विमुक्ताः । सुकृष्टवसुमतौकृते क्षेत्रे क्षित्युदकाद्यनेककारणविशेष-
 पेषं बीजमनुपहतं यथानेकबीजकोटीप्रदं भवति तथैव ज्ञानावर-
 णादिक्षयोपशमातिशयप्रतिलब्धादेकार्थबीजश्रवणे सति चनेकार्थ-
 बीजानां प्रतिपत्तारो बीजबुद्ध्यः । कोष्ठागारिकस्यापितानाम-
 सङ्कोर्णनामविनष्टानां भूयसां धान्यबीजानां यथा कोष्ठेऽवस्थानं
 तथा परोपदेशावधारितानां त्रीतानामर्धग्रन्थबीजानां भूयसामनु-
 स्मरणमन्तरेणाविनष्टानामवस्थानात्कोष्ठबुद्ध्यः । पदानुसारिणोऽनु-
 श्रुतः पदानुसारिणः प्रतिश्रुतः पदानुसारिण उभयपदानुसारि-
 णश्च । तत्तादिपदस्यार्थं ग्रन्थं च परत उपश्रुत्य आचक्ष्यपदार्थग्रन्थ-
 विचारणासमर्धपटुतरमतयोऽनुश्रुतः पदानुसारिबुद्ध्यः । अन्त्यपद-
 स्यार्थं ग्रन्थं च परत उपश्रुत्य ततः प्रातिकूल्येनादिपदादा
 चर्धग्रन्थविचारपटवः प्रतिश्रुतः पदानुसारिबुद्ध्यः । मध्यपदस्यार्थं
 ग्रन्थं च परकीयोपदेशादधिगम्याद्यन्तावधिपरिच्छिन्नपदसमूह-
 प्रतिनियतार्धग्रन्थोदधिसमुत्तरणसमर्थासाधारणातिशयपटुविज्ञान-
 नियता उभयपदानुसारिबुद्ध्यः । बीजबुद्धिरकपदार्थावगमादने-
 कार्यानामवगन्ता पदानुसारी त्वेकपदावगमात्पदान्तराणामव-
 गन्तेति विशेषः । तथा मनोवाक्यायबलिनः । तत्र प्रकृष्टज्ञानावरण-
 वीर्यान्तरायक्षयोपशमविशेषेण वस्तुबुद्ध्यन्तर्मुहूर्त्तेन सकलश्रुतो-

दध्यवगाहनावदातमनसो मनोबलिनः । अन्तर्मुहूर्तेन सकलश्रुत-
वस्तुञ्चारणसमर्था वाग्बलिनः । अथवा पदवाक्यालङ्कारोपेतां
वाचमुच्चैश्चारयन्तो ऽविरहितवाक्कमाहीनकण्ठा वाग्बलिनः ।
वीर्यान्तरायक्षयोपशमाविर्भूतासाधारणकायबलत्वात्प्रतिमयावतिष्ठ-
मानाः अमङ्गलमविरहिता वर्षमात्रप्रतिमाधरा बाहुबलिप्रभृतयः
कायबलिनः । तथा क्षीरमधुसर्पिरमृतस्रविणो येषां पात्रपतितं
कदम्बमपि क्षीरमधुसर्पिरमृतरसवीर्यविपाकं जायते वचनं वा
शरीरमानसदुःखप्राप्तानां देहिनां क्षीरादिवक्षन्तर्पकं भवति
ते क्षीरास्रविणो मध्वास्रविणः सर्पिरास्रविणोऽमृतास्रविणश्च ।
केचिदक्षीणक्षियुक्तास्ते च द्विविधा अक्षीणमहानसा अक्षीण-
महालयाश्च । येषामसाधारणान्तरायक्षयोपशमादल्पमात्रमपि
पात्रपतितमन्नं गौतमादीनामिव बहुभ्यो दीयमानमपि न
क्षीयते तेऽक्षीणमहानसाः । अक्षीणमहालयर्क्षिप्राप्ताश्च यत्र परि-
मितभूषदेशेऽवतिष्ठन्ते तत्रासंख्याता अपि देवास्त्रिर्यञ्चो मनुष्याश्च
सपरिवाराः परस्परबाधारहितास्तीर्थकरपर्षदौव सुखमासते ।
इति प्रज्ञात्रयमहादिषु महाप्रज्ञादयो महर्षयो दर्शिताः ।

सर्वेन्द्रियाणां विषयान् गृह्णात्येकमपीन्द्रियम् ।

यत्प्रभावेन सन्निवृत्त्यतो लब्धिस्तु सा मता ॥ १ ॥ ८ ॥

तथा—

चारणाशीविषावधिमनःपर्यायसम्पदः ।

योगकल्पद्रुमस्यैता विकासिकुसुमश्रियः ॥ ८ ॥

अतिशयचरणाचारणा अतिशयगमनादित्यर्थः । तत्तत्प्रज्ञानलब्धिरित्यर्थः । आशीविषलब्धिर्निर्ग्रहानुग्रहसामर्थ्यम् । अवधिज्ञानलब्धिर्मूर्त्तद्रव्यविषयं ज्ञानम् । मनःपर्यायज्ञानलब्धिर्मनोद्रव्यग्रत्यक्षीकरणशक्तिः । एता लब्धयो योगकल्पवृक्षस्य कुसुमभूताः । फलं तु केवलज्ञानं मोक्षो वा । भरतमरुदेभ्युदाहरणाभ्यां वक्ष्यते ।

तथाहि—

द्विविधाधारणा ज्ञेया जङ्गाविद्योत्यशक्तिः ।

तत्राद्या रुचकद्वीपं यान्थेकोत्पातलीलया ॥ १ ॥

बलन्तो रुचकद्वीपादेकेनोत्पतनेन ते ।

नन्दीश्वरे समायान्ति द्वितीयेन यतो गताः ॥ २ ॥

ते चोर्ध्वगत्यामेकेन समुत्पतनकर्म्मणा ।

गच्छन्ति पाण्डुकवनं मेरुशैलशिरःस्थितम् ॥ ३ ॥

ततोऽपि बलिता एकोत्पातेनायान्ति नन्दनम् ।

उत्पातेन द्वितीयेन प्रथमोत्पातभूमिकाम् ॥ ४ ॥

विद्याचारणास्तु गच्छन्थेकेनोत्पातकर्म्मणा ।

मानुषोत्तरमन्थेन द्वीपं नन्दीश्वराङ्गयम् ॥ ५ ॥

तस्मादायान्ति चैकेनोत्पातेनोत्पतिता यतः ।

यान्थायान्थूर्ध्वमार्गेऽपि तिर्यग्यानक्रमेण ते ॥ ६ ॥

अन्थेऽपि बहुभेदाधारणा भवन्ति । तद्यथा आकाशगामिनः पर्यङ्गावस्थानिषथाः कायोत्सर्गशरीरा वा पादोत्क्षेपनिक्षेपक्रमादिना व्योमचारिणः । केचित्तु जलजङ्गाफलपुष्पपत्रश्रेण्णिशिखाधूमनीहारावस्त्रायमेघवारिधारामर्कटकतन्तुज्योतीरश्मिपवनाद्या-

लम्बनगतिपरिणामकुशलाः । जलमुपेत्य बापीनिम्बमासमुद्रादिष्व-
 प्कायिकजीवानविराधयन्तो जले भूमाविव पादोत्क्षेपनिक्षेप-
 कुशला जलचारणाः । भुव उपरि चतुरङ्गुलप्रमिते आकाशे जङ्घा-
 निक्षेपोत्क्षेपनिपुणा जङ्घाचारणाः । नानाद्रुमफलान्युपादाय फला-
 श्रयप्रास्थविरोधेन फलतले पादोत्क्षेपनिक्षेपकुशलाः फलचारणाः ।
 नानाद्रुमलतागुल्मपुष्पान्युपादाय पुष्पसूक्ष्मजीवानविराधयन्तः
 कुसुमतलदलावलम्बनसङ्गगतयः पुष्पचारणाः । नानावृक्षगुल्मवीर-
 क्षताविताननानाप्रवालतरुणपक्ष्वालम्बनेन पर्णसूक्ष्मजीवानविरा-
 धयन्तस्त्रयोत्क्षेपनिक्षेपपटवः पत्रचारणाः । चतुर्योजनशतोच्छ्रितस्य
 निषधस्य नीलस्य चाद्रेष्टक्कच्छिन्नां श्रेणिमुपादायोपर्यधो वा पाद-
 पूर्वकमुत्तरणावतरणनिपुणाः श्रेणिचारणाः । अग्निशिखामुपादाय
 तेजःकायिकानविराधयन्तः स्वयमदह्यमानाः पादविहारनिपुणा
 अग्निशिखाचारणाः । धूमवर्त्तिं तिरश्चीनामूर्ङ्गां वा आलम्ब्य-
 श्वलितगमनास्कन्दिनो धूमचारणाः । नीहारमवष्टभ्याः कायिक-
 पीडामजनयन्तो गतिमसङ्गमामश्रुवाना नीहारचारणाः । अव-
 श्यायमाश्रित्य तदाश्रयजीवानुपरोधेन यान्तोऽवश्यायचारणाः ।
 नभोवर्ष्मणि प्रविततजलधरपटलपटास्तरणे जीवानुपघातिचङ्क-
 मणप्रभवो मेघचारणाः । प्रादुषेष्ठादिजलधरादेर्विनिर्गतवारि-
 धारावलम्बनेन प्राणिपीडामन्तरेण यान्तो वारिधाराचारणाः ।
 कुञ्जवृक्षान्तरालभाविनभःप्रदेशेषु कुञ्जवृक्षादिसम्बद्धमर्कटकतन्वा-
 लम्बनपादोद्गमनिक्षेपावदाता मर्कटकतन्मूत्रच्छिन्दन्तो यान्तो
 मर्कटकतन्तुचारणाः । चन्द्रार्कभङ्गनक्षत्राद्यन्यतमज्योतीरश्मिसम्ब-

न्वेन भुवौव पादविहारकुशलाः ज्योतीरश्मिचारणाः । पवने-
 च्चनेकदिग्मुखोन्मुखेषु प्रतिलोमानुलोमवर्त्तिषु तत्प्रदेशावलीमुपा-
 दाय गतिमखलितचरणविन्यासामास्कन्दन्तो वायुचारणाः ।

तपश्चरणमाहात्म्याद्गुणादितरतोऽपि वा ।

आशीविषाः समर्थाः स्युर्निग्रहेऽनुग्रहेऽपि च ॥ १ ॥

द्रव्याणि मूर्त्तिमन्त्येव विषयो यस्य सर्व्वतः ।

नैयत्यरहितं ज्ञानं तत्स्यादवधिलक्षणम् ॥ २ ॥

स्यात्मनःपर्य्ययो ज्ञानं मनुष्यक्षेत्रवर्त्तिनाम् ।

प्राणिनां समनस्कानां मनोद्रव्यप्रकाशकम् ॥ ३ ॥

ऋजुश्च विपुलश्चेति स्यात्मनःपर्य्ययो द्विधा ।

विशुद्धप्रतिपाताभ्यां विपुलस्तु विशिष्यते ॥ ४ ॥ ८ ॥

केवलज्ञानलक्षणफलोपदर्शनेन योगमेव स्तौति—

अहो योगस्य माहात्म्यं प्राज्यं साम्राज्यमुद्वहन् ।

अवाप केवलज्ञानं भरतो भरताधिपः ॥ १० ॥

अहो इत्याश्चर्य्ये प्राज्यं पुष्कलं साम्राज्यं चक्रवर्त्तित्वमुद्वहन्नेव
 न पुनस्त्यक्तराज्यसम्पत् । भरताधिपः षट्खण्डभरतक्षेत्रस्वामी ।

तथाहि—

एतस्वामवसर्धिष्यामेकान्तसुषमारके ।

सागरोपमकोटीनां चतुष्कोटिमिते गते ॥ १ ॥

सागरोपमकोटीनां तिसृभिः कोटिभिर्मिते ।

अरके सुषमानास्त्रि द्वितीयेऽपि गते सति ॥ २ ॥

तद्विकोटाकोटिमिते सुषमदुःषमारके ।
 पञ्चाष्टमांशशेषे च दक्षिणार्धस्य भारते ॥ ३ ॥
 सप्ताभूवन् कुलकरा इमे विमलवाहनः ।
 चक्षुष्मांश्च यशस्वी चाभिचन्द्रोऽथ प्रसेनजित् ॥ ४ ॥
 मरुदेवश्च नाभिश्च तत्र नाभेर्गृहिण्यभूत् ।
 मरुदेवेति सच्छीलपवित्रितजगत्त्रया ॥ ५ ॥
 तृतीयारस्य शेषेषु पूर्वलक्षेषु संख्यया ।
 चतुरशीती सार्द्धाष्टमासे वर्षत्रयेऽपि च ॥ ६ ॥
 तस्याश्च कुक्षौ सर्वार्थविमानादवतीर्णवान् ।
 चतुर्दशमहास्त्रप्रसूचितः प्रथमो जिनः ॥ ७ ॥
 नाभेऽथ मरुदेव्याश्च तदा सम्यग्जानतोः ।
 स्वप्रार्थामिन्द्राः सर्वेऽपि व्याचक्रुः प्रमदोन्मदाः ॥ ८ ॥
 ततः सुखेन जातस्य शुभेऽङ्गि परमेशितुः ।
 षट्पञ्चाशत्दिक्कुमार्यः सूतिकर्म्म प्रचक्रिरे ॥ ९ ॥
 मेरुमूर्द्धि विभुं नीत्वा कृत्वोत्सङ्गे दिवस्पतिः ।
 तीर्थोदकैरभ्यषिञ्चत्स्वं च हर्षान्शुवारिभिः ॥ १० ॥
 वासवेन ततो मातुरर्पितस्य जगद्गुरोः ।
 धात्रीकर्म्माणि सर्वानि विदधुर्विबुधस्त्रियः ॥ ११ ॥
 निरीक्ष्य ऋषभाकारं लक्ष्मीरौ दक्षिणे प्रभोः ।
 चक्रतुः पितरौ नाम ऋषभेति प्रमोदतः ॥ १२ ॥
 अमन्दं तददानन्दं सुधारश्मिरिव प्रभुः ।
 त्रिदशाहारयोगेन पोषितो वज्रधे क्रमात् ॥ १३ ॥

अन्येद्युर्गुसदामीश उपासितुमुपागतः ।

अचिन्तयद्भगवतो वंशः क इह कल्पताम् ॥ १४ ॥

अवगत्य तदाकृतमवधिज्ञानतो विभुः ।

तत्करेक्षुलतां लातुं करीव करमक्षिपत् ॥ १५ ॥

तां समर्प्य जगद्भर्तुः प्रणम्य च बिडौजसा ।

इच्छाकुरिति वंशस्य तदा नाम प्रतिष्ठितम् ॥ १६ ॥

बाल्यं कल्पमिवोत्तङ्ग्य मध्यन्दिनमिवार्यमा ।

विभुर्विभक्तावयवं द्वितीयं शिन्धिये वयः ॥ १७ ॥

यीवनेऽपि बटू रक्षी कमलोदरसोदरी ।

उष्णावकम्पावस्वेदौ पादौ समतलो प्रभोः ॥ १८ ॥

नतार्त्तिच्छेदनायेव प्रपेदे चक्रमीशितुः ।

सदास्थितश्रीकरेणोरिव दामाङ्गुशध्वजाः ॥ १९ ॥

स्वामिनः पादयोर्लक्ष्मीलीलासदनयोरिव ।

शङ्खकुम्भी तले पाष्णौ स्वस्तिकश्च विरेजिरे ॥ २० ॥

मांसलो वर्तुलसुङ्गो भुजङ्गमफणोपमः ।

अङ्गुष्ठः स्वामिनो वत्स इव श्रीवत्सलाञ्छितः ॥ २१ ॥

प्रभोर्निर्वीतनिष्कम्पाः स्निग्धदीपशिखोपमाः ।

नीरन्ध्रा ऋजवोऽङ्गुष्ठो दलानीव पदाब्जयोः ॥ २२ ॥

नन्द्यावर्ता जगद्भर्तुः पादाङ्गुलितलेष्मभान् ।

यद्विम्बानि क्षितौ धर्मप्रतिष्ठाहेतुतां ययुः ॥ २३ ॥

यवाः पर्वस्वङ्गुलीनामधोवापीभिराबभुः ।

उभा इव जगत्सम्भोविवाहाय जगत्प्रभोः ॥ २४ ॥

कन्दः पादाम्बुजस्येव पार्श्विर्वृत्तायतः पृथुः ।
 अङ्गुष्ठाङ्गुलिफणिनां फणामणिनिभा नखाः ॥ २५ ॥
 हेमारविन्दमुकुलकर्णिकागोलकश्रियम् ।
 गूढौ गुल्फौ वितेनाते नितान्तं स्वामिपादयोः ॥ २६ ॥
 प्रभोः पादावुपर्यागुपूर्व्या कूर्मवदुदती ।
 अप्रकाशसिरौ स्निग्धच्छवी लोमविवर्जितौ ॥ २७ ॥
 अन्तर्मग्नास्थिपिशितपुष्कले क्रमवर्त्तुले ।
 एणीजङ्गाविडम्बिन्यौ जङ्गे गौर्यौ जगत्पतेः ॥ २८ ॥
 जानुनी स्वामिनोऽधातां वर्त्तुले मांसपूरिते ।
 तूलपूर्णपिधानान्तःक्षिप्तदर्पणरूपताम् ॥ २९ ॥
 ऊरू च मृदुलौ स्निग्धावानुपूर्य्येण पीवरौ ।
 बिभराच्चक्रतुः प्रौढकदलीस्तम्भविभ्रमम् ॥ ३० ॥
 स्वामिनः कुङ्जरस्येव मुष्कौ गूढौ समस्थितौ ।
 अतिगूढं च पुंस्त्रिङ्गं कुलीनस्येव वाजिनः ॥ ३१ ॥
 तच्चासिरमनिम्नोच्चमङ्गखादीर्घमस्रथम् ।
 सरलं मृदु निर्लोम वर्त्तुलं सुरभीन्द्रियम् ॥ ३२ ॥
 शीतप्रदक्षिणावर्त्तशब्दयुक्तैकधारकम् ।
 अशीभक्षावर्त्ताकारकोशस्थं पिञ्जरं तथा ॥ ३३ ॥
 आयता मांसला स्थूला विशाला कठिना कटिः ।
 मध्यभागस्तनुत्वेन कुलिशोदरसोदरः ॥ ३४ ॥
 नाभिर्वभार गम्भीरा सरिदावर्त्तविभ्रमम् ।
 कुक्षौ स्निग्धौ मांसवन्तौ कोमलौ सरलौ समौ ॥ ३५ ॥

अथाहसःस्थलं स्वर्णशिलापृथुलमुन्नतम् ।
 श्रीवत्सरत्नपीठाङ्गं श्रीलीलावेदिकाश्रियम् ॥ ३६ ॥
 दृढपीनोन्नती स्वान्वी ककुब्जकुदोपमौ ।
 अक्षरोमोन्नते कक्षे गन्धस्वेदमलोच्चिहते ॥ ३७ ॥
 पीनौ पाणिफणिच्छत्रौ भुजावाजानुलम्बितौ ।
 चञ्चलाया नियमने नागपाशाविव श्रियः ॥ ३८ ॥
 नवाम्बुपङ्कवाताम्रतली निष्कर्मकर्कशी ।
 अस्वेदनावपच्छिद्रावुष्णी पाणी जगत्पतेः ॥ ३९ ॥
 दण्डचक्रधनुर्मत्स्यश्रीवत्सकुलिशाङ्गुशैः ।
 ध्वजाजचामरच्छत्रशङ्खकुम्भाभिमन्दरैः ॥ ४० ॥
 मकरर्षभसिंहाश्वरथस्त्रस्तिकदिग्गजैः ।
 प्रासादतोरणहीपैः पाणी पादाविवाङ्कितौ ॥ ४१ ॥
 अङ्गुष्ठाङ्गुलयः शोणाः सरलाः शोणपाणिजाः ।
 प्ररोहा इव कल्पद्रोः प्रान्तमाणिक्यपुष्पिताः ॥ ४२ ॥
 यवाः स्रष्टमशोभन्त स्वामिनोऽङ्गुष्ठपर्वसु ।
 यशोवरतुरङ्गस्य पुष्टिवैशिष्ट्यहेतवः ॥ ४३ ॥
 अङ्गुलीमूर्धसु विभोः सर्वसम्पत्तिशंसिनः ।
 दधुः प्रदक्षिणावर्त्ता दक्षिणावर्त्तशङ्कताम् ॥ ४४ ॥
 कृच्छ्रादुद्धरणीयानि जगन्ति त्रीण्यपीत्यभान् ।
 संख्यालेखा इव तिस्रो लेखा मूले काराजयोः ॥ ४५ ॥
 वर्त्तुलोऽनतिदीर्घश्च लेखात्रयपवित्रितः ।
 गभीरध्वनिराधत्ते कण्ठः कम्बुविडम्बनाम् ॥ ४६ ॥

विमलं वर्तुलं कान्तितरङ्गि वदनं विभोः ।
 पीयूषदोधितिरिवापरो लाञ्छनवर्जितः ॥ ४७ ॥
 मसृणौ मांसलौ स्निग्धौ कपोलफलकौ प्रभोः ।
 दर्पणाविव सौवर्णौ वाग्लक्ष्मणोः सहवासयोः ॥ ४८ ॥
 अन्तरावर्त्तसुभगौ कर्णौ स्तन्वान्तलम्बितौ ।
 प्रभोर्मुखप्रभासिन्धुतीरस्थे शुक्तिके इव ॥ ४९ ॥
 ओष्ठौ बिम्बोपमौ दन्ता द्वात्रिंशत्कुन्दसोदराः ।
 क्रमस्कारा क्रमोत्तुङ्गवंशा नासा महेशितुः ॥ ५० ॥
 अञ्जस्रदौर्घं चिबुकं मांसलं वर्तुलं मृदु ।
 मेचकं बहुलं स्निग्धं कोमलं श्मश्रु तायिनः ॥ ५१ ॥
 प्रत्यग्रकल्पविटपिप्रवालारुणकोमला ।
 प्रभोर्जिह्वानतिस्थूला द्वादशाङ्गागमार्धसूः ॥ ५२ ॥
 अन्तरा कण्ठधवलं प्रान्तरक्ते विलोचने ।
 नीलस्फटिकशोणाश्ममणिन्यासमये इव ॥ ५३ ॥
 ते च कर्णान्तविश्रान्ते कज्जलश्यामपद्मणी ।
 विकसरे तामरसे निलीनालिकुले इव ॥ ५४ ॥
 विभराञ्चक्रतुर्भर्तुः श्यामले कुटिले भ्रुवौ ।
 दृष्टिपुष्करिणीतीरसमुद्भिन्नलताश्रियम् ॥ ५५ ॥
 विशालं मांसलं वृत्तं मसृणं कठिनं समम् ।
 भालस्थलं जगद्गर्तुरष्टमीसोमसोदरम् ॥ ५६ ॥
 भुवनस्वामिनो मौलिरानुपूर्व्या समुन्नतः ।
 दधावधोमुखीभूतच्छचसद्गङ्गाचारिताम् ॥ ५७ ॥

मौलिच्छ्वे महेशस्य जगदीशत्वग्रसिनि ।
 वृत्तमुत्तुङ्गमुष्णीषं शिथ्रिये कलशग्रियम् ॥ ५८ ॥
 केशाश्रकाशिर मूर्द्धि प्रभोर्भ्रमरमेचकाः ।
 कुञ्चिताः कोमलाः स्निग्धाः कालिन्या इव वीचयः ॥ ५९ ॥
 गोरोचनागर्भगौरी स्निग्धस्वच्छा त्वगावभौ ।
 स्वर्णद्रवविलिप्तेव तनौ द्विजगदीशितुः ॥ ६० ॥
 मृदूनि भ्रमरश्यामान्यद्वितीयोद्भमानि च ।
 बिसतन्तुतनीयांसि लोमानि स्वामिनस्तनौ ॥ ६१ ॥
 उत्फुल्लकुमुदामोदः श्वासी विस्तेतरत्पलम् ।
 गोक्षीरधाराधवलं रुधिरं च जगत्पतेः ॥ ६२ ॥
 इत्यसाधारणैर्नालक्षणैर्लक्षितः प्रभुः ।
 रत्नै रत्नाकर इव सेव्यः कस्येह नाभवत् ॥ ६३ ॥
 अन्येद्युः क्रीडया क्रीडहालभावानुरूपया ।
 मिथो मिथुनकं किञ्चित्तले तालतरोरगात् ॥ ६४ ॥
 तदैव देवदुर्योगात्तन्मध्याक्षरमूर्द्धनि ।
 तडिदृण्ड इवैरण्डेऽपतत्तालफलं महत् ॥ ६५ ॥
 प्रहृतः काकतालीयन्यायेनाश्वेव मर्भणि ।
 विपन्नो दारकस्तत्र प्रथमेनापमृत्युना ॥ ६६ ॥
 कालधर्मं गते तस्मिंस्तद्वितीया नितम्बिनी ।
 यूथभ्रष्टा कुरङ्गीव किंकर्त्तव्यजडाभवत् ॥ ६७ ॥
 अकाण्डमुहुराघातेनेव तेनापमृत्युना ।
 बभूवुर्मूर्च्छितानीव मिथुनान्यपराक्ष्यपि ॥ ६८ ॥

तानि ताम्रतः कृत्वा नारीं पुरुषवर्जिताम् ।
 किंकर्तव्यविमूढानि श्रीनामैतपनिन्दिर ॥ ६६ ॥
 एषा वृषभनाथस्य धर्मपत्नी भवत्विति ।
 प्रतिजयाह तां नाभिर्नेत्रकैरवकौमुदीम् ॥ ७० ॥
 अन्यदा तु 'विभोरुद्यत्याभोगफलकर्म्मणः ।
 आगादिन्द्रो विवाहार्थं हृन्दारकगणान्वितः ॥ ७१ ॥
 ततः स्वर्णमयस्तन्मन्त्राजिष्णुमणिपुत्रिकम् ।
 अनेकनिर्गमहारमकार्पुर्मण्डपं सुराः ॥ ७२ ॥
 श्वेतदिव्यांशुकोमोचच्छलेन गगनस्थया ।
 गङ्गायेवान्वितः सोऽभूद्भूरिशोभादिदृक्षया ॥ ७३ ॥
 तोरणानि चतुर्दिक्षु सन्तानतरुपल्लवैः ।
 तत्राभूवन् धनूंषीव सज्जितानि मनोभुवा ॥ ७४ ॥
 चतस्रो रत्नकलशश्रेणयोऽभ्रंलिहाग्रगाः ।
 पथ्यस्थाप्यन्त देवीभिर्निधानानि रतेरिव ॥ ७५ ॥
 वटपुर्मण्डपद्वारे चेलोत्क्षेपं पयोमुचः ।
 चक्रे मध्ये सुरीभिर्भूः पङ्क्तिरा यक्षकर्मैः ॥ ७६ ॥
 वाद्यमानेषु तूर्थेषु गीयमाने च मङ्गले ।
 अवाद्यसगायंश्च प्रतिशब्दैर्दिगङ्गनाः ॥ ७७ ॥
 सुमङ्गलासुनन्दाभ्यां कुमारीभ्यामकारयत् ।
 वासवः परमेशस्य पाणिग्रहमहीत्सवम् ॥ ७८ ॥

(१) क ख विभोरुद्यत्याभोगफलकर्म्मणः ।

(२) ख न अर्भंलिहाग्रगाः ।

ततः सुमङ्गलादेवी देवैः प्रकृतमङ्गला ।
 अपत्ये भरतब्राह्मणौ युग्मरूपे अजीजनत् ॥ ७९ ॥
 त्रैलोक्यजनितानन्दा सुनन्दा सुषुवे युगम् ।
 सुबाहुं बाहुबलिनं सुन्दरीं चातिसुन्दरीम् ॥ ८० ॥
 पुनरेकोनपञ्चाशत्पुंयुगानि सुमङ्गला ।
 असूत बलिनो मूर्त्तान् द्वैरूप्येष्वेव मारुतान् ॥ ८१ ॥
 अन्येद्युरन्याय इति पूत्कारोद्धृतबाहुभिः ।
 नाभिर्यज्ञपि सन्भूय सर्वैर्मिथुनकैरिदम् ॥ ८२ ॥
 तिस्रो हकारमकारधिकाराख्याः सुनीतयः ।
 न गण्यन्तेऽधुना पुन्निः कुर्वन्निरसमञ्जसम् ॥ ८३ ॥
 ततः कुलकरोऽप्यूचे चातास्मादसमञ्जसात् ।
 एष वो वृषभः स्वामी तद्वर्त्तध्वं तदाज्ञया ॥ ८४ ॥
 तदा कुलकराज्ञातः कर्त्तुं राज्यस्थितिं स्फुटाम् ।
 प्रभुर्ज्ञानत्रयमयो मिथुनान्येवमन्वशात् ॥ ८५ ॥
 राजा भवति मर्त्यादाव्यतिक्रमनिरोधकः ।
 तस्योच्चासनदानेनाभिषेकः क्रियते जलैः ॥ ८६ ॥
 आकर्ण्य वचनं भर्त्तुस्ते सर्वे युग्मधर्म्णिणः ।
 तच्छिद्यया ययुः पञ्चपुटैर्जलजिह्वया ॥ ८७ ॥
 तदा चासनकम्पेनावधिज्ञानप्रयोगतः ।
 विज्ञातभगवद्वाज्यसमयः शक्र आययौ ॥ ८८ ॥
 रत्नसिंहासनेऽध्वास्य वासवः परमेश्वरम् ।
 साम्राज्येऽभिषिषेचालक्षणे च मुकुटादिभिः ॥ ८९ ॥

इतश्चाभोजिनीपत्रपुटैरङ्गलिधारितैः ।
 निजं मन इव स्तब्धमानिग्रे मिथुनैर्जलम् ॥ ८० ॥
 उदयाद्रिमिवाङ्गेण मुकुटेनोपशोभितम् ।
 अत्यन्तविमलैर्वस्त्रैर्व्योमेव शरदम्बुदैः ॥ ८१ ॥
 हंसैरिव शरत्कालं सञ्चरन्नाह्वयामरैः ।
 कृताभिषेकं नामेयं ददृशुस्तानि विस्मयात् ॥ ८२ ॥ (युष्मं)
 नैतद्युक्तं प्रभोर्मूर्ध्नि चेसुमेवविमर्शिभिः ।
 विनीतैर्मिथुनैर्वारि निदधे पादपद्मयोः ॥ ८३ ॥
 योजनान्यथ विस्तीर्णां नव द्वादश चायताम् ।
 विनीताख्यां पुरीं कर्तुं श्रीदमुक्ता हरिर्ययौ ॥ ८४ ॥
 सोऽपि रत्नमयीं भूमेर्माणिक्यमुकुटोपसाम् ।
 व्यधात् द्विषामयोध्येति तामयोध्यापराभिधाम् ॥ ८५ ॥
 तां च निर्माय निर्मायः पूरयामास यक्षराट् ।
 अक्षय्यरत्नवसनधनधान्यैर्निरन्तरम् ॥ ८६ ॥
 वज्रेन्द्रनीलवैडूर्यहर्म्यकिर्णैरिरश्मिभिः ।
 भित्तिं विनापि खे तत्र चित्रकर्म विरच्यते ॥ ८७ ॥
 तदग्रे दीपमाणिक्यकपिशोर्षपरम्पराः ।
 अयन्नादर्शतां यान्ति चिरं खेचरयोषिताम् ॥ ८८ ॥
 तस्यां गृहाङ्गणभुवि स्वस्तिकव्यस्तमौक्तिकैः ।
 खैरं कर्करकक्रीडां कुर्वते बालिकाजनः ॥ ८९ ॥
 तत्रोद्यानोच्चवृक्षाग्रखल्वमानान्यहर्निशम् ।
 खेचरीणां विमानानि क्षणं यान्ति कुलायताम् ॥ ९० ॥

तत्र दृष्टाऽदृष्टस्येषु रत्नराशीन् समुच्छ्रितान् ।
 तदवकरकूटोऽयं तर्क्यते रोहणाचलः ॥ १ ॥
 जलकेलिरतस्त्रीणां चुटितैर्हारमौक्तिकैः ।
 ताम्रपर्णीत्रियं तत्र दधते गृहदीर्घिकाः ॥ २ ॥
 तत्रेभ्याः सन्ति ते येषां कस्याप्येकतमस्य सः ।
 व्यवहर्त्तुं गतो मन्ये वणिक्पुत्रो धनाधिपः ॥ ३ ॥
 नक्तमिन्दुदृषद्विस्तिमन्दिरस्यन्दिवारिभिः ।
 प्रशान्तपांशवो रथ्याः क्रियन्ते तत्र सर्व्वतः ॥ ४ ॥
 वापीकूपसरोलक्षैः सुधासोदरवारिभिः ।
 नागलोकं नवसुधाकुण्डं परिवभूव सा ॥ ५ ॥
 नगरीं तामलकुर्व्वन्करेन्द्रो वृषभध्वजः ।
 अपत्यानि निजानीव प्रजास्रिरमपालयत् ॥ ६ ॥
 तत उत्पादयामास लोकानुग्रहकाम्यया ।
 एकैकशो विंशतिधा पञ्च शिल्पानि नाभिभूः ॥ ७ ॥
 राज्यस्थितिनिमित्तं चाऽयह्वीद्वास्तुरगान् गजान् ।
 सामाद्युपायसारां च नीतिरौतिमदर्शयत् ॥ ८ ॥
 हाससतिकलाकाण्डं भरतं चाध्यजीगपत् ।
 भरतोऽपि निजान् भ्रातृस्तनयानितरानपि ॥ ९ ॥
 नाभेयो बाहुबलिनं भिद्यमानान्यनेकशः ।
 लक्षणानि च हस्त्यश्वस्त्रीपुंसानामजिघ्रपत् ॥ १० ॥
 अष्टादशलपीर्बाह्वरा अपसव्येन पाणिना ।
 दर्शयामास सव्येन सुन्दर्यां गणितं पुनः ॥ ११ ॥

वर्णेष्ववस्थां रचयन् न्यायमार्गं प्रवर्त्तयन् ।
 त्रयोति पूर्वलक्ष्याणि नाभिभूरत्यवाहयत् ॥ १२ ॥
 प्रभुः स्मरलतावासे मधुमासे समेयुषि ।
 अगादन्येद्युह्याने परिवारानुरोधतः ॥ १३ ॥
 गुञ्जद्भिः फुल्लमाकन्दमकरन्दोद्भवालिभिः ।
 मधुलक्ष्मीर्बभूव स्वागतिकीव जगत्प्रभोः ॥ १४ ॥
 पूर्वैरङ्ग इवारब्धे पञ्चमोच्चारिभिः पिकैः ।
 अदर्शयल्लतालास्यं मलयानिललासकः ॥ १५ ॥
 प्रतिशाखं विलग्नाभिः पुष्पोच्चयकुतूहलात् ।
 स्त्रीभिस्तत्राभवन् वृक्षाः सञ्जातस्त्रीफला इव ॥ १६ ॥
 पुष्पवासगृहासीनः पुष्पाभरणभूषितः ।
 पुष्पगेन्दुकहस्तीऽभाभधुर्मूर्त्ति इव प्रभुः ॥ १७ ॥
 तत्र 'खेलायमानेषु निर्भरं भरतादिषु ।
 दधी स्वामी किमीदृक्षा क्रीडा दोगुन्दगेष्वपि ॥ १८ ॥
 जप्तेऽद्यावधिना स्वामी स्वःसुखान्युत्तरोत्तरम् ।
 अनुत्तरस्वर्गसुखं भुक्तापूर्वं स्वयं च तत् ॥ १९ ॥
 भूयोऽप्यचिन्तयदिदं विगलन्मोहबन्धनः ।
 धिमेघ विषयान्क्रान्तो वेत्ति नास्मद्वितं जन्तुः ॥ २० ॥
 अहो संसारकूपेऽस्मिन् जीवाः कुर्वन्ति कर्मभिः ।
 अरघद्वष्टीन्यायेनैहिरयाहिरां क्रियाम् ॥ २१ ॥

इत्यासीन्ननसा यावद्विभुर्भवपराङ्मुखः ।
 तावन्नोक्तान्तिका देवा एयुः सारस्वतादयः ॥ २२ ॥
 बहैरञ्जलिभिर्मूर्ध्नि कृतान्यमुकुटा इव ।
 प्रणम्य ते व्यन्नपयन् स्वामिंस्तीर्थं प्रवर्त्तय ॥ २३ ॥
 गतेषु तेषु भगवानुद्यानान्नन्दनाभिधात् ।
 व्यावृत्त्य गत्वा नगरीमाञ्जुहावावनोपतीन् ॥ २४ ॥
 राज्येऽभ्यविष्टद्वरतं ज्येष्ठपुत्रं ततो विभुः ।
 बाहुबल्यादिपुत्राणां विभज्य विषयान् ददौ ॥ २५ ॥
 सांव्यत्सरिकदानेन ततोऽतर्प्यन्तिथा भुवम् ।
 देहीति दीनवाक्यञ्च कश्चिदासीद्यथा नहि ॥ २६ ॥
 अथासनप्रक्रमेण सर्वेऽप्यभ्येत्य वासवाः ।
 अभिषेकं प्रभोश्चक्रुर्गिरैरिव पयोमुचः ॥ २७ ॥
 मात्स्याङ्गरागैर्देवेशन्यस्तैर्वासितविष्टपैः ।
 स्वयशोभिरिवाशोभि परितः परमेश्वरः ॥ २८ ॥
 विचित्रैरर्चितो वस्त्रैरन्नकृतैश्च भूषणैः ।
 विभुर्बभासे सभ्याभ्रधिष्णैरिव मरुत्पथः ॥ २९ ॥
 दिवि दुन्दुभिनादं च कारयामास वासवः ।
 जगतो दददानन्दमसम्मान्तमिवात्मनि ॥ ३० ॥
 सुरासुरनरोद्वाङ्मामारोहृष्ट्विकां विभुः ।
 ऊर्ध्वलोकगतेर्मार्गं जगतो दर्शयन्निव ॥ ३१ ॥
 एवं सदेवैर्देवेशक्रे निष्क्रमणोत्सवः ।
 यं पश्यन्निर्निजदृशां नैर्निमेषं कृतार्थितम् ॥ ३२ ॥

गत्वा सिद्धार्थकोद्याने सुमोच परमेश्वरः ।
 कुसुमाभरणादीनि कषायानिव सर्वतः ॥ ३२ ॥
 चतुर्भिर्मुष्टिभिः केशानुद्धार जगद्गुरुः ।
 जिष्टुः पञ्चमीं मुष्टिं वासवेनेति याचितः ॥ ३४ ॥
 देवांसयोः स्पर्शरुचोर्वाचातोतातिशोभते ।
 केशवर्ज्यसावास्तामिति तां स्वाम्यधारयत् ॥ ३५ ॥
 प्रतीच्छतश्च सौधर्माधिपतेः सिचयाञ्जले ।
 स्वामिकेशा दधुर्दत्तवर्णान्तरगुणश्रियम् ॥ ३६ ॥
 क्षीरोदधौ सुधर्मेशः केशान् क्षिप्त्वाभ्युपेत्य च ।
 रङ्गाचार्य इवारक्षत्सुमुलं मुष्टिसंज्ञया ॥ ३७ ॥
 सर्व्यं सावद्यं प्रत्याख्यामीति चारित्र्यमुच्चकैः ।
 मोक्षाध्वनौ रथमिवाध्याकुरोह जगत्पतिः ॥ ३८ ॥
 सर्वतः सर्वजन्तूनां मनोद्रव्याणि दर्शयत् ।
 जज्ञे ज्ञानं प्रभोसुख्यं मनःपर्ययसंज्ञकम् ॥ ३९ ॥
 राज्ञां सहस्राक्षत्वारीऽनुयान्तस्तं निजप्रभुम् ।
 व्रतमाददिरे भक्त्या कुलीनानां क्रमो ह्यसौ ॥ ४० ॥
 ततः सर्वेष्वपीन्द्रेषु गतेषु स्वं स्वमालयम् ।
 व्यहरत्सैर्वृत्तः स्वामी यूथनाथ इव द्विपैः ॥ ४१ ॥
 लोकेर्भिक्षास्वरूपान्नैर्भिक्षार्थं भ्रमतः प्रभोः ।
 अठौकि कन्येभाष्वादि धिगार्ज्जवमपि क्वचित् ॥ ४२ ॥
 न्याय्यामप्राप्नुवन् भिक्षां सहमानः परीषद्भान् ।
 अदीनमानसः स्वामी मीनव्रतमुपाश्रितः ॥ ४३ ॥

अमणानां सहस्रैस्त्रैस्तुभिरपि नाभिभूः ।

शुधातैर्ममुचे को वा 'ससत्त्वो भगवानिव ॥ ४४ ॥

वने मूलफलाहारा जज्ञिरि ते तु तापसाः ।

भवाटवीपथलुषो धित्ताभोक्षपथशुतान् ॥ ४५ ॥

अथ कच्छमहाकच्छपुत्रावाग्नागतौ क्वचित् ।

इयतुर्नमिविनमी स्वामिनं प्रतिमास्थितम् ॥ ४६ ॥

प्रणम्य तौ विज्ञपयाम्बभूवतुरिति प्रभुम् ।

आशयोर्नापरः स्वामी स्वामिन् राज्यप्रदो भव ॥ ४७ ॥

न किञ्चिदूचे भगवांस्तदा तौ सेवकावपि ।

निर्ममा हि न लिप्यन्ते कस्याप्येहिकचिन्तया ॥ ४८ ॥

तौ कष्टासौ सिधेवाते स्वामिनं पारिपार्श्विकौ ।

अहर्निशं मेरुगिरिं सूर्याचन्द्रमसाविव ॥ ४९ ॥

अथ तौ धरणीन्द्रेण प्रभुं वन्दितुमेयुषा ।

कौ युवामिह को हेतुरित्युक्तावेवमूचतुः ॥ ५० ॥

भृत्यावावामसौ भर्ता क्वचिदप्यादिदेश च ।

राज्यं विभज्य सर्वेषां स्वपुत्राणामदत्त च ॥ ५१ ॥

अपि प्रदत्तसर्वस्वो दातासौ राज्यमावयोः ।

अस्ति नास्तीति का चिन्ता कार्या सेवैव सेवकैः ॥ ५२ ॥

याचेयां भरतं स्वामी निर्ममो निष्परिग्रहः ।

किमद्य दद्यादिति तौ तेनोक्तावित्यवोचताम् ॥ ५३ ॥

विश्वस्वामिनमाप्यासुं कुर्वः स्वाम्यन्तरं नहि ।
 कल्पपादपमासाद्य कः करीरं निषेवते ॥ ५४ ॥
 आवां याचावहे नान्यं विहाय परमेश्वरम् ।
 पयोमुचं विमुच्यान्यं याचते चातकोऽपि किम् ॥ ५५ ॥
 स्वस्यसु भरतादिभ्यः किं तवास्मद्विचिन्तया ।
 स्वामिनोऽस्माद्यद्भवति तद्भवत्वपरेण किम् ॥ ५६ ॥
 तदुक्तिमुदितोऽवादीदथेदं पद्मगेश्वरः ।
 पातालपतिरेषोऽस्मि स्वामिनोऽस्यैव किङ्करः ॥ ५७ ॥
 सेव्यः स्वाम्ययमेवेति प्रतिज्ञा साधु साधु वः ।
 स्वामिसेवाफलं विद्याधरैश्वर्यं ददामि तत् ॥ ५८ ॥
 स्वामिसेवासमेवैतद्बुद्ध्यां हन्त नान्यथा ।
 सम्बोध्येति ददौ विद्याः प्रज्ञप्तीप्रमुखास्तयोः ॥ ५९ ॥
 ईयतुस्तदनुज्ञातौ पञ्चाशद्योजनीष्टयुम् ।
 तौ वैताव्याद्रिमुत्सेधं पञ्चविंशतियोजनम् ॥ ६० ॥
 दशयोजनविस्तारदक्षिणश्रेणिमध्यगाः ।
 तत्र विद्याबलाच्चक्रे नमिः पञ्चाशतं पुरीः ॥ ६१ ॥
 दशयोजनविस्तारोत्तरश्रेण्यां न्यवीविशत् ।
 विद्याधरपतिः षष्टिं पुराणि विनमिः पुनः ॥ ६२ ॥
 चक्राते चक्रवर्त्तित्वं 'चिराद् विद्याधरेषु तौ ।
 तादृशः स्वामिसेवायाः किं नाम स्यादुरासदम् ॥ ६३ ॥

वर्षं मीनी निराहारी विहरन् भगवानपि ।
 पुरं गजपुरं नाम प्रययौ पारणेच्छया ॥ ६४ ॥
 तदा च सोमयशसः श्रेयांसः स्वप्नमैक्षत ।
 मेरुं श्यामं सुधाकुम्भैः क्षालयित्वोज्ज्वलं व्यधात् ॥ ६५ ॥
 सुबुद्धिश्रेष्ठिनाप्यैक्षि गोसहस्रं रवेक्षुरतम् ।
 श्रेयासेनाहितं तत्र ततोऽसौ भासुरोऽभवत् ॥ ६६ ॥
 अदर्शि सोमयशसा राजैको बहुभिः परैः ।
 रुद्धः समन्ताच्छ्रेयांससाहाय्याज्जयमीयिवान् ॥ ६७ ॥
 त्रयस्ते सदसि स्वप्नानान्योऽन्यस्य न्यवीविदन् ।
 ते निर्णयमजानन्तः स्वं स्वं स्थानं पुनर्ययुः ॥ ६८ ॥
 प्रादुर्भावयितुमिव तदा तत्स्वप्ननिर्णयम् ।
 श्रेयांसस्य ययौ वेश्म भिक्षार्थी भगवानपि ॥ ६९ ॥
 भगवन्तं समायान्तं शशाङ्कमिव सागरः ।
 आलोक्य श्रेयासां पात्रं श्रेयांसः शिथिले मुदम् ॥ ७० ॥
 ऊहापोहं वितन्वानः श्रेयांसः स्वामिदर्शनात् ।
 अवाप जातिस्मरणं पूर्वनष्टनिधानवत् ॥ ७१ ॥
 चक्रभृद्वज्रनाभोऽसौ प्राग्भवेऽस्यास्मि सारथिः ।
 अनुप्रव्रजितश्चामुं तदेत्यादि विवेद सः ॥ ७२ ॥
 ततो विज्ञातनिर्दोषभिक्षादानविधिः सुधीः ।
 स्वामिने प्रासुकायातेक्षुरसं मुदितो ददौ ॥ ७३ ॥
 भूयानपि रसः पाणिपात्रे भगवतो ममौ ।
 श्रेयांसस्य तु हृदये ममुर्नहि मुदस्तदा ॥ ७४ ॥

स्थानोऽनुस्मृतोऽन्वासीद् व्योम्नि लज्जशिखी रसः ।
 अश्लौ स्वामिनोऽचिन्त्यप्रभावाः प्रभवः खलु ॥ ७५ ॥
 ततो भगवता तेन रसेनाकारि पारणम् ।
 सुरासुरनृणां नेत्रैः पुनस्तद्दर्शनामृतैः ॥ ७६ ॥
 कुर्वन्निर्दुन्दुभिध्वानं देवैर्दिवि घनैरिव ।
 दृष्टयो रत्नपुष्पाणां चक्रिरे वारिवृष्टिवत् ॥ ७७ ॥
 अथ तक्षशिलां स्वामी ययौ बाहुबलेः पुरीम् ।
 बाह्योद्याने प्रपेदे च प्रतिमामेकरात्रिकीम् ॥ ७८ ॥
 प्रभाते पावयिष्यामि स्वं लोकं स्वामिदर्शनात् ।
 दृतीच्छतो बाहुबलेः साभून्मासोपमा निशा ॥ ७९ ॥
 स प्रातः प्रययौ यावत्तावत्स्वाम्यन्यतोऽगमत् ।
 तच्चास्वामिकमुद्यानं व्योमेवाचन्द्रमैक्षत ॥ ८० ॥
 मनोरथो विलीनो मे हृदि बीजमिवोषरे ।
 हा धिक् प्रमद्वरोऽस्मीति बह्वात्मानं निनिन्द सः ॥ ८१ ॥
 यत्रास्यातां प्रभोः पादौ रत्नैस्तत्तार्पभिर्यथात् ।
 धर्मचक्रं सहस्रारं सहस्रांशुमिवापरम् ॥ ८२ ॥
 विवधाभिग्रहः स्वामी स्नेच्छदेशेष्वधर्मसु ।
 विजहार यथार्येषु समभावा हि योगिनः ॥ ८३ ॥
 तदा प्रभृत्वनार्याणामपि पापैककर्म्मणाम् ।
 धर्मास्तिक्वधिया जप्ते दृढानुष्ठानचेष्टितम् ॥ ८४ ॥
 एवं विहरमाणसु सहस्रे शरदां गते ।
 पुरं पुरिमतान्नाख्यमाजगाम जगद्गुरुः ॥ ८५ ॥

तत्पूर्वोत्तरदिग्भागे कानने शकटानने ।
 वटस्थाधोऽष्टमभक्तेनाख्याप्यतिमया प्रभुः ॥ ८६ ॥
 आरुह्य क्षपकश्रेणिमपूर्वकरणक्रमात् ।
 शुक्लध्यानान्तरं शुद्धमध्यासीच्च जगत्पतिः ॥ ८७ ॥
 ततश्च घातिकर्माणि व्यलीयन्त घना इव ।
 स्वामिनः केवलज्ञानरविराविर्वभूव च ॥ ८८ ॥
 विमानान्यतिसम्पदाद् घट्टयन्तः परस्परम् ।
 एयुरिन्द्राश्चतुःषष्टिः समं देवगणैस्तदा ॥ ८९ ॥
 त्रैलोक्यभर्तुः समवसरणस्थानभूतलम् ।
 अमृजन्वायुकुमाराः स्वयं मार्जितमानिनः ॥ ९० ॥
 गन्धाम्बुवृष्टिभिर्मघकुमाराः सिषिचुः क्षितिम् ।
 सुगन्धिबाष्पैः सोत्क्षिप्तधूपार्घवैष्यतः प्रभोः ॥ ९१ ॥
 पुष्पोपहारमृतवो जानुदन्नं व्यधुर्भुवि ।
 अग्नेषत्पूज्यसंसर्गः पूजायै खलु जायते ॥ ९२ ॥
 स्निग्धधूमशिखास्तोमवासितव्योममण्डलाः ।
 चक्रुर्धूपघटीस्तत्र तत्र वह्निकुमारकाः ॥ ९३ ॥
 इन्द्रचापशतालीढमिव नानामणित्विषा ।
 ततः समवसरणं चक्रे शक्रादिभिः सुरैः ॥ ९४ ॥
 रजतस्वर्णमाणिक्यवप्रास्तत्र त्रयो बभुः ।
 भुवनाधिपतिज्योतिर्वैमानिकसुरैः कृताः ॥ ९५ ॥
 असौ स्वर्गमसौ मोक्षं गच्छत्यध्वेति देहिनाम् ।
 शंसन्त्य इव बलान्त्यः पताकास्तेषु रेजिरे ॥ ९६ ॥

विद्याभर्या रत्नमयो वप्रोपरि चकाश्रिरे ।
 कृतप्रवेशनिष्काशा विमानाशङ्कया सुरैः ॥ ८७ ॥
 माणिक्यकपिशोर्षाणि मुग्धामरवधूजनैः ।
 आलोक्षन्त चिरं हर्षाद्भ्रताडङ्गशङ्कया ॥ ८८ ॥
 प्रतिवप्रं च चत्वारि गोपुराणि बभासिरे ।
 चतुर्विधस्य धर्मस्य क्रीडावातायना इव ॥ ८९ ॥
 चक्रो समवसरणान्तरेऽशोकतरुः सुरैः ।
 क्रोशन्नयोदयो रत्नत्रयोदयमिवोद्दिग्धम् ॥ ९० ॥
 तस्याधःपूर्वदिग्भागे रत्नसिंहासनं सुराः ।
 सपादपीठं विदधुः सारं स्वर्गत्रियामिव ॥ १ ॥
 प्रविश्य पूर्वद्वारेण नत्वा तीर्थं तमग्निच्छदे ।
 स्वामी सिंहासनं भेजे पूर्वाचलमिवार्यमा ॥ २ ॥
 रत्नसिंहासनस्थानि दिक्ष्वन्यास्वपि तत्क्षणम् ।
 भगवत्प्रतिबिम्बानि श्रीणि देवा विचक्रिरे ॥ ३ ॥
 वराकौक्यतराकेन्दुमण्डलं परमेशितुः ।
 त्रैलोक्यस्वामिताचिह्नमिवच्छत्रत्रयं बभौ ॥ ४ ॥
 भगवानेक एवायं स्वामीत्यूर्ध्वीकृतो भुजः ।
 इन्द्रेण च प्रभोरग्रे रेजे रत्नमयो ध्वजः ॥ ५ ॥
 चकाशे केवलज्ञानिचक्रवर्त्तित्वसूचकम् ।
 अत्यद्भुतप्रभाचक्रं धर्मचक्रं प्रभोः पुरः ॥ ६ ॥
 रेजतुर्जाह्नवीवीक्षिसोदरे चारुचामरे ।
 हंसाविवानुधावन्ती स्वामिनो मुखपङ्कजम् ॥ ७ ॥

आविर्बभूवागुवपुस्तदा भामण्डलं विभोः ।

खद्योतपोतवद्यस्य पुरो मार्त्तण्डमण्डलम् ॥ ८ ॥

प्रतिध्वानैश्वतस्त्रोऽपि दिशो मुखरयन् भृशम् ।

अश्वोद इव गन्धौरो दिवि दध्वान दुन्दुभिः ॥ ९ ॥

अधोवृन्ताः सुमनसो विष्वक्वह्विरे सुरैः ।

शान्तीभूते जने त्यक्तान्यस्त्राणीव मनोभुवा ॥ १० ॥

पञ्चत्रिंशदतिशयान्वितया भगवान् गिरा ।

तैलोक्थ्यानुग्रहायाथ प्रारभे धर्मदेशनाम् ॥ ११ ॥

भगवत्केवलज्ञानोत्सवं चारा अचीकयन् ।

भरतस्य तदा चक्ररत्नमप्युदपद्यत ॥ १२ ॥

उत्पन्नकेवलस्तात इतश्चक्रमितोऽभ्यगात् ।

आदौ करोमि कस्यार्चामिति दध्यौ क्षणं नृपः ॥ १३ ॥

क्व विष्णोभयदस्तातः क्व चक्रं प्राणिघातकम् ।

विमृश्येति स्वामिपूजाहेतोः स्वानादिदेश सः ॥ १४ ॥

सूनोः परीषद्दोदन्तदुःखाश्रूत्पन्नदृगुजम् ।

मरुदेवामयोपेत्य नत्वा चासौ व्यजिज्ञपत् ॥ १५ ॥

आदिशः सर्व्वदापीदं यन्मे सूनुस्तपाल्यये ।

पञ्चखण्ड इव मृदुः सहते वारिविद्रवम् ॥ १६ ॥

हिमर्त्तौ हिमसम्पातपरिक्षेपवशां दशाम् ।

अरस्थि मालतीस्तम्ब इव याति निरन्तरम् ॥ १७ ॥

उष्णर्त्तावुष्णकिरणकिरणैरतिदारुणैः ।

सन्तापं चानुभवति स्तम्बेरम इवाधिकम् ॥ १८ ॥

तदेवं सर्वकालेषु वनवासी निराश्रयः ।
 पृथग्जन इवेकाकी वक्तो मे दुःखभाजनम् ॥ १८ ॥
 चैलोक्यस्वामिताभाजः स्वसूनोस्तस्य सम्प्रति ।
 पश्य सम्पदमित्युक्तारोहयामास तां गजे ॥ २० ॥
 सुवर्णवज्रमाणिक्यभूषणैस्तुरगैर्गजैः ।
 पत्तिभिः स्यन्दनैर्मूर्त्तयौमयैः सोऽचलत्ततः ॥ २१ ॥
 सैन्यैर्भूषणभाःपुञ्जकृतजङ्गमतोरणैः ।
 गच्छन् दूरादपि तृपोऽपश्यद्ब्रह्मध्वजं पुरः ॥ २२ ॥
 मरुदेवामथावादीह्वरतः पुरतो ह्यदः ।
 प्रभोः समवसरणं देवि देवैर्विनिर्मितम् ॥ २३ ॥
 अयं जयजयारावतुमुलस्त्रिदिवौकसाम् ।
 श्रूयते तातपादान्ते सेवोक्तवमुपेयुषाम् ॥ २४ ॥
 मालवकौशिकीमुख्यग्रामरागपवित्रिता ।
 कर्णामृतमियं वाणी स्वामिनो देशनाकृतिः ॥ २५ ॥
 मयूरसारसक्रीडहंसाद्यैः स्वस्वराधिका ।
 आकर्ण्यते दत्तकर्णैः स्वामिनो गीः सविस्मयम् ॥ २६ ॥
 तातस्य तोयदस्यैव ध्वनावायोजनादिह ।
 श्रुते मनोबलात्तेव बलवद्देवि धावति ॥ २७ ॥
 चैलोक्यभर्तुर्गन्धीरां वाणीं संसारतारिणीम् ।
 निर्वातदीपनिस्त्रन्दा मरुदेवा मुदाऽनृणोत् ॥ २८ ॥
 नृपवन्धास्तां गिरं देव्या मरुदेव्या व्यलीयत ।
 आनन्दाशुपयःपूरेः पङ्कवत्पटलं दृश्योः ॥ २९ ॥

साऽपश्यत्तीर्थक्षेत्रक्षेत्रीं तस्याऽतिशयशालिनीम् ।
 तस्यास्तद्दर्शनानन्दस्यैर्यात्कर्म व्यशीर्यत ॥ ३० ॥
 भगवद्दर्शनानन्दयोगस्यैर्यमुपेयुषी ।
 केवलज्ञानमज्ञानमाससाद तदेव सा ॥ ३१ ॥
 करिस्तन्वाधिरूढैव प्राप्तायुःकर्मसङ्ख्या ।
 अन्तकृत्केवलित्वेन निर्वाणं मरुदेव्यगात् ॥ ३२ ॥
 एतस्यामवसर्पिण्यां सिद्धोऽसौ प्रथमस्ततः ।
 क्षीराब्धौ तद्वपुः क्षिप्त्वा चक्रे मोक्षोक्तवः सुरैः ॥ ३३ ॥
 ततो विज्ञाततन्मोक्षो हर्षशुग्भ्यां समं नृपः ।
 अभ्रच्छायाकृतापाभ्यां शरत्काल इवानशे ॥ ३४ ॥
 सम्यज्ज्य राज्यचिह्नानि पदातिः सपरिच्छदः ।
 ततः समवसरणं प्रविवेश विशाम्यतिः ॥ ३५ ॥
 चतुर्भिर्देवनिकायैः स्वामी परिहृतस्तदा ।
 ददृशे भरतेशेन दृक्चकोरनिशाकरः ॥ ३६ ॥
 त्रिंश प्रदक्षिणीकृत्य भगवन्तं प्रणम्य च ।
 मूर्ध्नि बद्धाञ्जलिः स्तोतुमिति चक्री प्रचक्रमे ॥ ३७ ॥
 जयाखिलजगन्नाथ जय विश्वाभयप्रद ।
 जय प्रथमतीर्थेश जय संसारतारण ॥ ३८ ॥
 अद्यावसर्पिणीलोकपद्माकरदिवाकर ।
 त्वयि दृष्टे प्रभातं मे प्रमद्वतमसोऽभवत् ॥ ३९ ॥
 भव्यजीवममोषारिनिर्मलीकारकर्मणि ।
 वाणी जयति ते नाथ कतकक्षोदसोदरा ॥ ४० ॥

तेषां दूरे न लोकार्थं कारुण्यक्षीरसागरा
 समारोहन्ति ये नाथ त्वच्छाशनमहारथम् ॥ ४१ ॥
 लोकाग्रतोऽपि संसारमग्रिमं देव मन्महे ।
 निष्कारणजगद्वन्दुर्यत्र साक्षात्त्वमीक्ष्यसे ॥ ४२ ॥
 त्वद्दर्शनमहानन्दस्यन्दनिष्ठन्दलोचनैः ।
 स्वामिन् मोक्षसुखास्वादः संसारेऽप्यनुभूयते ॥ ४३ ॥
 रागद्वेषकषायाद्यैरुद्धं जगदरातिभिः ।
 हृदमुद्देष्यते नाथ त्वयैवाभयसत्रिणा ॥ ४४ ॥
 स्वयं प्रापयसे तत्त्वं मार्गं दर्शयसि स्वयम् ।
 स्वयं च त्रायसे विश्वं त्वत्तो नाथामि नाथ किम् ॥ ४५ ॥
 इति सुत्वा जगन्नाथं महीनाथशिरोमणिः ।
 देशनावाक्सुधां पूर्णं कर्णाञ्जलिपुटं पपी ॥ ४६ ॥
 तदा ऋषभसेनादीन् भगवान्वृषभध्वजः ।
 दीक्षयामास चतुरशीतिं गणधरान् स्वयम् ॥ ४७ ॥
 अदीक्षयत्ततो ब्राह्मीं भरतस्य च नन्दनान् ।
 शतानि पञ्च नमृक्षं शतानि सप्त नाभिभूः ॥ ४८ ॥
 साधवः पुण्डरीकाद्याः साध्व्यो ब्राह्मणादयोऽभवन् ।
 श्रेयांसाद्याः श्रावकाश्च श्राविकरः सुन्दरीमुखाः ॥ ४९ ॥
 एवं चतुर्विधः सङ्घः स्थापितः स्वामिना तदा ।
 ततः प्रसूति सङ्घस्य तथैवेयं व्यवस्थितिः ॥ ५० ॥
 स्वाम्यथो भव्यबोधायान्वतोऽगात्सपरिच्छदः ।
 तं नत्वा भरतप्रधीशोऽप्यथोभ्यां नगरीं ययौ ॥ ५१ ॥

तत्र नाभ्यङ्गभूवशरत्नाकरनिशाकरः ।
 यथाविधि जुगोपोर्वी न्यायो विग्रहवानिव ॥ ५२ ॥
 चतुःषष्टिः सहस्राणि बभूवुस्तस्य वल्लभाः ।
 अनुचर्यः श्रियो यासां जन्निरे रूपसम्पदा ॥ ५३ ॥
 तस्मिन्नर्चासनासीने वासवस्य दिवौकसः ।
 हयोर्भेदमजानन्तः पेतुः प्रणतिसंशये ॥ ५४ ॥
 प्रारब्धदिग्जयः पूर्वं पूर्वस्यां भानुमानिव ।
 सोऽगाज्जितान्यतेजोभिस्तेजोभिर्द्यौतयन् जगत् ॥ ५५ ॥
 उत्तिमार्धमिवोद्दीचिहस्तविन्द्वस्तविद्रुमैः ।
 गङ्गासम्भेदसुभगं स प्रापत् पूर्वसागरम् ॥ ५६ ॥
 मागधतीर्थकुमारं देवं मनसि कृत्य च ।
 प्रपेदेऽष्टमभक्तं सोऽर्थसिद्धेर्द्वारमादिमम् ॥ ५७ ॥
 यादांसि चासयन्नाशु रथेनारुह्य रंहमा ।
 जलधिं मन्दरेणैव जगाहे स महाभुजः ॥ ५८ ॥
 रथनाभ्युदये तोये स्थित्वा द्वादशयोजनीम् ।
 बाणं दूतमिव प्रैषीन्नामाङ्गं मागधाय सः ॥ ५९ ॥
 अथ मागधतीर्थस्य पतिर्निपतिते शरे ।
 चुकोप विकटाटोपभृकुटीभङ्गभीषणम् ॥ ६० ॥
 शरे मन्दाक्षराणीव तस्य नामाक्षराण्यसौ ।
 दृष्ट्वा नागकुमारोऽभून्नितान्तं शान्तमानसः ॥ ६१ ॥
 प्रथमश्चक्रवर्त्येण उत्पन्न इति चिन्तयन् ।
 उपतस्थे स भरतं विजयो मूर्त्तिमानिव ॥ ६२ ॥

नरचूडामणेरये निजं चूडामणिं फणौ ।
 चिरार्जितं तेज इवोपानयत्तच्छरं च सः ॥ ६३ ॥
 तवाहं पूर्वदिक्पालः किङ्करः करवाणि किम् ।
 इति विप्रपयन् राज्ञा सोऽनुजग्ने महीजसा ॥ ६४ ॥
 जयस्तन्ममिवारोप्य तत्र तं मागधाधिपम् ।
 पूर्वनीरनिधेस्तीराक्षरदेवो न्यवर्त्तत ॥ ६५ ॥
 उर्वीमनुर्वीं कुर्वाणश्चलयन्नचलानपि ।
 चतुरङ्गबलेनाथ प्रपेदे दक्षिणोदधिम् ॥ ६६ ॥
 एलालवङ्गलवलीकक्रीलबहले तटे ।
 सैन्यान्यावासयामास सदोर्वीर्यपुरन्दरः ॥ ६७ ॥
 तेजसा स दुरालोको द्वितीयद्वय भास्करः ।
 महाबाहं महाबाहुराकरोह महारथम् ॥ ६८ ॥
 तरङ्गैरिव रङ्गद्विस्तृतसुङ्गैस्तुरङ्गमैः ।
 रथनाभ्युदयं तोयं ललङ्घे स महोदधिम् ॥ ६९ ॥
 वरदामाभिमुखं च सज्जीकृतशरासनः ।
 धनुर्वेदोङ्कारमिव ज्याभिर्घोषं ततान सः ॥ ७० ॥
 सौवर्षकर्णताडङ्गपद्मनालतुलासृशम् ।
 काञ्चनं सन्दधे बाणमाकर्णाकृष्टकार्मुके ॥ ७१ ॥
 वरदामाख्यतीर्थेशमभि श्रीभरतस्ततः ।
 सुमोच नमुचिहेषिस्थामा नामाङ्कितं शरम् ॥ ७२ ॥
 वरदामपतिर्बाणं प्रेक्ष्य च प्रतिगृह्य च ।
 भरतं प्रत्युपायज्ञ उपायनमुपानयत् ॥ ७३ ॥

जवे च भरताधीशं धन्योऽस्मि यदिहानमः ।
 नाथेन भवता नाथ सनाथोऽहमतः परम् ॥ ७४ ॥
 ततस्तमात्मसात्कृत्वा कृत्यविह्वरतेश्वरः ।
 प्रति प्रतीचीमचलश्चलयन्नचलां बलैः ॥ ७५ ॥
 अपरार्णवमासाद्य प्रभासाभिमुखं शरम् ।
 जाज्वल्यमानं भरतस्तडिदृण्डमिवाक्षिपत् ॥ ७६ ॥
 दण्डं प्रयच्छ कुर्वाणां जिजीविषसि चेत्सुखम् ।
 इत्यक्षराणि तद्वाणे प्रभासपतिरैक्षत ॥ ७७ ॥
 प्राज्यानि प्रगुणीकृत्य प्राभृतान्यद्भुतानि सः ।
 चचाल शरमादाय प्रसादयितुमार्षभिम् ॥ ७८ ॥
 हारान्नीहारहरिणानाजहारातिहारिणः ।
 चिरकालार्जितानात्मयशोराशीनिवाखिलान् ॥ ७९ ॥
 येषामग्रे दृषत्कल्पो रमारमणहृन्मणिः ।
 तांस्तान्विश्राणयामास मणीश्वरशिरोमणेः ॥ ८० ॥
 कटकानि कटीसूत्रं चूडामणिसुरोमणिम् ।
 निष्कादि चार्पयद्वाजे मूर्त्तं तेज इव स्वकम् ॥ ८१ ॥
 इति प्रसादितस्तेनाच्छन्नना भक्तिसन्ना ।
 भरतोऽगान्नादीं सिन्धुसुत्तरद्वारदेहलीम् ॥ ८२ ॥
 निकषा सिन्धुभवनं निदधे शिबिरं नृपः ।
 सिन्धुदेवीं समुद्दिश्य विदधे चाष्टमं तपः ॥ ८३ ॥
 सिन्धुसासनकम्पेन ज्ञात्वा चक्रिणमागतम् ।
 उपेत्योपायनैर्दिव्यैरानर्चं पृथिवीपतिम् ॥ ८४ ॥

तामुरीकृतसेवां च विस्मज्य कृतपारणः ।
 अष्टाङ्गिकोत्सवं तस्य विदधे 'वसुधाधयः' ॥ ८५ ॥
 सोऽथ चक्रानुगो गच्छन् ककुभोत्तरपूर्वया ।
 भरताईद्वयाघाटं वैताव्याद्रिमवाप च ॥ ८६ ॥
 नितम्बे दक्षिणे तस्य विन्यस्तशिविरस्ततः ।
 अधिवैताव्यकुमारं नृपतिर्विदधेऽष्टमम् ॥ ८७ ॥
 विज्ञायावधिना सोऽपि दिव्यैस्तैस्तैरुपायनैः ।
 उपतस्थे महीपालं सेवां च प्रत्यपद्यत ॥ ८८ ॥
 तं विस्मज्य नृपस्रक्त्रेऽष्टमभक्तान्तपारणम् ।
 अष्टाङ्गिकोत्सवं तस्य विदधे च यथाविधि ॥ ८९ ॥
 गुह्यं तमिस्रामभितस्तमिस्रारिरिव त्विषा ।
 जगाम तददूरे च स्कन्धावारं न्यधानृपः ॥ ९० ॥
 कृतमालामरं तत्र स उद्दिश्याष्टमं व्यधात् ।
 सोऽपि ज्ञात्वासनकम्पादानर्चोपेत्य भूपतिम् ॥ ९१ ॥
 विस्मज्य तमपि क्ष्मापः कृत्वा चाष्टमपारणम् ।
 विदधेऽष्टाङ्गिकां तस्य महोत्सवपुरःसरम् ॥ ९२ ॥
 सुषेणो भरतादेशात्सिन्धुमुत्तीर्य चर्मणा ।
 तरसा साधयामास दक्षिणं सिन्धुनिष्कटम् ॥ ९३ ॥
 करं ततस्त्यक्तेच्छानामादाय स्वेच्छयाथ सः ।
 उत्तीर्य चर्मणा सिन्धुमाययौ भरतेश्वरम् ॥ ९४ ॥

वैताञ्छे तमिस्रां वज्रकपाटपिहितं गुह्यम् ।
 उद्घाटयितुमादिक्षत् 'सुषेणसृषभाकजः ॥ ८५ ॥
 सुषेणोऽपि प्रभोराज्ञां शेषावभूद्वि धारयन् ।
 प्रदेशेऽगान्तमिस्त्राया गुह्याया अदवीयसि ॥ ८६ ॥
 तदधिष्ठातृदेवं च कृतमालमनुस्मरन् ।
 तस्यौ पीषधशालायामष्टमेन विशुद्धधीः ॥ ८७ ॥
 स्नात्वा चाष्टमभक्तान्ते बाह्याभ्यन्तरशीचभृत् ।
 पर्यधाच्छुचिवस्त्राणि विविधाभरणानि च ॥ ८८ ॥
 होमकुण्डोपमे धूपदहने ज्वलदग्निने ।
 धूपमुष्टीः क्षिपन् स्वार्थसाधनीराहुतीरिव ॥ ८९ ॥
 ततः स्थानादसौ तस्या गुह्याया द्वारमभ्यगात् ।
 कीशद्वारं तदायुक्त इवोद्घाटयितुं त्वरी ॥ ९० ॥
 दृष्टमात्रं तत्कपाटयुगलं प्रणनाम च ।
 नेतारमिव तदन्तःप्रवेशः स्यात्कुतोऽन्यथा ॥ १ ॥
 गुह्याद्वारे ततोऽष्टाष्टमङ्गलालेखपूर्वकम् ।
 सोऽष्टाङ्गिकामहिमानं चक्रे स्वमहिमोचितम् ॥ २ ॥
 दण्डरत्नं वज्रसारं सर्वशत्रुविनाशनम् ।
 अथ सेनापतिर्वज्रं वज्रपाणिरिवाददे ॥ ३ ॥
 पदानि कतिचिन्नोपसृत्य वक्र इव ग्रहः ।
 दण्डरत्नेन भटिति कपाटौ त्रिरताडयत् ॥ ४ ॥

पक्षाविवद्वैर्वक्ष्येण दण्डरत्नेन ताडितौ ।
 तडत्तडिति कुर्वाणौ विस्मिष्टौ तौ बभूवतुः ॥ ५ ॥
 तद्गुहाद्वारवत्सदः सविकाशमुखो भृशम् ।
 सुषेणो भरतायेदं गत्वा नत्वा व्यजिज्ञपत् ॥ ६ ॥
 अद्याभूत्वत्यभावेण गुहाद्वारमपार्गलम् ।
 यतेर्निश्चेयसद्वारं तपसेवातिभूयसा ॥ ७ ॥
 मघवैरावणमिवाधिरूढो गन्धवारणम् ।
 तत्कालं भरताधीशो गुहाद्वारमुपाययौ ॥ ८ ॥
 अन्धकारापहाराय मणिरत्नं न्यधानृपः ।
 दक्षिणे कुम्भिनः कुम्भे पूर्वाद्राविव भास्करम् ॥ ९ ॥
 ततोऽनुगचमूचक्रस्रमार्गानुगो गुह्यम् ।
 प्रविवेश विशामीशो मेघमध्यमिवार्यमा ॥ १० ॥
 गोमूत्रिकाक्रमेणानुयोजनान्तं तमच्छिदे ।
 पार्श्वयोः काकिणीरत्नेनालिखन्मण्डलानि सः ॥ ११ ॥
 दीपैरेकोनपञ्चाशन्मण्डलैः काकिणीकृतैः ।
 मार्त्तण्डमण्डलोद्योतैस्तद्वाहिन्योऽवहन्मुखम् ॥ १२ ॥
 भूपोऽथापश्यदुन्मन्निमग्ने निम्नगे ययोः ।
 एकत्रोन्मज्जति प्रावान्यस्यां मज्जत्यलाब्धपि ॥ १३ ॥
 अतिदुस्तरताभाजोरपि सारणिलीलया ।
 तयोर्नद्योरनवद्यां पद्यां व्यधित वर्द्धकिः ॥ १४ ॥
 पद्यया ते समुत्तीर्य तद्गुहाकुहिरानृपः ।
 निरगच्छन्महामेघमण्डलादिव भास्करः ॥ १५ ॥

भरतो भरतचेतोत्तरखण्डं प्रविष्टवान् ।
 अयुध्वत ततो ज्ञेच्छेदार्नवैरिव वासवः ॥ १६ ॥
 जिता राज्ञा 'महेशेन ज्ञेच्छाः प्रतिजयेच्छवः ।
 उपासाञ्चक्रिरे मेघमुखान् स्वकुलदेवताः ॥ १७ ॥
 मुसलाकारधाराभिरारादासारदारुणम् ।
 ते प्रावर्त्तन्त संवर्त्त इव विष्वक् प्रवर्षितुम् ॥ १८ ॥
 चर्मरत्नमधस्तेने राज्ञा द्वादशयोजनीम् ।
 तद्दूर्ध्वं कृत्वरत्नं मध्ये च निदधे चम्बूः ॥ १९ ॥
 मणिरत्नमुरुध्वान्तध्वंसाय वसुधाधिपः ।
 पूर्वाचल इवादित्यं कृत्तदण्डे न्ययोजयत् ॥ २० ॥
 तरदण्ड इवाराजत्तद्रत्नद्वयसम्पुटम् ।
 ततस्तदादिलोकेऽभूद्भङ्गाण्डमिति कल्पना ॥ २१ ॥
 पूर्वाह्ने वापितान् शालीनपराह्णे च पक्विमान् ।
 प्रत्यावासं गृहपतिर्भोजनार्थमपूरयत् ॥ २२ ॥
 वर्षं वर्षं च निर्विष्यैरूचे मेघकुमारकैः ।
 किराताश्चक्रवर्त्येण न साध्योऽस्मादृशामपि ॥ २३ ॥
 भग्नेच्छास्तन्निरा ज्ञेच्छाः शरणं भरतं ययुः ।
 अग्निना किल दग्धानामग्निरेव महौषधम् ॥ २४ ॥
 ततश्चाजय्यमजयत्सिन्धोत्तरनिष्कटम् ।
 स्वाम्यादेशेन सेनानीः संसारमिव योगवित् ॥ २५ ॥

कैश्चित्पयाणकैर्गच्छन् गजेन्द्र इव लीलया ।
 नितम्बं दक्षिणं क्षुद्रहिमाद्रेः प्राप भूपतिः ॥ २६ ॥
 उद्दिश्य क्षुद्रहिमवत्कुमारं तत्र चार्षभिः ।
 चक्रेऽष्टमं कार्यसिद्धेस्तपोमङ्गलमादिमम् ॥ २७ ॥
 गत्वाष्टमान्ते हिमवत्पर्वतं त्रिरताडयत् ।
 साटोपो रथशीर्षेण शीर्षेण्यः पृथिवीभुजाम् ॥ २८ ॥
 भरतेशस्ततः क्षुद्रहिमवद्भिरिमुर्धनि ।
 हाससतिं योजनानि नामाङ्गं बाणमक्षिपत् ॥ २९ ॥
 बाणमालोक्य हिमवत्कुमारो 'ऽप्येत्य सत्वरम् ।
 भरताङ्गां स्वशिरसा शिरस्त्राणमिवाग्रहीत् ॥ ३० ॥
 गत्वा ऋषभकूटाद्रिसृषभस्वामिभूस्ततः ।
 जघान रथशीर्षेण त्रिर्दन्तेनेव दन्तिराट् ॥ ३१ ॥
 षवसर्पिण्यां तृतीयारप्रान्ते भरतोऽस्म्यग्रहम् ।
 चक्रीति वर्णान् काकिण्या तत्पूर्वकटकेऽलिखत् ॥ ३२ ॥
 ततो व्यावृत्त्य सदृत्तः स्तम्भावारं निजं ययौ ।
 चकाराष्टमभक्तान्तपारणं च महीपतिः ॥ ३३ ॥
 ततश्च क्षुद्रहिमवत्कुमारस्य नरेश्वरः ।
 हिकोत्सवं चक्रेऽनुरूपं चक्रिसम्पदः ॥ ३४ ॥
 ततो निवहते चक्रवर्ती चक्रपथानुगः ।
 सिन्धुगङ्गान्तरं कुर्वन् सङ्घटं विपुलैर्बलैः ॥ ३५ ॥

नितम्बमुत्तरमथ वैताव्याद्रेरवाप सः ।

तत्र स्वस्थपरीवारं स्तन्धावारं न्यधत्त च ॥ ३६ ॥

ततो नमिविनम्याख्यौ विद्याधरपती प्रति ।

आदिदेश विशामोशो मार्गणं दण्डमार्गणम् ॥ ३७ ॥

वैताव्यशृङ्गादुत्तीर्य कुपितौ दण्डयाचनात् ।

आजग्मतुर्युयुत्सू तौ विद्याधरबलावृत्तौ ॥ ३८ ॥

कुर्वन्मणिविमानैर्द्यां बहुसूर्यमयीमिव ।

प्रज्वलद्भिः प्रहरणैस्तडिन्मालामयीमिव ॥ ३९ ॥

उद्दामदुन्दुभिध्वानैर्मेषघोषमयीमिव ।

विद्याधरबलं व्योमन्यपश्यद्भरतस्ततः ॥ ४० ॥

दण्डार्थिन् दण्डमस्मत्तस्त्वं गृह्णासीति भाषिणौ ।

आहवायाह्वयेतां तौ विद्यादृष्टौ महीपतिम् ॥ ४१ ॥

अथ ताभ्यां ससैन्याभ्यां प्रत्येकं युगपच्च सः ।

युयुधे विविधैर्युद्घैर्युद्धार्या यज्जयन्त्रियः ॥ ४२ ॥

युधा द्वादशवार्षिक्या विद्याधरपती जितौ ।

प्राञ्जलीं प्रणिपत्यैवं भरताधीशमूचतुः ॥ ४३ ॥

रवेरुपरि किं तेजो वायोरुपरि को जवी ।

मोक्षस्योपरि किं सौख्यं कश्च शूरस्तवोपरि ॥ ४४ ॥

ऋषभो भगवान् साक्षादद्य दृष्टस्त्वमार्षभे ।

अज्ञानाद्योधितोऽस्माभिः कुलस्वामिन् सहस्र तत् ॥ ४५ ॥

किरीट इव नो मूर्द्ध्नि मण्डनं तव शासनम् ।

कोशो वपुरपत्यानि सर्वमन्यच्च तावकम् ॥ ४६ ॥

भक्तिगर्भमिति प्रोच्य भरतेशाय दत्तवान् ।
 विनम्रो विनमिर्नारोरत्नं रत्नोच्चयं नमिः ॥ ४७ ॥
 ततो राज्ञा विस्मृष्टौ तौ राज्यान्यारोप्य सूनुषु ।
 विरक्तावृषभेशाङ्गिमूले जगृहतुर्व्रतम् ॥ ४८ ॥
 ततोऽपि चलितवतश्चक्ररत्नस्य पृष्ठतः ।
 गच्छन्नासादयामास राजा मन्दाकिनीतटम् ॥ ४९ ॥
 उत्तरं निष्कृतं गाङ्गं सुषेणोऽप्यभिषेचयन् ।
 तरसा साधयामास किमसाध्यं महात्मनाम् ॥ ५० ॥
 राजाप्यष्टमभक्तेन गङ्गादेवीमसाधयत् ।
 आनर्चं भरतं सापि देवताह्नैरुपायनैः ॥ ५१ ॥
 ततो गङ्गानदीकूले कमलामोदमालिनि ।
 वासागार इवोवास वसुमत्येकवासवः ॥ ५२ ॥
 भरतं रूपलावण्यकिङ्करीकृतमग्नयम् ।
 तत्रावलोक्य गङ्गापि प्राप क्षोभमयीं दशाम् ॥ ५३ ॥
 विराजमाना सर्वाङ्गं सुक्तामयविभूषणैः ।
 वदनेन्दोरनुगतैस्तारैस्तारागणैरिव ॥ ५४ ॥
 वस्त्राणि कदलीगर्भत्वक्सगर्भाणि बिभ्रती ।
 स्वप्रवाहपयांसीव तद्रूपपरिणामतः ॥ ५५ ॥
 रोमाञ्चकञ्चुकीदञ्चत्कुचस्फुटितकञ्चुका ।
 सद्यस्तरङ्गितापाङ्गा गङ्गा भरतमभ्यगात् ॥ ५६ ॥

(त्रिभिर्विशेषकम्)

प्रेमगद्गदवादिन्या गाढमभ्यर्थ्य पार्थिवः ।

रिरंसमानया निन्ये तया निजनिकेतनम् ॥ ५७ ॥

भुञ्जानो विविधान् भोगांस्तया सह महीपतिः ।

एकाहमिव वर्षाणां सहस्रं सोऽत्यवाहयत् ॥ ५८ ॥

गुहां खण्डप्रपाताख्यामखण्डितपराक्रमः ।

ततः स्थानान्नृपः प्राप करटीव वनावनम् ॥ ५९ ॥

कृतमालकवत्तत्र नाय्यमालमसाधयत् ।

अष्टमेन नृपस्तद्वत्तस्य चाष्टाङ्गिकां व्यधात् ॥ ६० ॥

सुषेणोद्घाटितद्वारकपाटां तां गुहां नृपः ।

प्राविशदक्षिणं तस्या द्वारमुज्जघटे स्वयम् ॥ ६१ ॥

निर्ययौ तद्गुह्यामध्यात्किंशरीव नरेश्वरः ।

स्कन्धावारं च निदधे गाङ्गे रोधसि पश्चिमे ॥ ६२ ॥

नवापि निधयो नागकुमाराधिष्ठितास्तदा ।

गङ्गाकूलमनुप्राप्तं राजानमुपतस्थिरे ॥ ६३ ॥

इत्युचुस्ते वयं गङ्गामुखमागधवासिनः ।

आगतास्त्वां महाभाग भवद्भाग्यैर्वशीकृताः ॥ ६४ ॥

यथाकाममविश्रान्तमुपभुङ्क्ष्व प्रयच्छ च ।

अपि क्षीयेत पाथोऽब्धौ न तु क्षीयामहे वयम् ॥ ६५ ॥

सहस्रैर्नवभिर्यक्षैः किङ्करैरिव तावकैः ।

आपूर्यमाणाः सततं चक्राष्टकप्रतिष्ठिताः ॥ ६६ ॥

द्वादशयोजनायामा नवयोजनविस्तृताः ।

भूमध्ये सञ्चरिष्यामो देव त्वत्पारिपार्श्विकाः ॥ ६७ ॥ (युग्मम्)

सेनापतिः सुषेणोऽपि गङ्गादक्षिणनिष्कुटम् ।
 महावनं महावायुरिवोन्मूल्य समाययौ ॥ ६८ ॥
 समा सहस्रैः षष्ठ्यैवं जित्वा षट्खण्डमेदिनीम् ।
 चक्रमार्गानुगोऽयोध्यां जगाम जगतीपतिः ॥ ६९ ॥
 ततो द्वादशभिर्वर्षैरागत्यागत्य पार्थिवैः ।
 प्रचक्रे चक्रवर्त्तित्वाभिषेको भरतेशितुः ॥ ७० ॥
 कुर्वता स्वकुटम्बस्य सारां च ददृशे कशाम् ।
 सुन्दरीं चास्थिभूतां च चुकोप भरतेश्वरः ॥ ७१ ॥
 जचे प्राहुरिकान् किं रे मद्देहे नास्ति भोजनम् ।
 यदेवमीदृशी जाता अस्थिचर्ममयी कथम् ॥ ७२ ॥
 स्वामिन् विजययात्राभूत्तव तावत्प्रभृत्यपि ।
 आचामास्त्रान्यविश्रान्तमकार्षीत्सुन्दरी यतः ॥ ७३ ॥
 अत्रान्तरे च भगवान् विद्वत्स्य वसुधातले ।
 भगवान् समवासार्षीदष्टापदगिरौ ततः ॥ ७४ ॥
 श्रुत्वा च भरताधीशः स्वामिवन्दनहेतवे ।
 आगात्तद्देशनां श्रुत्वा व्रतं जग्राह सुन्दरी ॥ ७५ ॥
 भ्रातृननागतान् ज्ञात्वा तस्मिन्नपि महोत्सवे ।
 तेषामेकैकशो दूतान् प्राहिणीश्वरतेश्वरः ॥ ७६ ॥
 राज्यानि चेत्समीहध्वे सेवध्वं भरतं ततः ।
 दूतैरित्युदिताः सर्वेऽप्यालोच्यैवावदन्निदम् ॥ ७७ ॥
 विभज्य राज्यं दत्तं नस्तातेन भरतस्य च ।
 संसेव्यमानो भरतोऽधिकं किं नः करिष्यति ॥ ७८ ॥

समापतन्तं किं काले कालं प्रखलयिष्यति ।
 किं जराराक्षसीं देहग्राहिणीं निग्रहीष्यति ॥ ७९ ॥
 बाधाविधायिनः किं वा व्याधिव्याधान् हनिष्यति ।
 यथोत्तरं वर्द्धमानां दृष्ट्यां वा दलयिष्यति ॥ ८० ॥
 ईदृक्सेवाफलं दातुं न चेन्नरत ईश्वरः ।
 मनुष्यभावे सामान्ये तर्हि कः केन सेव्यताम् ॥ ८१ ॥
 प्राज्यराज्योऽप्यसन्तोषादस्मद्राज्यं जिघृक्षति ।
 स्थान्ना चेत्तद्वयमपि तस्य तातस्य सूनवः ॥ ८२ ॥
 अविज्ञपय्य तातं तु सोदर्येणाग्रजन्मना ।
 दूत त्वत्स्वामिना योहुं न वयं प्रोक्ष्हामहे ॥ ८३ ॥
 ते दूतानभिधायैवमृषभस्वामिनं ययुः ।
 नत्वा भरतसन्दिष्टं 'तच्च सर्वं व्यजिज्ञपन् ॥ ८४ ॥
 अन्तानकेवलादर्शसंक्रान्ताशेषविष्टपः ।
 कृपावान् भगवानादिनाथोऽपीत्यादिदेश तान् ॥ ८५ ॥
 अनेकयोनिस्मृतानन्तबाधानिवन्धनम् ।
 अभिमानफलैवेयं राज्यश्रीः सापि नश्वरी ॥ ८६ ॥
 किञ्च या स्वःसुखैस्तृष्णा नात्रुद्यत्याम्भवेषु वः ।
 साङ्गारकारकस्येव मर्त्यभोगैः कथं ऋटेत् ॥ ८७ ॥
 अङ्गारकारकः कश्चिदादाय पयसो हतिम् ।
 जगाम कर्तुमङ्गारानरण्ये रीणवारिणि ॥ ८८ ॥

सोऽङ्गारानलसन्तापान्मध्याङ्गातपपोषितात् ।
 उद्धूतया तृषाक्रान्तः सर्व्वं हतिपयः पयौ ॥ ८९ ॥
 तेनाप्यच्छिन्नतृष्णः सन् सुतः स्वप्ने गृहं गतः ।
 आलूकलशनन्दानामुदकान्यमितोऽप्यपात् ॥ ९० ॥
 तज्जलैरप्यशान्तायां तृष्णायामग्नितैलवत् ।
 वापीकूपतडागानि पार्यपायमशोषयत् ॥ ९१ ॥
 तथैव तृषितोऽथापात्सरितः सरितांपतीन् ।
 न तु तस्य तृषातृव्यन्नारकस्येव वेदना ॥ ९२ ॥
 मरुकूपे ततो यातः कुशपूलं स रज्जुभिः ।
 बद्धा चिक्षेप पयसे किमार्तः कुरुते न हि ॥ ९३ ॥
 दूराम्बुत्वेन कूपस्य मध्येऽपि गलिताम्बुकम् ।
 निक्षोत्य पूलं द्रमकः स्नेहप्रोतमिवापिबत् ॥ ९४ ॥
 न च्छिन्ना यार्णवाद्यैस्तृट् क्केद्या पूलाभसा न सा ।
 तद्वदः स्वःसुखाच्छिन्ना क्केद्या राज्यश्रिया किमु ॥ ९५ ॥
 अमन्दानन्दनिःस्यन्दिनिर्वाणप्राप्तिकारणम् ।
 वत्साः संयमराज्यं तद्युज्यते वो विवेकिनाम् ॥ ९६ ॥
 तत्कालीत्यन्नवेराग्यवेगा भगवदन्तिके ।
 तेऽष्टानवतिरप्याशु प्रव्रज्यां जगृहुस्ततः ॥ ९७ ॥
 अहो धैर्यमहो सत्त्वमहो वैराग्यधीरिति ।
 चिन्तयन्तस्तत्स्वरूपं दूता राज्ञे व्यजिज्ञपन् ॥ ९८ ॥
 तत् श्रुत्वा भरतस्तेषां राज्यानि जगृहे स्वयम् ।
 साभाद्विवर्धितो लोभो राजधर्मो ह्यसौ सदा ॥ ९९ ॥

प्रथ विज्ञपयामास सेनानीभरतेश्वरम् ।
 न चक्रं चक्रशालायां विशत्यद्यापि नः प्रभो ॥ ४०० ॥
 स्वामिन् दिग्विजये कश्चिदाज्ञाबाह्यो नृपः क्वचित् ।
 विवर्त्तते डोल इव घट्टे भ्रमति प्रभो ॥ १ ॥
 भाः ज्ञातं भरतोऽवादीक्षोकोत्तरपराक्रमः ।
 अस्मद्वधुर्महाबाहुरेको बाहुबलिर्बली ॥ २ ॥
 एकतो गरुडश्चैकोऽन्यतोऽप्यहिकुलानि च ।
 मृगारिको यत्कुर्यान्मृगकुलाः ॥ ३ ॥
 एकतः संहताः सर्वे देवदानवमानवाः ।
 तथान्यतो बाहुबलिः प्रतिमक्षो न विद्यते ॥ ४ ॥
 एकतश्चक्रशालायां चक्रं न प्रविशत्यदः ।
 नेच्छत्याज्ञामन्यतो बाहुः सङ्कटे पतितोऽस्मरहम् ॥ ५ ॥
 किंवा बाहुबलिः सोऽयमाज्ञां कस्यापि मन्यते ।
 सहते नाम पर्याणं केसरी किं कदाचन ॥ ६ ॥
 एवं विमृशतस्तस्य सेनानीर्जगदे ह्यदः ।
 स्वामिंस्त्वद्वलस्याग्रे त्रैलोक्यं च दृणायते ॥ ७ ॥
 वैमात्रेयं कनीयांसमथ बाहुबलिं प्रति ।
 दूतं तक्षशिलापुर्यां प्रेषयामास पार्थिवः ॥ ८ ॥
 शैलशृङ्गे सिंहमिवोत्सुङ्गसिंहासने स्थितम् ।
 नत्वा बाहुबलिं दूतो युक्तिस्तूतमवोचत ॥ ९ ॥
 त्वमेकः श्लाघ्यसे यस्य ज्येष्ठो भ्राता जगज्जयी ।
 षट्खण्डभरताधीशो लोकोत्तरपराक्रमः ॥ १० ॥

त्वद्भ्रातृशक्रवर्तित्वाभिषेके के महीभुजः ।
 मङ्गल्योपायनकराः करदीभूय नाशयुः ॥ ११ ॥
 सूर्योदय इवाभोजखण्डस्य भरतोदयः ।
 श्रिये तवैव किन्त्वस्याभिषेके न त्वमागमः ॥ १२ ॥
 ततः कुमार भवतो ऽसमागमनकारणम् ।
 ज्ञातुं राज्ञा नयज्ञेनाज्ञापितोऽहमिहागमम् ॥ १३ ॥
 नागा यद्यार्जवेनापि तत्र कोऽपि जनः पुनः ।
 तवाविनीततां ब्रूते यच्छिद्रान्वेषिणः खलाः ॥ १४ ॥
 पिशुनानां प्रवेशं तद्यत्नाज्ञोपयितुं तव ।
 आगन्तुं युज्यते तत्र का तपा स्वाम्युपासने ॥ १५ ॥
 भ्रातेति यदि निर्भीको नागास्तदपि नोचितम् ।
 आज्ञासारा न गृह्यन्ते ज्ञातेयेन महीभुजः ॥ १६ ॥
 अयस्कान्तेरिवायांसि देवदानवमानवाः ।
 कृष्टास्तेजोभिरधुना ह्येकं भरतमन्वशुः ॥ १७ ॥
 यमर्द्धसनदानेन वासवोऽपि सखीयति ।
 सेवामात्रेण तं हन्तानुकूलयसि किं नहि ॥ १८ ॥
 वीरमानितया यद्वा राजानमवमन्यसे ।
 त्वं हि तस्मिन् ससैन्योऽपि समुद्रे सक्तुमुष्टिवत् ॥ १९ ॥
 लक्षाश्चतुरशीतिस्तद्भजाः शक्रेभसन्निभाः ।
 सङ्घाः केनाभिसर्पन्तः पर्वता इव जङ्गमाः ॥ २० ॥
 तावतोऽश्वान् रथांश्चास्य दिष्वक् प्लावयतो महीम्
 कल्लोलानिव कल्पान्तोदधेः कः सञ्चलयिष्यति ॥ २१ ॥

तस्य षण्णवतिग्रामकोटिभर्तुः पदातयः ।
 कोट्यः षण्णवतिः सिंहा इव त्रासाय कस्य न ॥ २२ ॥
 एकः सुषेणसेनानीर्दण्डपाणिः समापतन् ।
 कृतान्त इव किं शक्यः सोढुं देवासुरैरपि ॥ २३ ॥
 अमोघं बिभ्रतश्चक्रं चक्रिणो भरतस्य तु ।
 सूर्यस्येव तमस्तोमः स्तोकिकैव त्रिलोक्यपि ॥ २४ ॥
 तेजसा वयसा ज्येष्ठो नृपश्रेष्ठः स सर्वथा ।
 राज्यजीवितकामेन सेव्यो बाहुबले त्वया ॥ २५ ॥
 अथ बाहुबलिर्बाहुबलापास्तजगद्वलः ।
 ऊचे भूभङ्गभृद्दीरध्वानोऽर्णव इवापरः ॥ २६ ॥
 युक्तं यदुक्तं भवता लोभनं क्षोभणं वचः ।
 दूताः खलु यथावस्थस्वामिवाचिकवाचिनः ॥ २७ ॥
 सुरासुरनरेन्द्रार्थी न तातोत्तमविक्रमः ।
 श्लाघाहेतुर्मे भरतः कीर्तितो दूत नूतनः ॥ २८ ॥
 करदोभूय भूपाला नागच्छन्तु कथं नु तम् ।
 दृश्यते नत्वसौ यस्य भ्राता बाहुबलिर्बली ॥ २९ ॥
 आवयोर्ननु मार्त्तण्डपङ्कटखण्डयोरिव ।
 किं न स्यादव्यवहितयोरपि प्रीतिः परस्परम् ॥ ३० ॥
 सदा मनसि तिष्ठामस्तस्य भ्रातुरहो वयम् ।
 गत्वा किमतिरिच्येत प्रीतिर्नैसर्गिकी हि नः ॥ ३१ ॥
 आर्ज्वान्नागताः सत्त्वं कौटिल्यं भरतेन किम् ।
 विमृश्यकारिणः सन्तो दूयन्ते किं खलोक्तिभिः ॥ ३२ ॥

एक एवावयोः स्वामी भगवानादितोर्ध्वगतम् ।
 तस्मिन्विजयिनि स्वामी कथङ्कारं ममापरः ॥ ३३ ॥
 भ्राताऽस्माभ्यः स चाज्ञेय आज्ञापयतु यद्यलम् ।
 ज्ञातिस्नेहेन किं वर्ज्यं वर्ज्येण न विदार्यते ॥ ३४ ॥
 सुरासुरनरोपाख्या प्रीतोऽस्त्वेष मयास्य किम् ।
 मार्ग एव क्षमः स्वर्ग्ये रथः सज्जोऽपि भज्यते ॥ ३५ ॥
 तातभक्तो महेन्द्रश्चेज्जगत् तं तातनन्दनम् ।
 आसयत्यासनस्यार्धे स किं तेनापि दृष्यति ॥ ३६ ॥
 तेऽन्ये तस्मिन् समुद्रे ये ससैन्याः सक्तमुष्टिवत् ।
 तेजोभिर्दुःसहोऽहं तु हन्त स्यां वडवानलः ॥ ३७ ॥
 पत्तयोऽश्वा रथा नागाः सेनानीर्भरतोऽपि च ।
 मयि सर्वे प्रलीयन्तां तेजांसीवार्कतेजसि ॥ ३८ ॥
 याहि दूत स एवैतु राज्यजीवितकाम्यया ।
 तातदत्तांशतुष्टेन मयैवोपेक्षितास्य भूः ॥ ३९ ॥
 दूतेनागत्य विज्ञप्ते यथार्थं तेन तत्क्षणम् ।
 युयुत्सुर्बाहुबलिना भरतोऽथाभ्यषेणयत् ॥ ४० ॥
 छादयन्नेदिनीं सैन्यैर्घनर्तुर्द्यां घनैरिव ।
 महाबाहुस्ततो बाहुबलिर्भरतमभ्यगात् ॥ ४१ ॥
 उभयोरपि बाह्विन्योर्महासुभटयादसोः ।
 अन्योऽन्यास्फालितास्त्रोर्ध्वैः सम्फोटोऽभूद्भयानकः ॥ ४२ ॥
 तस्मैनिकानामन्योऽन्यं कुन्ताकुन्ति शराशरि ।
 आमन्वितश्चाबदेवः प्रावर्त्तत रणक्षयः ॥ ४३ ॥

पर्यस्याशेषसैन्यानि तूलानीव महाबलः ।
 अभ्येत्य भरतं बाहुबलिरेवमवोचत ॥ ४४ ॥
 हस्त्यश्वपत्तिघातेन किं मुधा पापदायिनः ।
 यद्यलं तत्त्वमेकाकी युद्धास्त्रैकाकिना मया ॥ ४५ ॥
 एकाङ्गाजिं प्रतिज्ञाय द्वाभ्यामपि निवारिताः ।
 सैनिका उभयेऽप्यस्थुः पश्यन्तः साक्षिणी यथा ॥ ४६ ॥
 ततो दृग्युद्ध आरब्धे निर्निमेषविलोचनौ ।
 देवैरपि नृदेवौ तौ देवाविति वितर्किता ॥ ४७ ॥
 भरते निर्जिते तत्र 'साक्षीभूतामरं तयोः ।
 वाग्युद्धमभवत्पक्षप्रतिपक्षपरिग्रहात् ॥ ४८ ॥
 तत्रापि ह्रीनवादित्वं भरते समुपेयुषि ।
 भूभुजौ भुजयुद्धेन युयुधाते महाभुजौ ॥ ४९ ॥
 भरतो लम्बमानोऽथ बाहौ बाहुबलैः स्थिरौ ।
 शाखाशृङ्गो महाशाखिशाखायामिव वीक्षितः ॥ ५० ॥
 भरतस्य महाबाहोरपि बाहुबलिर्बली ।
 एकेन बाहुना बाहुं लतानालमनामयत् ॥ ५१ ॥
 प्रारब्धे मुष्टियुद्धेऽथ पेतुर्भरतमुष्टयः ।
 बाहुबली समुद्रोर्मिघाता इव तटाचले ॥ ५२ ॥
 आहतो बाहुबलिना वज्रकल्पेन मुष्टिना ।
 पपात भरतः पृथ्व्यां स्वसैन्याऽशुजलैः सह ॥ ५३ ॥

मूर्च्छान्ते भरतो बाहुबलिं दण्डेन दर्पितः ।
 ताडयामास दन्तीव तिर्यग्दन्तेन पर्वतम् ॥ ५४ ॥
 दण्डेन बाहुबलिना निहतो भरतस्ततः ।
 भूम्यामाजानुमग्नोऽस्थान्निखात इव कौलकः ॥ ५५ ॥
 किमेष चक्रवर्त्तीति भरतः कृतसंशयः ।
 यावत्संस्मृतवाञ्छकं तावदागात्करेऽस्य तत् ॥ ५६ ॥
 भूमेर्निःसृत्य कोपेन महता भरतेश्वरः ।
 चित्रेप प्रज्वलच्चक्रं कृतहाहारवं बलेः ॥ ५७ ॥
 तच्चक्रं पार्श्वतो बाहुबलेभ्रान्त्वा न्यवर्त्तत ।
 दैवतानि हि शस्त्राणि स्वगोत्रे प्रभवन्ति न ॥ ५८ ॥
 अक्षत्रं प्रेक्ष्य तद्बाहुबलिः कोपारुणेक्षणः ।
 सचक्रं चूर्णयाम्येनमिति मुष्टिसुदक्षिपत् ॥ ५९ ॥
 असाविव कषायैर्धिगहं भ्रातृवधोद्यतः ।
 विजित्य करणग्रामं कषायानेव हन्मि तान् ॥ ६० ॥
 इति सञ्ज्ञातसंवेगस्तदा तेनैव मुष्टिना ।
 केशानुत्पाटयामास सामायिकमथाददे ॥ ६१ ॥
 साधु साध्विति सानन्दं व्याहरन्तः सुरासुराः ।
 उपरिष्ठाद्बाहुबलेः पुष्पवृष्टिं वितेनिरे ॥ ६२ ॥
 गत्वा भगवतः पार्श्वे ज्ञानातिशयशालिनाम् ।
 कनीयसां सोदराणां विधास्ये वन्दनां कथम् ॥ ६३ ॥
 उत्पन्नकेवलज्ञानस्तप्तां यास्यामि पर्षदम् ।
 इति तत्रैव मौनेन सोऽस्थात्प्रतिमया कृती ॥ ६४ ॥ (युग्मम्)

भरतस्तं तथादृष्ट्वा विचार्य स्वं कुकर्म च ।
 बभूव न्यञ्चितघोवो विविक्षुरिव मेदिनीम् ॥ ६५ ॥
 शान्तरसं मूर्त्तमिव भ्रातरं प्रणनाम च ।
 नेत्रयोरश्रुभिः कोष्णैः कोपशेषमिवोत्सृजन् ॥ ६६ ॥
 प्रणमन् भरतस्तस्याऽधिकोपास्तिविधितया ।
 नखादर्शेषु संक्रान्त्या नानारूप इवाभवत् ॥ ६७ ॥
 सुनन्दानन्दनमुनेर्गुणस्तवनपूर्विकाम् ।
 खनिन्दामित्यथाकार्षीत्स्वापवादगदौषधीम् ॥ ६८ ॥
 धन्यस्त्वं तत्तज्जे येन राज्यं मदनुकम्पया ।
 पापोऽहं यदसन्तुष्टो दुर्मदस्वामुपाद्रवम् ॥ ६९ ॥
 स्वशक्तिं ये न जानन्ति ये चान्यायं प्रकुर्वते ।
 जीयन्ते ये च लोभेन तेषामस्मि धुरन्धरः ॥ ७० ॥
 राज्यं भवतरोर्बीजं ये न जानन्ति तेऽधमाः ।
 तेभ्योऽप्यहं विशिष्ये यत्तदमुञ्चन् विदन्नपि ॥ ७१ ॥
 त्वमेव पुत्रस्तातस्य यस्तातपथमन्वगः ।
 पुत्रोऽहमपि तस्य स्यां चेद्भवामि भवादृशः ॥ ७२ ॥
 विषादपङ्कमुत्सार्य पश्चात्तापजलैरिति ।
 तत्पुत्रं सोमयशसं तद्राज्ये स न्यवीविशत् ॥ ७३ ॥
 तदादिसोमवंशोऽभूच्छाखाशतसमाकुलः ।
 तत्तत्पुरुषरत्नानामेकमुत्पत्तिकारणम् ॥ ७४ ॥
 ततो बाहुबलिं नत्वा भरतः सपरिच्छदः ।
 पुरीमयोध्यामगमत्स्वराज्यश्रीसहोदराम् ॥ ७५ ॥

दुस्तपं तप्यमानोऽथ तपो बाहुबलिर्मुनिः ।
 वर्षमेकं व्यतीयाय सह प्रागजन्मकर्मभिः ॥ ७६ ॥
 ततश्चामूढलक्ष्णेण स्वामिना नाभिसूनुना ।
 ब्राह्मी च सुन्दरी चानुज्ञाते तत्पार्श्वमीयतुः ॥ ७७ ॥
 जचतुश्च महासत्त्व समस्वर्णाश्मनस्तव ।
 न युक्तं त्यक्तसङ्गस्य करिस्कन्धाधिरोहणम् ॥ ७८ ॥
 एवम्भूतस्य ते हन्त कथं ज्ञानं प्ररोहति ।
 अधःस्थितकरीषाग्नेः पादपस्थेव पल्लवः ॥ ७९ ॥
 आत्मनेव विचार्य त्वमुत्तितीर्षुर्भवोदधिम् ।
 हस्तिनोऽस्मादवतर तरण्डादायसादिव ॥ ८० ॥
 ततोऽसौ चिन्तयामास कुतस्थो हस्तिसङ्गमः ।
 पादपारोहमारूढवल्लीव वपुषो मम ॥ ८१ ॥
 त्यजेन्मुद्रां समुद्रोऽपि चलेशुरचला अपि ।
 इमे तु भगवच्छिष्ये भाषेते न सृष्टा क्वचित् ॥ ८२ ॥
 आः ज्ञातमथवाऽस्थेष मान एव मतङ्गजः ।
 स एव मे ज्ञानफलं बभञ्ज विनयद्रुमम् ॥ ८३ ॥
 कथं कनीयसो भ्रातृन्वन्दे धिगिति चिन्तितम् ।
 तपसा ज्यायसां तेषां मिथ्यादुष्कृतमसु मे ॥ ८४ ॥
 सुरासुरनमस्यस्य गत्वा भगवतोऽन्तिके ।
 वन्दे कनिष्ठानपि तांस्तच्छिष्यपरमाणवत् ॥ ८५ ॥
 अचलत्पादमुत्पाद्य यावत्तावदसौ मुनिः ।
 अवाप केवलज्ञानं द्वारं निर्वाणवेश्मनः ॥ ८६ ॥

करामलकवद्दिशं कलयन् केवलश्रिया ।
 समीपे स्वामिनोऽध्यास्त सदः केवलभास्वताम् ॥ ८७ ॥
 भरतोऽपि महारत्नेश्चतुर्दशभिराश्रितः ।
 चतुःषष्टिसहस्रान्तःपुरो नवनिधीश्वरः ॥ ८८ ॥
 धर्मार्थकामान् साम्राज्यसम्पद्वक्त्रेः फलोपमान् ।
 परस्परविरोधेन यथाकालमसेवत ॥ ८९ ॥
 अन्यदा विहरन् स्वामी जगामाष्टापदाचलम् ।
 भरतोऽपि ययौ तत्र स्वामिपादान्विवन्दिषुः ॥ ९० ॥
 सुरासुरार्चं समवसरणस्थं जगत्पतिम् ।
 स त्रिः प्रदक्षिणीकृत्य नमस्कृत्येति तुष्टुवे ॥ ९१ ॥
 विश्वासमिव मूर्त्तिस्थं सदृष्टमिव पिण्डितम् ।
 प्रसादमिव निःशेषजगतामेकतः स्थितम् ॥ ९२ ॥
 ज्ञानराशिमिवाध्यक्षं पुण्यस्यैव समुत्थयम् ।
 सर्वलोकस्य सर्वस्वमिवैकत्र समाहृतम् ॥ ९३ ॥
 वपुःस्थं संयममिवोपकारमिव रूपिणम् ।
 शीलमिव पादचारि क्षमामिव वपुष्मतीम् ॥ ९४ ॥
 रहस्यमिव योगस्य विश्ववीर्यमिवैकगम् ।
 सिद्धापायमिवावन्ध्यं कौशल्यमिव केवलम् ॥ ९५ ॥
 मैत्रीमिव मूर्त्तिमतीं सदेहं करुणामिव ।
 सुदितामिव पिण्डस्यामुपेक्षामिव रूपिणीम् ॥ ९६ ॥
 तपःप्रशमसज्ज्ञानयोगमेकमिवाहृतम् ।
 साक्षाद्नैयिकमिव सिद्धिं साधारणीमिव ॥ ९७ ॥

व्यापकं हृदयमिव सर्वासां श्रुतसम्पदाम् ।
 नमःस्लस्तिस्वधास्त्राहावषडर्थमिवापृथक् ॥ ८८ ॥
 विशुद्धधर्मनिर्माणप्रकर्षमिव केवलम् ।
 समस्ततपसां पिण्डीभूतं फलमिवाखिलम् ॥ ८९ ॥
 परभागमिवाशेषगुणराशिरनश्वरम् ।
 उपपन्नमिव निर्विघ्नं श्रेयो निःश्रेयसश्रियः ॥ ९० ॥
 प्रभावस्यैकधामेव मोक्षस्य प्रतिमामिव ।
 कुलवेशमेव विद्यानां फलं सर्वाशिषामिव ॥ १ ॥
 भार्यवर्यचरित्राणामात्मदर्शमिवामलम् ।
 कूटस्थं प्रशममिव जगतो दत्तदर्शनम् ॥ २ ॥
 दुःखशान्तेरिव द्वारं ब्रह्मचर्यमिवोज्ज्वलम् ।
 पुण्यैरुपनतं जीवलोकस्यैकजीवितम् ॥ ३ ॥
 मृत्युव्याघ्रमुखादेतदाक्रष्टुमखिलं जगत् ।
 बाहुं प्रसारितमिव निर्वाणेन कृपालुना ॥ ४ ॥
 ज्ञानमन्दरसंस्तुब्धज्ञेयान्भोधेः समुत्थितम् ।
 अपरं पीयूषमिव देहभाजाममृत्यवे ॥ ५ ॥
 विश्वाभयप्रदानेन समाश्वासितविष्टपम् ।
 शरणं त्वां प्रपन्नोऽस्मि प्रसीद परमेश्वर ॥ ६ ॥
 तत्र च त्रिजगन्नाथमृषभस्वामिनं ततः ।
 एकाग्रमनसोपासाच्चक्रे चक्रधरश्चिरम् ॥ ७ ॥
 अथाद्रौ तत्र साधूनां सहस्रैर्दशभिर्वृतः ।
 दीक्षाकालाकृते पूर्वलक्षे मोक्षं ययौ प्रभुः ॥ ८ ॥

तदा निर्वाणमहिमा ^१चक्रे शक्तादिभिः सुरैः ।
 अस्तोकशोकः शक्रेण भरतेशोऽप्यबोध्यत ॥ ९ ॥
 चक्रेऽथ भरतो ^२रत्नमयमष्टापदोपरि ।
 सिंहनिषद्याप्रासादमष्टापदमिवापरम् ॥ १० ॥
 तत्र च स्वामिनो मानवर्णसंस्थानशोभितम् ।
 रत्नोपलमयं बिम्बं स्थापयामास चक्रभृत् ॥ ११ ॥
 स्वामिशिष्टत्रयोविंशभावितोर्थक्यतामपि ।
 यथावत्मानसंस्थानवर्णैर्बिम्बान्यसूचयत् ॥ १२ ॥
 भ्रातृणां नवनवतेरपि तत्र महात्मनाम् ।
 रचयामास रत्नाश्मस्तूपाननुपमानृपः ॥ १३ ॥
 पुनरेत्य निजां राजधानीं राजशिरोमणिः ।
 यथावद्वाज्यमशिष्यत्रजारक्षणदीक्षितः ॥ १४ ॥
 स कर्मभिर्भोगफलैः प्रेक्ष्यमाणो निरन्तरम् ।
 बुभुजे विविधान्भोगान् साक्षादिव दिवस्सतिः ॥ १५ ॥
 नेपथ्यकर्म्मनिर्मातुमपरैर्युरगादसौ ।
 मध्ये शुद्धान्तनारीणां ताराणामिव चन्द्रमाः ॥ १६ ॥
 तत्र सर्व्वाङ्गविन्यस्तरत्नाभरणविम्बितैः ।
 स्त्रीजनैर्युगपत्प्रेम्णा परिरब्ध इवाभवत् ॥ १७ ॥

(१) ग च प्रभोचक्रे सुरासुरैः ।

(२) ख च ततोऽसौ विदधे ।

पश्यन्नसौ स्वमादर्शेऽपश्यत्स्वस्ताङ्गुलीयकाम् ।

अङ्गुलिं गलितज्योत्स्नां दिवा शशिकलामिव ॥ १८ ॥

ततः प्रोङ्घिन्ननिर्वेदात्प्रत्यङ्गोष्णितभूषणम् ।

स्वमपश्यद्गतश्रीकं शीर्षपर्णमिव द्रुमम् ॥ १९ ॥

अचिन्तयच्च धिगहो वपुषो भूषणादिभिः ।

श्रीराहार्येव कुड्यस्य पुस्ताद्यैरिव कर्म्मभिः ॥ २० ॥

अन्तःक्षिन्नस्य विष्टाद्यैर्मलैः स्रोतोभवैर्वह्निः ।

चिन्त्यमानं किमप्यस्य शरीरस्य न शोभनम् ॥ २१ ॥

इदं शरीरं कर्पूरकस्तूरोप्रभृतीन्यपि ।

दूषयत्येव पाथोदपयांस्यूषरभूरिव ॥ २२ ॥

विरज्य विषयेभ्यो यैस्तेपे मोक्षफलं तपः ।

तैरेव फलमेतस्य जगृहे तत्त्ववेदिभिः ॥ २३ ॥

इति चिन्तयतस्तस्य शुक्लध्यानमुपेयुषः ।

उत्पेदे केवलज्ञानमहो योगस्य जृम्भितम् ॥ २४ ॥

रजोहरणमुख्यानि मुनिचिह्नानि तत्क्षणात् ।

विनीत उपनीयास्मै नमश्चक्रे दिवस्सतिः ॥ २५ ॥

तद्राज्येऽकृत तत्पुत्रमादित्ययशसं तदा ।

यदाद्यादित्यवंशोऽयमद्याप्यस्ति महोभुजाम् ॥ ५२६ ॥ १० ॥

स्यान्मतं युक्तं भरतस्य पूर्वजन्मार्जितयोगसमृद्धिबलक्षपिता-
शुभकर्म्मणः कर्मलेशक्षपणाय योगप्रभाववर्णनम् । यस्तु जन्मान्तरेषु
प्रलब्धरत्नवयोऽत एवाक्षपितकर्मा मानुषत्वमात्रमप्यप्राप्तवान् ।
त कथमनन्तकालप्रचितशुभाशुभकर्म्मनिर्मूलनमनुभवेत् ।

तत्राह—

पूर्वमप्राप्तधर्मापि परमानन्दनन्दिता ।

योगप्रभावतः प्राप मरुदेवा परं पदम् ॥ ११ ॥

मरुदेवा हि स्वामिनी आ संसारं त्रसत्वमात्रमपि नानुभूतवती
किं पुनर्मानुषत्वं तथापि योगबलसमृद्धेन शुक्लध्यानान्निना चिर-
सञ्चितानि कर्म्मन्धनानि भस्मसात्कृतवती ।

यदाह—

‘जह एगा मरुदेवा अचंतं थावरा सिद्धा ।

मरुदेवाचरितं चीकृत्प्रायम् ॥ ११ ॥

ननु जन्मान्तरेऽपि अकृतकूरकर्मणां मरुदेवादीनां योगबलेन

युक्तः कर्म्मक्षयः ये त्वत्यन्तकूरकर्मणस्तेषु योगः

कुण्ठतामप्यासादयेत् ।

इत्याह—

ब्रह्मस्त्रीभूणगोघातपातकान्नरकातिथेः ।

दृढप्रहारिप्रभृतेर्योगो हस्तावलम्बनम् ॥ १२ ॥

ब्रह्मणो ब्राह्मणस्य स्त्रिया वनिताया भूणस्य गर्भस्य गर्भिण्याश्च
गोधेनोस्तेषां घातः स एव पातकं तस्मात् । यद्यपि समदर्शिनां
ब्राह्मणब्राह्मणयोः स्त्रीपुरुषयोर्भूणाभूणयोर्गवागवोर्घाते अविशि-
ष्टेण पापबन्धः ।

यदाह —

‘सर्वो न हिंसियव्यो जह महिपालो तहा उदयपालो ।

न य अभयदानवइणा जणोवमाणेण होयव्वं ॥ १ ॥

तथापि लोकप्रसिद्धानुरोधेन ब्रह्मेत्याद्युक्तम् । ये हि लौकिकाः सर्वस्या हिंसायाः पापफलं न मन्यन्ते । तेऽपि ब्रह्मादिघातकस्य महापापीयसस्तां मन्यन्त एवेति । नरकातिथेर्दृढप्रहारिप्रभृतेर्योगो हस्तावलम्बनम् । तेनैव भवेन मोक्षगमनात् । प्रभृतिग्रहणादन्येऽपि पापकारिणो विदितजिनवचनास्तत एव प्राप्तयोगसम्पदो नरकप्राप्तियोग्यानि कर्माणि निर्मूल्य परमसम्पदमासादितवन्तो द्रष्टव्याः ।

यदाह—

‘क्रूरावि सहावेणं विसयविसवसाणुगावि होजणं ।

भावियजिणवयणमणा तेलुक्कुसुहावहा होति ॥ १ ॥ इति ।

तथाहि—

कस्मिंश्चिन्नगरे कसिदासीहिजातिरुद्धटः ।

प्रजासु कर्तुमन्यायान् प्रावर्त्तत स पापधोः ॥ १ ॥

(१) सर्वो न हिंसितव्यो यथा महिपालस्तथा उदयपालः ।

न च अभयदानव्रतिना जनोपमानेन भवितव्यम् ॥ १ ॥

(२) क्रूरा अपि स्वभावेन विषयविषयशानुगा अपि भूत्वा ।

भावितजिनवचनमनसः त्रैलोक्यसुखावहा भवन्ति ॥ १ ॥

आरक्षपुरुषैरेष ततो निर्वासितः पुरात् ।
 व्याधहस्तमिव श्येनक्षीरपक्षीं जगाम च ॥ २ ॥
 नृशंसचरितैस्त्रैस्त्रैरात्मनस्तुल्य इत्यसौ ।
 क्षीरसेनाधिपतिना पुत्रत्वेनान्वमन्यत ॥ ३ ॥
 क्षीरसेनापतौ तस्मिन्नवसानमुपेयुषि ।
 तत्पुत्र इति तत्स्थाने स बभूव महाभुजः ॥ ४ ॥
 निष्कृपं प्रहरत्येष सर्वेषां प्राणिनां यतः ।
 ततो दृढप्रहारोति नाम्ना निजगदे जनैः ॥ ५ ॥
 अन्येद्युर्विश्वकुट्टाकलुण्ठाकभटपेटकैः ।
 स कुशस्थलनामानं ग्रामं लुण्ठयितुं ययौ ॥ ६ ॥
 ब्राह्मणो देवशर्मेति तत्र दारिद्र्यविद्रुतः ।
 अवकेशीफलमिव क्षीरान्नं याचितोऽर्भकैः ॥ ७ ॥
 पर्यव्य सकले ग्रामे क्वापि क्वापि स तन्दुलान् ।
 क्वापि क्वापि पयोऽभ्यर्थ्य परमान्नमपीपचत् ॥ ८ ॥
 नद्यां स्नातुं ययावेष यावत्तावत् तदोकसि ।
 ते क्रूरतस्कराः पेतुर्दैवं दुर्बलघातकम् ॥ ९ ॥
 तेषामेकतमो दस्युरपश्यत्तस्य पायसम् ।
 क्षुधातुरः प्रेत इव तदादाय पलायितः ॥ १० ॥
 आच्छिद्यमाने तस्मिंस्तु पायसे जीवितव्यवत् ।
 क्रन्दन्ति डिम्बरूपाणि गत्वा पितरमूचिरे ॥ ११ ॥
 व्यात्ताननानामस्माकं दस्युहन्देन पायसम् ।
 जङ्गे प्रसारितदृशामनिलेनेव कञ्जलम् ॥ १२ ॥

तदाकर्ण्य वचो विप्रः क्षिप्रं दीप्रः क्रुदग्निना ।
यमदूत इवादाय परिधं पर्यधावत ॥ १३ ॥
सरोषराक्षसावेशात्समुत्पादितदोर्बलः ।
हन्तुं प्रवहते दस्यून् परिषेण पशूनिव ॥ १४ ॥
तेनावकरवत्साक्षात्क्षिप्यमाणानवेक्ष्य तान् ।
विव्रस्यतस्तिरस्कुर्वन् दधावे तस्करेश्वरः ॥ १५ ॥
तस्यापि धावतो देवाहतिविघ्नविधायिनी ।
निरोधुं दुर्गतिमिव मार्गं गौरन्तरेऽभवत् ॥ १६ ॥
करालकरवालैकप्रहारेण वराकिकाम् ।
जघान नृजघन्यस्तां चण्डाल इव निर्घृणः ॥ १७ ॥
तस्याभ्यापततो रोरहिजातेः स शिरो भुवि ।
पनसद्भोः फलमिवापातयन्ब्रह्मयष्टिना ॥ १८ ॥
आः पाप निष्कृप कृतं किमेतदिति वादिनी ।
बाला मासवती तं चाभ्यगात् द्विजकुटुम्बिनी ॥ १९ ॥
तस्या वृक इव च्छाग्या गुर्विण्याः सोऽतिदारुणः ।
कुष्माण्डदारमुदरं दारयित्वा द्विधाकरोत् ॥ २० ॥
ततो जरायुमध्यस्थं तस्या गर्भं द्विधाकृतम् ।
स स्फुरन्तं निरैक्षिष्ट लताया इव पल्लवम् ॥ २१ ॥
तथा सम्पश्यमानस्य तस्य विह्वलचेतसः ।
कृपागतकृपस्यापि जप्ते वल्कमिवाश्मनः ॥ २२ ॥
ततो ह्य तात तातेति ह्य मातर्मातरित्यपि ।
विलपन्तः समाजन्मुस्तत्कालं द्विजबालकाः ॥ २३ ॥

नम्रान् भुग्मानतिक्षामान् 'श्यामानतिमलेन च ।
 दृष्ट्वा दृढप्रहारी तान् सानुतापमचिन्तयत् ॥ २४ ॥
 हहा व्रता निर्घृणेन दरिद्रौ दम्पती मया ।
 अमी बाला हता स्तोयशेषे जीवन्ति किं भूषाः ॥ २५ ॥
 क्रूरेण कर्मणानेन नेष्यमानस्य दुर्गतिम् ।
 अवभीतस्य मे कः स्यादुपायः शरणं च कः ॥ २६ ॥
 इति सच्चिन्तयन्नेव वैराग्यावेगभागसौ ।
 एनोऽगदागदङ्कारान्साधूनुद्यानऐक्षत ॥ २७ ॥
 नत्वोवावेत्यहं पाप्मा भाष्यमाणोऽपि पाप्मने ।
 पङ्क्तिः सृश्यमानोऽपि पङ्क्तिलीकुरुते परम् ॥ २८ ॥
 येषामेकतरमपि नरकायैव तान्यहम् ।
 ब्रह्मस्त्रीभ्रूणगोघातपातकान्यक्तपो व्यधात् ॥ २९ ॥
 मामीदृशमपि ज्ञातुं साधवो यूयमर्हथ ।
 मेघानां वर्षतां स्थानमस्थानं वा न किञ्चन ॥ ३० ॥
 अथ ते साधवस्तस्मै यतिधर्ममुपादिशन् ।
 सोऽथ च्छत्रमिवोष्णालुः पापभौरुस्तमाददे ॥ ३१ ॥
 न भोक्ष्ये तत्र यत्राङ्गि स्मरिष्याम्यस्य पाप्मनः ।
 करिष्ये सर्वथा क्षान्तिं सोऽयहीदित्यभियही ॥ ३२ ॥
 पूर्वावस्कन्दिते तस्मिन्नेव ग्रामे कुशस्थले ।
 कर्मक्षयं चिकीर्षुः स विजहार महामनाः ॥ ३३ ॥

स एवायं कृतच्छत्रा पापः पापीयसामहो ।
 इत्थतर्ज्यत लोकेन स महात्मा दिवानिशम् ॥ ३४ ॥
 गोभ्रूणद्विजघात्येष इति लोकेन जल्पता ।
 विशन् गृहेषु भिक्षार्थं श्वेव लोष्टैरकुर्व्यत ॥ ३५ ॥
 स्मर्यमाणः स तत्पापं प्रतिवासरमप्यसौ ।
 शान्तस्नान्तो न भुङ्क्ते स्म किंवा सत्त्वस्य दुष्करम् ॥ ३६ ॥
 कचिद्यातः कचिन्मध्यं दिने सायमपि कचित् ।
 स्मर्यमाणः स तत्पापं कुत्वाप्यङ्गि न भुक्तवान् ॥ ३७ ॥
 लोष्टुभिर्यष्टिभिः पांशुवृष्टिभिर्मुष्टिभिर्जनाः ।
 यज्जघ्नुः सोऽधिसेहे तत्सम्यक् चैवसभावयत् ॥ ३८ ॥
 आत्मन् यादृक्तृतं कर्म तादृशं फलमाप्नुहि ।
 यादृक्षमुप्यते बीजं फलं तादृक्षमाप्यते ॥ ३९ ॥
 यदमो निरनुक्रोशमाक्रोशान्मयि तन्वते ।
 अयत्नेनैव सिद्धा तन्ममेयं कर्मनिर्जरा ॥ ४० ॥
 मय्याक्रोशः प्रमोदाय यथैषां मे तद्यैव हि ।
 यत्प्रीत्या सहमानस्य कर्मक्षयविधायिनः ॥ ४१ ॥
 यन्मां भर्त्सयतामेषां सुखमुत्पद्यतेऽद्य तत् ।
 उत्पद्यतां भवे हन्त दुर्लभः सुखसङ्गमः ॥ ४२ ॥
 अमी मदीयं दुष्कर्मग्रन्थिं परुषभाषितैः ।
 क्षारैरिव चिकित्सन्तो नितान्तं सुहृदो मम ॥ ४३ ॥
 कुर्वन्तु ताडनं हन्त ममैते यदिदं किल ।
 स्वर्णस्यैवाग्निसन्तापो मलिनत्वमपोहति ॥ ४४ ॥

कर्षन् दुर्गतिगुप्तेर्मां स्वं प्रक्षिपति तत्र यः ।
 कथं कुप्याम्यहं तस्मै प्रह्वारानपि कुर्वते ॥ ४५ ॥
 मत्पापानि व्यपोहन्ति निजपुण्यव्ययेन ये ।
 कथङ्कारमिवैतेभ्यो ऽपरः परमवान्भवः ॥ ४६ ॥
 वधबन्धादि हर्षाय यस्मै संसारमोचनम् ।
 तदेवानन्तसंसारहेतुरेषां दुनोति माम् ॥ ४७ ॥
 केचित्परेषां तोषाय त्यजन्यर्थान्वपूंथपि ।
 एषां प्रीतिदमाक्रोशहननादि कियन् मम ॥ ४८ ॥
 तर्जितोऽहं हतो नाऽस्मि हतो वा नास्मि मारितः ।
 मारितो वा न मे धर्मोऽपहृतो बान्धवैरिव ॥ ४९ ॥
 आक्रोशवागधिक्षेपो बन्धनं हननं मृतिः ।
 सङ्घं श्रेयोऽर्थिना सर्वं श्रेयो हि बहुविघ्नकम् ॥ ५० ॥
 एवं भावयता तेन गर्हता स्वं च दुष्कृतम् ।
 निर्दग्धः सर्वतः कर्मराशिः कक्ष इवाग्निना ॥ ५१ ॥
 अस्त्वनं केवलज्ञानमथ लेभे 'सुदुर्लभम् ।
 अयोगिकेवलगुणस्थानस्थो मोक्षमाप च ॥ ५२ ॥

योगप्रभावेन दृढप्रहारी

यथैष मुक्ता नरकार्तिथित्वम् ।

पदं प्रपेदे परमं तथान्यो-

ऽप्यसंशयानः प्रयतत योगी ॥ ५३ ॥ १२ ॥

पुनरुदाहरणान्तरेण योगश्रद्धामेव वर्धयति ।

तत्कालकृतदुष्कर्मकर्मठस्य दुरात्मनः ।

गोप्त्रे चिलातीपुत्रस्य योगाय स्पृहयेन्न कः ॥ १३ ॥

तत्कालं तत्क्षणं कृतं यदुष्कर्म स्त्रीवधलक्षणं तेन कर्मठः कर्मशूर-
स्तस्य दुरात्मन इति पापकरणकालापेक्षं चिलातीपुत्राभिधानस्त-
गोप्त्रे दुर्गतिपातरक्षकाय योगाय को न स्पृहयेत् सर्व एव स्पृहये-
दित्यर्थः ।

तथाहि—

क्षितिप्रतिष्ठे नगरे यज्ञदेवोऽभवद्विजः ।

निनिन्द पण्डितश्रम्यः स सदा जिनशासनम् ॥ १ ॥

असहिष्णुश्च तां निन्दां जिगीषुः कोऽपि चेत्तकः ।

गुरुणा वार्यमाणोऽपि तं वादार्थमवीवदत् ॥ २ ॥

इदृशी च प्रतिज्ञाभूदादाधिष्ठितयोस्तयोः ।

येन यो जेष्यते तस्य शिष्यत्वं स करिष्यति ॥ ३ ॥

आनीतो निग्रहस्थानं बुद्धिकौशलशालिना ।

विवदन्वादिना तेन यज्ञदेवः पराजितः ॥ ४ ॥

चेत्तको जितकाशी तु यज्ञदेवविजम्बना ।

तदा पूर्वप्रतिज्ञातां परित्रज्यामजिग्रहत् ॥ ५ ॥

ततः शासनदेव्यैवं यज्ञदेवो व्यबोध्यत ।

चारित्र्यं प्रतिपन्नोऽसि ज्ञानश्रद्धानवान्भव ॥ ६ ॥

व्रतं ततः प्रभृत्येष यथावत्पालयन्नपि ।

निनिन्द वस्त्राङ्गमलं प्राक्संस्कारो हि दुस्त्यजः ॥ ७ ॥

अशाम्यन् ज्ञातयोऽप्यस्य संसर्गेण महात्मनः ।

प्राहृषेष्ट्याभ्रसम्पर्केणाहिमांशोरिवांशवः ॥ ८ ॥

अस्य पाणिगृहीती तु नितान्तमनुरागिणी ।

उज्ज्वाच्चकार नो रागं नीलीरक्तेव शाटिका ॥ ९ ॥

वश्यो मेऽस्त्विति सा तस्मै पारणे कार्मणं ददौ ।

सत्यं रक्ता विरक्ताश्च मारयन्त्येव योषितः ॥ १० ॥

क्षीयमाणः कृष्णपक्षेणैव कार्मणकर्मणा ।

स सुनीन्दुर्ययौ स्वर्गं मण्डलं तरणेरिव ॥ ११ ॥

तस्यावसानात् सञ्ज्ञातनिर्वेदा सापि गेहिनी ।

प्रव्रज्यामग्रहीदेकं मानुष्यकतरोः फलम् ॥ १२ ॥

अनालोच्यैव सा पापं प्रतिव्यसनसम्भवम् ।

कालं कृत्वा दिवं प्राप दुष्प्रापं तपसा हि किम् ॥ १३ ॥

यज्ञदेवस्य जीवोऽथ च्युत्वा राजगृहे पुरे ।

धनसार्थपतेष्ट्वेच्छाश्चिलात्यास्तनयोऽभवत् ॥ १४ ॥

चिलात्याः पुत्र इत्येष चिलातीपुत्रसंज्ञया ।

आह्वयते स्म लोकेन नाम नान्यत्रकल्पितम् ॥ १५ ॥

यज्ञदेवप्रियाजीवश्च्युत्वाऽनुसुतपञ्चकम् ।

भद्राया धनभार्यायाः सुसुमेति सुताऽभवत् ॥ १६ ॥

धनो नियोजयामास चिलातीतनयं च तम् ।

सुसुमायाः स्वदुहितुः बालग्राहककर्मणि ॥ १७ ॥

लोकेष्वागांसि चक्रीऽसौ श्रेष्ठभैषीञ्च राजतः ।
 स्वामी भृत्यापराधेन यतः स्याद्दण्डभाजनम् ॥ १८ ॥
 मन्त्रवित्तं धनश्रेष्ठी सदोपद्रवकारिणम् ।
 गृहान्निर्वासयामास दासेरं दन्दशूकवत् ॥ १९ ॥
 सोऽथ सिंहगुहं चौरपत्नीं वत्नीं महागसाम् ।
 ययौ प्रियागाः प्रीतिर्हि तुलव्यसनशीलयोः ॥ २० ॥
 स नृशंसो नृशंसेन दस्युहन्देन सङ्गतः ।
 बायुनेवाग्निरभवद्दारुणोऽप्यतिदारुणः ॥ २१ ॥
 ततः सिंहगुहाधीशे चौरसेनापतौ मृते ।
 चौरसेनापतिः सोऽभूत्तदर्थमिव निर्मितः ॥ २२ ॥
 यौवनं सुसुमाप्याप्ता रूपादिगुणशालिनी ।
 कलाकलापपूर्णाभूत् खेचरीव महीचरी ॥ २३ ॥
 चैलातेयोऽन्यदोचे स्वानस्ति राजगृहे पुरे ।
 श्रेष्ठी धनो ऽनन्तधनो दुहिता चास्य सुसुमा ॥ २४ ॥
 तत्स्करास्तत्र गच्छामो धनं वः सुसुमा तु मे ।
 इति व्यवस्थामास्थाय सोऽगाद्वनगृहं निशि ॥ २५ ॥
 प्रयोज्य स्वापनीं विद्यां कीर्त्तयित्वा स्वमागतम् ।
 स धनं ग्राहयामास सुसुमां स्वयमग्रहीत् ॥ २६ ॥
 सुप्ताशेषपरीवारः सूनुभिः पञ्चभिः समम् ।
 अपसृत्य धनस्तस्थौ नयो नयवतां ह्यसौ ॥ २७ ॥
 जीवग्राहं ग्रहीत्वा च हृदयेन स सुसुमाम् ।
 चैलातेयः पलायिष्ट सलोप्त्रैर्दस्युभिः सह ॥ २८ ॥

भ्रातृयारक्षपुरुषान् धनश्रेष्ठोत्पन्नाभाषत ।
 चौरापहृतवित्तं ^१च प्रत्यानयत सुसुमाम् ॥ २८ ॥
 ततो धनः सहारक्षैः पुत्रैश्चायुधपाणिभिः ।
 पुरोगस्वमनःसर्द्धयेव त्वरितमन्वगात् ॥ ३० ॥
 जलं स्थलं लता वृक्षानन्यदप्यखिलं पथि ।
 पीतोन्मत्तो हैममिव सोऽपश्यत्सुसुमामयम् ॥ ३१ ॥
 इतः पीतमितो भुक्तमितः स्थितमितो गतम् ।
 एवं वदद्भिः पदिकैः स दस्यून्निकषा ययौ ॥ ३२ ॥
 हत हतेति गृह्णीत गृह्णीतेति च भाषिणः ।
 मलिक्कुचानाममिलन्नारक्षपुरुषास्ततः ॥ ३३ ॥
 दिशो दिशि प्रणेशुस्ते वित्तं त्यक्तान्यतस्कराः ।
 सुसुमां स तु नासुञ्चच्चौरो व्याघ्रो मृगीमिव ॥ ३४ ॥
 आरक्षपुरुषास्ते तु तद्वित्तं प्राप्य पुष्कलम् ।
 व्यावर्त्तन्त कृतार्थी हि सर्वः स्यादन्यथामतिः ॥ ३५ ॥
 उद्वहन् सुसुमामंशे लतामिव मतङ्गजः ।
 प्रविवेश महारण्यं चिलातीतनयस्ततः ॥ ३६ ॥
 स्रुतभिः पञ्चभिः पञ्चाननैरिव धनोऽन्वगात् ।
 कर्तुं पुत्रीं मुखादस्योराहोरिन्दुकलामिव ॥ ३७ ॥
 धने ससविधीभूते माभवत्वस्य सा मम ।
 सुसुमेति धिया तस्याः शिरःकमलमच्छिन्नत् ॥ ३८ ॥

आकृष्टकरवालोऽसौ हस्तविन्यस्तमस्तकः ।
 तदा यमपुरीद्वारक्षेत्रपाल इवावभौ ॥ ३९ ॥
 सुसुमायाः कबन्धस्यान्तिके स्थित्वा रुदन् धनः ।
 वारीव बाष्पपूरणं नयनाञ्जलिभिर्ददौ ॥ ४० ॥
 तस्याः कबन्धमुत्सृज्य व्यावृत्तः समुतो धनः ।
 शल्यितः शोकशल्येन महाटव्यामथापतत् ॥ ४१ ॥
 ललाटन्तपतपनतेजस्तापभयादिव ।
 विष्वक् सङ्कुचितच्छायो मध्याङ्गश्च ततोऽभवत् ॥ ४२ ॥
 शोकश्चमत्तुधाहृष्टाणामध्याङ्गातपवक्त्रिभिः ।
 धनः सुताश्च पञ्चाग्निसाधका इव तेषिरे ॥ ४३ ॥
 न जलं न फलं नान्यद्दृष्टुर्जीवनीषधम् ।
 मृत्यवे प्रत्युतापश्यंस्ते 'हिंस्रश्चापदान् पथि ॥ ४४ ॥
 आत्मनस्तनयानां च तां पश्यन्विषमां दशाम् ।
 धनश्रेष्ठो पथ्यतुच्छे गच्छन्नेवमचिन्तयत् ॥ ४५ ॥
 मम सर्वस्वनाशोऽभूत्पूत्री प्राणप्रिया मृता ।
 मृत्युकोटिं वयं प्राप्ता धिगहो दैवजृम्भितम् ॥ ४६ ॥
 न यत्पुरुषकारेण साध्यं धीसम्पदा न च ।
 तदेकं दैवमेवेह बलिभ्यो बलवत्तरम् ॥ ४७ ॥
 प्रसाद्यते न दानेन विनयेन न गृह्यते ।
 सेवया वर्ज्यते नैव कीदृशं दुःसाध्यता विधेः ॥ ४८ ॥

विबुधैर्विध्यते नैव बलवद्भिर्न रुध्यते ।
 न साध्यते तपस्यद्भिः प्रतिमल्लोऽसु को विधेः ॥ ४८ ॥
 अहो दैवं मित्रमिव कदाचिदनुकम्पते ।
 कदाचित्परिपन्थीव निःशङ्कं प्रणिहन्ति च ॥ ५० ॥
 विधिः पितेव सर्वत्र कदाचित्परिरक्षति ।
 कदाचित्पीडयत्येव दायाद इव 'दुर्दमः' ॥ ५१ ॥
 विधिर्नयति मार्गेणामार्गस्थमपि कर्हिचित् ।
 कदाचिन्मार्गगमपि विमार्गेण प्रवर्त्तयेत् ॥ ५२ ॥
 आनयेदपि दूरस्थं करस्थमपि नाशयेत् ।
 मायेन्द्रजालतुल्यस्य विचित्रा गतयो विधेः ॥ ५३ ॥
 अनुकूले विधौ पुंसां विषमप्यमृतायते ।
 विपरीते पुनस्तत्रामृतमेव विषायते ॥ ५४ ॥
 स एवं चिन्तयन्नेव प्राप राजगृहं पुरम् ।
 सशोकः सुसुमापुत्रा विदधे चौर्द्धदेहिकम् ॥ ५५ ॥
 वैराग्याद्भूतभादाय श्रीवीरस्वामिनोऽन्तिके ।
 दुस्तपं स तपस्तेपे पूर्णायुश्च दिवं ययौ ॥ ५६ ॥
 चैलातेयोऽप्यनुरागात्सुसुमाया सुहुर्महुः ।
 सुखं पश्यन्नविज्ञातश्रमो याम्यां दिशं ययौ ॥ ५७ ॥
 सर्वसन्तापहरणं छायासूक्ष्ममिवाध्वनि ।
 साधुमेकं ददर्शासी कायोत्सर्गजुषं पुरः ॥ ५८ ॥

स स्वेन कर्मणा तेन किञ्चिदुद्विग्नमानसः ।
 तमुवाच समाख्याहि धर्मं संक्षेपतो मम ॥ ५८ ॥
 अन्यथा कदलीलावं लविष्यामि शिरस्तव ।
 अनेनैव कृपाणेन सुसुमाया इव क्षणात् ॥ ६० ॥
 स ज्ञानान्मुनिरज्ञासीद्वोधिबीजमिहाहितम् ।
 अवश्यं यास्यति स्फातिं पल्लवे शालिबीजवत् ॥ ६१ ॥
 कार्यः सम्यगुपशमो विवेकः संवरोऽपि च ।
 इत्युक्त्वा चारणमुनिः स पक्षीव खमुद्ययौ ॥ ६२ ॥
 पदानि मन्त्रवृत्तानि परावर्त्तयतस्ततः ।
 जज्ञे चिलातीपुत्रस्य तदर्थोक्तेषु ईदृशः ॥ ६३ ॥
 क्रोधादीनां कषायाणां कुर्यादुपशमं सुधीः ।
 हृहा तैरहमाक्रान्तश्चन्दनः पद्मगैरिव ॥ ६४ ॥
 चिकित्साभ्यद्य तदिमान्महारोगानिवात्मनः ।
 क्षमाद्यदुल्लङ्घ्यतासन्तोषपरमौषधैः ॥ ६५ ॥
 धनधान्यहिरण्यादिसर्वस्वत्यागलक्षणम् ।
 विवेकमेकं कुर्वीत बीजं ज्ञानमहातरोः ॥ ६६ ॥
 तदिदं सुसुमाशीर्षं कृपाणं च करस्थितम् ।
 सर्वस्वभूतं मुञ्चामि केतनं पापसम्पदः ॥ ६७ ॥
 संवरसाक्षमनसां विषयेभ्यो निवर्त्तनम् ।
 स मया प्रतिपन्नोऽद्य संयमश्चोशिमणिः ॥ ६८ ॥
 पदार्थं भावयन्नेवं संरुद्धसकलेन्द्रियः ।
 समाधिमधिगम्याभून्ननोमात्रैकचेतनः ॥ ६९ ॥

ततोऽस्य विस्त्रगन्धासृक्कटाकवचितं वपुः ।

क्रीटिकाभिः शतच्छिद्रं चक्रे दारु घुणैरिव ॥ ७० ॥

पिपीलिकोपसर्गेऽपि स स्तम्भ इव निश्चलः ।

सार्द्धाहोरात्रयुग्मेन जगाम त्रिदशालयम् ॥ ७१ ॥

यदाह—

१जो तिहिं पएहिं धम्मं समभिगओ संजमं समारूढो ।

उवसमविवेयसंवरचिलाइपुत्तं नमंसांमि ॥ ७२ ॥

२अहिसरिया पाएहिं सोणियगंधेण जस्स कीडीओ ।

खायंति उत्तमंगं तं दुक्करकारयं वंदे ॥ ७३ ॥

३धोरो चिलाइपुत्तो सुयङ्गलीयाहिं चालणिव्व कओ ।

जो तहवि खज्जमाणो पडिवन्नो उत्तमं अट्ठं ॥ ७४ ॥

४अट्ठाइज्जेहिं राइदिएहिं पत्तं चिलाइपुत्तेण ।

देविंदामरभवणं अच्छरगणसङ्कुलं रम्मम् ॥ ७५ ॥

चरित्तेरापन्नः खपच इव धिक्कारपदवीम्

चिलातीपुत्तोऽसावधिनरकमासूत्रितगतिः ।

(१) यस्त्रिभिः पदैः धर्मं समभिगतः संजमं समारूढः ।

उपशमविवेकसंवरचिलातीपुत्वं नमस्यामि ॥

(२) अधिष्ठिताः पादैः शोणितगन्धेन यस्य कीनाङ्गयः ।

खादन्ति उत्तमाङ्गं तं दुष्कारकारकं वन्दे ॥

(३) धीरचिलातीपुत्तः पिपीलिकाभिश्चालनीव कृतः ।

यस्तथापि खाद्यमानः प्रतिपद्य उत्तममर्थम् ॥

(४) सार्द्धादिभिः रात्रिदिनैः प्राप्तं चिलातीपुत्तेण ।

देवेन्द्रामरभवनं अक्षरोगणसङ्कुलं रम्यम् ॥

समालम्ब्यैवं यच्चिदिवसदनातिथ्यमगमत्

स एवायं योगः सकलसुखमूलं विजयते ॥ ७६ ॥ १३ ॥

पुनरेव योगमेव स्तूति—

तस्याजननिरेवास्तु नृपशोर्मोघजन्मनः ।

अविद्धकर्णो यो योग इत्यक्षरशलाकया ॥ १४ ॥

न जननमजननिः “नञोऽनिः शापे” ॥ ५ । ३ । १२७ ॥ इत्यनिः ।
अस्तु भूयात् । ना चासौ पशुश्च नृपशुस्तस्य नृपशोः । पशुप्राय-
पुरुषस्य मोघजन्मन इति निष्फलजननस्य यः । किं योऽविद्धकर्णः
कया अक्षरशलाकया । अक्षराण्येव शलाका कर्णवेधजननी
अक्षरशलाका । केनोल्लेखेन यान्यक्षराणि अतएव आह । योग
इति योग इत्यक्षरलक्षणशलाकया योऽविद्धकर्णः लोहादिमय-
शलाकाविद्धकर्णोऽपि । तस्य नृपशोर्वरमजननिर्युक्ता न पुन-
र्विडम्बनाप्रायं जननमिति ॥ १४ ॥

पुनरपि पूर्वाङ्गेन योगं सुत्वा उत्तराङ्गेन तत्स्वरूपमाह—

चतुर्वर्गेऽग्रणीर्मोक्षो योगस्तस्य च कारणम् ।

ज्ञानश्च ज्ञानचारित्ररूपं रत्नत्रयं च सः ॥ १५ ॥

चतुर्वर्गेऽर्थकामधर्ममोक्षलक्षणः तस्मिन्नग्रणीः प्रधानं मोक्षः ।
अर्थो हि अर्जनरक्षणनाशव्ययहेतुकदुःखानुषङ्गदूषितत्वान्न चतु-
र्वर्गेऽग्रणीर्भवति । कामस्तु सुखानुषङ्गलेशाद्यद्यर्थदुत्कृष्यते
तथापि विरसावसानत्वात् दुर्गतिसाधनत्वाच्च नाग्रणीः । धर्मस्तु

ऐहिकामुष्मिकसुखसाधनत्वेन अर्थकामाभ्यां यद्यप्युत्कृष्यते तथापि
 कनकनिगडरूपपुण्यकर्मबन्धननिबन्धनत्वाद्भवभ्रमणहेतुरिति ना-
 ग्रणीः । मोक्षस्तु पुण्यपापक्षयलक्षणो न क्लेशबहुलो न वा
 विषसम्पृक्तावदापातरमणीयः परिणामदुःखदायी न वा ऐहिका-
 मुष्मिकफलाशंसादोषदूषित इति भवति परमानन्दमयश्चतुर्वर्गे-
 ऽग्रणीः यः । तस्य च कारणं साधकतमं कारणं योगः । तस्य
 किं रूपमित्याह । रत्नत्रयं मरकतादिव्यवच्छेदेनाह । ज्ञान-
 अज्ञानचारित्ररूपमिति ॥ १५ ॥

रत्नत्रये प्रथमं ज्ञानस्वरूपमाह —

यथावस्थिततत्त्वानां संचेपाद्विस्तरेण वा ।

योऽवबोधस्तमत्राहुः सम्यग्ज्ञानं मनीषिणः ॥ १६ ॥

यथावस्थितानि नयप्रमाणप्रतिष्ठितस्वरूपाणि यानि तत्त्वानि
 जीवाजीवाश्रवसंवरनिर्जराबन्धमोक्षलक्षणानि तेषां योऽवबोध-
 स्तत्सम्यग्ज्ञानं स चावबोधः क्षयोपशमविशेषात्कस्यचित्संचेपेण
 कर्मक्षयाच्च कस्यचिद्विस्तरेण ।

तथाहि—

जीवाजीवावाश्रवश्च संवरो निर्जरा तथा ।

बन्धो मोक्षश्चेति सप्त तत्त्वान्याहुर्मनीषिणः ॥ १ ॥

तत्र जीवा द्विधा ज्ञेया मुक्तसंसारिभेदतः ।

अनादिनिधनाः सर्वे ज्ञानदर्शनलक्षणाः ॥ २ ॥

सुक्ता एकस्वभावाः स्युर्जन्मादित्तेष्वर्जिताः ।

अनन्तदर्शनज्ञानवीर्यान्न्दमयाश्च ते ॥ ३ ॥

संसारिणो द्विधा जीवाः स्थावरचसमेदतः ।

द्वितीयेऽपि द्विधा पर्याप्तापर्याप्तविशेषतः ॥ ४ ॥

पर्याप्तयस्तु षडिमाः पर्याप्तत्वनिबन्धनम् ।

आहारो वपुरक्षाणि प्राणा भाषा मनोऽपि च ॥ ५ ॥

स्युरेकाक्षविकलाक्षपञ्चाक्षाणां शरीरिणाम् ।

चतस्रः पञ्च षड्वापि पर्याप्तयो यथाक्रमम् ॥ ६ ॥

एकाक्षाः स्थावरा भूम्यप्तेजोवायुमहोरुहः ।

तेषां तु पूर्वे चत्वारः स्युः सूक्ष्मा बादरा अपि ॥ ७ ॥

प्रत्येकाः साधारणाश्च द्विप्रकारा महीरुहः ।

तत्र पूर्वे बादराः स्युरुत्तरे सूक्ष्मबादराः ॥ ८ ॥

तसा द्वित्रिचतुष्पञ्चेन्द्रियत्वेन चतुर्विधाः ।

तत्र पञ्चेन्द्रिया द्विधा संज्ञिनोऽसंज्ञिनोऽपि च ॥ ९ ॥

शिक्तोपदेशालापान्ये जानते तेऽत्र संज्ञिनः ।

संप्रवृत्तमनःप्राणास्तेभ्योऽन्ये स्युरसंज्ञिनः ॥ १० ॥

स्पर्शनं रसनं घ्राणं चक्षुः श्रोत्रमितीन्द्रियम् ।

तस्य स्पर्शो रसो गन्धो रूपं शब्दश्च गोचरः ॥ ११ ॥

द्वौन्द्रियाः क्लमयः शङ्खा गण्डूपदजलौकसः ।

कपर्दीः शुक्तिकाद्याश्च विविधाकृतयो मताः ॥ १२ ॥

यूकामत्कुणमत्कोटलिक्षाद्यास्त्रीन्द्रिया मताः ।

पतङ्गमक्षिकाभृङ्गदंशाद्याश्चतुरिन्द्रियाः ॥ १३ ॥

तिर्यग्योनिभवाः शेषा जलस्थलखचारिणः ।
 नारका 'मानवा देवाः सर्वे पञ्चेन्द्रिया मताः ॥ १४ ॥
 मनोभाषाकायबलत्रयमिन्द्रियपञ्चकम् ।
 आयुरुच्छ्वासनिःश्वासमिति प्राणा दश स्मृताः ॥ १५ ॥
 सर्वजीवेषु देहायुरुच्छ्वासा इन्द्रियाणि च ।
 विकलासंज्ञिनां भाषा पूर्णानां संज्ञिनां मनः ॥ १६ ॥
 उपपादभवा 'देवा नारका गर्भजाः पुनः ।
 जरायुपोताण्डभवाः शेषाः सम्पूर्च्छ्न्नोद्भवाः ॥ १७ ॥
 सम्पूर्च्छ्न्नो नारकाश्च जीवाः पापा नपुंसकाः ।
 देवास्तु स्त्रीपुंवेदाः^१ स्युर्वेदत्रयजुषः परे ॥ १८ ॥
 सर्वे जीवा व्यवहार्यव्यवहारितया द्विधा ।
 सूक्ष्मनिगोदा एवान्या^२स्तेभ्योऽन्ये व्यवहारिणः ॥ १९ ॥
 सचित्तः संवृत्तः शीतस्तदन्यो मिश्रितोऽपि वा ।
 विभेदैरान्तरैर्भिन्नो नवधा योनिरङ्गिनाम् ॥ २० ॥
 प्रत्येकं समलक्षाणि पृथ्वीवार्यग्निवायुषु ।
 प्रत्येकानन्तकायेषु क्रमाद्दश चतुर्दश ॥ २१ ॥
 षट् पुनर्विकलाक्षेषु मनुष्येषु चतुर्दश ।
 स्युश्चतस्रश्चतस्रश्च श्वभ्रतिर्यक्सुरेषु तु ॥ २२ ॥

(१) क क मनुजाः ।

(२) ख ग च देवाः स्त्रीपुंवेदाः ।

(३) क ख क देवनारकाः ।

(४) ख ग क तेऽन्येऽपि व्यवहारिणः ।

एवं लक्षाणि योनीनामशीतिश्चतुरत्तरा ।
 सर्वज्ञोपज्ञमुक्तानि सर्वेषामपि जन्मिनाम् ॥ २३ ॥
 एकाक्षा बादराः सूक्ष्माः पञ्चाक्षाः संज्ञसंज्ञिनः ।
 स्युर्द्वित्रिचतुरक्षाश्च पर्याप्ता इतरेऽपि च ॥ २४ ॥
 एतानि जीवस्थानानि जिनोक्तानि चतुर्दश ।
 मार्गणा अपि तावन्त्यो ज्ञेयास्ता नामतो यथा ॥ २५ ॥
 गतोन्द्रियवपुर्योगवेदज्ञानक्रुदादयः ।
 संयमाहारदृग्शेषाभ्यसम्यक्त्वसंज्ञिनः ॥ २६ ॥
 मिथ्यादृष्टिः सास्वादनसम्यग्मिथ्यादृशावपि ।
 अविरतसम्यग्दृष्टिर्विरताविरतोऽपि च ॥ २७ ॥
 प्रमत्तश्चाप्रमत्तश्च निवृत्तिबादरस्ततः ।
 अनिवृत्तिबादरश्चाथ सूक्ष्मसंपरायकः ॥ २८ ॥
 ततः प्रशान्तमोहश्च क्षीणमोहश्च योगवान् ।
 अयोगवानिति गुणस्थानानि स्युश्चतुर्दश ॥ २९ ॥
 मिथ्यादृष्टिर्भवेन्मिथ्यादर्शनस्योदये सति ।
 गुणस्थानत्वमेतस्य भद्रकत्वाद्यपेक्षया ॥ ३० ॥
 मिथ्यात्वस्यानुदयेऽनन्तानुबन्धुदये सति ।
 सास्वादनः सम्यग्दृष्टिः स्यादुत्कर्षात् षडावलीः ॥ ३१ ॥
 सम्यक्त्वमिथ्यात्वयोगान्मुहूर्त्तं मिश्रदर्शनः ।
 अविरतसम्यग्दृष्टिरप्रत्याख्यानकोदये ॥ ३२ ॥
 विरताविरतसु स्यात्प्रत्याख्यानोदये सति ।
 प्रमत्तसंयतः प्राप्तसंयमो यः प्रमाद्यति ॥ ३३ ॥

सोऽप्रमत्तसंयतो यः संयमी न प्रमाद्यति ।
 उभावपि परावृत्त्या स्यातामान्तर्मुहूर्त्तिकौ ॥ ३४ ॥
 कर्मणां स्थितिघातादीनपूर्वान् कुरुते यतः ।
 तस्मादपूर्वकरणः क्षपकः शमकश्च सः ॥ ३५ ॥
 यद्वादरकषायाणां प्रविष्टानामिमं मिथः ।
 परिणामा निवर्त्तन्ते निवृत्तिवादरोऽपि तत् ॥ ३६ ॥
 परिणामा निवर्त्तन्ते मिथो यत्र न यद्वतः ।
 अनिवृत्तिवादरः स्यात्क्षपकः शमकश्च सः ॥ ३७ ॥
 लोभाभिधः सम्परायः सूक्ष्मः किट्टीकृतो यतः ।
 स सूक्ष्मसम्परायः स्यात्क्षपकः शमकोऽपि च ॥ ३८ ॥
 अथोपशान्तमोहः स्यान्मोहस्योपशमे सति ।
 मोहस्य तु क्षये जाते क्षीणमोहं प्रचक्षते ॥ ३९ ॥
 सयोगिकेवली घातिक्षयादुत्पन्नकेवलः ।
 योगानां तु क्षये जाते स एवायोगिकेवली ॥ ४० ॥

॥ इति जीवतत्त्वम् ॥

अजीवाः स्युर्धर्माधर्मविहायःकालपुद्गलाः ।
 जीवेन सह पञ्चापि द्रव्याण्येते निवेदिताः ॥ ४१ ॥
 तत्र कालं विना सर्वे प्रदेशप्रचयात्मकाः ।
 विना जीवमचिद्रूपा अकर्त्तारश्च ते भताः ॥ ४२ ॥
 कालं विनास्तिकायाः स्युरमूर्त्ताः पुद्गलं विना ।
 उत्पादविगमघ्नौव्यात्मानः सर्वेऽपि ते पुनः ॥ ४३ ॥

पुद्गलाः स्युः स्पर्शरसगन्धवर्णस्वरूपिणः ।

तेऽणुस्कन्धतया द्वेधा तत्राऽवद्वाः किलाणवः ॥ ४४ ॥

वद्वाः स्कन्धा गन्धशब्दसौक्ष्मस्थौल्याकृतिस्मृशः ।

अन्धकारातपोद्योतभेदच्छायात्मका अपि ॥ ४५ ॥

कर्मकायमनोभाषाचेष्टितोच्छासदायिनः ।

सुखदुःखजीवितव्यमृत्यूपग्रहकारिणः ॥ ४६ ॥

प्रत्येकमेकद्रव्याणि धर्माधर्मौ नभोऽपि च ।

अमूर्त्तानि निष्क्रियाणि स्थिराण्यपि च सर्व्वदा ॥ ४७ ॥

एकजीवपरीमाणसंख्यातीतप्रदेशकौ ।

लोकाकाशमभिव्याप्य धर्माधर्मौ व्यवस्थितौ ॥ ४८ ॥

स्वयं गन्तुं प्रवृत्तेषु जीवाजीवेषु सर्व्वतः ।

सहकारी भवेद्धर्मः पानीयमिव यादसाम् ॥ ४९ ॥

जीवानां पुद्गलानां च प्रपन्नानां स्वयं स्थितिम् ।

अधर्मः 'सहकार्येषु यथा च्छायाऽध्वयायिनाम् ॥ ५० ॥

सर्व्वगं स्वप्रतिष्ठं स्यादाकाशमवकाशदम् ।

लोकालोको स्थितं व्याप्य तदनन्तप्रदेशभाक् ॥ ५१ ॥

लोकाकाशप्रदेशस्था भिन्नाः कालाणवस्तु ये ।

भावानां परिवर्त्ताय मुख्यः कालः स उच्यते ॥ ५२ ॥

ज्योतिःशास्त्रे यस्य मानमुच्यते समयादिकम् ।

स व्यावहारिकः कालः कालवेदिभिरामतः ॥ ५३ ॥

नवजीर्णादिरूपेण यदमी भुवनोदरे ।

पदार्थाः परिवर्तन्ते तत्कालस्थैव चेष्टितम् ॥ ५४ ॥

वर्तमाना अतीतत्वं भाविनो वर्तमानताम् ।

पदार्थाः प्रतिपद्यन्ते कालक्रीडाविडम्बिताः ॥ ५५ ॥

॥ इति अजीवतत्त्वम् ॥

मनोवचनकायानां यत्स्यात्कर्म स आश्रयः ।

शुभः शुभस्य हेतुः स्यादशुभस्त्वशुभस्य च ॥ ५६ ॥

॥ इति आश्रयः ॥

सर्वेषामास्त्रवाणां यो रोधहेतुः स संवरः ।

कर्मणां भवहेतूनां जरणादिह निर्जरा ॥ ५७ ॥

॥ इति संवरनिर्जरे ॥

वक्ष्यन्ते भावनास्त्रेवास्त्रवसंवरनिर्जराः ।

तन्नात्र विस्तरेणोक्ताः पुनरुक्तत्वभीरुभिः ॥ ५८ ॥

सकषायतया जीवः कर्मयोग्यांस्तु पुद्गलान् ।

यदादत्ते स बन्धः स्याज्जीवास्त्रातन्त्राकारणम् ॥ ५९ ॥

प्रकृतिस्थित्यनुभागप्रदेशा विधयोऽस्य तु ।

प्रकृतिस्तु स्वभावः स्यात् ज्ञानादृष्ट्यादिरष्टधा ॥ ६० ॥

ज्ञानदृष्ट्यावृत्ती वेद्यं मोहनीयायुषी अपि ।

नामगोचान्तरायाश्च मूलप्रकृतयो मताः ॥ ६१ ॥

निकर्षोत्कर्षतः कालनियमः कर्मणां स्थितिः ।

अनुभागो विपाकः स्यात्प्रदेशोऽंशप्रकल्पनम् ॥ ६२ ॥

मिथ्यादृष्टिरविरतिप्रमादौ च क्रुदादयः ।

योगेन सह पञ्चेते विज्ञेया बन्धहेतवः ॥ ६३ ॥

॥ इति बन्धतत्त्वम् ॥

अभावे बन्धहेतूनां घातिकर्मक्षयोद्भवे ।

केवले सति मोक्षः स्याच्छेषाणां कर्मणां क्षये ॥ ६४ ॥

सुरासुरनरेन्द्राणां यत्सुखं भुवनत्रये ।

स स्यादनन्तभागोऽपि न मोक्षसुखसम्पदः ॥ ६५ ॥

स्वस्वभावजमत्यक्षं यदस्मिन् शाश्वतं सुखम् ।

चतुर्वर्गाग्रणीत्वेन तेन मोक्षः प्रकीर्तितः ॥ ६६ ॥

॥ इति मोक्षतत्त्वम् ॥

मतिश्रुतावधिमनःपर्यायाः केवलं तथा ।

अमीभिः सान्वयैर्भेदेर्ज्ञानं पञ्चविधं मतम् ॥ ६७ ॥

अवग्रहादिभिर्भिन्नं ब्रह्माद्यैरितरैरपि ।

इन्द्रियानिन्द्रियभवं मतिज्ञानमुदीरितम् ॥ ६८ ॥

विस्तृतं बहुधा पूर्वैरङ्गोपाङ्गैः प्रकीर्णकैः ।

स्याच्छब्दलाञ्छितं ज्ञेयं श्रुतज्ञानमनेकधा ॥ ६९ ॥

देवनैरयिकाणां स्यादवधिर्भवसम्भवः ।

षड्विकल्पस्तु शेषाणां क्षयोपशमलक्षणः ॥ ७० ॥

ऋजुर्विपुल इत्येवं स्यान्मनःपर्यायो द्विधा ।

विशुद्धप्रतिपाताभ्यां तद्विशेषोऽवगम्यताम् ॥ ७१ ॥

अशेषद्रव्यपर्यायविषयं विश्वलोचनम् ।

अनन्तमेकमत्यक्षं 'केवलज्ञानमुच्यते ॥ ७२ ॥

एवं च पञ्चभिर्ज्ञानैर्ज्ञाततत्त्वसमुच्चयः ।

अपवर्गहेतो रत्नत्रयस्याद्याङ्गभाग्भवेत् ॥ ७३ ॥

भवविटपिसमूलोन्मूलने मत्तदन्ती

जडिमतिमिरनाशे पद्मिनीप्राणनाथः ।

नयनमपरमेतद्विश्वतत्त्वप्रकाशे ।

करणहरिणबन्धे वागुरा ज्ञानमेव ॥ ७४ ॥ १६ ॥

द्वितीयं रत्नमाह—

रुचिर्जिनोक्ततत्त्वेषु सम्यक्प्रज्ञानमुच्यते ।

जायते तन्निर्गम्य गुरोरधिगमेन वा ॥ १७ ॥

जिनोक्तेषु तत्त्वेषु जीवादिषूक्तस्वरूपेषु या रुचिस्तत् प्रज्ञानम् । नहि ज्ञानमित्येव रुचिं विना फलसिद्धिः । शाकान्नादिस्वरूपवेदिनाऽपि रुचिरहितेन न सौहित्यलक्षणं फलमवाप्यते । श्रुतज्ञानवतोऽप्यङ्गारमर्दकादेरभव्यस्य दूरभव्यस्य वा जिनोक्ततत्त्वेषु रुचिरहितस्य न विवक्षितं फलमुपश्रूयते । तस्य चोत्पादे द्वयी गतिः निसर्गोऽधिगमश्च । निसर्गः स्वभावो गुरूपदेशादिनिरपेक्षः सम्यक्प्रज्ञानकारणम् ।

तथाहि—

अनाद्यनन्तसंसारावर्त्तवर्त्तिषु देहिषु ।
 'ज्ञानदृष्ट्यावृत्तिवेदनीयान्तरायकर्मणाम् ॥ १ ॥
 सागरोपमकोटीनां कोट्यब्धिंशत्परा स्थितिः ।
 विंशतिर्गोत्रनाम्नोश्च मोहनीयस्य सप्ततिः ॥ २ ॥
 ततो गिरिसरिद्रावधोलनान्धायतः स्वयम् ।
 एकाब्धिकोटिकोट्यूना प्रत्येकं क्षीयते स्थितिः ॥ ३ ॥
 शेषाब्धिकोटिकोट्यन्तःस्थितौ सकलजन्मिनः ।
 यथाप्रवृत्तिकरणाद्ग्रन्थिदेशं समियुति ॥ ४ ॥
 रागद्वेषपरीणामो दुर्भेदो ग्रन्थिरुच्यते ।
 दुरुच्छेदो दृढतरः काष्ठादेरिव सर्वदा ॥ ५ ॥
 ग्रन्थिदेशं तु संप्राप्ता रागादिप्रेरिताः पुनः ।
 उल्लृष्टवन्धयोग्याः स्युश्चतुर्गतिजुषोऽपि ते ॥ ६ ॥
 तेषां मध्ये तु ये भव्या भाविभद्राः शरीरिणः ।
 आविष्कृत्य परं वीर्यमपूर्वकरणे कृते ॥ ७ ॥
 अतिक्रामन्ति सहसा तं ग्रन्थिं दुरतिक्रमम् ।
 अतिक्रान्तमहाध्वानो घटभूमिमिवाध्वगाः ॥ ८ ॥
 अथानिवृत्तिकरणादन्तरकरणे कृते ।
 मिथ्यात्वं विरलीकुर्युर्वेदनीयं यदग्रतः ॥ ९ ॥

आन्तर्मुहूर्त्तिकं सम्यग्दर्शनं प्राप्नुवन्ति यत् ।
 निसर्गहेतुकमिदं सम्यक्श्रद्धानमुच्यते ॥ १० ॥
 गुरूपदेशमालम्ब्य सर्वेषामपि देहिनाम् ।
 यत्तु सम्यक्श्रद्धानं तत्स्यादधिगमजं परम् ॥ ११ ॥
 यमप्रशमजीवातुर्बीजं ज्ञानचारित्रयोः ।
 हेतुस्तपःश्रुतादीनां सद्दर्शनमुदीरितम् ॥ १२ ॥
 स्नाप्यं हि चरणज्ञानवियुक्तमपि दर्शनम् ।
 न पुनर्ज्ञानचारित्र्ये मिथ्यात्वविषदूषिते ॥ १३ ॥
 ज्ञानचारित्र्यहीनोऽपि श्रूयते श्रेणिकः किल ।
 सम्यग्दर्शनमाहात्म्यात्तीर्थकृत्वं प्रपत्स्यते ॥ १४ ॥
 अमृतचरणबोधाः प्राणिनो यत्प्रभावा-
 दसमसुखनिधानं मोक्षमासादयन्ति ।
 भवजलनिधिपोतं दुःखकान्तारदावम् ।
 अयत तदिह सम्यग्दर्शनं रत्नमेकम् ॥ १५ ॥ १७ ॥

तृतीयं रत्नमाह—

सर्वसावद्ययोगानां त्यागश्चारित्र्यमिष्यते ।

कीर्तितं तदहिंसादिव्रतभेदेन पञ्चधा ॥ १८ ॥

सर्वे न तु कतिपये ये सावद्ययोगाः सपापव्यापारास्तेषां त्यागो
 ज्ञानश्रद्धानपूर्वकं परिहारः स सम्यक्चारित्र्यं ज्ञानदर्शनं विना
 कृतस्य चारित्र्यस्य सम्यक्चारित्र्यत्वानुपपत्तेः । सर्वग्रहणं
 देशचारित्र्यव्यवच्छेदार्थम् । इदं च चारित्र्यं मूलोत्तरगुणभेदेन

द्विविधं कीर्तितमित्यादिना मूलगुणरूपं चारित्रमाह । पञ्चधेति
व्रतभेदेन न तु स्वरूपतः ॥ १८ ॥

मूलगुणानेव कीर्तयति—

अहिंसासूत्रतास्तेयब्रह्मचर्यापरिग्रहाः ।

पञ्चभिः पञ्चभिर्युक्ता भावनाभिर्विमुक्तये ॥ १९ ॥

अहिंसादयश्च पञ्चापि प्रत्येकं पञ्चविधभावनाभ्यर्हिताः सन्तः स्व-
कार्यजननं प्रति अप्रतिबद्धसामर्थ्या भवन्तीति पञ्चभिरित्या-
द्युक्तम् ॥ १९ ॥

प्रथमं मूलगुणमाह—

न यत्प्रमादयोगेन जीवितव्यपरोपणम् ।

वसानां स्थावराणां च तदहिंसाव्रतं मतम् ॥ २० ॥

प्रमादोऽज्ञानसंशयविपर्ययरोगहेषस्मृतिभ्रंशयोगदुष्प्रणिधानधर्मा—
नादरभेदादष्टविधः । तद्योगाक्षसानां स्थावराणां च जीवानां
प्राणव्यपरोपणं हिंसा । तन्निषेधादहिंसा प्रथमं व्रतम् ॥ २० ॥

द्वितीयमाह—

प्रियं पथ्यं वचस्तथ्यं सूत्रतव्रतमुच्यते ।

तत्तथ्यमपि नो तथ्यमप्रियं चाहितं च यत् ॥ २१ ॥

तथ्यं वचोऽनुष्ठारूपमुच्यमानं सूत्रतव्रतमुच्यते । किं विशिष्टं तथ्यं

प्रियं पथं च तत्र प्रियं यत् श्रुतमात्रं प्रीणयति पथं यदायतौ
हितम् । ननु तथ्यमेवैकं विशेषणमस्तु सत्यव्रताधिकारात् प्रिय-
पथयोस्तु कोऽधिकारः । अत आह । तत्तथ्यमपीति व्यवहारापेक्षया
तथ्यमपि यदप्रियं यथा चौरं प्रति चौरस्त्वं कुष्ठिनं प्रति कुष्ठौ
त्वमिति तदप्रियत्वान्न तथ्यम् । तथ्यमप्यहितं यथा । मृगयुभिः
पृष्टस्थारण्ये मृगान् दृष्टवतो मया मृगा दृष्टा इति तज्जन्तु-
घातहेतुत्वान्न तथ्यम् ॥ २१ ॥

तृतीयमाह—

अनादानमदत्तस्यास्तेयव्रतमुदीरितम् ।

बाह्याः प्राणा नृणामर्थो हरता तं हता हि ते ॥२२॥

वित्तस्वामिना अदत्तस्य वित्तस्य यदनादानं तदस्तेयव्रतम् । तच्च
स्वामिजीवतीर्थकरगुर्वदत्तमेदेन चतुर्विधम् । तत्र स्वाम्यदत्तं
दणोपलकाष्ठादिकं तत्स्वामिना यददत्तम् । जीवादत्तं यत्स्वामि-
नादत्तमपि जीवेनादत्तं यथा प्रव्रज्यापरिणामविकलो मातापितृभ्यां
पुत्रादि गुरुभ्यो दीयते । तीर्थकरादत्तं यत्तीर्थकरैः प्रतिषिद्धमाधा-
कर्मिकादि गृह्यते । गुर्वदत्तं नाम स्वामिना दत्तमाधाकर्मि-
कादिदोषरहितं गुरुनननुज्ञाय यद्गृह्यते । नन्वहिंसापरिकरत्वं
सर्वव्रतानामदत्तादाने तु केव हिंसा येनाहिंसापरिकरत्वं
स्यादित्युक्तं बाह्याः प्राणा इत्यादि । यदि स्तेयस्य प्राणहरणस्वरूपं
मृग्यते तदा तदस्तेयव ॥ २२ ॥

चतुर्थमाह—

दिव्यौदारिककामानां कृतानुमतिकारितैः ।

मनोवाक्कायतस्यागो ब्रह्माष्टादशधा मतम् ॥२३॥

दिवि भवा दिव्याः ते च वैक्रियशरीरसम्भवाः । औदारिकाश्च
औदारिकतिर्यग्मनुष्यदेहप्रभवास्ते च ते काम्यन्त इति कामाश्च
तेषां त्यागो ऽब्रह्मनिषेधात्मकं ब्रह्मचर्यव्रतम् । तच्चाष्टादशधा
मनसा अब्रह्म न करोमि न कारयामि कुर्वन्तमपि परं नानुमन्ये ।
एवं च वचसा कायेन वेति दिव्ये ब्रह्मणि नवभेदाः । एवमौदा-
रिकेऽपौत्यष्टादश ।

यदाह—

दिव्याक्कामरतिसुखात् त्रिविधं त्रिविधेन विरतिरिति नवकम् ।

औदारिकादपि तथा तद्ब्रह्माष्टादशविकल्पम् ॥ १ ॥ इति ॥

कृतानुमतिकारितैरिति मनोवाक्कायत इति च मध्ये कृतत्वात्पूर्वो-
त्तरेष्वपि महाव्रतेषु सम्बन्धनीयम् ॥ २३ ॥

पञ्चममाह—

सर्वभावेषु मूर्च्छायास्त्यागः स्यादपरिग्रहः ।

यदसत्स्वपि जायेत मूर्च्छया चित्तविप्लवः ॥२४॥

सर्वभावेषु द्रव्यक्षेत्रकालभावरूपेषु यो मूर्च्छाया गार्हास्थ त्यागो नतु
द्रव्यादित्यागमात्रं सोऽपरिग्रहव्रतम् । ननु परिग्रहत्यागोऽपरिग्रहव्रतं
स्यात् किं मूर्च्छात्यागलक्षणेन तल्लक्षणेन अत आह । यदसत्स्वपीति ।

यस्मादसत्स्वय्यविद्यमानेष्वपि द्रव्यक्षेत्रकालभावेषु मूर्च्छया चित्त-
विप्लवः स्यात् । चित्तविप्लवः प्रथमसौख्यविपर्यासः । असत्यपि धने
धनगर्हवतो राजगृहनगरद्रमकस्येव चित्तसंक्लेशो दुर्गतिपात-
निबन्धनं भवति । सत्यपि वा द्रव्यक्षेत्रकालभावलक्षणे सामग्री-
विशेषे तृष्णाकृष्णाहिनिरुपद्रवमनसां प्रथमसुखप्राप्त्या चित्त-
विप्लवाभावः । अत एव धर्म्मोपकरणधारिणां यतीनां शरीरे
उपकरणे च निर्ममत्वानामपरिग्रहत्वम् ।

यदाह—

यद्वत्तुरगः सत्स्वप्याभरणभूषणेष्वनभिषक्तः ।

तदुपग्रहवानपि न सङ्गमुपयाति निर्यत्यः ॥ १ ॥

यथा च धर्म्मोपकरणवतामपि मूर्च्छारहितानां मुनीनां न
परिग्रहग्रहत्वदोषस्तथा व्रतिनीनामपि गुरूपदिष्टधर्म्मोपकरण-
धारिणीनां रत्नवयवतीनां तेन तासां धर्म्मोपकरणपरिग्रहमात्रेण
मोक्षापवादः प्रलापमात्रम् ॥ २४ ॥

पञ्चभिः पञ्चभिर्युक्ता भावनाभिर्विमुक्तये इत्युक्तं

तत्प्रस्तौति—

भावनाभिर्भावितानि पञ्चभिः पञ्चभिः क्रमात् ।

महाव्रतानि नो कस्य साधयन्त्यव्ययं पदम् ॥ २५ ॥

भाष्यन्ते वास्यन्ते गुणविशेषमारोप्यन्ते महाव्रतानि यकाभिस्ता
भावनाः ॥ २५ ॥

अथ प्रथमव्रतस्य भावना आह —

मनोगुप्तैषणादानेर्याभिः समितिभिः सदा ।

दृष्टान्नपानग्रहणे नाहिंसां भावयेत् सुधौः ॥२६॥

मनोगुप्तिर्वक्ष्यमाणलक्षणा तयेत्येका भावना । एषणा विशुद्धपिण्ड-
ग्रहणलक्षणा तस्यां या समितिः । आदानग्रहणेन निक्षेप
उपलक्ष्यते । तेन पीठादेर्ग्रहणे स्थापने च या समितिः ।
ईरणमीर्या गमनं तत्र या समितिः । आभिरिषणादानेर्यास-
मितिभिर्दृष्टयोरन्नपानयोर्ग्रहणेनोपलक्षणत्वात् तदग्रासेनाहिंसां
भावयेदिति सम्बन्धः । इह च गुप्तिसमितीनां महाव्रतभावनात्वेन
गतार्थानामपि अथवा पञ्चसमितीत्यादिग्रन्थेन पुनरुत्कीर्त्तनं
गुप्तिसमितीनामुत्तरगुणत्वज्ञापनार्थम् ।

यदाह—

पिण्डस्य जा विसोहो समिईओ भावणा तवो दुविहो ।

पडिमा अभिगहो चिय उत्तरगुणगोवियाणाहिं ॥ १ ॥

इह च मनोगुप्तेर्भावनात्वं हिंसायां मनोव्यापारस्य प्राधान्यात् ।
श्रूयते हि प्रसन्नचन्द्रराजर्षिर्मनोगुप्त्या अभाविताहिंसाव्रतो हिंसा-
मकुर्वन्नपि सप्तमनरकपृथ्वीयोग्यं कर्म निर्ममे एषणादानेर्यास-
मितयस्तु अहिंसायां नितरामुपकारिण्य इति युक्तं भावनात्वम् ।
दृष्टान्नपानग्रहणं च संसक्तान्नपानपरिहारेणाहिंसाव्रतोपकारायेति
पञ्चमी भावना ॥ २६ ॥

द्वितीयव्रतस्य भावना आह—

हास्यलोभभयक्रोधप्रत्याख्यानैर्निरन्तरम् ।

आलोच्य भाषणेनापि भावयेत्सूतव्रतम् ॥२७॥

हसन् हि मिथ्या ब्रूयात् । लोभपरवशश्चार्थाकाङ्क्षया भयार्त्तः प्राणादिरक्षणेच्छया क्रुद्धः क्रोधतरलितमनस्कतया मिथ्या ब्रूयादिति । हास्यादिप्रत्याख्यानानि चतस्रो भावनाः । आलोच्य भाषणं सम्यग्ज्ञानपूर्वकं पर्यालोच्य सृषा माभूदिति मोहतिरस्कारद्वारेण भाषणं पञ्चमी भावना । मोहस्य च सृषावादहेतुत्वं प्रतीतमेव ।

यदाह—

रागाद्वा द्वेषाद्वा मोहाद्वा वाक्यमुच्यते ह्यनृतमिति ॥ २७ ॥

तृतीयव्रतस्य भावना आह ।

आलोच्यावग्रहयाच्चाभीक्ष्णावग्रहयाचनम् ।

एतावन्मात्रमेवैतदित्यवग्रहधारणम् ॥ २८ ॥

समानधार्मिकेभ्यश्च तथावग्रहयाचनम् ।

अनुज्ञापितपानान्नाशनमस्तेयभावनाः ॥२९॥ (युग्मम्)

आलोच्य मनसा विचिन्त्यावग्रहं याचेत । देवेन्द्रराजगृहपतिशय्या-
तरसाधर्मिकभेदादि पञ्चावग्रहाः । अत्र च पूर्वः पूर्वी बाध्य
उत्तर उत्तरो बाधकः । तत्र देवेन्द्रावग्रहो यथा सौधर्माधिपते-
र्दक्षिणलोकाद्वै ईशानाधिपतेरुत्तरलोकाद्वैम् । राजा चक्रवर्त्ति

तस्यावग्रहो भारतादिवर्षम् । गृहपतिर्मण्डलाधिपतिस्तस्यावग्रह-
स्तन्मण्डलादि । शय्यातरो वसतिस्वामी तदवग्रहो वसतिरेव ।
साधर्मिकाः साधवस्तेषामवग्रहः शय्यातरप्रदत्तं गृहादि । एता-
नवग्रहान् ज्ञात्वा यथायथमवग्रहं याचेत । अस्वामियाचने हि
परस्परविरोधेन अकाण्डघाटनादय ऐहिका दोषाः परलोके-
ऽपि अदत्तपरिभोगजनितं पापकर्म । इति प्रथमा भावना ।
सकृद्भुक्तेऽप्यवग्रहे स्वामिना अभीक्ष्णं भूयो भूयोऽवग्रहयाचनं
कार्यं पूर्वलब्धेऽवग्रहे ग्लानाद्यवस्थामूत्रपुरीषोत्सर्गपात्रकरचरण-
प्रक्षालनस्थानानि दातृचित्तपीडापरिहारार्थं याचनीयानि । इति
द्वितीयभावना । एतावन्मात्रमेव एतावत्परिमाणमेवैतत् क्षेत्रादि
ममोपयोगि नाधिकमिति अवग्रहस्य धारणं व्यवस्थापनम् ।
एवमवग्रहधारणे हि तदभ्यन्तरवर्त्तिनीमूर्द्धस्थानादिक्रियामासे-
वमानो न दातुरुपरोधकारी भवति । याञ्जाकाल एवावग्रहा-
नवधारणे विपरिणतिरपि दातुश्चेतसि स्यादात्मनोऽपि चादत्तपरि-
भोगजनितकर्मबन्धः स्यादिति तृतीयभावना । धर्मं चर-
न्तीति धार्मिकाः समानासुखाः प्रतिपन्नैकशासनाः साधवस्तेभ्यः
पूर्वपरिगृहीतक्षेत्रेभ्योऽवग्रहो याच्यस्तदनुज्ञानाद्धि तन्नासितव्यं
अन्यथा स्तेयं स्यादिति चतुर्थी भावना । अनुज्ञापितं अनुज्ञया
स्वीकृते ये पानान्ने तयोरशनं सूत्रोक्तेन हि विधिना प्रासुकमेषणीयं
कल्पनीयं च पानान्नं लब्धमानीयालोचनापूर्वं गुरवे निवेद्यानुज्ञातो
गुरुणा मण्डल्यामेकको वा ऽश्रीयत् । उपलक्षणमेतत् यत्-
किञ्चिदौघिकौपयहिकमेदमुपकरणं धर्मसाधनं तत्सर्वं गुरुणाऽनु-

ज्ञातं परिभोक्तव्यम् । एवं विदधानो नातिक्रामत्यस्तेयव्रतमिति
पञ्चमी भावना ।

चतुर्थव्रतभावना आह —

स्त्रीषण्डपशुमद्देश्मासनकुड्यान्तरोज्झनात् ।

सरागस्त्रीकथात्यागात्प्राग्रतस्मृतिवर्जनात् ॥ ३० ॥

स्त्रीरस्याङ्गेक्षणस्वाङ्गसंस्कारपरिवर्जनात् ।

प्रणीतात्यशनत्यागाद् ब्रह्मचर्यं तु भावयेत् ॥ ३१ ॥

(युग्मम्)

स्त्रियो देवमानुषभेदाद्विविधाः एताश्च मचित्ताः । अचित्तास्तु पुस्त-
लेष्यचित्तकर्मादिनिर्मिताः । षण्डास्तृतीयवेदोदयवर्त्तिनो महा-
मोहकर्माणः स्त्रीपुंससेवनाभिरताः । पशवस्तिर्यग्योनिजाः । तत्र
गोमहिषीवडवावालेयीञ्जाम्रविकादयः सम्भाव्यमानमैथुनाः ।
एभ्यः कृतद्वन्द्वेभ्यो मतुः स्त्रीषण्डपशुमती च ते वेश्मासने च वेश्म
वसतिः । आसनं संस्कारकादि । कुड्यान्तरं यत्नान्तरस्थोऽपि
कुड्यादौ दम्पत्योर्मोहनादिशब्दः श्रूयते ब्रह्मचर्यभङ्गभयादेषामुज्झनं
त्यागः । इति प्रथमा भावना । सरागस्य मोहोदयवतो या स्त्रीभिः
कथा स्त्रीणां वा कथा सरागाश्च ताः स्त्रियश्च ताभिस्तासां वा कथा
तस्यास्त्यागः । रागानुबन्धिनी हि देशजातिकुलनेपथ्यभाषागति-
विभ्रमेक्षितहास्यलीलाकटाक्षप्रणयकलहशृङ्गाररसानुविद्धा कथा

वात्येव चित्तोदधेरवश्यं विक्षोभमादधातीति द्वितीया भावना ।
प्राक् प्रव्रज्यान्नद्वन्द्वचर्यात् पूर्वं गृहस्थावस्थायां यद्वतं स्त्रीभिः सह
निधुवनं तस्य स्मृतिस्तस्या वर्जनं प्राग्रतस्मरणेभ्यनादि कामाग्निः
सन्मुच्यते । इति तृतीया भावना । स्त्रीणामविवेकिजनापेक्षया
यानि रम्याणि स्पृहणीयान्यङ्गानि सुखनयनस्तनजघनादीनि
तेषामीक्ष्यमाणमपूर्वविस्मयरसनिर्भरतया विस्फारिताक्षस्य विलो-
कनम् । ईक्षणमात्रं तु रागद्वेषरहितस्यादुष्टमेव ।

यदाह—

अशक्यं रूपमद्रष्टुं चक्षुर्गोचरमागतम् ।

रागद्वेषौ तु यौ तत्र तौ बुधः परिवर्जयेत् ॥१॥ इत्यादि ॥

तथा स्वस्यात्मनोऽङ्गं शरीरं तस्य संस्कारः स्नानविलेपनधूपननख-
दन्तकेशसन्मार्जनादि स्त्रीरम्याङ्गेक्षणं च स्वाङ्गसंस्कारश्च तयोः
परिवर्जनात् । स्त्रीरम्याङ्गेक्षणतरलितविलोचनो हि दीपशिखायां
शलभ इव विनाशमुपयाति । अशुचिशरीरसंस्कारमूढो हि
तत्तदुत्कलिकामयैर्विकल्पैर्वृथात्मानमायासयतीति चतुर्थी भावना ।
प्रणीतो वृथः स्निग्धमधुरादिरसः । अत्यशनमप्रणीतस्याऽपि
रूक्षभैक्षस्याकण्ठमुदरपूरणं तयोस्व्यागो निरन्तरवृथमधुरस्निग्ध-
रसप्रणीतो हि प्रधानधातुपरिपोषेण वेदोदयादब्रह्माऽपि भवेत् ।
अत्यशनस्य तु न केवलं ब्रह्मक्षतिकारित्वाद् वर्जनं शरीरपीडा-
कारित्वादपि ।

यदाह—

अद्धमसणस्स मव्वं जणस्स कुज्जा 'दगस्स दोभागे ।

वाउपवियारण्ठा क्खभायं ऊणगं कुज्जा ॥ १ ॥

इति पञ्चमी भावना । एवं नवविधब्रह्मचर्यगुप्तिसंग्रहेण ब्रह्मचर्य-
व्रतस्य पञ्च भावनाः ॥ ३० ॥ ३१ ॥

पञ्चमव्रतस्य भावना आह—

स्पर्शे रसे च गन्धे च रूपे शब्दे च हारिणि ।

पञ्चस्वितीन्द्रियार्थेषु गाढं गार्ह्यस्य वर्जनम् ॥ ३२ ॥

एतेष्वेवामनोक्षेपु सर्व्वथा द्वेषवर्जनम् ।

आकिञ्चन्यव्रतस्यैवं भावनाः पञ्च कीर्त्तिताः ॥ ३३ ॥

(युग्मम्)

स्पर्शादिषु मनोहारिषु विषयेषु यद्गाढं गार्ह्यस्याभिष्वङ्गस्य
वर्जनम् । स्पर्शादिष्वेवामनोक्षेप्विन्द्रियप्रतिकूलेषु यो द्वेषोऽप्रीति-
लक्षणस्तस्य वर्जनम् । गार्ह्यवान् हि मनोक्षेपविषयेऽभिष्वङ्गवानम-
नोज्ञान्विषयान्विद्वेष्टि मध्यस्थस्य तु मूर्च्छारहितस्य न क्वचि-
त्प्रीतिरप्रीतिर्वा रागानान्तरीयकतया च द्वेषस्योपादानम् ।
किञ्चन बाह्याभ्यन्तरपरिग्रहरूपं नास्यास्तीत्यकिञ्चनस्तद्भाव-
आकिञ्चन्यमपरिग्रहता । आकिञ्चन्यं च तद्व्रतं च तस्यैताः पञ्च
भावनाः ॥ ३२ ॥ ३३ ॥

मूलगुणरूपचारित्र्यमभिधायोत्तरगुणरूपं तदाह—

अथवा पञ्चसमितिगुप्तित्वयपविवृतम् ।

चरित्रं सम्यक्चारित्र्यमित्याहुर्मनिपुङ्गवाः ॥ ३४ ॥

समितिरिति पञ्चानां चेष्टानां तान्त्रिकी संज्ञा । अथवा सं सम्यक् प्रशस्ता अर्हत्त्ववचनानुसारेण इतिः चेष्टा समितिः पञ्चानां समितोनां समाहारः पञ्चसमिति । गुप्तिरात्मनः संरक्षणं मुमुक्षुर्योग-निग्रह इत्यर्थः । गुप्तीनां त्वयं गुप्तित्वयं पञ्चसमिति च गुप्तित्वयं च ताभ्यां च पविवृतं यच्चरित्रं यतीनां चेष्टा सा सम्यक्चारित्र्यमुच्यते । सम्यक्प्रवृत्तिलक्षणा समितिः प्रवृत्तिनिवृत्तिलक्षणा गुप्ति रत्यनयोर्विशेषः ॥ ३४ ॥

अथ समितीर्गुप्तीश्च नामत आह—

ईर्याभाषेष्णादाननिक्षेपोत्सर्गसंज्ञिकाः ।

पञ्चाहुः समितीस्तिष्ठो गुप्तीस्त्रियोगनिग्रहात् ॥ ३५ ॥

ईर्यासमितिर्भाषासमितिरेष्णासमितिरादाननिक्षेपसमितिर्त्सर्गस-मितिरित्येताः पञ्चसमितीर्ब्रूवते तीर्थकराः । त्रिसंख्या योगास्त्रि-योगा मनोवाक्कायव्यापारास्तेषां निग्रही निरोधः । प्रवचन-विधिना मार्गव्यवस्थापनमुन्मार्गनिवारणं च । निग्रहादिति द्वेती पञ्चमी तेन मनोगुप्तिर्वचनगुप्तिः कायगुप्तिरिति तिष्ठो गुप्तीर्ब्रूवते ॥ ३५ ॥

ईर्यालक्षणमाह—

लोकातिवाहिते मार्गे चुम्बिते भास्वदंशुभिः ।

जन्तुरक्षार्थमालोक्य गतिरीर्या मता सताम् ॥ ३६ ॥

नसस्यावरजन्तुजाताभयदानदीक्षितस्य मुनेरावश्यके प्रयोजने गच्छतो जन्तुरक्षानिमित्तं स्वशरीररक्षानिमित्तं च पादाग्रादारभ्य युगमात्रचेतनं यावत् निरीक्ष्य ईरणमीर्या गतिस्तस्यां समितिरीर्या-समितिः ।

यदाहुः—

‘पुरष्ठी जुगमायाए पेहमाणो महिं चरे ।

वज्जंतो बीयहरियाइं पाणे य दगमट्टियं ॥ १ ॥

‘ओवायं विसमं ख्वाणुं विजलं परिवज्जेण ।

सङ्क्रमेण न गच्छेज्जा विज्जमाणे परक्कमे ॥ २ ॥

गतिश्च मार्गे भवति तस्य विशेषणं लोकातिवाहिते लोकैरति-वाहिते अत्यन्तक्षुप्ते । चुम्बिते सृष्टे आदित्यकिरणैः प्रथमविशेषणेन परैर्विराधिते मार्गे गच्छतो यतेः षड्जीवनिकायविराधना न भवति । उन्मागेण न गन्तव्यमिति चाह । तथाविधेऽपि मार्गे

(१) पुरतो युगमात्रया प्रेक्षमाणो महिं चरेत् ।

वर्जयन् बीजहरितानि प्राणान् च दकष्टत्तिकासम् ॥

(२) अवपातं विषमं स्थाणुं विजलं परिवर्जयेत् ।

संक्रमेण न गच्छेत् विद्वसाने पराक्रमे ॥

रात्रौ गच्छतः सम्पातिमसत्त्वविराधना भवेदिति तत्परिहारार्थं
द्वितीयविशेषणम् । एवंविधोपयोगवतश्च गच्छतो मुनेः कथंचित्
प्राणिवधेऽपि प्राणिवधपापं न भवति ।

यदाह—

उच्चालियन्मि पाए इरियासमियस्स सङ्कमट्ठाए ।
वावज्जेज्ज कुलिङ्गी मरिज्ज तं जोगमासज्ज ॥ १ ॥
न य तस्स तन्निमित्तो बंधो सुहुमोवि देसिओ समए ।
अणवज्जो उपओगेण सव्वभावेण सो जम्हा ॥ २ ॥

तथा—

जिअदु व मरदु व जीवो अजदाचारस्स निच्छओ हिंसा ।
पयदस्स णत्थि बंधो हिंसामित्तेण समिदस्स ॥ ३ ॥ ३६ ॥

भाषासमितिमाह—

अवद्यत्यागतः सर्वजनीनं मितभाषणम् ।

प्रिया वाचंयमानां सा भाषासमितिरुच्यते ॥३७॥

अवद्यानि भाषादोषा वाक्यशुद्धाध्ययनप्रतिपादिताः धूर्त्तकामुक-
क्रव्यादचौरचारवाकादिभाषितानि च तेषां निर्दम्भतया त्यागस्ततः
सर्वजनीनं सर्वजनेभ्यो हितं मितं स्वल्पमप्यतिबहुप्रयोजनसाधकं
तच्च तद्भाषणं च ।

यदाह—

‘महुरं निउणं थोवं कज्जावडियं अगव्वियमतुच्छं ।

पुव्विमइसंकलियं भणंति जं धम्मसंयुत्तं ॥ १ ॥

एवंविधं यद्भाषणं सा भाषासमितिः । भाषायां सम्यगिति-
र्भाषासमितिः । सा च प्रिया अभिमता वाच्यमानां मुनीनाम् ।

यदाहुः—

‘जा य सच्चा न वत्तव्वा सच्चा मोसा य जा मुसा ।

जा य बुद्धेहिं णादस्सा ण तं भासेज्ज पस्सवं ॥ १ ॥ इति ॥ ३७ ॥

एषणासमितिमाह—

द्विचत्वारिंशता भिच्चादोषैर्नित्यमदूषितम् ।

मुनिर्यदन्नमादत्ते सैषणासमितिर्मता ॥ ३८ ॥

द्वाभ्यामधिका चत्वारिंशत् द्विचत्वारिंशद्भिच्चादोषाः उद्गमोत्पाद-
नैषणालक्षणाः तत्रोद्गमदोषा गृह्यप्रभवाः षोडश ।

यद्यथा—

‘आह्वाकम्बुहेसियपूइकम्मे अ मीसजाए य ।

ठवणा पाहुडियाए पाउयरकीयपामिच्चे ॥ १ ॥

(१) सधुरं निपुणं स्तोत्रं कार्यार्पिततमगर्वितसहस्रम् ।

पूर्वमतिसङ्कलितं भणन्ति यद्वर्मसंयुक्तम् ॥

(२) या च सत्या न वक्तव्या सत्यामृषा च या मृषा ।

या च बुद्धैरनाचीर्णा न तां भाषेत प्रज्ञावान् ॥

(३) आधाकर्मौद्देशिकपुतिकर्म च मित्रजातं च ।

स्थापना प्राभतिका प्राडुष्कारक्रीतप्राभितम् ॥

'परिग्रहिए अभिहृडे उब्भिखे मालोहृडे इय ।

अच्छिज्जे अणिसट्ठे अज्झोअरण य सोलसमे ॥ २ ॥

आधाय विकल्पा यतिं मनसि कृत्वा सचित्तस्याचिन्तीकरण-
मचित्तस्य वा पाको निरुक्तादाधकर्म ॥ १ ॥

उद्देशः साध्वर्थं सङ्कल्पः स प्रयोजनमस्य श्रीद्देशिकं यत्पूर्वकृत-
मोदनमोदकक्षोदादि तत्साधूद्देशेन दध्यादिना गुडपाकेन च
संस्कुर्व्यतो भवति ॥ २ ॥

आधाकर्मिकावयवसन्निभं शुद्धमपि यत्तत्पूतिकर्म शुचिद्रव्य-
मिवाशुचिद्रव्यसन्निभम् ॥ ३ ॥

यदात्मायं साध्वर्थं चादित एव मिश्रं पच्यते तन्मिश्रम् ॥ ४ ॥

साधुयाचितस्य क्षीरादेः पृथक्कृत्य स्वभाजने स्थापनं
स्थापना ॥ ५ ॥

कालान्तरभाविनो विवाहादेरिदानीं सन्निहिताः साधवः
सन्ति तेषामप्युपयोगे भवत्विति बुद्ध्या इदानीमेव करणं समय-
परिभाषया प्राभृतिका सन्निकृष्टस्य विवाहादेः कालान्तरे साधु-
समागमनं सञ्चिन्त्योत्कर्षणं वा ॥ ६ ॥

यदन्धकारव्यवस्थितस्य द्रव्यस्य वङ्गिप्रदीपमण्यादिना भित्ति-
पनयनेन वा बहिर्निष्कास्य द्रव्यधारणेन वा प्रकटकरणं तस्यादु-
ष्करणम् ॥ ७ ॥

यत्साध्वर्थं मूल्येन क्रोयते तत्क्रोतम् ॥ ८ ॥

(१) परिवर्तितमभ्याहृतसुद्धिचं कालापहृतमिति ।

आच्छेद्यमनिच्छदं सध्यवपूरकश्च षोडशः ॥

यत्साध्वर्थमन्नादि उद्यतकं गृहीत्वा दीयते तन्नामित्यकम् ॥८॥
 स्वद्रव्यमर्पयित्वा परद्रव्यं तत्सदृशं गृहीत्वा यद्दीयते तत्परि-
 वर्तितम् ॥ १० ॥

गृहग्रामादेः साध्वर्थं यदानीतं तदभ्याहृतम् ॥ ११ ॥
 कुतुपादिस्थस्य घृतादेर्दानार्थं यत्कृतिकाद्यपनयनं तदु-
 क्लिप्तम् ॥ १२ ॥

यदुपरिभूमिकातः शिखादेर्भूमिगृहाद्वा आकृत्य साधुभ्यो
 दानं तन्मालापकृतम् ॥ १३ ॥

यदाच्छिद्य परकीयं जठात् गृहीत्वा स्वामी प्रभुश्चीरो वा
 ददाति तदाच्छेद्यम् ॥ १४ ॥

यज्ञोष्ठीभक्तादिसर्वैरदत्तमननुमतं वा एकः कश्चित्साधुभ्यो
 ददाति तदनिष्टम् ॥ १५ ॥

स्वार्थमधिश्यणे सति साधुसमागमश्रवणात्तदर्थं पुनर्यो
 धान्यादिवापः सोऽध्यवपूरकः ॥ १६ ॥

उत्पादनादोषा अपि षोडश ते च साधुप्रभवाः ।

तद्यथा—

‘धाई दूई निमित्ते आजीववणीवगे तिगिच्छा य ।

कोहे माणे माया लोभे अ हवन्ति दस एए ॥ १ ॥

(१) धावो दूतो निमित्तं आजीववणीवगे तिगिच्छा य ।

कोहो मानो माया लोभश्च भवन्ति दस एते ॥

‘पुत्रिपञ्चासंथवविज्जामन्ते च चुसुजोए य ।

उप्पायणाइ दोसा सोलसमे मूलकम्मे य ॥ २ ॥

बालस्य क्षीरमज्जनमण्डनक्रीडनाङ्गारोपणकर्मकारिण्यः पञ्च-
धात्राः एतासां कर्म भिक्षार्थं कुर्वतो मुनेर्धार्मीपिण्डः ॥ १ ॥

मिथः सन्देशकथनं दूतीत्वं तत्कुर्वतो भिक्षार्थं दूती-
पिण्डः ॥ २ ॥

अतीतानागतवर्त्तमानकालेषु लाभालाभादिकथनं निमित्तं
तद्विद्यार्थं कुर्वतो निमित्तपिण्डः ॥ ३ ॥

जातिकुलगणकर्मशिल्पादिप्रधानेभ्य आत्मनस्तत्तद्गुणत्वारोपणं
भिक्षार्थमाजीवपिण्डः ॥ ४ ॥

अमणब्राह्मणक्षत्रपणातिथिखानादिभक्तानां पुरतः पिण्डार्थ-
मात्मानं तत्तद्भक्तं दर्शयतो वनीपकपिण्डः ॥ ५ ॥

वमनविरचनवस्तिकर्मादि कारयतो वैद्यभेषज्यादि सूचयतो
वा पिण्डार्थं चिकित्सापिण्डः ॥ ६ ॥

विद्यातपःप्रभावज्ञापनं राजपूजादिख्यापनं क्रोधफलदर्शनं वा
भिक्षार्थं कुर्वतः क्रोधपिण्डः ॥ ७ ॥

लब्धिप्रशंसोत्तानस्य परेणोत्साहितस्यावमतस्य वा गृहस्था-
भिमानमुत्पादयतो मानपिण्डः ॥ ८ ॥

नानावेषभाषापरिवर्त्तनं भिक्षार्थं कुर्वतो मायापिण्डः ॥ ९ ॥

(१) पूर्वपञ्चासंथवविज्जामन्तं च चुसुजोए य ।

उत्पादनाया दोषा षोडशो मूलकर्म च ॥

अतिलोभाद् भिक्षार्थं पर्यटतो लोभपिण्डः ॥ १० ॥

पूर्वसंस्तवं जननीजनकादिद्वारेण पश्चात्संस्तवं शत्रून्मित्रादि-
द्वारेणात्मपरिचयाऽनुरूपं सम्बन्धं भिक्षार्थं घटयतः पूर्वपश्चात्संस्तव-
पिण्डः ॥ ११ ॥

विद्यां मन्त्रं चूर्णं योगं च भिक्षार्थं प्रयुञ्जानस्य चत्वारो
विद्यादिपिण्डाः—

मन्त्रजपहोमादिसाध्या स्त्रीदेवताधिष्ठाना वा विद्या ॥ १२ ॥

पाठमात्रप्रसिद्धः पुरुषाधिष्ठानो वा मन्त्रः ॥ १३ ॥

चूर्णानि नयनाञ्जनादीनि अन्तर्धानादिफलानि ॥ १४ ॥

पादप्रलेपादयः सौभाग्यदौर्भाग्यकरा योगाः ॥ १५ ॥

गर्भस्तम्भगर्भाधानप्रसवस्त्रपनकमूलरक्षाबन्धनादिभिक्षार्थं कु-
र्वतो मूलकर्मपिण्डः ॥ १६ ॥

गृहिसाधूभयप्रभवा एषणादोषा दश ।

तद्यथा—

'सङ्क्षियमंक्षियनिक्षित्तपिह्यसाहरिभ्रदायगुम्भोसे ।

अपरिणयलित्तच्छड्डिय एसणदोसा दस हवन्ति ॥ १ ॥

आधाकर्म्मकादिशङ्काकलुषितो यदन्नाद्यादत्ते तच्छङ्कितं यं च
दोषं शङ्कते तमापद्यते ॥ १ ॥

(१) शङ्कितश्चलितनिक्षिप्तपिहितसंहृतदायकोऽभिभ्रम् ।

अपरिणतनिक्षिप्तवर्धित एषणादोषा दश भवन्ति ॥

पृथिव्युदकवनस्यतिभिः सचित्तैरचित्तैरपि मध्वादिभिर्गर्हितै-
राश्लिष्टं यदन्नादि तन्मचित्तम् ॥ २ ॥

पृथिव्युदकतेजोवायुवनस्यतिषु चक्षेण च यदन्नाद्यचित्तमपि
स्थापितं तन्नित्तम् ॥ ३ ॥

सचित्तेन फलादिना स्थगितं पिहितम् ॥ ४ ॥

दानभाजनस्यमयोग्यं सचित्तेषु पृथिव्यादिषु निक्षिप्य तेन
भाजनेन ददतः संहृतम् ॥ ५ ॥

बालवृद्धपण्डकवेपमानज्वरितान्धमत्तोन्मत्तच्छिन्नकरचरण-
निगडितपादुकारूढकण्डकपिषकभर्जककर्तकलोठकवीरखकपिञ्ज-
कदलकव्यालीडकभोजकषड्कायविराधका दातृत्वेन प्रतिषिद्धा
या च स्त्री वेलामासवती गृहीतबाला बालवत्सा वा एभ्यो
अन्नादि गृहीतुं साधोर्न कल्पते ॥ ६ ॥

देयद्रव्यं खण्डादि सचित्तेन धान्यकणादिना मिश्रं ददत
उन्मिश्रम् ॥ ७ ॥

देयद्रव्यं मिश्रमचित्तत्वेनापरिणमनादपरिणतम् ॥ ८ ॥

वसादिना संस्पृष्टेन हस्तेन पात्रेण वा ददतोऽन्नादि लिप्तम् ॥ ९ ॥

घृतादि च्छर्दयन् यद्दाति तत् क्षर्दितं क्षर्द्यमाने घृतादौ
तत्रस्थस्यागन्तुकस्य वा सर्वस्य जन्तोर्मधुविन्दूदाहरणेन विराधना-
सम्भवात् ॥ १० ॥

तदेवमुद्गमोत्पादनैषणादोषाः संहता, द्विचत्वारिंशद्भवन्ति ते
च भिक्षादोषास्त्रैरदूषितमन्त्रमशनखाद्यस्वाद्यभेदमुपलक्षणत्वात्पानं
सौवीरादि तथा रजोहरणमुखवस्त्रचोलपटपात्रादिस्थविर-

कल्पिकयोग्यश्चतुर्दशविधो जिनकल्पिकयोग्यश्च द्वादशविध-
 औघिक उपधिः । आर्यिकायोग्यश्च पञ्चविंशतिविधः । औप-
 ग्रहिकश्च शय्यापीठफलकचर्मदण्डादिरूपलक्षणादेव परिगृह्यते ।
 नह्यौघिकरजोहरणाद्यन्तरेण औपग्रहिकपीठफलकाद्यन्तरेण च
 वर्षासु हेमन्तग्रीष्मयोरपि जलकणिकाकुलायामनूपभूमौ
 महाव्रतसंरक्षणं कर्तुं क्षमम् । एतद्दोषविशुद्धमन्त्रादि यन्मुनिरा-
 दत्ते सा एषणमेषणा यथागममन्त्रादेरन्वेषणम् । अत्र “इषोऽनि-
 च्छायाम्” ॥ ५ । ३ । ११२ ॥ इति स्त्रियामनस्तस्यां च समिति-
 रेषणासमितिः । इयं गवेषणारूपा एषणाशसैषणाप्यनयोरुप-
 लक्ष्यते तस्यां च पञ्च दोषाः ।

तद्यथा—

संयोजना १ प्रमाणातिरिक्तता २ अङ्गारो ३ धूमः ४ कारणा-
 भावश्च ५ तत्ररसलीमाद्व्यस्य मण्डकादेर्द्रव्यान्तरेण खण्डघृतादिना
 वसतेर्बहिरन्तर्वा योजनं संयोजना ॥१॥ धृतिबलसंयमयोगा यावता
 न सीदन्ति तदाहारप्रमाणम् । अधिकाहारस्तु वमनाय मृत्यवे
 व्याधये चेति तं परिहरेदिति प्रमाणातिरिक्ततादोषः ॥२॥ स्वादन्नं
 तद्वातारं वा प्रशंसन् यद्भुङ्क्ते सरागाग्निना चरित्रेन्धनस्याङ्गारी-
 करणादङ्गारो दोषः ॥३॥ निन्दन् पुनश्चारित्रेन्धनं दहन् धूम-
 करणाद्भूमो दोषः ॥४॥ क्षुब्धेदनाया असहनं क्षामस्य च वैयाहत्या-
 करणमोर्यासमितेरविशुद्धिः प्रेक्षोत्प्रेक्षादेः संयमस्य चापालनं
 क्षुधातुरस्य प्रबलान्गुदयात्प्राणप्रहाणशङ्का १ आर्त्तरीद्रपरिहारेण

धर्मव्यानस्थिरीकरणं चेति भोजनकारणानि तदभावे भुञ्जानस्य
कारणाभावदोषः ॥ ५ ॥

यदाह—

उत्पादनीह्रमेषणाधूमांगारप्रमाणकारणतः ।

संयोजनाच्च पिण्डं शोधयतामेषणासमितिः ॥१॥ इति ॥ ३८ ॥

आदाननिक्षेपसमितिमाह—

आसनादीनि संवीच्य प्रतिलिख्य च यत्नतः ।

गृह्णीयान्निक्षेपेद्वा यत्सादानसमितिः स्मृता ॥ ३९ ॥

आसनं विष्टरः आदिशब्दादस्त्रपात्रफलकदण्डादेः परियहः ।
तान्यासनादीनि संवीच्य चक्षुषा प्रतिलिख्य रजोहरणादिना
यत्नत इत्युपयोगपूर्वकम् । अन्यथा सम्यक्प्रतिलिखना न स्यात् ।

यदाह—

पडिलेहणं कुणंतो मिहो कहं कुणइ जणवयकहं वा ।

देइ व पञ्चक्काणं वाएइ मयं पडिच्छइ वा ॥ १ ॥

पुढवीआउक्काएतेजवाजवणस्सइतमाणं ।

पडिलेहणापमत्तो क्खहंपि विराहगो भणिओ ॥ २ ॥

(१) प्रतिलेखनां कुर्वन् मिथः कथां करोति जनपदकथां वा ।

ददाति वा प्रत्याख्यानं वाचयति स्वयं प्रतीच्छति वा ॥

(२) पृथिव्यपकायतेजोवायुवनस्पतिलक्षणां ।

प्रतिलेखनाप्रसक्तः षष्ठ्यामपि विराधको भणितः ॥

यद्गृहीयादाददीत निक्षिपेत् स्थापयेत्संवीक्षितप्रतिलिखित-
भूमौ । सा आदाननिक्षेपसमितिः । भीमो भीमसेन इति
'न्यायादादानसमितिः ॥ ३९ ॥

उत्सर्गसमितिमाह —

कफमूत्रमलप्रायं निर्जन्तुजगतीतले ।

यत्नाद्यदुत्सृजेत्साधुः सोत्सर्गसमितिर्भवेत् ॥ ४० ॥

कफः श्लेष्मा मुखनासिकासञ्चारी मूत्रं प्रश्रवणं मलो विष्ठा प्राय-
ग्रहणादन्यदपि परिष्ठापनायोग्यं वस्त्रपात्रभक्तपानादि गृह्यते ।
निर्जन्तुस्तस्यैवावरजन्तुरहिता स्वयं च निर्जन्तुर्या जगती तस्या-
स्तलं स्थण्डिलमित्यर्थः । तत्र यत्नादुपयोगपूर्वकं यदुत्सृजेत्साधुः
सोत्सर्गसमितिः । अथ गुप्तीनामवसरः ॥ ४० ॥

तत्र मनोगुप्तिमाह —

विमुक्तकल्पनाजालं समत्वे सुप्रतिष्ठितम् ।

आत्मारामं मनस्तज्ज्ञैर्मनोगुप्तिरुदाहृता ॥ ४१ ॥

इह मनोगुप्तिस्त्रिधा । आर्त्तरोद्राध्यानानुबन्धिकल्पनाजालवियोगः
प्रथमा । शास्त्रानुसारिणी परलोकसाधिका धर्मध्यानानुबन्धिनी
माध्यस्थ्यपरिणतिर्द्वितीया । कुशलाकुशलमनोवृत्तिनिरोधेन योग-
निरोधावस्थाभाविन्यात्मारामता तृतीया । ता एतास्त्रिस्रोऽपि
विशेषणत्रयेणाह । विमुक्तकल्पनाजालमिति समत्वे सुप्रतिष्ठित-
मिति आत्माराममिति च एवंविधं मनो मनोगुप्तिः ॥ ४१ ॥

वाग्गुप्तिमाह—

संज्ञादिपरिहारेण यन्मौनस्यावलम्बनम् ।

वाग्वृत्तेः संवृत्तिर्वा या सा वाग्गुप्तिरिहोच्यते ॥४२॥

संज्ञा मुखनयनभ्रूविकाराङ्गुल्याच्छोटनादिका अर्थसूचिकाद्येष्टाः
आदिशब्दाल्लोष्टक्षेपोर्ध्वभावकासितहुङ्गतादीनि गृह्यन्ते । संज्ञा-
दीनां यः परिहारस्तेन यन्मौनमभाषणं तस्यावलम्बनमभिग्रहः ।
संज्ञादिना हि प्रयोजनानि सूचयतो मौनं निष्फलमेवेत्येका
वाग्गुप्तिः । वाचनप्रच्छन्नपृष्ठव्याकरणादिषु लोकागमाविरोधेन
मुखवस्त्रिकाच्छादितवक्त्रस्य भाषमाणस्यापि वाग्वृत्तेः संवृत्तिर्वा-
ग्विनियन्त्रणं द्वितीया वाग्गुप्तिः । आभ्यां भेदाभ्यां वाग्गुप्तेः सर्वथा
वाग्निरोधः सम्यग्भाषणं च स्वरूपं प्रतिपादितं भवति भाषा-
समितौ तु सम्यग्वाक्प्रवृत्तिरेवेति वाग्गुप्तिभाषासमित्योर्भेदः ।

यदाहुः—

समिञ्चो नियमागुत्तो गुत्तो समियत्तणम्मि भयणिज्जो ।

कुसलवयमुद्दरंतो जं वड्ढगुत्तोवि समिञ्चोवि ॥ १ ॥

अथ कायगुप्तिः सा च द्विधा चेष्टानिहतिलक्षणा यथासूत्रं चेष्टा-
नियमलक्षणा च ॥ ४२ ॥

तत्राद्यामाह—

उपसर्गप्रसङ्गेऽपि कायोत्सर्गजुषो मुनेः ।

स्थिरीभावः शरीरस्य कायगुप्तिर्निगद्यते ॥ ४३ ॥

उपसर्गा देवमानुषतिर्यङ्मृता उपद्रवाः । उपलक्षणत्वात् ह्युत्पिपा-

सादयः परीषहा अपि गृह्यन्ते तेषां प्रसङ्गः सन्निपातः । अपि
शब्दात्तदभावेऽपि मुनेः साधोः कायः शरीरं तस्योत्सर्गस्यागस्तत्र
निरपेक्षतालक्षणस्तं जुषते तत्तस्य कायोत्सर्गजुषो यः स्थिरीभावो
निश्चलता योगनिरोधं कुर्वतः सर्वथा शरीरचेष्टापरिहारो वा यः
सा कायगुप्तिः ॥ ४३ ॥

द्वितीयामाह —

शयनासननिक्षेपादानचक्रमणेषु यः ।

स्थानेषु चेष्टानियमः कायगुप्तिस्तु सापरा ॥ ४४ ॥

शयनमागमोक्तो निद्राकालः स च रात्राविव न दिवा । अन्यत्र
ग्लानाध्वश्चान्तवृद्धादेः । तत्रापि प्रथमयामेऽतिक्रान्ते गुरुनाष्टच्छा
प्रमाणयुक्तायां वसती संवीक्ष्य प्रमृज्य च भूमिं संहत्यास्तीर्य च
संस्तरणपट्टकद्वयमूर्द्धमधश्च कायं सपादं मुखवत्त्रिकारजोहरणाभ्यां
प्रमृज्यानुज्ञापितसंस्तरकावस्थानः पठितपञ्चनमस्कारसामायिक-
सूत्रः कृतवामबाह्वपधान आकुञ्चितजानुकः कुक्कुटोवद्वियति
प्रसारितजङ्घो वा प्रमार्जितक्षोणीतलन्यस्तचरणी वा भूयः सङ्कोच-
समये प्रमार्जितसंदंशकः । उद्वर्त्तनकाले च मुखवत्त्रिकाप्रमृष्ट-
कायो नात्यन्ततीव्रनिद्रः शयीत । प्रमाणयुक्ता तु वसतिर्हस्तत्रय-
प्रमिते भूप्रदेशे प्रत्येकं सभाजनानां साधूनां यत्रावस्थानं सकलाव-
काशपूरणं च स्यात् । आसनमुपवेशनं तद्यत्र प्रदेशे चिकीर्षितं तं
चक्षुषा निरीक्ष्य प्रमृज्य च रजोहरणेन बहिर्निषद्यामास्तीर्योप-
विशेत् उपविष्टोऽप्याकुञ्चनप्रसारणादि तथैव कुर्वीत वर्षादिषु

च वृषीपौठादिषूक्तयैव समाचार्योपविशेत् । निक्षेपादाने च दण्डाद्युपकरणविषये ते अपि प्रत्यवेक्ष्य प्रसृज्य च विधेये चक्रमणं गमनं तदप्यावश्यकप्रयोजनवतः साधोः पुरस्ताद्युगमात्र-
प्रदेशसन्निवेशितदृष्टेरप्रमत्तस्य त्रसस्थावरभूतानि संरक्षतोऽत्वरया
पदन्यासमाचरतः प्रशस्तं स्थानमूर्द्ध्वस्थितिलक्षणमवष्टम्भादि च
प्रत्यवेक्षितप्रमार्जितप्रदेशविषयम् । एतेषु चेष्टानियमः स्वच्छन्द-
चेष्टापरिहारो यः सा अपरा द्वितीया कायगुप्तिरिति ॥ ४४ ॥

एतासामागमप्रसिद्धं मातृत्वमुपदर्शयति—

एताश्चारित्रगात्रस्य जननात्परिपालनात् ।

संशोधनाच्च साधूनां मातरोऽष्टौ प्रकीर्त्तिताः ॥४५॥

एताः समितिगुप्तयः शास्त्रेऽष्टौ मातर इति प्रसिद्धाः । मातृत्वे
हेतूनाह । साधूनां सम्बन्धिचारित्रमेव गात्रमङ्गं तस्य जननाद-
भूतस्य प्रादुर्भावनात् जनितस्य च चारित्रगात्रस्य परिपालनात्सर्वो-
पद्रवनिवारणेन पोषणेन च वृद्धिनयनात् चारित्रगात्रस्यैवातिचार-
मलिनस्य सतः संशोधनान्निर्मलीकरणादिति ॥ ४५ ॥

चारित्र्यं व्याख्यायोपसंहरति—

सर्वात्मना यतीन्द्राणामेतच्चारित्रमीरितम् ।

यतिधर्मानुरक्तानां देशतः स्यादगारिणाम् ॥४६॥

द्विधा चारित्र्यं सर्वदेशभेदात् । सर्वात्मना चारित्र्यं सर्वसावद्ययोग-
विरतिलक्षणम् । यतीन्द्राणामनगारिश्चेष्टानामेतन्मूलगुणोत्तरगुण-

स्वरूपमीरितम् । धातूनामनेकार्थत्वात्प्रतिपादितम् । देशचारित्रं
तु केषामित्याह । अगारिणां गृहस्थानां देशत एकदेशविरति-
लक्षणम् । किं विशिष्टानामगारिणां यतिधर्मानुरक्तानां यतिधर्मे
सर्वविरतिचारित्ररूपे अनुरक्तानां संहननादिदोषादकुर्वतामपि
प्रोतिमताम् ।

यदाह—

सर्वविरतिलालसः खलु देशविरतिपरिणामः यतिधर्मानु-
रागरहितानां तु गृहस्थानां देशविरतिरपि न सम्यगिति
देशतः स्यादगारिणामित्युक्तम् । तत्र यादृशी गृहस्थो धर्माधि-
कारो तादृशमुपदर्शयितुं तथाहीत्यनेन प्रस्तावनामाह ॥ ४६ ॥

तथाहीत्युपदर्शने निपातसमुदायः—

न्यायसम्यग्निविभवः शिष्टाचारप्रशंसकः ।

कुलशीलसमैः सार्धं कृतोद्वाहोऽन्यगोचरैः ॥ ४७ ॥

पापभीरुः प्रसिद्धं च देशाचारं समाचरन् ।

अवर्णवादी न क्वापि राजादिषु विशेषतः ॥ ४८ ॥

अनतिव्यक्तगुप्ते च स्थाने मुप्रातिवेशिके ।

अनेकनिर्गमद्वारविवर्जितनिकेतनः ॥ ४९ ॥

कृतसङ्गः सदाचारैर्मातापितृश्व पूजकः ।

त्यजन्नुपसृतं स्थानमप्रवृत्तश्च गर्हिते ॥ ५० ॥

व्ययमायोचितं कुर्वन् वेष्टं वित्तानुसारतः ।
 अष्टभिर्धीगुणैर्युक्तः शृण्वानो धर्ममन्वहम् ॥ ५१ ॥
 अजीर्णे भोजनत्यागी काले भोक्ता च सात्त्वितः ।
 अन्योऽन्याप्रतिबन्धेन त्रिवर्गमपि साधयन् ॥ ५२ ॥
 यथावदतिथौ साधौ दोने च प्रतिपत्तिकृत् ।
 सदानभिनिविष्टश्च पक्षपाती गुणेषु च ॥ ५३ ॥
 अदेशकालयोश्चर्या त्यजन् जानन् बलाबलम् ।
 वृत्तस्थज्ञानवृद्धानां पूजकः पोष्यपोषकः ॥ ५४ ॥
 दीर्घदर्शी विशेषज्ञः कृतज्ञो लोकवल्लभः ।
 सलज्जः सदयः सौम्यः परोपकृतिकर्मठः ॥ ५५ ॥
 अन्तरङ्गारिषड्वर्गपरिहारपरायणः ।
 वशीकृतेन्द्रियग्रामो गृहिधर्माय कल्पते ॥ ५६ ॥

(दशभिः कुलकम्)

स्वामिद्रोहमिवद्रोहविश्वसितवञ्चनचौर्यादिगर्ह्यार्थोपार्जनप-
 रिहारिणार्थोपार्जनोपायभूतः स्वस्ववर्णानुरूपः सदाचारी न्याय-
 स्तेन सम्पन्न उत्पन्नो विभवः सम्पद्यस्व स तथा । न्यायसम्पन्नो
 हि विभव इहलोकहिताय । अशङ्कनीयतया स्वशरीरेण तत्फल-
 भोगाभित्वस्वजनादौ संविभागकरणाच्च ।

यदाह—

सर्वत्र शुचयो धीराः स्वकर्मबलगर्विताः ।

कुकर्म्मनिहतात्मानः पापाः सर्वत्र शङ्किताः ॥ १ ॥

परलोकहिताय च सत्पात्रेषु विनियोगाहीनादौ कृपया वितरणाच्च । अन्यायोपात्तसु लोकद्वयेऽप्यहितायैव । इहलोके हि लोकविरुद्धकारिणो वधबन्धादयो दोषाः परलोके नरकादि-गमनादयः । यद्यपि कस्यचित्पापानुबन्धिपुण्यकर्मवशादैहिक-लौकिकी विपन्न दृश्यते तथाप्यायत्यामवश्यम्भाविन्येव ।

यदाह—

पापेनैवार्थरागात्मः फलमाप्नोति यत् क्वचित् ।

बडिशामिषवत्तत्तमविनाश्य न जीर्यति ॥ १ ॥

न्याय एव परमार्थतोऽर्थीपार्जनोपायोपनिषत् ।

यदाह—

निपानमिव मण्डूकाः सरः पूर्णमिवाण्डजाः ।

शुभकर्माणमायान्ति विवशाः सर्वसम्पदः ॥ १ ॥

विभवत्त्वं च गार्हस्थ्ये प्रधानं कारणमित्यादौ न्यायसम्पन्न-विभव इत्युक्तम् ॥ १ ॥

तथा शिष्टाचारप्रशंसकः शिष्यन्ते स्म शिष्टा वृत्तस्थज्ञानवृद्ध-सेवोपलब्धविशुद्धशिष्टाः पुरुषविशेषास्तेषामाचारश्चरितम् ।

यथा—

लोकापवादभीरुत्वं दीनाभ्युद्धरणादरः ।

कृतज्ञता सुदक्षिणं सदाचारः प्रकीर्तितः ॥ १ ॥ इत्यादि ।

तस्य प्रशंसकः ।

यथा—

विपद्युच्चैः स्थैर्यं पदमनुविधेयं च महतां

प्रिया न्याय्या वृत्तिर्मलिनमसुभङ्गेऽप्यसुकरम् ।

असन्तो नाभ्यर्थाः सुहृदपि न याच्यस्तनुधनः

सतां केनोद्दिष्टं विषममसिधाराव्रतमिदम् ॥ १ ॥ २ ॥

तथा कुलं पितृपितामहादिपूर्वपुरुषवंशः शीलं मद्यमांस-
निशाभोजनादिपरिहाररूपः समाचारस्ताभ्यां समास्तुत्याः मम-
कुलशीला इत्यर्थः । गोत्रं नाम तथाविधैकपुरुषप्रभवो वंशस्तत्र
जाता गोत्रजाः तेभ्यो ऽन्येऽन्यगोत्रजास्तैः सार्द्धं कृतोद्वाहो
विहितविवाहः । अग्निदेवादिसात्त्विकं पाणिग्रहणं विवाहः ।
स च लोकेऽष्टविधः । तत्रालङ्कृत्य कन्यादानं ब्राह्मणो विवाहः १
विभवविनियोगेन कन्यादानं प्राजापत्यः २ गोमिथुनदानपूर्वक-
मार्गः ३ यत्र यज्ञार्थमृत्विजः कन्याप्रदानमेव दक्षिणा स दैवः ४
एते धर्म्या विवाहाश्चत्वारः । मातुः पितुर्बन्धूनां चाप्रामाण्यात्पर-
स्परानुरागेण मिथः समवायाद्वाभ्यर्चः ५ पणबन्धेन कन्याप्रदान-
मासुरः ६ प्रसङ्गकन्याग्रहणाद्वात्सल्यः ७ सुप्तप्रसक्तकन्याग्रहणा-
त्पैशाचः ८ । एते चत्वारोऽप्यधर्म्याः । यदि वधूवरयोः परस्परं
रुचिरस्ति तदा अधर्म्या अपि धर्म्याः । शुद्धकलत्रलाभफलो
विवाहः । अशुद्धभार्यादियोगेन नरक एव । तत्फलं वधूरक्षण-
माचरतः सुजातसुतसन्ततिरनुपहता चित्तनिवृत्तिर्गृहकृत्यसुवि-
हितत्वमाभिजात्याचारविशुद्धत्वं देवातिथिबान्धवसत्कारानवद्यत्वं

चेति । वधूरक्षणोपायास्वेते । गृहकर्मविनियोगः १ परिमितोऽर्घ-
संयोगो २ ऽस्वातन्त्र्यम् ३ सदा च माष्टतुल्यस्त्रीलोकावरोधन-
४ मिति ॥ ३ ॥

पापानि दृष्टादृष्टापायकारणानि कर्माणि तेभ्यो भीरुः ।
तत्र दृष्टापायकारणानि चौर्यपारदारिकत्वदूतरमणादीनि इह-
लोकेऽपि सकललोकप्रसिद्धविडम्बनास्थानानि । अदृष्टापायकार-
णानि मद्यमांससेवनादीनि शास्त्रनिरूपितनरकादियातना-
फलानि ॥ ४ ॥

प्रसिद्धः तथाविधापरशिष्टसम्मततया दूरं रुढिमागतः ।
देशाचारो भोजनाच्छादनादिचित्रक्रियात्मकः सकलमण्डल-
व्यवहारस्तं सम्यगाचरन् तदाचारातिलङ्घने हि तद्देशवासिजन-
तया विरोधसम्भावनादकल्याणलाभः स्यात् ॥ ५ ॥

अवर्णोऽज्ञाघातं वदतीत्येवंशीलोऽवर्णवादी न कापि ।
जघन्योत्तममध्यमभेदेषु जन्तुषु परावर्णवादो हि बहुदोषः ।

यदाह—

परपरिभवपरिवादादात्मोत्कर्षाच्च ब्रह्मते कर्म ।

नीचैर्गीतं प्रतिभवमनेकभवकोटिदुर्मोचम् ॥ १ ॥

तदेवं सकलजनगोचरोऽप्यवर्णवादो न श्रेयान् । किं पुना-
राजामात्यपुरोहितादिषु बहुजनमान्येषु । राजाद्यवर्णवादादि
'वित्तप्राणनाशनादिरपि दोषः स्यात् ॥ ६ ॥

तथा अनेकं बहु यन्निर्गमद्वारं उपलक्ष्यत्वात्तदेव च प्रवेशद्वारं तेन विवर्जितं निकेतनं यस्य स तथा । बहुषु हि निर्गमप्रवेशद्वारेष्वनुपलक्ष्यमाणनिर्गमप्रवेशानां दुष्टलोकानामापाते स्त्रीद्रविणादिविप्लवः स्यात् । अत्र चानेकद्वारतायाः प्रतिषेधेन विधिराक्षिप्यते । ततः प्रतिनियतद्वारसुरक्षितगृहो गृहस्थः स्यादिति लभ्यते । तथा-विधमपि निकेतनं स्थान एव निवेशयितुं युक्तं नास्थाने । स्थानं तु शल्यादिदोषरहितं बहुलदूर्वाप्रवालकुशस्तम्बप्रशस्तवर्णगन्धसृत्तिकासुखादुज्जलोद्गमनिधानादिमच्च । स्थानगुणदोषपरिज्ञानं च शकुनस्त्रोपश्रुतिप्रभृतिनिमित्तादिवलेन । स्थानमेव विशिनष्टि । अतिव्यक्तमतिप्रकटमतिगुप्तमतिप्रच्छन्नं तन्निषेधादनतिव्यक्तगुप्तम् । तत्र अतिव्यक्ते ह्यसन्निहितगृहान्तरतया परिपार्श्वतो निरावरणतया चौरादयोऽभिभवेयुः । अतिगुप्ते च सर्वतो गृहान्तरैर्निरुद्धत्वात् स्वशोभां लभते । प्रदीपनकाद्युपद्रवेषु च दुःखनिर्गमप्रवेशं गृहं भवति । पुनः कथंभूते स्थाने सुप्रातिवेश्मिके शोभनाः शोलादिसम्पन्नाः प्रातिवेश्मिका यत्र । कुशीलप्रातिवेश्मिकत्वे हि तदालापश्रवणतच्चेष्टादर्शनादिवशात् स्वतः सगुणस्यापि गुणहानिः स्यात् । दुष्प्रातिवेश्मिकास्वेते शास्त्रप्रतिषिद्धाः—

खरियातिरिक्त्वजोणीतालायरसमणमाहणसुसाणा ।

वग्नुरिभवाहगुम्भियहरिएसपुल्लिंदमच्छंधा ॥ १ ॥ ७ ॥

तथा कृतः सङ्गो येन स कृतसङ्गः सन् शोभन आचार इह-परलोकहिता प्रवृत्तिर्येषां ते सदाचारास्तैर्न तु कितवधूर्त्तविट-भट्टभण्डनटादिभिस्तत्सङ्गे हि सदपि शीलं विलीयेत ।

यदाह—

यदि सत्सङ्गनिरतो भविष्यसि भविष्यसि ।

अथासज्जनगोष्ठौषु पतिष्यसि पतिष्यसि ॥ १ ॥

सङ्गः सर्वात्मना त्याज्यः स चेत्त्यक्तं न शक्यते ।

स सङ्गिः सह कर्त्तव्यः सन्तः सङ्गस्य भेषजम् ॥ २ ॥

॥ इति च ॥ ८ ॥

तथा माता जननी पिता जनकस्तयोः पूजकस्त्रिसन्ध्यं
प्रणामकरणेन परलोकहितानुष्ठाननियोजनेन सकलव्यापारेषु
तदाज्ञया प्रवृत्त्या वर्णगन्धादिप्रधानस्य पुष्पफलादिवस्तुन उपढौक-
नेन तद्भोगे भोगेन चान्नादीनामन्यत्र तदनुचितादिति माता च
पिता च मातापितरौ “आइन्दे” ॥ ३ । २ । ३८ ॥ इत्याख्यं
मातृश्राभ्यर्हितत्वात्पूर्वनिपातः ।

यन्मनुः—

उपाध्याया दशाचार्य आचार्याणां शतं पिता ।

सहस्रं तु पितुर्माता गौरवेणातिरिच्यते ॥ १ ॥ ८ ॥

तथा त्यजन् परिहरन् उपप्लुतं स्वचक्रपरचक्रविरोधाद्दुर्भिक्ष-
मारीतिजनविरोधादेक्षास्वस्थीभूतं यत् स्थानं ग्रामनगरादि ।
अत्यज्यमाने हि तस्मिन् धर्मार्थकामानां पूर्वार्जितानां विनाशेन
नवानां चानुपार्जनेनोभयलोकभ्रंश एव स्यात् ॥ १० ॥

तथा गर्हितं देशजातिकुलापेक्षया निन्दितं कर्म तच्चाप्रवृत्तः ।

देशगर्हितं यथा—

सौवीरेषु कृषिकर्म । लाटेषु मद्यसन्धानम् ।

जात्यपेक्षया यथा—

ब्राह्मणस्य सुरापानं तिललवणादिविक्रयश्च ।

कुलापेक्षया यथा—

चौलुक्यानां मद्यपानम् । गर्हितकर्म्मकारिणो हि श्रेष्ठमपि
धर्म्यं कर्म्मोपहासाय भवति ॥ ११ ॥

तथा व्ययो भर्त्तव्यभरणस्वभोगदेवतातिथिपूजनादिप्रयोजने
द्रव्यविनियोगः । आयः कृषिपाशुपात्यवाणिज्यसेवादिव्यजनितो
द्रव्यलाभः तस्योचितमनुरूपं व्ययं कुर्वन् ।

यदाह—

'लाभोचित्यदाणे लाभोचित्यभोगे लाभोचित्यनिहिक्करे सिया ।

आयोचितश्च व्ययश्चतुर्भागादितया कैश्चिदुच्यते ।

यदाह—

पादमायान्निधिं कुर्यात्पादं वित्ताय खट्वयेत् ।

धर्मोपभोगयोः पादं पादं भर्त्तव्यपोषणे ॥ १ ॥

केचित्त्वाहुः—

आयादर्थं नियुञ्जीत धर्मे समधिकं ततः ।

शेषेण शेषं कुर्वीत यत्नतस्तुच्छमैहिकम् ॥ १ ॥

आयानुचितो हि व्ययो रोगमिव शरीरं कृशीकृत्य विभव-
सारमखिलव्यवहारासमर्थं पुरुषं कुर्वीत ।

उक्तञ्च

आयव्ययमनालोच्य यस्तु वैश्ववर्णायते ।

अचिरेणैव कालेन सोऽत्र वै श्रमणायते ॥ १ ॥ १२ ॥

तथा वैश्वो वस्त्रालङ्करणदिभोगः । वित्तं विभवं उपलक्षणा-
दयोऽवस्थादेशकालजात्यादियहः । तदनुसारेण तदानुरूप्येण
कुर्वन्निति सम्बद्धान्ति । विभवाद्यननुसारेण वैश्वं कुर्वतो जनोप-
हसनीयतातुच्छत्वान्यायसम्भावनादयो दोषाः । अथवा व्यय-
मायोचितं कुर्वन्नेव वैश्वं वित्तानुसारेण कुर्वन्नेवेत्यपरोऽर्थः ।
यो हि सत्यप्याये कार्पण्याद् व्ययं न करोति सत्यपि वित्ते
कुचेलत्वादिधर्मा भवति । स लोकगर्हितो धर्मेऽप्यनधिका-
रोति ॥ १३ ॥

तथा अष्टभिर्धौगुणैर्युक्तः धियो बुद्धेर्गुणाः शुश्रूषादयः ।

ते त्वमी—

शुश्रूषा श्रवणं चैव ग्रहणं धारणं तथा ।

जहोऽपोहोऽर्थविज्ञानं तत्त्वज्ञानं च धौगुणाः ॥ १ ॥

तत्र शुश्रूषा श्रोतुमिच्छा । श्रवणमाकर्णनम् । ग्रहणं शास्त्रार्थी-
पादानम् । धारणमविस्मरणम् । जहो विज्ञातमर्थमवलम्ब्यान्वेषु
तथाविधेषु व्याख्या वितर्कणम् । अपोह उक्तियुक्तिभ्यां विरुद्धादर्यात्
हिंसादिकात् प्रत्यपायसम्भावनाया व्यावर्तनम् । अथवा जहः
सामान्यज्ञानमपोही विशेषज्ञानम् । अर्थविज्ञानमूहापोहयोगा-
न्मोहसन्देहविपर्यासव्युदासेन ज्ञानम् । तत्त्वज्ञानमूहापोहविज्ञान-
विशुद्धमिदमित्यमेवेति निश्चयः । शुश्रूषादिभिर्हि उपाहितप्रज्ञा-

प्रकर्षः पुमान् कदाचिदकल्याणमाप्नोति । एते च बुद्धिगुणा
यथासम्भवं द्रष्टव्याः ॥ १४ ॥

तथा शृण्वानस्ताच्छीत्येन धर्ममभ्युदयनिःश्रेयसहेतुं शृण्वन्
अन्वहं प्रतिदिनं धर्मश्रवणपरो हि 'मनःखेदापनोदादिक-
माप्नोति ।

यदाह—

क्लात्समपोज्झति खेदं तप्तं निर्वीति बुद्धयते मूढम् ।

स्थिरतामेति व्याकुलमुपयुक्तसुभाषितं चेतः ॥ १ ॥

प्रत्यहं धर्मश्रवणं चोत्तरोत्तरगुणप्रतिपत्तिसाधनत्वात्प्रधान-
मिति श्रवणमात्राद्बुद्धिगुणादस्य भेदः ॥ १५ ॥

तथा अजीर्णं अजरणे पूर्वभोजनस्य अथवा अजीर्णं परिपाक-
मनागते पूर्वभोजने नवं भोजनं त्यजतीत्येवंशीलः । अजीर्ण-
भोजने हि सर्वरोगमूलस्याजीर्णस्य वृद्धिरेव कृता भवति ।

यदाह—

अजीर्णप्रभवा रोगा इति ।

अजीर्णं च लिङ्गतो ज्ञातव्यम् ।

यदाह—

मलबातयोर्विगन्धो विड्भेदो गात्रगौरवमरुच्यम् ।

अविशुद्धस्रोतारः षडजीर्णव्यक्तलिङ्गानि ॥ १ ॥ १६ ॥

तथा काले बुभुक्षासमये भोक्ता अन्नाद्युपजीवकः । भोक्तेति

साधौ तृन् तेन लौक्यपरिहारेण यथाग्निबलं मितं भुञ्जीत ।
अतिरिक्तभोजनं हि वमनविरचनमरणादिना न साधु भवति
यो हि मितं भुङ्क्ते स बहु भुङ्क्ते । अलुधितेन ह्यमृतमपि
भुक्तं भवति विषम् । तथा क्षुत्कालातिक्रमादन्नद्वेषो देहसादृश
भवति । विध्यतेऽग्नौ किं नामेन्धनं कुर्यादिति ।

पानाहारादयो यस्याविरुद्धाः प्रकृतेरपि ।

सुखित्वायावकल्पन्ते तत्सात्त्विकमिति गीयते ॥ १ ॥

एवं लक्षणात्सात्त्विकात् आज्ञा सात्त्विकेन भुक्तं विषमपि पथ्यं
भवति । परमसात्त्विकमपि पथ्यं सेवेत न पुनः सात्त्विकप्राप्तमप्यपथ्यम् ।
सर्वं बलवतः पथ्यमिति मत्वा न कालकूटं खादेत् । सुशिक्षितो-
ऽपि विषतन्त्रज्ञो म्रियत एव कदाचिद्विषात् ॥ १७ ॥

तथा त्रिवर्गो धर्मार्थकामस्तत्र यतोऽभ्युदयनिःश्रेयससिद्धिः
स धर्मः । यतः सर्वप्रयोजनसिद्धिः सोऽर्थः । यत आभिमानिक-
रसानुविद्धा सर्वेन्द्रियप्रीतिः स कामः । ततोऽन्योऽन्यस्य परस्परं
योऽप्रतिबन्धोऽनुपघातस्तेन त्रिवर्गमपि न त्वेकैकं साधयेत् ।

यदाह—

यस्य त्रिवर्गशून्यानि दिनान्यायान्ति यान्ति च ।

स लोहकारभस्त्रेव श्वसन्नपि न जीवति ॥ १ ॥

तत्र धर्मार्थयोरुपघातेन तादात्विकविषयसुखलुब्धौ वनगज
इव को नाम न भवत्यास्पदमापदाम् । न च तस्य धनं धर्मः
शरीरं वा यस्य कामेऽत्यन्तासक्तिः । धर्मकामातिक्रमाद्वनमुपा-
र्जितं परेऽनुभवन्ति स्वयं तु परं पापस्य भाजनं सिंह इव

सिन्धुरवधात् । अर्थकामातिक्रमेण च धर्मसेवा यतीनामेव धर्मो न गृहस्थानाम् । न च धर्मबाधयाऽर्थकामौ सेवेत । बीजभोजिनः कुटुम्बिन इव नास्त्यधार्मिकस्यायत्यां किमपि कल्याणम् । स खलु सुखी योऽसुत्र सुखाविरोधेन इहलोकसुखमनुभवति । एवमर्थ-बाधया धर्मकामौ सेवमानस्य ऋणाधिकत्वम् । कामबाधया धर्मार्थौ सेवमानस्य गार्हस्थ्यभावः स्यात् ।

एवं च तादात्विकमूलहरकदर्येषु धर्मार्थकामानामन्योऽन्य-बाधा सुलभैव ।

तथाहि—

यः किमप्यसच्चिन्त्योत्पन्नमर्थमपव्येति स तादात्विकः । यः पितृपैतामहमर्थमन्यायेन भक्षयति स मूलहरः । यो भृत्यान् षोडाभ्यामर्थं सच्चिनोति न तु क्वचिदपि व्ययते स कदर्यः । तत्र तादात्विकमूलहरयोरर्थभ्रंशेन धर्मकामयोर्विनाशान्नास्ति कल्याणं कदर्यस्य त्वऽर्थसंग्रहो राजदायादतस्कराणां निधिर्न तु धर्मकाम-योर्हेतुरिति । अनेन च त्रिवर्गबाधा गृहस्थस्य कर्तुमनुचितेति प्रतिपादितम् । यदा तु दैववशाद्बाधा सम्भवति । तदोत्तरोत्तर-बाधायां पूर्वस्य पूर्वस्य बाधा रक्षणीया ।

तथाहि—

कामबाधायां धर्मार्थयोर्बाधा रक्षणीया तयोः सतोः कामस्य सुकरोत्पादकत्वात् । कामार्थयोस्तु बाधायां धर्मो रक्षणीयः धर्ममूलत्वादर्थकामयोः ।

उक्तञ्च

धर्मश्चेन्नावसीदेत कपालेनापि जीवतः ।

आख्योऽस्मीत्यवगन्तव्यं धर्मवित्ता हि साधवः ॥ १ ॥ १८ ॥

तथा न विद्यते सततप्रवृत्तातिविशदैकाकारानुष्ठानतया तिथ्यादि-
दिनविभागो यस्य सोऽतिथिः ।

यथोक्तम्—

तिथिपूर्वोत्सवाः सर्वे त्यक्ता येन महात्मना ।

अतिथिं तं विजानीयाच्छेषमभ्यागतं विदुः ॥ १ ॥

साधुः शिष्टाचाररतः सकललोकाऽवगीतः । दीनो दीङ्च् क्षय
इति वचनात् क्षीणसकलधर्मार्थकामाराधनशक्तिः तेषु प्रति-
पत्तिरूपं प्रतिपत्तिरूपचारोऽन्नपानादिरूपः । कथं यथावत्
औचित्यानतिक्रमेण ।

यदाह—

औचित्यमेकमेकत्र गुणानां कीटिरेकतः ।

विषायते गुणग्राम औचित्यपरिवर्जितः ॥ १ ॥ १९ ॥

तथा अनभिनिविष्टोऽभिनिवेशरहितः । अभिनिवेशश्च नीति-
पथमनागतस्यापि पराभिभवपरिणामेन कार्यस्यारम्भः । स च
नीचानां भवति ।

यदाह—

दर्पः अमयति नीचान्निष्फलनयविगुणदुष्कारारम्भैः ।

श्रोतोविलोमतरणव्यसनिभिरायास्यते मत्स्यैः ॥ १ ॥

अनभिनिविष्टत्वं च कादाचित्कं शाब्द्याक्षीचानामपि सम्भव-
त्यत आह । सदेति ॥ २० ॥

तथा गुणेषु सौजन्योदार्यदाक्षिण्यस्वैर्यप्रियपूर्वप्रथमाभिभाष-
णादिषु स्वपरयोरुपकारकारणेष्वालम्बनेषु पक्षपाती । पक्षपातसु
बहुमानतत्प्रशंसासाहाय्यकरणादिना अगुकूला प्रवृत्तिः । गुणपक्ष-
पातिनी हि जीवा अवन्ध्यपुण्यबोजनिषेकेणेहामुत च गुणयाम-
सम्पदमारोहन्ति ॥ २१ ॥

तथा प्रतिषिद्धो देशोऽदेशः प्रतिषिद्धः कालोऽकालः तयोर-
देशाकालयोश्चर्यां चरणं तां त्यजन् परिहरन् अदेशकालचारी
हि चौरादिभ्योऽवश्यमुपद्रवमाप्नोति ॥ २२ ॥

तथा जानन् विदन् बलं शक्तिं स्वस्य परस्य वा द्रव्यक्षेत्रकाल-
भावकृतं सामर्थ्यम् । अबलमपि तथैव बलाबलपरिज्ञाने हि सर्वः
सफल आरम्भः अन्यथा तु विपर्ययः ।

यदाह —

स्थाने शमवतां शक्त्या व्यायामे वृद्धिरङ्गिनाम् ।

अयथाबलमारम्भो निदानं क्षयसम्पदः ॥ १ ॥ इति ॥ २३ ॥

तथा वृत्तमनाचारपरिहारः सम्यगाचारपरिपालनं च । तत्र
तिष्ठन्तीति वृत्तस्थाः । ज्ञानं हेयोपादेयवस्तुविनिश्चयस्तेन वृद्धा
महान्तः । वृत्तस्थाश्च ते ज्ञानवृद्धाश्च तेषां पूजकः । पूजा च सेवा-
ञ्जल्यासनाभ्युत्थानादिलक्षणा । वृत्तस्थज्ञानवन्ती हि पूज्यमाना
नियमात्कल्पतरव इव सदुपदेशादिफलैः फलन्ति ॥ २४ ॥

तथा पोष्या अवश्यभर्त्तव्या मातृपितृगृहिण्यपत्यादयस्तान्
योगक्षेमकरणेन पोषयतीति पोषकः ॥ २५ ॥

तथा दीर्घकालभावित्वादीर्घमर्थमनर्थं च पश्यति पर्यालोचय-
तीत्येवंशीलो दीर्घदर्शी ॥ २६ ॥

तथा वस्त्ववस्तुनोः कृत्याकृत्ययोः स्वपरयोर्विशेषमन्तरं
जानाति निश्चिनोतीति विशेषज्ञः । अविशेषज्ञो हि पुरुषः पशो-
र्नातिरिच्यते । अथवा विशेषमात्मन एव गुणदोषाधरोहलक्षणं
जानातीति विशेषज्ञः ।

यदाह—

प्रत्यहं प्रत्यवेक्षेत नरश्चरितमात्मनः ।

किं नु मे पशुभिस्तुल्यं किं नु सत्पुरुषैरिति ॥ १ ॥ २७ ॥

तथा कृतं परोपकृतं जानाति न निहृते कृतज्ञः एवं हि तस्य
कुशललाभो यदुपकारकारिणो बहु मन्यन्ते कृतज्ञस्य तु निष्कृति-
रेव नास्ति ।

यदाह—

कृतज्ञे नास्ति निष्कृतिरिति ॥ २८ ॥

तथा लोकानां विशिष्टजनानां विनयादिगुणैर्विज्ञभः प्रियः ।
को हि गुणवतः प्रति प्रीतो न भवति । यस्तु न लोकावज्ञभः स न
केवलमात्मानं स्वस्य धर्मानुष्ठानमपि परैर्दूषयन् परेषां बोधिलाभ-
भ्रंशहेतुर्भवति ॥ २९ ॥

तथा लज्जा वैयात्याभावः सह लज्जया सलज्जः । लज्जावान्
हि प्राणप्रहाणेऽपि न प्रतिज्ञातमपजहाति ।

यदाह—

लज्जां गुणौघजननीं जननीमिवार्या-

मत्यन्तशुद्धहृदयामनुवर्त्तमानाः ।

तेजस्विनः सुखमसूनपि सन्त्यजन्ति

सत्यस्थितिव्यसनिनो न पुनः प्रतिज्ञाम् ॥ १ ॥ ३० ॥

तथा सह दयया दुःखितजन्तुदुःखत्वाणाभिलाषेण वर्त्तत
इति सदयः । धर्मस्य दया मूलमिति ह्यामनन्ति । तदवश्यं दयां
कुर्वीत ।

यदाह—

प्राणा यथात्मनोऽभीष्टा भूतानामपि ते तथा ।

आत्मीयस्येन भूतानां दयां कुर्वीत मानव ॥ १ ॥ ३१ ॥

तथा सौम्योऽक्रूराकारः क्रूरो हि लोकस्योद्देगकारणम् ॥ ३२ ॥

तथा परोपकृतौ परोपकारे कर्मणः कर्मशूरः कर्मणि
घटते “तत्र घटते कर्मणः” ॥ ७ । १ । १३७ ॥ इति ठः
परोपकारपरो हि पुमान् सर्वस्य नेत्रामृताञ्जनम् ॥ ३३ ॥

तथा अन्तरङ्गश्चासावरिषड्वर्गश्चान्तरङ्गारिषड्वर्गस्तस्य परि-
हारोऽनासेवनं तत्र परायणस्तत्परः । तत्रायुक्तितः प्रयुक्ताः काम-
क्रोधलोभमानमदहर्षाः शिष्टगृहस्थानामन्तरङ्गोऽरिषड्वर्गः । तत्र
परपरिगृहीतास्वनूढासु वा स्त्रीषु दुरभिसन्धिः कामः । परस्यात्मनो
वा अपायमविचार्य कोपकरणं क्रोधः । दानार्हेषु स्वधनाप्रदानं
निष्कारणं परधनग्रहणं च लोभः । दुरभिवेशारोही युक्तोक्ता-

ग्रहणं वा मानः । कुलबलैश्वर्यरूपविद्यादिभिरहङ्कारकरणं पर-
प्रधर्षनिबन्धनं वा मदः । निर्निमित्तं परदुःखीत्यादनेन स्वस्य
द्यूतपापपक्ष्याद्यनर्थसंश्रयेण वा मनःप्रमोदो हर्षः । एतेषां च
परिहार्यत्वमपायहेतुत्वात् ।

यदाह—

दाण्डव्यो नाम भोजः कामाद्वाङ्मणकन्यामभिमन्यमानः
सबभुराष्ट्रो विननाश करालश्च वैदेहः १ क्रोधाज्जनमेजयो
ब्राह्मणेषु विक्रान्तस्तालजङ्घश्च भृगुषु २ लोभादेलखातुर्वर्णमभ्या-
हारयमाणः सीवीरसाजबिन्दुः ३ मानाद्रावणः परदारानप्रयच्छन्
दुर्योधनो राज्यादभ्रंशं च ४ मदादभ्रोद्भवो भूतावमानो
हैहयसार्जुनः ५ हर्षाद्वातापिरगस्त्यमभ्यासादयन् वृष्णिसङ्घश्च
हैपायन ६ मिति ॥ ३४ ॥

तथा वशीकृतः स्वच्छन्दतां त्याजित इन्द्रियग्रामी हृषीक-
समूहो येन स तथा । अत्यन्ताशक्तिपरिहारेण स्पर्शनादीन्द्रिय-
विकारनिरोधकः । इन्द्रियजयो हि पुरुषाणां परमसम्पदे
भवति ।

यदाह—

आपदां कथितः पन्था इन्द्रियाणामसंयमः ।

तज्जयः सम्पदां मार्गो येनेष्टं तेन गम्यताम् ॥ १ ॥

इन्द्रियाण्येव तत्सर्वं यत् स्वर्गनरकावुभौ ।

निगृहीतविस्मृतानि स्वर्गाय नरकाय च ॥ २ ॥

सर्वथेन्द्रियनिरोधस्तु यतीनामेव धर्म इह तु श्रावकधर्माश्चित-
गृहस्थस्वरूपमेवाधिकृतमित्येवमुक्तम् ॥ ३५ ॥

एवंविधगुणसमग्रो मनुष्यो गृहिधर्माय कल्पते अधिकृतो
भवतीति ॥ ५६ ॥

इति परमार्हतश्रीकुमारपालभूपालशुश्रूषिते आचार्यश्रीहिमचन्द्र-
विरचितेऽध्यात्मोपनिषद्भाष्ये सञ्ज्ञातपट्टवन्द्ये श्रीयोगशास्त्रे
स्योपसं प्रथमप्रकाशविवरणम् ।

अहम्

द्वितीयः प्रकाशः ।

गृहिधर्माय कल्पत इत्युक्तं गृहिधर्मस्य आवकधर्मः स च
सम्यक्कर्मूलानि द्वादशव्रतानि तान्येवाह—

सम्यक्कर्मूलानि पञ्चाणुव्रतानि गुणास्त्रयः ।

शिक्षापदानि चत्वारि व्रतानि गृहमेधिनाम् ॥ १ ॥

सम्यक्कर्म मूलं कारणं येषां तानि सम्यक्कर्मूलानि । अणूनि महा-
व्रतापेक्षया लघूनि व्रतानि अहिंसादीनि पञ्च एतानि मूलगुणाः ।
गुणास्त्रय उत्तरगुणरूपाः ते च गुणव्रतानि दिग्व्रतादीनि त्रीणि ।
शिक्षणं शिक्षा अभ्यासः शिक्षायै पदानि स्थानानि चत्वारि
सामायिकादीनि प्रतिदिवसाभ्यसनीयानि तत एव गुणव्रतेभ्यो
भेदः । गुणव्रतानि हि प्रायो यावज्जीविकानि । एवं द्वादशव्रतानि
गृहमेधिनां आवकाणाम् ॥ १ ॥

सम्यक्कर्मूलानीत्युक्तं तत्र सम्यक्कर्म विमज्जति—

या देवे देवताबुद्धिर्गुरौ च गुरुतामतिः ।

धर्मे च धर्मधीः शुद्धा सम्यक्कर्मिदमुच्यते ॥ २ ॥

या देवे गुरौ धर्मे च वक्ष्यमाणलक्षणे देवत्वगुरुत्वधर्मत्वबुद्धिरयमेव
देवो गुरुधर्म इति निश्चयपूर्वा रुचिः अज्ञानमिति यावत् शुद्धा
अज्ञानसंशयविपर्यासनिराकरणेन निर्मला सा सम्यक्कर्म । यद्यपि

रुचिर्जिनोक्ततत्त्वेष्विति यतिश्रावकाणां साधारणं सम्यक्कलक्षण-
मुक्तम् । तथापि गृहस्थानां देवगुरुधर्मेषु पूज्यत्वीपास्यत्वानुष्ठेयत्व-
लक्षणोपयोगवशाद् देवगुरुधर्मतत्त्वप्रतिपत्तिलक्षणं सम्यक्त्वं पुन-
रभिहितम् । ननु तत्त्वार्थरुचिलक्षणे सम्यक्ते देवगुरुधर्माणां क्व
तत्त्वेऽन्तर्भावः । उच्यते देवा गुरुवश्च जीवतत्त्वे धर्मः शुभाश्ववे संवरे
चान्तर्भवति । सम्यक्त्वं च त्रिधा औपशमिकं क्षायोपशमिकं क्षायिकं
च । तत्रोपशमो भस्मच्छन्नाग्निवत् मिथ्यात्वमोहनीयस्थानस्तानु-
बन्धिनां च क्रोधमानमायालोभानामनुदयावस्था । उपशमः
प्रयोजनं प्रवर्त्तकमस्य औपशमिकं तच्चानादिमिथ्यादृष्टेः कारणत्रय-
पूर्वकमान्तर्मौहर्त्तिकं चतुर्गतिगतस्यापि जन्तोर्भवतीत्युक्तप्रायम् ।
यद्वा उपशमश्रेष्ठारूढस्य भवति ।

यदाह—

‘उवसामगसेढिगयस्स होइ उवसामियं तु सन्नातं

जो वा अकयतिपुंजो अ खवियमिच्छो लहइ सन्नं ॥ १ ॥

क्षयो मिथ्यात्वमोहनीयस्थानस्तानुबन्धिनां च उदितानां
देशतो निर्मूलनाशः अनुदितानां चोपशमः । क्षयेण युक्त उपशमः
क्षयोपशमः स प्रयोजनमस्य क्षायोपशमिकं तच्च सत्कर्म्मवेदनाद्दे-
दकमप्युच्यते । औपशमिकं तु सत्कर्म्मवेदनारहितमित्यौपशमिक-
क्षायोपशमिकयोर्भेदः ।

(१) उपशमकत्रेणितगतस्य भवति औपशमिकं तु सम्यक्त्वं ।

यो वाऽऽकृतमिपुञ्जश्च क्षपितमिच्छो लभते सम्यक् ॥

यदाह—

'वेएइ संतकम् खभोवसमिएसु नाणुभावं सो

उवसंतकसाओ उण वेएइ न संतकम् वि ।

एतस्य च स्थितिः षट्षष्टिः सागरोपमाणि साधिकानि ।

यदाह—

'दो वारे विजयाइसु गयसस तिसुए अहव ताइ ।

अइरेगं नरभविं नाणाजीवाण सव्वइं ॥ १ ॥

क्षयो मिथ्यात्वमोहनोयस्थानन्तानुबन्धिनां च निर्मूलनाशः ।

क्षयः प्रयोजनमस्य क्षायिकं तच्च सादनन्तम् ।

अत्र चान्तरङ्गोक्ताः—

मूलं बोधिदुमस्यैतत् द्वारं पुण्यपुरस्य च ।

पीठं निर्वाणहर्म्यस्य निधानं सर्वसम्पदाम् ॥ १ ॥

गुणानामेक आधारी रत्नानामिव सागरः ।

पात्रं चारित्रवित्तस्य सम्यक्तां श्लाघ्यते न कैः ॥ २ ॥

अवतिष्ठेत नाज्ञानं जन्तो सम्यक्तावासिते ।

प्रचारस्तमसः कीटक् भुवने भानुभासिते ॥ ३ ॥

तिर्यग्गरकयोर्द्वारे दृढा सम्यक्तामर्गला ।

देवमानवनिर्वाणसुखद्वारैककुञ्चिका ॥ ४ ॥

(१) वेदयति सत्कर्म क्षायोपशमिकेषु नानुभावं सः ।

उपशान्तकषायः पुनर्वेदयति न सत्कर्माणि ॥

(२) द्वौ वारान् विजयादिषु गतस्य क्षीणं अच्युतेऽथवा तानि ।

अतिरेकं नरभविनां नानाजीवानां सर्वाङ्गम् ॥

भवेद्द्वैमानिकोऽवश्यं जन्तुः सम्यक्त्ववासितः ।

यदि नोदान्तसम्यक्त्वो बद्धायुर्वापि नो पुरा ॥ ५ ॥

अन्तर्मुहूर्तमपि यः समुपास्य जन्तुः

सम्यक्त्वरत्नममलं विजहाति सदाः ।

बभ्रूम्यते भवपथे सुचिरं न सोऽपि

तद्विभ्रतश्चिरतरं किमुदीरयामः ॥ ६ ॥ इति ।

विपक्षज्ञाने सति विवक्षितं सुज्ञानं भवतीति सम्यक्त्वविपक्षं

मिथ्यात्वमाह—

अदेवे देवबुद्धिर्या गुरुधीरगुरौ च या ।

अधर्मे धर्मबुद्धिश्च मिथ्यात्वं तद्विपर्ययात् ॥ ३ ॥

अदेवोऽगुरुधर्मश्च वक्ष्यमाणलक्षणस्तत्र देवत्वगुरुत्वधर्मत्व-
प्रतिपत्तिलक्षणं मिथ्यात्वं तस्य लक्षणं तद्विपर्ययादिति तस्य
सम्यक्त्वस्य विपर्ययः तस्माद्देतोः सम्यक्त्वविपर्ययरूपत्वादित्यर्थः
तथा च इदमपि संगृहीतं देवे अदेवत्वस्य गुरावगुरुत्वस्य धर्मे
अधर्मत्वस्य प्रतिपत्तिरिति ।

मिथ्यात्वं च पञ्चधा आभिग्रहिकमनाभिग्रहिकमाभिनिवे-
शिकं सांशयिकमनाभोगिकं च ।

तत्राभिग्रहिकं पाखण्डिनां स्वस्वशास्त्रनियन्त्रितविवेका-
लोकानां परपक्षप्रतिपक्षपदक्षाणां भवति ॥ १ ॥

अनाभिग्रहिकं तु प्राक्तनलोकानां सर्वे देवा वन्दनीया न
निन्दनीया एवं सर्वे गुरवः सर्वे धर्मा इति ॥ २ ॥

आभिनिवेशिकं जानतोऽपि यथास्थितं वस्तु दुरभिनिवेश-
लेशविप्लावितधियो जमालेरिव भवति ॥ ३ ॥

सांशयिकं देवगुरुधर्मेष्वयमयं वेति संशयानस्य भवति ॥ ४ ॥

अनाभोगिकं विचारशून्यस्यैकेन्द्रियादेर्वा विशेषविज्ञान-
विकलस्य भवति ॥ ५ ॥

यदाह—

'आभिग्राह्यं' 'अणभिग्राहं' च तद् अभिनिवेशियं चेव ।

संसद्दयमणाभोगं मिच्छन्तं पंचहा होइ ॥ १ ॥

अत्रान्तरश्लोकाः—

मिथ्यात्वं परमो रोगो मिथ्यात्वं परमं तमः ।

मिथ्यात्वं परमः शत्रुर्मिथ्यात्वं परमं विषम् ॥ १ ॥

जन्मन्येकत्र दुःखाय रोगो ध्वान्तं रिपुर्विषम् ।

अपि जन्मसहस्रेषु मिथ्यात्वमचिकित्सितम् ॥ २ ॥

मिथ्यात्वेनालीढचित्ता नितान्तं

तत्त्वातत्त्वं जानते नैव जीवाः ।

किं जात्यन्याः कुतचिदसुजाते

रम्यारम्यव्यक्तिमासादयेयुः ॥ ३ ॥

(१) आभिग्रहिकमनभिग्रहं च तथा आभिनिवेशिकं चेव ।

सांशयिकमनाभोगं मिथ्यात्वं पञ्चधा भवति ॥

(२) क अणभिग्राह्यं ।

देवादेवगुर्वगुरुधर्माधर्मेषु लक्षयितव्येषु देवलक्षणमाह—

सर्वज्ञो जितरागादिदोषस्त्रैलोक्यपूजितः ।

यथास्थितार्थवादी च देवोऽर्हन् परमेश्वरः ॥ ४ ॥

देवस्य देवत्वे चतुरोऽतिशयानाचक्षते विचक्षणाः ।

तद्यथा—

ज्ञानातिशयः १ अपायापगमातिशयः २ पूजातिशयः ३ वागतिशयश्च ४
तत्र सर्वज्ञ इत्यनेन सकलजीवाजीवादितत्त्वज्ञतया ज्ञानातिशय-
माह । नतु यथाहुर्विश्वकृलवादिनः परे ।

सर्वं पश्यतु वा मा वा तत्त्वमिष्टं तु पश्यतु ।

कीटसंख्यापरिज्ञानं तस्य नः क्षोपयुज्यते ॥ १ ॥

दूरं पश्यतु वा मा वा तत्त्वमिष्टं तु पश्यतु ।

प्रमाणं दूरदर्शी चेदेतान् गृह्णानुपास्महे ॥ २ ॥ इति ॥

नहि विवक्षितस्यैकस्यापीष्टस्यार्थस्य ज्ञानमशेषार्थज्ञानमन्तरेण
भवति । सर्वे हि भावा भावान्तरैः साधारणासाधारणरूपा
'इत्यशेषज्ञानमन्तरेण सा लक्ष्यवैलक्ष्याभ्यां नैकोऽपि ज्ञातो
भवति ।

यदाहुः—

एको भावः सर्वथा येन दृष्टः

सर्वे भावास्तत्त्वतस्तेन दृष्टाः ।

सर्वे भावाः सर्वथा येन दृष्टाः

एको भावस्तत्त्वतस्तेन दृष्टः ॥ १ ॥

जितरागादिदोष इत्यनेनापायापगमातिशयमाह तच्चेदं सर्व-
जनप्रतीतम् । यथा सन्ति रागद्वेषादयः । ते च दोषास्तैरात्मनो
दूषणात् । ते च जिताः प्रतिपक्षसेवनादिभिर्भगवर्तति जितरागादि-
दोष इत्युक्तम् । सदा रागादिरहित एव कश्चित्पुरुषविशेषोऽस्तीति
तु वार्त्तामात्रम् । अजितरागादेश्चास्मदादिवन्न देवत्वमिति ।
त्रैलोक्यपूजित इत्यनेन पूजातिशयमाह । कतिपयप्रतारितमुग्ध-
बुद्धिपूजायां हि न देवत्वं स्यात् । यदा तु चलिताननैः सुरासुरै-
र्नानादेशभाषाव्यवहारविसंस्थुलैर्मनुष्यैः परस्परनिरुद्धवैरैः सख्य-
मुपागतैस्त्रिर्यग्भिश्च समवसरणभूमिमभिपतद्भिरहमहमिकया
सेवाञ्जलिपूजागुणस्तोत्रधर्मदेशनामृतरसास्वादादिभिः पूज्यते
भगवान् तदा देवत्वमिति । यथास्थितार्थवादीत्यनेन वागतिशयः
यथास्थितं सद्भूतमर्थं वदतीत्येवंशीलो यथास्थितार्थवादी ।

यदाचक्ष्महि सुतौ—

अपक्षपातेन परोक्षमाणा हयं हयस्याप्रतिमं प्रतीमः ।

यथास्थितार्थप्रथनं तवैतदस्थाननिर्वन्धरसं परेषाम् ॥ १ ॥

यथा वा

क्षिप्येत वाऽन्यैः सदृशीक्रियेत वा तवाङ्घ्रिपीठे लुठनं सुरेशितुः ।

इदं यथावस्थितवस्तुदेशनं परैः कथङ्कारमपाकरिष्यते ॥ २ ॥

देव इति लक्ष्यपदं दीव्यते स्तूयते इति देवः स च सामर्थ्या-
दर्हन् परमेश्वरो नान्यः ॥ ४ ॥

चतुरतिशयवतो देवस्य ध्यानोपासनशरणगमनशासनप्रतिपत्तीः

साधिक्षेपमुपदिशति—

ध्यातव्योऽयमुपास्योऽयमयं शरणमिष्यताम् ।

अस्यैव प्रतिपत्तव्यं शासनं चेतनास्ति चेत् ॥ ५ ॥

अयं देवो ध्यातव्यः पिण्डस्थपदस्थरूपस्थरूपार्तीतरूपतया श्रेणिके-
नेव । श्रेणिको हि वर्णप्रमाणसंस्थानसंहननचतुस्त्रिंशदतिशयादि-
योगिनं भगवन्तं श्रीमहावीरमनुध्यातवान् । तदनुभावाच्च तद्वर्ण-
प्रमाणसंस्थानसंहननातिशययुक्तः पद्मनाभस्तीर्थकरो भविष्यति ।

यदाचक्ष्महि—

'तह तस्मैण मणसा वीरजिणो भाइयो तए पुब्बिं ।

जह तारिसो चिय तुमं अहेसि ही जोगमाहण्यं ॥ १ ॥

आगमश्च—

जस्सीलसमायारो अरिहा तित्थंकरो महावीरो ।

तस्सीलसमायारो होहि हु अरिहा महापउमो ॥ २ ॥

उपास्यः सेवान्त्रलिसंबन्धादिना अयमेव देवः दुष्कृतगर्हा-
सुकृतानुमोदनापूर्वकमयमेव देवो भवभयार्त्तिभेदी शरणमिष्यताम् ।
अस्यैवोक्तलक्षणस्य देवस्य शासनमाज्ञा प्रतिपत्तव्यं स्वीकरणीयम् ।

(१) तथा तस्मैण मनसा वीरजिनो ध्यातस्त्वया पूर्वम् ।

यथा तादृश एव त्वमासीः ही योगमाहात्म्यम् ॥

(२) यच्छीलसमाचारो अहंन् तीर्थकरो महावीरः ।

तच्छीलसमाचारो भविष्यति स्तुतु अहंन् महापद्मः ॥

शासनान्तराणि हि निरतिशयपुरुषप्रणेतृकाणि न प्रतिपत्ति-
योग्यानि । चेतनास्ति चेदित्यधिचेपः चेतनावत एव प्रत्युपदेशस्य
सफलत्वात् । अचेतनं तु प्रति विफल उपदेशप्रयासः ।

यदाह —

अरण्यरुदितं कृतं शबशरीरमुदत्तितं
श्वपुच्छमवनामितं बधिरकर्णजापकृतः ।
स्थले कमलरोपणं सुचिरमूषरे वर्षणं
तदन्यमुखमण्डनं यदबुधे जने भाषितम् ॥ १ ॥ ५ ॥

अदेवलक्षणमाह —

ये स्त्रीशस्त्राक्षसूत्रादिरागाद्यङ्ककलङ्किताः ।

निग्रहानुग्रहपरास्ते देवाः स्युर्न मुक्तये ॥ ६ ॥

स्त्री कामिनी शस्त्रं शूलादि अक्षसूत्रं जपमाला तान्यादी येषां
नाय्याट्टहासादीनां ते स्त्रीशस्त्राक्षसूत्रादयः राग आदिर्येषां ते
रागादयः आदिशब्दाद् द्वेषमोहपरिग्रहः रागादीनामङ्कायिक्लानि
स्त्रीशस्त्राक्षसूत्रादयश्च ते रागाद्यङ्काश्च तैः कलङ्किता दूषितास्तत्र
स्त्री रागचिह्नं शस्त्र द्वेषचिह्नं अक्षसूत्रं मोहचिह्नम् । वीतरागो हि
नाङ्गनासङ्गभाभवति । वीतद्वेषो वा कथं शस्त्रं विभृयात् । गतमोहो
वा कथं विस्मृतिचिह्नं जपमालां परिगृह्णीयात् । रागद्वेषमोहैः
सर्वदोषाः संगृहीतास्तन्मूलत्वात्सर्वदोषाणाम् । निग्रहो वधवन्धादिः
अनुग्रहो वरप्रदानादिः तौ परौ प्रकृष्टौ येषां ते तथा । निग्रहानु-
ग्रहावपि रागद्वेषयोश्चिह्ने । य एवंविधास्ते देवा न भवन्ति मुक्तये

इति मुक्तिनिमित्तम् । देवत्वमात्रं तु क्रीडनादिकारिणां प्रेत-
पिशाचादीनामिव न वार्यते ॥ ६ ॥

मुक्तिनिमित्तत्वाभावमेव व्यनक्ति—

नाय्यादृहाससङ्गीताद्युपप्लवविसंस्थुलाः ।

लम्भयेयुः पदं शान्तं प्रपन्नान् प्राणिनः कथम् ॥ ७ ॥

इहसकलमांमारिकोपप्लवरहितं शान्तं पदं मुक्तिकैवल्यादि-
शब्दाभिधेयमस्तीत्यत्र नास्ति विप्रतिपत्तिः । तत्तादृशं शान्तं पदं
नाय्यादृहाससङ्गीतादिविसंस्थुलाः स्वयमुपहतवृत्तयः कथमाश्रित-
जनान् प्रापयेयुः । नह्येरण्डतरुः कल्पतरुलीलामुदहति । ततश्च
रागहेषमोहदोषविवर्जितो जिन एको देवो मुक्तये नेतरे दोष-
दूषिताः ।

अत्रान्तरङ्गोकाः—

न सर्व्वज्ञा न नीरागाः शङ्करब्रह्मविष्णवः ।

प्राक्ततेभ्यो मनुष्येभ्यो ऽप्यसमञ्जसवृत्तितः ॥ १ ॥

स्त्रीसङ्गः काममाचष्टे द्वेषं चायुधसंग्रहः ।

व्यामोहं चालसूत्रादिरशीचं च कमण्डलुः ॥ २ ॥

गौरी रुद्रस्य सावित्री ब्रह्मणः श्रीमूर्तिद्विषः ।

शचीन्द्रस्य रवे रत्नादेवी दक्षात्मजा विधोः ॥ ३ ॥

तारा वृहस्पतेः स्वाहा वज्रेष्टेतोभुवो रतिः ।

धूमोर्णा आह देवस्य दारा एवं दिवीकसाम् ॥ ४ ॥

सर्वेषां शस्त्रसम्बन्धः सर्वेषां मोहजृम्भितम् ।
 तदेवं देवसन्दोहो न देवपदवीं स्पृशेत् ॥ ५ ॥
 बुद्धस्यापि न देवत्वं मोहाच्छून्याभिधायिनः ।
 प्रमाणसिद्धे शून्यत्वे शून्यवादकथा तृथा ॥ ६ ॥
 प्रमाणस्यैव सत्त्वेन न प्रमाणविवर्जिता ।
 शून्यसिद्धिः परस्यापि न स्वपक्षस्थितिः कथम् ॥ ७ ॥
 सर्वथा सर्वभावेषु क्षणिकत्वे प्रतिश्रुते ।
 फलेन सह सम्बन्धः साधकस्य कथं भवेत् ॥ ८ ॥
 वधस्य वधजो हेतुः कथं क्षणिकवादिनः ।
 स्मृतिश्च 'प्रत्यभिज्ञा च व्यवहारकरी कथम् ॥ ९ ॥
 निपत्य ददतो व्याघ्रगः स्वकायं कृमिसङ्कुलम् ।
 देयादेयविमूढस्य दया बुद्धस्य कीदृशी ॥ १० ॥
 स्वजन्मकाल एवात्मजनन्युदरदारिणः ।
 मांसोपदेशदातुश्च कथं ग्रीवोदर्नर्दया ॥ ११ ॥
 यो ज्ञानं प्रकृतेर्द्वन्द्वं भाजते स्म निरर्थकम् ।
 निर्गुणो निष्क्रियो मूढः स देवः कपिलः कथम् ॥ १२ ॥
 आर्याविनायकस्कन्दसमीरणपुरस्सराः ।
 निगद्यन्ते कथं देवाः सर्वदोषनिकेतनम् ॥ १३ ॥
 या पशुर्गन्धमश्नाति स्वपुत्रं च हृषस्यति ।
 शृङ्गादिभिर्घ्नतीं जन्तून् सा वन्द्या तु कथं नु गौः ॥ १४ ॥

पयःप्रदानसामर्थ्याहन्त्या चेन्महिषी न किम् ।

विशेषो दृश्यते नास्यां महिषीतो मनागपि ॥ १५ ॥

स्थानं तीर्थविदेवानां सर्वेषामपि गौर्यदि ।

विक्रीयते दुह्यते च हन्यते च कथं ततः ॥ १६ ॥

मुमलोदूखले चुल्ली देहली पिप्पली जलम् ।

निम्बोऽर्कश्चापि यैः प्रोक्ता देवास्तैः केऽत्र वर्जिताः ॥ १७ ॥

वौतरागस्तोत्रेऽप्युक्तमस्माभिः ।

कृतार्था जठरोपस्थदुस्थितैरपि दैवतैः ।

भवाद्दृशान्निष्ठवत हहा देवास्तिकाः परे ॥ १८ ॥ ७ ॥

गुरुलक्षणमाह—

महाव्रतधरा धीरा भैक्षमात्रोपजीविनः ।

सामायिकस्था धर्मोपदेशका गुरवो मताः ॥ ८ ॥

महाव्रतानि अहिंसादीनि तानि धरन्तीति महाव्रतधराः । महा-
व्रतधारित्व एवायं हेतुः धीरा इति धैर्यं ह्यापत्स्वयैकव्यं तद्योगादि
अखण्डितमहाव्रतधरा भवन्ति । मूलगुणधारित्वमुक्ता उत्तरगुण-
धारित्वमाह । भैक्षमात्रोपजीविन इति भिक्षाणां समूहो भैक्षं
अन्नपानधर्मोपकरणरूपं तस्माच्चमेवोपजीवन्ति लोकाच्च पुनर्देन-
धान्यहिरण्यग्रामनगरादि । मूलगुणीत्तरगुणधारणकारणभूतगुण-
वत्त्वमाह । सामायिकस्था इति समो रागद्वेषविकल आत्मा समस्य
आयो विशिष्टज्ञानादिगुणलाभः । समायः स एव सामायिकं

विनयादित्वादिकण्त्तत्र तिष्ठन्तीति सामायिकस्थाः । सामायिकस्थो हि मूलगुणोत्तरगुणभेदभिन्नं चारित्र्यं पालयितुं क्षमः । एतद्यतिमात्र-साधारणलक्षणम् । गुरोस्तु असाधारणलक्षणं धर्मीपदेशका इति धर्मं संवरनिर्जरारूपं यतिश्रावकसम्बन्धिभेदभिन्नं वा उपदिशन्तीति धर्मीपदेशकाः ।

यदुक्तमस्माभिरभिधानचिन्तामणौ—

गुरुधर्मोपदेशक इति गृह्णन्ति सङ्कृतं शास्त्रार्थमिति
गुरवः ॥ ८ ॥

अगुरुलक्षणमाह—

सर्वाभिलाषिणः सर्वभोजिनः सपरिग्रहाः ।

अब्रह्मचारिणो मिथ्योपदेशा गुरवो न तु ॥ ९ ॥

सर्वमुपदेशसम्बन्धिस्त्रीधनधान्यहिरण्यक्षेत्रवास्तुचतुष्टयादभिलषन्तीत्येवंशीलाः सर्वाभिलाषिणः । तथा सर्वं मद्यमधुमांसानन्त-कायादि भुञ्जत इत्येवंशीलाः सर्वभोजिनः । सह परिग्रहेण पुत्रकलत्रादिना वर्त्तन्ते सपरिग्रहाः । अत एवाब्रह्मचारिणः अब्रह्मणो महादोषतां कथयितुमब्रह्मचारिण इति पृथगुपन्यासः । अगुरुत्वे असाधारणं कारणमाह । मिथ्योपदेशा इति । मिथ्या वितथ आप्तोपज्ञोपदेशरहितत्वादुपदेशो धर्मदेशनं येषां ते तथा । न तु नैव एवंविधा गुरव इति । ननु धर्मीपदेशदायित्वं चेदस्ति तदास्तु गुरुत्वं किं निष्परिग्रहित्वादिगुणगवेषणेन ॥ ९ ॥

इत्याह—

परिग्रहारम्भमग्नास्तारयेयुः कथं परान् ।

स्वयं दरिद्रो न परमौश्वरीकर्तुमीश्वरः ॥ १० ॥

परिग्रहस्त्यादिरारम्भो जन्तुहिंसानिवन्धनं सर्वाभिलाषित्वसर्व-
भोजित्वादिः । ताभ्यां मग्ना भवाब्धौ ब्रुडिताः कथं परानुपदेश्यान्
भवाभ्योपेक्षारयेयुस्तारणममर्थाः स्युः । साधकं दृष्टान्तमाह स्वय-
मित्यादि स्पष्टम् ॥ १० ॥

धर्मलक्षणमाह—

दुर्गतिप्रपतत्प्राणिधारणाद्धर्म उच्यते ।

संयमादिर्दशविधः सर्वज्ञोक्तो विमुक्तये ॥ ११ ॥

दुर्गतौ नरकतिर्यग्लक्षणायां प्रपतन्तो ये प्राणिनस्तेषां धारणा-
द्धेतोर्द्धर्म उच्यते । धर्मशब्दार्थोऽयं इदमेव च लक्षणं धर्मस्य । धत्ते
वा नरसुरमोक्षस्थानेषु जन्तूनि निरुक्ताद्धर्मः ।

यदाह—

दुर्गतिप्रसृतान् जन्तून् यस्माद्धारयते ततः ।

धत्ते चैतान् शुभे स्थाने तस्माद्धर्म इति स्मृतः ॥ १ ॥

स तु वक्ष्यमाणैः संयमादिभिर्भेदैर्दशधा । सर्वज्ञोक्तत्वादिसु-
क्तये भवति । देवतान्तरप्रणीतस्वसर्वज्ञवक्तृकत्वान्न प्रमाणम् । ननु
सर्वज्ञोक्तत्वाभावेऽप्यपौरुषेयवचनोपपन्नस्य धर्मस्य प्रामाणिकत्वमसु ।

यदाह—

चोदना हि भूतं भवन्तं भविष्यन्तं सूक्ष्मं स्थूलं व्यवहितं
विप्रकृष्टमेवं जातीयकमर्थमवगमयितुं शक्नोति नान्यत्किञ्चनेन्द्रिय-
मिति । चोदना च अपौरुषेयत्वेन पुरुषगतानां दोषाणामप्रवेशात्
प्रमाणमेव ।

यदाह—

शब्दे दोषोद्भवस्तावद्वक्तृधीन इति स्थितम् ।
तदभावः क्वचित्तावद्गुणवद्वक्तृकत्वतः ॥ १ ॥
तद्गुणैरपकृष्टानां शब्दे संक्रान्त्यसम्भवात् ।
यद्वा वक्तुरभावेन न स्युर्दोषा निराश्रयाः ॥ २ ॥

किञ्च—

दोषाः सन्ति न सन्तीति पौरुषेयेषु युज्यते ।
वेदे कर्तुरभावाच्च दोषाशङ्कैव नास्ति नः ॥ ३ ॥ ११ ॥

इत्याह—

अपौरुषेयं वचनमसम्भवि भवेद्यदि ।

न प्रमाणं भवेद्वाचां ह्याप्ताधीना प्रमाणता ॥ १२ ॥

पुरुषेण कृतं पौरुषेयं तत्प्रतिषेधादपौरुषेयम् । उच्यते स्थान-
करणाभिघातपूर्वकं पुरुषेण प्रतिपाद्यत इति वचनम् । तदिदं
परस्परविरुद्धम् । अपौरुषेयं वचनं चेति । तदेवाह । असम्भवि
न ह्यस्ति सम्भवो वचनस्य त्रसरेशोरिवाकाशे । न चामूर्त्तस्य

सतीऽप्यदर्शनमिति वक्तुं युक्तं प्रमाणाभावात् । अभिव्यञ्जकवशा-
च्छब्दश्रवणमेव प्रमाणमिति चेत् न । तस्य जन्यत्वेऽप्युपपत्तेः ।
अभिव्यङ्ग्यत्वे प्रत्युत दोषसम्भवः । एकशब्दाभिव्यक्त्यर्थं स्थानकरणा-
भिवाते शब्दान्तराणामपि तद्देश्यानामभिव्यक्तिप्रसङ्गः । न च
प्रतिनियतव्यञ्जकव्यङ्ग्यता शब्दानां भवति व्यङ्ग्यान्तरेषु तद-
दर्शनात् ।

तथाच—

गृहे दधिघटीं द्रष्टुमाहितो गृहमेधिना ।

अधूपानपि तद्देश्यान् प्रकाशयति दीपकः ॥ १ ॥

तदेवं वचनस्यापीरुषेयता न सम्भवति । अथाप्यप्रामाणिकहेवाक-
बलादाकाशादिवच्छब्दस्यापीरुषेयता यदि भवेत् तथापि
प्रामाण्यं न सम्भवति । हि यस्मादात्मवक्तृकत्वेन वाचां प्रामाण्यं
नान्यथा ।

यतः—

शब्दे गुणीङ्गवस्तावदङ्गधीन इति स्थितम् ।

तदभावः क्वचित्तावद्दोषवदङ्गकत्वतः ॥ १ ॥

तद्दोषैरपक्वष्टानां शब्दे संक्रान्त्यसम्भवात् ।

यद्वा वक्तुरभावेन गुणा न स्युर्निराश्रयाः ॥ २ ॥

किञ्च—

गुणाः सन्ति न सन्तीति पीरुषेयेषु युज्यते ।

वेदे कर्तुरभावाच्च गुणाण्डेव नास्ति नः ॥ ३ ॥ १२ ॥

एवं तावदपौरुषेयवचनाभिहितस्यासम्भवादिना

अभावमभिधायासर्वज्ञपुरुषवक्तृकस्य

धर्मस्याप्रामाणिकत्वमाह—

मिथ्यादृष्टिभिराम्नातो हिंसाद्यैः कलुषीकृतः ।

स धर्म इति वित्तोऽपि भवभ्रमणकारणम् ॥१३॥

मिथ्यादृष्टिभिर्हरिहरहिरण्यगर्भकपिलबुद्धादिभिराम्नात आत्मो-
पपन्नतया प्रतिपादितः । यत्तदोर्नित्याभिसम्बन्धाद्यो मिथ्यादृष्टि-
भिराम्नातः स धर्मत्वेन सुश्रुतबुद्धीनां प्रसिद्धोऽपि भवभ्रमण-
कारणमधर्म एवेत्यर्थः । कुत इत्याह । हिंसाद्यैः कलुषीकृत इति ।
मिथ्यादृष्टिप्रणीता ह्यागमा हिंसादिदोषदूषिताः ॥ १३ ॥

इदानीमदेवागुर्वधर्माणां साक्षेपं प्रतिक्षेपमाह—

सरागोऽपि हि देवश्चेद् गुरुरब्रह्मचार्यपि ।

कृपाहीनोऽपि धर्मः स्यात्कष्टं नष्टं हहा जगत् ॥१४॥

रागद्वेषहणमुपलक्षणं द्वेषमोहयोः । अब्रह्मचारित्वमुपलक्षणं प्राणा-
तिपातादीनाम् । कृपाहीनत्वमुपलक्षणं भूलीत्तरगुणहीनत्वस्य ।
चेच्छब्दः प्रत्येकमभिसम्बध्यते । आक्षेपं प्रकटयति । कष्टमिति
खेदे नष्टं जगत् देवगुरुधर्मशून्यत्वेन विनष्टं दुर्गतगमनात् । हहा
निपातः खेदातिशयसूचकः ।

यदाह—

'रागी देवो दोषी देवो मामि सुत्रं पि देवो
मज्जे धम्मो मंसे धम्मो जीवहिंसाइ धम्मो ।
रत्ता मत्ता कन्तासत्ता जे गुरु तेवि पुज्जा
हाहा कटुं नटो लोभो अट्टमट्टं कुणन्तो ॥ १ ॥

तदेवमदेवागुर्वधर्मपरिहारिण देवगुरुधर्मप्रतिपत्तिलक्षणं सम्यक्त्वं
बुध्यवस्थितम् । तच्च शुभात्मपरिणामरूपमस्मदादीनामप्रत्यक्षं
केवलं लिङ्गैर्लक्ष्यते ॥ १४ ॥

तान्येवाह—

शमसंवेगनिर्वेदानुकम्पास्तिक्यलक्षणैः ।

लक्षणैः पञ्चभिः सम्यक् सम्यक्त्वमुपलक्ष्यते ॥ १५ ॥

पञ्चभिर्लक्षणैर्लिङ्गैः परस्थं परोक्षमपि सम्यक्त्वं सम्यगुपलक्ष्यते ।
लिङ्गानि तु शमसंवेगनिर्वेदानुकम्पास्तिक्यस्वरूपाणि । शमः
प्रशमः क्रूराणामनन्तानुबन्धिनां कषायाणामनुदयः । स च
प्रकृत्या वा कषायपरिणतेः कटुफलावलोकनाद्वा भवति ।

(१) रागी देवो दोषी देवो सखे शून्योऽपि देवः

अदो धर्मो मंसे धर्मः जीवहिंसायां धर्मः ।

रत्ता मत्ताः कान्तासक्ता ये गुरवः तेऽपि पुज्याः

हाहा कटुं नटो लोको अट्टमट्टं कुर्वन् ॥

यदाह—

'परिहृण कल्पाणं नाज्जणं वा विवागमसुहृति ।

अवरहेवि न कुप्पइ उवसमओ सव्वकालंपि ॥ १ ॥

दे. १०. ६
२-

अन्ये तु क्रोधकण्डूविषयदृष्टोपशमः शम इत्याहुः अधिगत
सम्यग्दर्शनो हि साधूपासनावान् कथं क्रोधकण्डू विषयदृष्ट्या
च तरलीक्रियेत । ननु क्रोधकण्डूविषयदृष्टोपशमश्चेष्टमस्तर्हि
कृष्णश्रेणिकादीनां सापराधे निरपराधेऽपि च परे क्रोधवतां
विषयदृष्ट्यातरलितमनसां च कथं शमः । तदभावे च सम्यक्तां न
गम्येत । नैवम् । लिङ्गिनि सम्यक्ते सति लिङ्गैरवश्यभाव्यमिति
नायं नियमः । दृश्यते हि धूमरहितोऽप्ययस्कारण्यहेषु वङ्गिः
भस्मच्छन्नस्य वा वङ्गेर्न धूमलेशोपीति अयं तु नियमः सुपरीक्षिते
लिङ्गे सति लिङ्गी भवत्येव ।

यदाह—

लिङ्गे लिङ्गी भवत्येव लिङ्गिन्येवेतरत्पुनः ।

नियमस्य विपर्यासे सम्बन्धो लिङ्गलिङ्गिनोः ॥ १ ॥

सञ्चलनकषायोदयादा कृष्णादीनां क्रोधकण्डूविषयदृष्टो
सञ्चलना अपि केचन कषायास्तोत्रतया अनन्तानुबन्धिसदृश-
विपाकवन्त इति सर्वमवदातम् । संवेगो मोक्षाभिलाषः । सम्यग्-

(१) प्रकृत्याः कर्मणां ज्ञात्वा वा विपाकमनुभवमिति ।

अपराधेऽपि न कुप्यति उपशमतः सर्वकालमपि ॥

(२) क क प्रशमः ।

दृष्टिर्हि नरेन्द्रसुरेन्द्राणां विषयसुखानि दुःखानुषङ्गाद्दुःखतया
मन्यमानो मोक्षसुखमेव सुखत्वेन मन्यते अभिलषति च ।

यदाह—

१८५-१५ 'नरविबुधेसरसोक्तं' दुःखं चिय भावश्चो अ मन्ततो ।
संवेगश्चो न मोक्षं मोक्षूणं किंचि पच्छेइ ॥ १ ॥

निर्वेदो भववैराग्यम् । सम्यग्दर्शनी हि दुःखदौर्गत्यगहने भव-
कारागारे कर्मदण्डपाशिकैस्तथातथाकदर्थ्यमानः प्रतिकर्तुमक्षमो
ममत्वरहितश्च दुःखेन निर्व्विष्यो भवति ।

यदाह—

१८५-१६ 'नारयतिरियनरामरभवेसु निव्वेयश्चो वसइ दुक्खं' ।
अकयपरलोयमगो ममत्तविसवे^१गरहिश्चो य ॥ १ ॥

अन्ये तु संवेगनिर्वेदयोरर्श्वविपर्ययमाहुः संवेगो भवविरागः
निर्वेदो मोक्षाभिलाष इति । अनुकम्पा दुःखितेषु अपक्षपातेन
दुःखप्रहाणेच्छा । पक्षपातेन तु करुणा स्वपुत्रादौ व्याघ्रादीनामप्य-
स्येव । सा चानुकम्पा द्रव्यतो भावतश्च भवति । द्रव्यतः सत्यां
शक्ती दुःखप्रतीकारेण । भावत आर्द्रहृदयत्वेन ।

(१) नरविबुधेसरसौक्तं दुःखमेव भावतश्च मन्यमानः ।

संवेगतो न मोक्षं सुखा किञ्चित् प्रेक्षते ॥

(२) च ठ -कुक्खं ।

(३) नारकतिर्यङ्नरामरभवेष् निर्वेदतः वसति दुःखम् ।

अक्षतपरलोकमार्गो ममत्वविप्रवेगरहितश्च ॥

(४) ख ग च छ -अर- ।

यदाह—

'दृक्पू पाणिनिवहं भीमे भवसायरश्चि दुक्त्वं । १५.५.

अविसेसश्रोणुकंपं 'दुविहावि सामच्छश्रो कुण्ड ॥ १ ॥

अस्तीति मतिरस्येत्यास्तिकस्तस्य भावः कर्म वा आस्तिक्यम् ।
तत्त्वान्तरश्रवणेऽपि जिनोक्ततत्त्वविषये निराकाङ्क्षा प्रतिपत्तिः ।
आस्तिक्येन हि जीवधर्मतया अप्रत्यक्षं सम्यक्तं लक्ष्यते । तद्वान् हि
आस्तिक इत्युच्यते ।

यदाह—

'मन्त्र इ तमेव सत्त्वं नीसकं जं जिणेहिं पन्नत्तं । १५.५.

सुहपरिणामो सत्त्वं कंखाद्विसुत्तिभारहिश्रो ॥ १ ॥

अन्ये तु शमादीनि लिङ्गान्यन्यथा व्याचक्षते सुपरीक्षित-
प्रवक्तृप्रवाच्यप्रवचनतत्त्वाभिनिवेशान्निष्ठ्याभिनिवेशोपशमः शमः ।
स सम्यग्दर्शनस्य लक्षणम् । यो ह्यतत्त्वं विहायात्मना तत्त्वं प्रतिपन्नः
स लक्ष्यते सम्यग्दर्शनवानिति । संवेगो भयं जिनप्रवचनानुसारिणी
हि नरकेषु शरीरं मानसं च शीतोष्णादिजनितं च संक्लिष्टासुरो-
दीरितं च परस्परोदीरितं च तिर्यक्षु भारारोपणाद्यनेकविधं मनुजेषु
दारिद्र्यदौर्भाग्यादि च दुःखमवलोकयतस्तद्दीप्ततया तत्प्रशमोपाय-
भूतं धर्ममनुतिष्ठतो लक्ष्यते विद्यतेऽस्य सम्यग्दर्शनमिति । निवेदो

(१) दृक् पाणिनिवहं भीमे भवसागरे दुःखार्त्तम् ।

अविशेषतोऽनुकम्पं द्विविधा अपि सामर्थ्यतः करोति ॥

(२) ख ग च ठ दुहावि ।

(३) मन्यते तदेव सत्त्वं निःशङ्कं यदुजिनैः प्रज्ञापितम् ।

सुहपरिणामः सम्यक् काङ्क्षादिविच्छलिकारहितः ॥

विषयेष्वनभिषङ्गः यथा इहलोक एव प्राणिनां दुरन्तकाम-
भोगाभिषङ्गोऽनेकोपद्रवफलः परलोकेऽप्यतिकटुकनरकतिर्यग्-
मनुष्यजन्मफलप्रदः । अतो न किञ्चिदनेन । उज्जिभतस्य एवाय-
मिति । एवंविधनिर्वेदेनापि लक्ष्यतेऽस्त्यस्य सम्यग्दर्शनमिति । अनु-
कम्पा कृपा यथा सर्व्व एव सत्त्वाः सुखार्थिनो दुःखप्रहाणार्थिनश्च ।
ततो नैषामल्पापि पीडा मया कार्येत्यनयापि लक्ष्यतेऽस्त्यस्य
सम्यक्कमिति । सन्ति खलु जिनेन्द्रप्रवचनोपदिष्टा अतीन्द्रिया
जीवपरलोकादयो भावा इति परिणाम आस्तिक्यम् । अनेनापि
लक्ष्यते सम्यग्दर्शनयुक्तोऽयमिति ॥ १५ ॥

सम्यक्कलिङ्गान्युक्ता भूषणान्याह—

स्थैर्यं प्रभावना भक्तिः कौशलं जिनशासने ।

तीर्थसेवा च पञ्चास्य भूषणानि प्रचक्षते ॥ १६ ॥

अस्य सम्यक्कस्य पञ्च भूषणानि भूष्यते अलङ्घ्यते यैस्तानि भूषणानि
जिनशासने जिनशासनविषये । एतच्च सर्व्वत्र सम्बध्यते । स्थैर्यं जिनधर्मं
प्रति चलितचित्तस्य परस्व स्थिरत्वापादनं स्वयं वा परतीर्थकिर्हि-
दर्शनेऽपि जिनशासनं प्रति निष्प्रकम्पता । प्रभवति जेनेन्द्रशासनं
तस्य प्रभवतः प्रयोजकत्वं प्रभावना । सा चाष्टधा प्रभावकमेदेन ।

यदाह—

'पावयन्ती धम्मकही वार्हे नेमिस्सिधो तवस्सी य ।

विज्जा सिद्धो अ कई य अट्टेव पभावगा भणिया ॥ १ ॥

(१) प्रवचनी धर्मकथी वादी नैमित्तिकः तपस्वी च ।

विद्यावान् विद्वच्च कविश्च अष्टैव प्रभावका भविताः ॥

तत्र प्रवचनं द्वादशाङ्गं गणिपिटकं तदस्यास्त्यतिशयंवदिति प्रवचनी युगप्रधानागमः । धर्मकथा प्रशस्यास्यास्तीति धर्मकथी शिखादित्वादिन् । वादिप्रतिवादिसभ्यसभापतिलक्षणायां चतुरङ्गायां सभायां प्रतिपन्निरासपूर्वकं स्वपक्षस्थापनार्थमवश्यं वदतीति वादी । निमित्तं त्रैकालिकं लाभालाभादिप्रतिपादकं शास्त्रं तद्वैत्यधीते वा नैमित्तिकः । तपो विकृष्टमष्टमाद्यस्यास्तीति तपस्वी । विद्याः प्रज्ञायादयः शासनदेवतास्ताः साहायके यस्य स विद्यावान् । अञ्जनपादलेपतिलकगुटिकासकलभूताकर्षणनिष्कर्षणवैक्रियत्वप्रभृतयः सिद्धयस्ताभिः सिद्धयते स्म सिद्धः । कवतं गद्यपद्यादिभिः प्रबन्धैर्वर्णनां करोतीति कविः । एते प्रवचन्यादयोऽष्टौ प्रभवतां भगवच्छासनस्य यथायथं देशकालाद्यौचित्येन साहायककरणाद्यभावकास्तेषां कर्म प्रभावना द्वितीयं भूषणम् । भक्तिः प्रवचने विनयवैयाहत्यरूपा प्रतिपत्तिः सम्यग्दर्शनज्ञानचारित्रादिगुणाधिकेष्वभ्युत्थानमभियानं शिरस्यञ्जलिकरणं स्वयमासनढौकनमासनाभिग्रहो वन्दना पर्युपासना अनुगमनं चेत्यष्टविधकर्मविनयनादष्टविध उपचारविनयः । व्यावृत्तस्य भावः कर्म वा वैयाहत्यम् । तच्चाचार्योपाध्यायतपस्विशिचकग्लानकुलगणसङ्घसाधुसमनोज्ञेषु दशस्वन्नपानवस्त्रपात्रप्रतिश्रयपीठकफलकसंस्तारादिभिर्धर्मसाधनैरुपग्रहः शुश्रूषाभैषजक्रियाकान्तारविप्रमदुर्गोपसर्गेष्वभ्युपपत्तिश्च । जिनशासनविषये च कौशलं नैपुण्यम् । ततो हि व्यवहितादिरप्यर्थो विषयीक्रियते । यथानार्यदेशवर्त्ती आर्द्रककुमारः श्रेणिकपुत्रेणभयकुमारेण कौशलात्यतिबोधित इति । तीर्थं नद्यादे-

रिव संसारस्य तरणे सुखावतारो मार्गः । तच्च 'द्विधा द्रव्यतीर्थं
भावतीर्थं च । द्रव्यतीर्थं तीर्थकृतां जन्मदीक्षाज्ञाननिर्वाणस्थानम् ।

यदाह—

‘जन्मं दिक्त्वा नाणं तित्थयराणं महाणुभावाणं ।

जत्थ य किर निव्वाणं आगाढं दंसणं होइ ॥ १ ॥

भावतीर्थं तु ‘चतुर्विधः श्रमणसङ्घः प्रथमगणधरो वा ।

यदाह—

‘तित्थं भन्ते तित्थं तित्थयरे तित्थं गोयमा अरिहा ताव नियमा
तित्थंकरे तित्थं पुणचाउव्वणे समणसंवे पढमगणहरे वा ।

तीर्थस्य सेवा तीर्थसेवा ॥ १६ ॥

अस्य सम्यक्त्वस्य भूषणानुक्ता दूषणान्याह—

शङ्काकाङ्गाविचिकित्सामिथ्यादृष्टिप्रशंसनम् ।

तत्संस्तवश्च पञ्चापि सम्यक्त्वं दूषयन्त्यलम् ॥ १७ ॥

पञ्चापि शङ्कादयो निर्दोषमपि सम्यक्त्वं दूषयन्ति अलमतिशयेन ।
शङ्का सन्देहः सा च सर्वविषया देशविषया च । सर्वविषया अस्ति
वा नास्ति वा धर्म इत्यादि । देशशङ्का एकैकवस्तुधर्मगोचरा ।

(१) ख ऊ द्वेधा ।

(२) जन्मं दीक्षा ज्ञानं तीर्थकराणां महाबुभावानाम् ।

जत्थ च किल निव्वाणं आगाढं दर्शनं भवति ॥

(३) ग ऊ चतुर्वर्णः ।

(४) तीर्थं भगवन् तीर्थं तीर्थकर तीर्थं गौतमा अर्हन् तावन्नियमेन तीर्थ-
करतीर्थं पुनश्चतुर्वर्ण्ये श्रमणसङ्घे प्रथमगणधरे वा ।

यथा अस्ति जीवः केवलं सर्वगतोऽसर्वगतो वा सप्रदेशोऽप्रदेशो वेति । इयं च द्विधाऽपि भगवदर्हणशीत'प्रवचनेषु अप्रत्ययरूपा सम्यक्त्वं दूषयति । केवलागमगम्या अपि हि पदार्था अस्मदादि-प्रमाणपरीक्षानिरपेक्षा आत्मप्रणितकत्वान्न सन्देधुं योग्याः । यत्रापि मोहवशात् कचन संशयो भवति तत्राप्यप्रतिहतयमर्मला ।

यथा—

१कथं य मद्बुद्धिर्ज्ञेयं तद्विहाय रियविरहश्चो वावि ।

नेयगहनत्तणेण य नाणावरणोदरणं च ॥ १ ॥

२हेतुदाहरणासंभवे अ सद् सुष्ठु जं न बुद्धेज्जा ।

सव्वन्नमयमवितहं तहावि तं चिंतए मद्दमं ॥ २ ॥

३अणुवकयपराणुभ्रमपरायणा जं जिणा जगप्पवरा ।

जियरागदोसमोहा य नन्नहा वाइणो तेणं ॥ ३ ॥

यथा वा सूत्रोक्तस्यैकस्याप्यरोचनादक्षरस्य भवति नरः मिथ्यादृष्टिः । सूत्रं हि नः प्रमाणं जिनाभिहितम् । काङ्क्षा अन्यान्यदर्शनग्रहः । सापि सर्वविषया देशविषया च । सर्वविषया सर्वपाखण्डिधर्मा-काङ्क्षारूपा । देशकाङ्क्षा त्वेकादिदर्शनविषया यथा सुगतेन

(१) ख ग छ -प्रवचने ।

(२) क च सति दुर्बलेन तद्विधाचार्यविरहतो वापि ।

नेयगहनत्वेन च ज्ञानावरणोदयेन च ॥

(३) हेतुदाहरणासंभवे च सति सुष्ठु यच्च बुध्येत ।

सर्वज्ञमतमवितथं तथापि तच्चिन्तयति सतिमान् ॥

(४) अनुपपन्नपराणुभ्रमपरायणा यज्जिना जगत्प्रवराः ।

जितरागदोषमोहाश्च नान्यथा वादिनस्तेन ॥

भिक्षूणामक्लेशको धर्म उपदिष्टः स्नानाश्रयानाच्छादनशयनीयादिषु
सुखानुभवद्वारेण ।

यदाह —

मृही शय्या प्रातरुत्थाय पेया

मध्ये भक्तं पानकं चापराह्णे

द्राक्षाखण्डं शर्करा चाक्षरात्वे

मोक्षश्चान्ते शाक्यसिंहेन दृष्टः ॥ १ ॥ इति

एतदपि घटमानकमेव न दूरापेतम् । तथा परिव्राट्भीत-
ब्राह्मणादयो विषयानुपभुञ्जाना एव परलोकिऽपि सुखेन युज्यन्त
इति । साधोयानेषोऽपि धर्म इति । एवं च काङ्क्षापि परमार्थतो
भगवदर्हत्प्रणीतागमानाश्वासरूपा सम्यक्त्वं दूषयति । विचिकित्सा
चित्तविप्लवः । सा च सत्यपि युक्त्यागमोपपन्ने जिनधर्मोऽस्य
महतस्तपःक्लेशस्य सिकताकणकवलवन्निस्त्रादस्यायत्यां फलसम्प-
न्नवित्री । अथ क्लेशमात्रमेवेदं निर्जराफलविकलमिति । उभयथा
हि क्रिया दृश्यन्ते सफला अफलाश्च कृषीवलादीनामिव इयमपि
तथा सम्भाव्यते ।

यदाह —

‘पुष्पपुरिमा जहोद्वयसग्वचरा घडइ तेसि फलजोगी

अन्हेसु य धीसंघयणविरहओ न तह तेसि फलं ॥ १ ॥ इति ॥

(१) पूर्वपुरुषा यथोचितमार्गचरा घटते तेषां फलयोगः ।

अस्मासु च धीसंघयणविरहतः न तथा तेषां फलम् ॥

विचिकित्सापि भगवद्वचनानाश्वासरूपत्वात्सम्यक्ज्ञस्य दोषः । न च शङ्कातो नेयं भिद्यते । शङ्का हि सकलासकलपदार्थभाक्तेन द्रव्यगुणविषया इयं तु क्रियाविषयैव । यद्वा विचिकित्सा निन्द्या सा च सदाचारमुनिविषया यथा अस्त्रानेन प्रखेदजलक्लिन्नमलत्वाद्दुर्गन्धिवपुष एत इति । को दोषः स्याद्यदि प्रासुकवारिणा अङ्ग-
चालनं कुर्वीरन्निति । इयमपि तत्त्वतो भगवद्वचनानाश्वासरूपत्वात् सम्यक्ज्ञदोषः । मिथ्या जिनागमविपरीता दृष्टिर्दर्शनं येषां ते मिथ्या-
दृष्टयस्तेषां प्रशंसनं प्रशंसा तच्च सर्वविषयं देशविषयं च । सर्वविषयं सर्वाण्यपि कपिलादिदर्शनानि युक्तियुक्तानीति माध्यस्थ्यसारा सुतिः सम्यक्ज्ञस्य दूषणम् ।

यदाचक्ष्महि सुती—

सुनिश्चितं मत्तरिणो जनस्य

न नाथ सुद्रामतिशिरते ते ।

माध्यस्थ्यमास्थाय परीक्षका ये

मणौ च काचे च समागुबन्धाः ॥ १ ॥

देशविषयं तु इदमेव बुद्धवचनं साङ्ख्यकणादादिवचनं वा तत्त्वमिति । इदं तु अज्ञमेव सम्यक्ज्ञदूषणम् । तैर्मिथ्यादृष्टिभिरैकत्र संवासात्पर-
स्परालापादिजनितः परिचयः संस्तवः । एकत्रवासे हि तत्प्रक्रिया-
श्रवणात्तत्क्रियादर्शनाच्च दृढसम्यक्ज्ञवतोऽपि दृष्टिभेदः सम्भाव्यते ।
किमुत मन्दबुद्धेर्नैवधर्मस्य इति संस्तवोऽपि सम्यक्ज्ञदूषणम् ।
एवंविधं च सम्यक्ज्ञं विशिष्टद्रव्यक्षेत्रकालभावसामग्र्यां सत्यां गुरोः
समीपे विधिना प्रतिपद्य आवको यथावत्पालयति ।

यदाह—

‘समणीवासश्चो तस्य मिच्छत्ताश्चो पडिक्कमे ।

दव्वश्चो भावश्चो पुव्विंसम्मत्तं पडिवज्जे ॥ १ ॥

‘न कप्पए से परतित्थियाणं तहेव तेसिं चिय देवयाणं
परिग्गहे ताण य चेइयाणं पहावणावंदणपूयणाइं ॥ २ ॥

‘लोयाण तित्थेसु सिणाणदानं पिंडप्पयाणं हुण्णं तवं च
संकंतिसीमग्गहणाइएसुं पभूयलोयाण पवाहकिच्चं ॥ ३ ॥

एवं तावत्सागरीपमकोटीकोट्यां शेषायां किञ्चिद्दूनायां
मिथ्यात्वमोहनीयस्थितौ जन्तुः सम्यक्त्वं प्रतिपद्यते । सागरीपम-
कोटीकोट्यामप्यवशिष्टायां पत्न्योपमपृथक्त्वं यदा व्यतीतं भवति
तदा देशविरतिं प्रतिपद्यते ।

यदाह—

‘सम्मत्तस्मि उ लब्हे पलियपुहुत्तेण सावश्चो होज्जत्ति ॥ १७ ॥

(१) असमणोपासकस्तत्र मिथ्यात्वात्प्रतिक्रमेत् ।

द्रव्यतो भावतः पूर्वं सम्यक्त्वं प्रतिपद्यते ॥

(२) न कल्पते तस्य परतीर्थिकानां तथैव तेषामेव देवतानाम् ।

परिग्रहे तेषां च चैत्रानां प्रभावनावन्दनपूजनादि ॥

(३) लोकानां तीर्थेषु स्नानदानं पिण्डप्रदानं धूननं तपश्च ।

संक्रान्तिषोमपहण्यादिकेषु प्रभूतलोकानां प्रवाहकत्वम् ॥

(४) सम्यक्त्वं तु लब्धे पत्न्योपमपृथक्त्वेन आवको भवेदिति ।

सम्यक्कमूलानि पञ्चाणुव्रतानीत्युक्तं तत्र सम्यक्क-
मभिहितमिदानीमणुव्रतान्याह—

विरतिं स्थूलहिंसादेर्द्विविधत्रिविधादिना ।

अहिंसादीनि पञ्चाणुव्रतानि जगदुर्जिनाः ॥१८॥

स्थूला मिथ्यादृष्टीनामपि हिंसात्वेन प्रसिद्धा या हिंसा सा स्थूल-
हिंसा स्थूलानां वा वसानां जीवानां हिंसा स्थूलहिंसा ।
स्थूलग्रहणमुपलक्षणम् । तेन निरपराधसङ्कल्पपूर्वकहिंसानामपि
ग्रहणं आदिग्रहणात् स्थूलानृतस्तेयाव्रज्जचर्यापरिग्रहाणां संग्रहः ।
एभ्यः स्थूलहिंसादिभ्यो या विरतिर्निवृत्तिस्तामहिंसादीनि
अहिंसासूत्रतास्तेयव्रज्जचर्यापरिग्रहान् पञ्चाणुव्रतानीति जिना-
स्तीर्थकरा जगदुः प्रतिपादितवन्तः । किमविशेषेण विरति-
नेत्याह । द्विविधत्रिविधादिना भङ्गजालेन द्विविधः कृत-
कारितरूपस्त्रिविधो मनोवाक्कायभेदेन यत्र स द्विविधत्रिविध
एको भङ्गः । इह यो हिंसादिभ्यो विरतिं प्रतिपद्यते । स द्विविधां
कृतकारितभेदां त्रिविधेन मनसा वचसा कायेन चेति । एवं
च भावना स्थूलहिंसां न करोत्यात्मना न कारयत्यन्येन मनसा
वचसा कायेन चेति । अस्य चानुमतिरप्रतिषिद्धा अपत्यादि-
परिग्रहसङ्गावात् तैर्हिंसादिकरणे च तस्यानुमतिप्राप्तेः । अन्यथा
परिग्रहापरिग्रहयोरविशेषेण प्रव्रजिताप्रव्रजितयोरभेदापत्तेः ।
ननु भगवत्यादावागमे त्रिविधं त्रिविधेनेत्यपि प्रत्याख्यानमुक्त-

मगारिणः । तच्च श्रुतोक्तत्वादनवद्यमेव तत्कस्मान्नोच्यते । उच्यते ।
तस्य विशेषविषयत्वात् । तथाहि यः किल प्रविव्रजिषुरेव
प्रतिमाः प्रतिपद्यते । पुत्रादिसन्ततिपालनाय यो वा विशेषं
स्वयंभूरमणादिगतं मत्स्यादिमांसं स्थूलहिंसादिकं वा क्वचिद-
वस्थाविशेषे प्रत्याख्याति स एव त्रिविधं त्रिविधेनेति करोति ।
इत्यल्पविषयत्वान्नोच्यते । बाहुल्येन तु द्विविधं त्रिविधेनेति ।
द्विविधत्रिविध आदिर्यस्य द्विविधत्रिविधादेर्भङ्गजालस्य तेन ॥

द्विविधं द्विविधेनेति द्वितीयो भङ्गः द्विविधमिति स्थूलहिंसां
न करोति न कारयति द्विविधेनेति मनसा वचसा यद्वा मनसा
कायेन यद्वा वाचा कायेनेति । तत्र यदा मनसा वाचा न करोति
न कारयति । तदा मनसा अभिसन्धिरहित एव वाचापि
हिंसकमब्रुवन्नेव कायेनैव दुश्चेष्टितादिना असंज्ञिवत्करोति । यदा
तु मनसा कायेन न करोति न कारयति तदा मनसाभि-
सन्धिरहित एव कायेन दुश्चेष्टितादि परिहरन्नेवानाभोगाद्वाचैव
हन्मि घातयामि वेति ब्रूते । यदा तु वाचा कायेन न करोति
न कारयति । तदा मनसैवाभिसन्धिमधिकृत्य करोति कारयति
च । अनुमतिस्तु त्रिभिरपि सर्वत्रैवास्ति । एवं शेषविकल्पा
अपि भावनीयाः ।

द्विविधमेकविधेनेति तृतीयः द्विविधं करणं कारणं च
एकविधेन मनसा यद्वा वचसा यद्वा कायेन ।

एकविधं त्रिविधेनेति चतुर्थः एकविधं करणं यद्वा कारणं
मनसा वाचा कायेन च ।

एकविधं द्विविधेनेति पञ्चमः एकविधं करणं यद्वा कारणं
द्विविधेन मनसा वाचा यद्वा मनसा कायेन यद्वा वाचा कायेन ।

एकविधमेकविधेनेति षष्ठः एकविधं करणं यद्वा कारणं
एकविधेन मनसा यद्वा वाचा यद्वा कायेन ।

यदाह—

'दुविहतिविहेण पटमो दुविहं दुविहेण बीयओ होइ दुविहं
एगविहेण एगविहं चेव तिविहेण एगविहं दुविहेण एगविहेण
कडओ होइति ।

एतं च भङ्गाः करणत्रिकेण योगत्रिकेण च विशिष्यमाणा
एकोनपञ्चाशद्भवन्ति ।

तथाहि—

हिंसां न करोति मनसा १ वाचा २ कायेन ३ मनसा
वाचा ४ मनसा कायेन ५ वाचा कायेन वा ६ मनसा वाचा
कायेन च ७ एतं करणेन सप्त भङ्गाः ।

एवं कारणेन सप्त । अनुमत्या सप्त । तथा हिंसां न करोति
न कारयति च मनसा १ वाचा २ कायेन ३ मनसा वाचा
४ मनसा कायेन ५ वाचा कायेन वा ६ मनसा वाचा
कायेन च ७ । एते करणकारणाभ्यां सप्त भङ्गाः ।

(१) द्विविधद्विविधेन प्रथमो द्विविधं द्विविधेन द्वितीयो भवति द्विविधं एक-
विधेन एकविधं चैव त्रिविधेन एकविधं द्विविधेन एकैकविधेन षष्ठको भवतीति ।

एवं करणानुमतिभ्यां सप्त । कारणानुमतिभ्यामपि सप्त ।
करणकारणानुमतिभिरपि सप्त । एवं सर्वे मीलिता एकोन-
पञ्चाशद्भवन्ति । एते च त्रिकालविषयत्वात् प्रत्याख्यानस्य काल-
त्रयेण गुणिताः सप्तचत्वारिंशदधिकं शतं भवन्ति ।

यदाह—

‘सियालं भंगसयं पञ्चक्वाणम्मि जस्स उवलब्धं ।

सो खलु पञ्चक्वाणे कुसलो सिसा अकुसलाओ ॥ १ ॥

त्रिकालविषयता चातीतस्य निन्दया साम्प्रतिकस्य संवरणेन
अनागतस्य प्रत्याख्याननेति ।

यदाह—

‘अद्वयं निंदामि पडुप्पन्नं संवरेमि अणागयं पञ्चक्वामित्ति ।
एते च भङ्गा अहिंसाव्रतमाश्रित्योपदर्शिताः व्रतान्तरेष्वपि
द्रष्टव्याः ॥ १८ ॥

एवं सामान्येन हिंसादिगोचरां विरतिमुपदर्श्य प्रत्येकं

हिंसादिषु तामुपदिदर्शयिषुहिंसायां तावदाह—

पङ्गुकुष्ठिकुणित्वादि दृष्ट्वा हिंसाफलं सुधीः ।

निरागस्त्रसजन्तूनां हिंसां सङ्कल्पतस्यजेत् ॥ १९ ॥

इह नादृष्टपापफलाः पापान्निवर्तन्त इति पापफलमुपदर्शयन्

(१) सप्तचत्वारिंशत् भङ्गगतं प्रत्याख्याने यस्य उपलब्धम् ।

स खलु प्रत्याख्याने कुशलः शेषा अकुशलाः ॥

(२) अतीतं निन्दामि प्रत्युत्पन्नं संवरेमि अनागतं प्रत्याख्यामीति ।

हिंसाविरतिव्रतमुपदिशति । पङ्क्तुः सत्यपि पादे पादविहरणाक्षमः
कुष्ठौ त्वग्दोषौ कुण्ठिर्विकलपाणिः तेषां भावः पङ्क्तुकुष्ठौकुण्ठित्वम् ।
आदिग्रहणात्पङ्क्तुत्वोपलक्षितमधःकायवैगुण्यम् । कुष्ठित्वोपलक्षितं
सकलरोगजातम् । कुण्ठित्वोपलक्षितमुपरिकायवैगुण्यं संश्लक्ष्यते ।
एतद्विंसाफलं दृष्ट्वा सुधीरिति बुद्धिमान् स हि शास्त्रबलेन हिंसायाः
फलमेतदिति निश्चित्य हिंसां त्यजेत् । अत्र विधौ सप्तमी । केषां
निरागस्तसजन्तूनां निरागसो निरपराधास्तसा द्वीन्द्रियादयस्तेषां
सङ्कल्पेन सङ्कल्पतः आद्यादित्वात्तृतीयान्तात्तसुः । निरागस इति
निरपराधजन्तुविषयां हिंसां प्रत्याचष्टे सापराधस्य तु न नियमः ।
असंग्रहणेनैकेन्द्रियविषयां हिंसां नियमयितुं न क्षम इत्याचष्टे
सङ्कल्पत इति अमुं जन्तुं मांसाद्यर्थित्वेन हन्मीति सङ्कल्पपूर्वकं
हिंसां वर्जयेत् । आरम्भजा तु हिंसा अशक्यप्रत्याख्यानेति तत्र
यतनामेव कुर्यादिति ।

अत्रान्तरङ्गीकाः—

येषामेकान्तिको भेदः सम्मतो देहदेहिनोः ।

तेषां देहविनाशेऽपि न हिंसा देहिनो भवेत् ॥ १ ॥

अभेदैकान्तवादेऽपि स्वीकृतं देहदेहिनोः ।

देहनाशे देहिनाशात्परलोको ऽस्तु कस्य वै ॥ २ ॥

भिन्नाभिन्नतया तस्माज्जीवे देहात्प्रतिश्रुते ।

देहनाशे भवेत्पीडा या तां हिंसां प्रचक्षते ॥ ३ ॥

दुःखोत्पत्तिर्मनःक्लेशस्तत्पर्यायस्य च क्षयः ।

यस्यां स्यात्सा प्रयत्नेन हिंसा हेया विपश्चिता ॥ ४ ॥

प्राणी प्रमादतः कुर्याद्यत्प्राणव्यपरोपणम् ।
 सा हिंसा जगदेऽप्राज्ञैर्बीजं संसारभूरुहः ॥ ५ ॥
 शरीरी म्रियतां मा वा भ्रुवं हिंसा प्रमादिनः ।
 सा प्राणव्यपरोपेऽपि प्रमादरहितस्य न ॥ ६ ॥
 जीवस्य हिंसा न भवेन्नित्यस्यापरिणामिनः ।
 क्षणिकस्य स्वयं नाशत्कथं हिंसोपपद्यताम् ॥ ७ ॥
 नित्यानित्ये ततो जीवे परिणामिनि युज्यते ।
 हिंसा कायवियोगेन पीडातः पापकारणम् ॥ ८ ॥
 केचिददन्ति हन्तव्याः प्राणिनः प्राणिघातिनः ।
 हिंस्रस्यैकस्य घाते स्याद्रक्षणं भूयसां किल ॥ ९ ॥
 तदयुक्तमशेषाणां हिंस्रत्वात्प्राणिनामिह ।
 हन्तव्यता स्यात्तल्लाभमिच्छोर्मूलक्षतिः स्फुटा ॥ १० ॥
 अहिंसासम्भवो धर्मः स हिंसातः कथं भवेत् ।
 न तोयजानि पद्मानि जायन्ते जातवेदसः ॥ ११ ॥
 पापहेतुर्वधः पापं कथं क्लृप्तमलं भवेत् ।
 मृत्युहेतुः कालकूटं जीविताय न जायते ॥ १२ ॥
 संसारमोचकास्त्वादुर्दुःखिनां वध इत्यताम् ।
 विनाशे दुःखिनां दुःखविनाशो जायते किल ॥ १३ ॥
 तदव्यसाम्प्रतं ते हि हता नरकगामिनः ।
 अनन्तेषु नियोज्यन्ते दुःखेषु स्वल्पदुःखकाः ॥ १४ ॥

किं च सौख्यवतां घाते धर्मः स्यात्पापवारणात् ।
 इत्थं विचार्य हेयानि वचनानि कुतीर्थिनाम् ॥ १५ ॥
 चार्वाकाः प्राङ्मुरात्मैव तावन्नास्ति कथञ्चन ।
 तं विना कस्य सा हिंसा कस्य हिंसाफलं भवेत् ॥ १६ ॥
 भूतेभ्य एव चैतन्यं पिष्टादिभ्यो यथा मदः ।
 भूतसंहतिनाशे च पञ्चत्वमिति कथ्यते ॥ १७ ॥
 आत्माभावे च तन्मूलः परलोको न युज्यते ।
 अभावे परलोकस्य पुण्यापुण्यकथा वृथा ॥ १८ ॥
 तपांसि यातनाश्रित्वाः संयमो भोगवञ्चना ।
 इति विप्रतिपत्तिभ्यः परेभ्यः परिभाष्यते ॥ १९ ॥
 स्वसंवेदनतः सिद्धः स्वदेहे जीव इथ्यताम् ।
 अहं दुःखी सुखी बाह्यमिति प्रत्यययोगतः ॥ २० ॥
 घटं वेद्मिहमित्यत्र त्रितयं प्रतिभासते ।
 कर्म क्रिया च कर्त्ता च तत्कर्त्ता किं निषिध्यते ॥ २१ ॥
 शरीरमेव चेत्कर्त्तृ न कर्त्तृ तदचेतनम् ।
 भूतचैतन्ययोगाच्चेत्तेतनं तदसङ्गतम् ॥ २२ ॥
 मया दृष्टं श्रुतं सृष्टं घ्रातमास्वादितं स्मृतम् ।
 इत्येककर्त्तृकाभावात् भूतचिदादिनः कथम् ॥ २३ ॥
 स्वसंवेदनतः सिद्धे स्वदेहे चेतनात्मनि ।
 परदेहेऽपि तत्सिद्धिरनुमानेन साध्यते ॥ २४ ॥
 बुद्धिपूर्वां क्रियां दृष्ट्वा स्वदेहेऽन्यत्र तद्गतिः ।
 प्रमाणबलतः सिद्धा केन नाम निवार्यते ॥ २५ ॥

तत्परलोकिनः सिद्धौ परलोको न दुर्घटः ।
 तथा च पुण्यपापादि 'सर्वमेवोपपद्यते ॥ २६ ॥
 तपांसि यातनाश्चिन्ना इत्याद्युन्मत्तभाषितम् ।
 सचेतनस्य तत्कस्य नोपहासाय जायते ॥ २७ ॥
 निर्बाधोऽस्ति ततो जीवः स्थित्युत्पादव्ययात्मकः ।
 ज्ञाता द्रष्टा गुणी भोक्ता कर्त्ता कायप्रमाणकः ॥ २८ ॥
 तदेवमात्मनः सिद्धौ हिंसा किं नोपपद्यते ।
 तदस्याः परिहारेणाहिंसाव्रतमुदीरितम् ॥ २९ ॥ १८ ॥

हिंसानियमे स्पष्टं दृष्टान्तमाह—

आत्मवत्सर्वभूतेषु सुखदुःखे प्रियाप्रिये ।
 चिन्तयन्नात्मनोऽनिष्टां हिंसामन्यस्य नाचरेत् ॥ २० ॥

सुखशब्देन सुखसाधनमन्नपानस्नक्चन्दनादि गृह्यते । दुःखशब्देन
 दुःखसाधनं वधबन्धमारणादि । ततो यथात्मनि दुःखसाधनमप्रियं
 तथा सर्वभूतेष्वपि । एवं चिन्तयन् दुःखसाधनत्वादप्रियां परस्य
 हिंसां न कुर्वीत । सुखग्रहणं दृष्टान्तार्थम् । यथा सुखसाधनं
 प्रियमेवं दुःखसाधनमप्रियम् । तथा सर्वभूतेष्वपि दुःखसाधन-
 मप्रियमित्यर्थः ।

यदाहुर्लौकिका अपि—

श्रूयतां धर्मसर्वस्वं श्रुत्वा चैवावधार्यताम् ।

आत्मनः प्रतिकूलानि परेषां न समाचरेत् ॥ १ ॥ इति ॥ २० ॥

ननु प्रतिषिद्धाचरणे दोषः प्रतिषिद्धा च चसजीवविषया
हिंसा स्थावरेषु त्वप्रतिषिद्धहिंसेषु यथेष्टं चेष्टन्तं
गृहस्था इत्याह—

निरर्थिकां न कुर्वीत जीवेषु स्थावरेष्वपि ।

हिंसामहिंसाधर्मज्ञः काङ्क्षन्मोक्षमुपासकः ॥ २१ ॥

स्थावराः 'पृथिव्यम्बुतेजोवायुवनस्पतयस्तेष्वपि जीवेषु हिंसां न
कुर्वीत । किं विशिष्टां निरर्थिकां प्रयोजनरहितां शरीरकुटुम्ब-
निर्वाहनिमित्तं हि स्थावरेषु हिंसा न प्रतिषिद्धा या त्वनर्थिका
शरीरकुटुम्बादिप्रयोजनरहिता तादृशीं हिंसां न कुर्वीत । उपा-
सकः श्रावकः किं विशिष्टः अहिंसाधर्मज्ञः अहिंसालक्षणं धर्मं
जानातीति अहिंसाधर्मज्ञः । न हि प्रतिषिद्धवस्तुविषयैवाहिंसा-
धर्मः । किन्त्वप्रतिषिद्धेष्वपि सा यतनारूपा । ततश्च तथाविधं
धर्मं जानन् स्थावरेष्वपि निरर्थिकां हिंसां न विदधीत । ननु
प्रतिषिद्धविषयैवाहिंसास्तु किमनया सूक्ष्मेक्षिकया इत्याह ।
काङ्क्षन्मोक्षं स हि मोक्षाकाङ्क्षी यतिवत् कथं निरर्थिकां
हिंसामाचरेत् ॥ २१ ॥

ननु निरन्तरहिंसापरोऽपि सर्वस्वं दक्षिणां दत्त्वा पापविशुद्धिं
विदध्यात् किमनेन हिंसापरिहारक्लेशेन इत्याह—

प्राणी प्राणितलोभेन यो राज्यमपि मुञ्चति ।

तद्वधोत्यमघं सर्वोर्वीदानेऽपि न शाम्यति ॥ २२ ॥

प्राणी जन्तुः प्राणितं जीवितव्यं तस्य लोभेन राज्यमपि तस्मालोप-
स्थितं परिहरति ।

यदाह—

मार्यमाणस्य हेमाद्रिं राज्यं वाथ प्रयच्छतु ।

तदनिष्टं परित्यज्य जीवो जीवितुमिच्छति ॥ १ ॥

तत्तथाविधप्राणितप्रियप्राणिवधसम्भवं पापं सकलपृथ्वीदाने-
नापि न शम्यति । भूदानं हि सकलदानेभ्योऽभ्यधिकमिति
श्रुतिः ॥ २२ ॥

अथ श्लोकचतुष्टयेन हिंसाकर्तुर्निन्दामाह—

वने निरपराधानां वायुतोयवृक्षाशिनाम् ।

निघ्नन् मृगाणां मांसार्थी विशिष्येत कथं शुनः ॥ २३ ॥

मृगाणामिति “निप्रेभ्यो घ्नः” ॥ २ । २ । १५ ॥ इति कर्मत्वप्रति-
षेधाच्छेषे षष्ठी । वने वनवासिनां नतु परस्वीकृतभूमिवासिनां
तथाविधा अपि सापराधाः स्युरित्याह । निरपराधानां परधनहर-
णपरगृहभङ्गपरमारणाद्यपराधरहितानां निरपराधत्वे हेतुमाह ।
वायुतोयवृक्षाशिनाम् । न हि वायुतोयवृक्षानि परधनानि येन
तद्गच्छणात्सापराधत्वं स्यात् । मांसार्थीति अत्रापि मृगाणामिति
सम्बध्यते । मृगाणां यन्मांसं तदर्थयते मृगग्रहणेनाटविकाः प्राणिनो
गृह्यन्ते । एवंविधमृगमांसार्थी मृगवधपरायणो निरपराधमानुष-
पिचण्डिका मांसलुब्धाच्छुनः कथं विशिष्येत श्लेषार्थः ॥ २३ ॥

दीर्यमाणः कुशेनापि यः स्वाङ्गे हन्त दूयते ।

निर्मन्तून् स कथं जन्तून्मयेन्निशितायुधैः ॥ २४ ॥

दीर्यमाणो विदार्यमाणः कुशेन दर्भेण अपि शब्दादास्तां श्लेषेण
यः स्वाङ्गे शरीरे हन्तेति प्रतिबोध्यामन्त्रणे दूयते उपपद्यते ।
निर्मन्तून्चिरपराधान् जन्तून् स कथं मन्तयेदन्तं प्रापयेत् ।
निशितायुधैः कुन्तादिभिः आत्मानुसारेणापि परपीडामजानन्नेवं
निन्द्यते ।

तथाच भृगया व्यापृतान् क्षत्रियान् प्रति केनचिदुक्तम्—

रसातलं यातु यदत्र पौरुषं

‘क नीतिरेषाऽशरण्यो ह्यदोषवान् ।

निहन्यते यद्वलिनातिदुर्बलो

हृहा महकष्टमराजकं जगत् ॥ १ ॥ २४ ॥

निर्मातुं क्रूरकर्माणः क्षणिकामात्मनो धृतिम् ।

समापयन्ति सकलं जन्मान्यस्य शरीरिणः ॥ २५ ॥

क्रूरं रौद्रं कर्म हिंसादि येषां ते क्रूरकर्माणो लुब्धकादयः । आत्मनः
स्वस्य धृतिं स्वास्थ्यलक्षणं निर्मातुमिति सम्बन्धः । धृतिर्विशेषणं
क्षणिकामिति आजन्मशाश्वतिकधृतिनिमित्तं कदाचिक्लिप्ति-

द्विरुद्धमपि क्रियेत । क्षणिककृतिनिर्माणार्थं तु समापयन्ति समाप्तिं
नयन्ति जन्म अन्यस्य वध्यस्य शरीरिणः । अयमर्थः परप्राणिमांस-
जन्यक्षणिकलसिद्धेतोराकालिकं परस्यायुः समाप्यत इति महदिदं
वैशसम् ।

यदाह—

योऽग्राति यस्य तन्मांसमुभयोः पश्यतान्तरम् ।

एकस्य क्षणिका लसिः प्राणैरन्यो वियुज्यते ॥ १ ॥ २५ ॥

म्रियस्वेत्युच्यमानोऽपि देही भवति दुःखितः ।

मार्यमाणः प्रहरणैर्दारुणैः स कथं भवेत् ॥ २६ ॥

म्रियस्व त्वमित्युच्यमानोऽपि न तु मार्यमाणो देही जन्तुर्जाय-
मानमृत्युरिव दुःखितो भवतीति सर्वप्राणिप्रतीतम् । प्रहरणैः
कुन्ततोमरादिभिर्मार्यमाणो विनाश्यमानः स वराको देही कथं
भवेत् । परमदुःखित एव भवेदित्यर्थः । मरणवचनेनाऽपि
दूयमानस्य निश्चितैः शस्त्रैर्मारणमिति मृतमारणं तत्कथं सकर्णः
कुर्यादिति निन्दा ॥ २६ ॥

हिंसाफलं दृष्टान्तद्वारेणाह—

श्रूयते प्राणिघातेन रौद्रध्यानपरायणौ ।

सुभूमो ब्रह्मदत्तश्च सप्तमं नरकं गतौ ॥ २७ ॥

श्रूयते आकर्ष्यते एतदागमे । यदुत प्राणिघातेन हेतुना सुभूम-

ब्रह्मदत्तौ चक्रवर्त्तिनौ समभं नरकं गतौ । हिंसाया नरकगमन-
हेतुत्वं न रौद्रध्यानमन्तरेण भवति । अन्यथा सिंहवधकतपस्विनो-
ऽपि नरकः स्यादित्युक्तं रौद्रध्यानपरायणौ हिंसामुबन्धिध्यानयुक्ता-
वित्यर्थः । यथा तौ नरकं गतौ तथा कथानकद्वारेण दर्श्यते ।

तथाहि—

वसन्तपुरनामायां पुर्यामुच्छन्नवंशकः ।

आसीच्चुप्रत इवाकाशादग्निको नाम दारकः ॥ १ ॥

सोऽन्यदा चलितस्तस्मात् स्थानाद्देशान्तरं प्रति ।

सार्थाक्षीनः परिभ्राम्यन्नगमन्तापसाश्रमम् ॥ २ ॥

तमग्निं तनयत्वेनाग्रहीत्कुलपतिर्ज्जमः ।

जमदग्निरिति ख्यातिं स लोकेषु ततोऽगमत् ॥ ३ ॥

तप्यमानस्तपस्तीक्ष्णं प्रत्यक्ष इव पावकः ।

तेजसा दुःसहेनासौ पप्रथे पृथिवीतले ॥ ४ ॥

अत्रान्तरे महाश्राद्धो नाम्ना वैश्वानरः सुरः ।

धन्वन्तरिश्च तापसभक्तौ व्यवदतामिति ॥ ५ ॥

एक आहार्हतां धर्मः प्रमाणमितरः पुनः ।

तापसानां विवादेऽस्मिन् व्यधातामिति निर्णयम् ॥ ६ ॥

आर्हतेषु जघन्यो यः प्रकृष्टस्तापसेषु यः ।

परीक्षणीयावावाभ्यां को गुणैरतिरिच्यते ॥ ७ ॥

तदानीं मिथिलापुत्र्यां नवधर्मपरिष्कृतः ।

श्रीमान् पद्मरथो नाम प्रस्थितः पृथिवीपतिः ॥ ८ ॥

दीक्षां श्रीवासुपूज्यान्ते ग्रहीतुं भावतो यतिः ।

गच्छंश्चम्पापुरीं ताभ्यां देवाभ्यां ददृशे पथि ॥ ८ ॥

परीक्षाकाङ्क्षया ताभ्यां पानात्ने ढीकिते नृपः ।

हृषितः क्षुधितोऽप्यौजभङ्गीराः सत्त्वाच्चलन्ति न ॥ १० ॥

क्रकचैरिव चक्राते क्रूरैः कर्करकण्टकैः ।

पीडां देवी नृदेवस्य नृदुनोः पादपद्मयोः ॥ ११ ॥

पादाभ्यां प्रक्षरद्रक्तधाराभ्यां तादृशेऽध्वनि ।

तूलिकातलसञ्चारं संचेरे च तथापि सः ॥ १२ ॥

निर्ममे गीतनृत्वादि ताभ्यां स्त्रीभाय भूपतेः ।

तन्मोघमभवत्तत्र दिव्यास्त्रमिव गोत्रज ॥ १३ ॥

तौ सिद्धपुत्ररूपेण पुरोभूयेदमूचतुः ।

तवाद्यापि महाभाग महदायुर्युवासि च ॥ १४ ॥

स्वच्छन्दं भुङ्क्ष्व तद्भोगान् का धीर्यद्यौवने तपः ।

निशीथकृत्यं कः प्रातः कुर्यादुद्योगवानपि ॥ १५ ॥

यौवने तदतिक्रान्ते देहदीर्घव्यकारणम् ।

गृह्णीयास्त्वं तपस्तात द्वितीयमिव वार्धकम् ॥ १६ ॥

राजोचे यदि ब्रह्मायुर्बहुपुण्यं भविष्यति ।

जलमानेन नलिनोमालं हि परिवर्द्धते ॥ १७ ॥

लोलन्द्रिये यौवने हि यत्तपस्तप्तपो ननु ।

दारुणास्त्रे रणे यो हि शूरः शूरः स उच्यते ॥ १८ ॥

तस्मिन्नचलिते सत्त्वास्ताधु साध्विति वादिनौ ।

तौ गतौ तापसोऽकृष्टं जमदग्निं परीक्षितुम् ॥ १९ ॥

न्यबोधमिव विस्तारिजटासंस्पृष्टभूतलम् ।
 वल्लीकाकीर्णपादान्तं दान्तं तौ तमपश्यताम् ॥ २० ॥
 तस्य श्लशुलताजाले नीडं निर्माय मायया ।
 तदैव देवौ चटकमिथुनीभूय तस्थतुः ॥ २१ ॥
 चटकचटकामूचे यास्यामि हिमवद्गिरी ।
 अन्यासक्तो नैष्यसि त्वमिति तं नान्वमंस्त सा ॥ २२ ॥
 गोघातपातकेनाहं गृह्णे नायामि चेन्निये ।
 इत्युक्तशपथं भूयचटकं चटकाऽब्रवीत् ॥ २३ ॥
 ऋषेरस्थैनसा गृह्णे शपेथा इति चेन्निय ।
 विस्मजामि तदैव त्वां पन्थानः सन्तु ते शिवाः ॥ २४ ॥
 इत्याकर्ण्य वचः क्रुद्धो जमदग्निमुनिस्ततः ।
 उभाभ्यामपि हस्ताभ्यामुभौ जघ्राह पश्चिन्नी ॥ २५ ॥
 आचचचे ततो हन्त कुर्वाणे दुष्करं तपः ।
 उष्णरश्माविव ध्वान्तमाः पापं मयि कीदृशम् ॥ २६ ॥
 अथपि चटकोवाच मा कुपस्ते मुधा तपः ।
 अपुत्रस्य गतिर्नास्तीत्यश्रौषीस्त्वं न किं श्रुतिम् ॥ २७ ॥
 तत्तथा मन्यमानोऽयं मुनिरेवमचिन्तयत् ।
 ममाकलत्रपुत्रस्य प्रवाहे सूत्रितं तपः ॥ २८ ॥
 शुभितं तं परिज्ञाय धिग् भ्रान्तस्तापसैरिति ।
 जज्ञे धन्वन्तरिः आहः प्रत्येति प्रत्ययाद्य कः ॥ २९ ॥
 बभूवतुरदृश्यौ च तावपि निदगौ तदा ।
 जमदग्निश्च सम्भाष पुरं नेमिककोटकम् ॥ ३० ॥

जितशत्रुमहीपालं तत्र भूयिष्ठकन्यकम् ।
 स प्रेषुः कन्यकामेकां दत्तं हर इवागमत् ॥ ३१ ॥
 कृत्वाभ्युत्थानमुर्वीशः प्राञ्जलिस्तमभाषत ।
 किमर्थमागता यूयं ब्रूत किं करवाण्यहम् ॥ ३२ ॥
 कन्यार्थमागतोऽस्मीति मुनिनोक्ते नृपोऽब्रवीत् ।
 मध्ये शतस्य कन्यानां त्वां येच्छति नृह्राण ताम् ॥ ३३ ॥
 स कन्यान्तःपुरं गत्वा जगाद नृपकन्यकाः ।
 धर्मपत्नी मम काचिद्भवतीभ्यो भवत्विति ॥ ३४ ॥
 जटिलः पलितः क्षामो भिक्षाजीवो वदन्निदम् ।
 न लज्जसे त्वमिति ताः कृतधूत्कारमूचिरे ॥ ३५ ॥
 समीरण इव क्रुद्धो जमदग्निमुनिस्ततः ।
 अधिज्येष्वाभयध्याभाः कन्याः कुञ्जीचकार ताः ॥ ३६ ॥
 अथाङ्गणे रेणुपुञ्जै रममाणं नृपात्मजाम् ।
 एकामालोकयामास रेणुकैत्यब्रवीच्च ताम् ॥ ३७ ॥
 स तस्या इच्छसीत्युक्त्वा मातुलिङ्गमदर्शयत् ।
 तया प्रसारितः पाणिः पाणिग्रहणसूचकः ॥ ३८ ॥
 तां मुनिः परिजयाह रोरो धनमिवोरसा ।
 सार्द्धं गवादिभिस्तस्मै ददौ च विधिवन्मृगः ॥ ३९ ॥
 स श्यालीस्त्रेहसम्बन्धादेकीनं कन्यकाग्रतम् ।
 सज्जीचक्रे तपःशक्त्या धिग्मूढानां तपोव्ययः ॥ ४० ॥
 नोत्वाश्रमपदं तां च स मुग्धमधुराकृतिम् ।
 हरिणीमिव लोलाक्षीं प्रेम्णा मुनिरवर्षयत् ॥ ४१ ॥

अङ्गुलीभिर्गणयतो दिनान्यस्य तपस्विनः ।
 यौवनं चारुकन्दर्पलीलावनमवाप सा ॥ ४२ ॥
 साक्षीकृतज्वलदग्निर्जमदग्निमुनिस्ततः ।
 यथावदुपयेमे तां भूतेश इव पार्वतीम् ॥ ४३ ॥
 ऋतुकाले स जचे तां चरुं ते साधयाम्यहम् ।
 यथा ब्राह्मणमूर्धन्यो धन्य उत्पद्यते सुतः ॥ ४४ ॥
 सोवाच हस्तिनपुरेऽनन्तवीर्यस्य भूपतेः ।
 प्रव्रजति मत्स्वसा तस्यै चरुः क्षात्रोऽपि साध्यताम् ॥ ४५ ॥
 ब्राह्मं सधर्मचारिण्यै क्षात्रं तज्जामयेऽपरम् ।
 स चरुं साधयामास पुत्रीयमुपजीवितुम् ॥ ४६ ॥
 साचिन्तयदहं तावदभूवमटवीमृगौ ।
 माभून्मादृक् सुतोऽपीति क्षात्रं चरुमभक्षयत् ॥ ४७ ॥
 सादाब्राह्मं चरुं स्वस्रे जातौ च तनयौ तयोः ।
 तत्र रामो रेणुकायाः कृतवीर्यश्च तत्स्वसुः ॥ ४८ ॥
 क्रमेण वदधे राम ऋषित्वे पैतृकेऽपि सः ।
 क्षात्रं प्रदर्शयंस्तेजो हुताशनमिवाश्रसि ॥ ४९ ॥
 विद्याधरोऽन्यदा तत्र कोऽप्यागादतिसारकी ।
 विद्या तस्यातिसारार्थी विस्मृताकाशगामिनी ॥ ५० ॥
 रामेण प्रतिचरितो भेषजाद्यैः स बन्धुवत् ।
 रामाय सेवमानाय विद्यां पारशवीं ददौ ॥ ५१ ॥
 मध्येशरवणं गत्वा तां च विद्यामसाधयत् ।
 रामः परशुरामोऽभूत्ततः प्रभृति विश्रुतः ॥ ५२ ॥

अन्येद्युः पतिमापृच्छ रेणुकोलच्छिता स्वसुः ।
 जगाम हस्तिनपुरे प्रेम्णो दूरे न किञ्चन ॥ ५३ ॥
 श्यालीति लालयन् लोललोचनां तत्र रेणुकाम् ।
 अनन्तवीर्योऽरमयत्कामः कामं निरङ्कुशः ॥ ५४ ॥
 ऋषिपत्न्या तया राजाह्वयेव पुरन्दरः ।
 अन्वभूश्च यथाकामं सन्भोगसुखसम्पदम् ॥ ५५ ॥
 अनन्तवीर्यात्तनयो रेणुकायामजायत ।
 ममतायामिवोत्थः सधर्मिष्ठां वृहस्पतिः ॥ ५६ ॥
 तेनापि सह पुत्रेण रेणुकामानयन्मुनिः ।
 स्त्रीणां लुब्धो जनः प्रायो दोषं न खलु वीक्षते ॥ ५७ ॥
 तां पुत्रसहितां वल्लीमकालफलितामिव ।
 सञ्जातकोपः परशुरामः परशुनाऽच्छिनत् ॥ ५८ ॥
 तद्गणिन्या स वृत्तान्तोऽनन्तवीर्यस्य शंसितः ।
 कोपमुद्दीपयामास कृशानुमिव मारुतः ॥ ५९ ॥
 ततश्चावार्यदोर्वीर्योऽनन्तवीर्यो महीपतिः ।
 जमदग्न्याश्रमं गत्वाभाङ्गीभूत इव द्विपः ॥ ६० ॥
 तापसानां कृतवासः समादाय गवादि सः ।
 मन्दं मन्दं परिक्रामन् केसरीव व्यवर्त्तत ॥ ६१ ॥
 तस्यत्तपस्वितुमुलं श्रुत्वा ज्ञात्वा च तां कथाम् ।
 क्रुद्धः परशुरामोऽथाधावत्साक्षादिवान्तकः ॥ ६२ ॥
 सुभटग्रामसंग्रामकौतुकी जमदग्निजः ।
 पर्शुना खण्डयश्चक्रे दारुवदारुणेन तम् ॥ ६३ ॥

राज्ये निवेशयाञ्चक्रे तस्य प्रकृतिपूरुषैः ।
 कृतवीर्यो महावीर्यः स एव तु वयोलघुः ॥ ६४ ॥
 स तु मातृमुखाच्छ्रुत्वा मृत्युव्यतिकरं पितुः ।
 आदिष्टाहिरिवागत्य जमदग्निममारयत् ॥ ६५ ॥
 रामः पितृवधक्रुद्धो द्राम्गत्वा हस्तिनापुरे ।
 अमारयत्कृतवीर्यं किं यमस्य दवीयसि ॥ ६६ ॥
 जामदग्न्यस्ततस्तस्य राज्ये न्यविशत स्वयम् ।
 राज्यं हि विक्रमाधीनं न प्रमाणं क्रमाक्रमौ ॥ ६७ ॥
 रामाक्रान्तपुराद्राज्ञी कृतवीर्यस्य शुर्विणी ।
 व्याघ्राघ्रातवनादेष्टीवागमत्तापसाश्रमम् ॥ ६८ ॥
 कृपाधनैर्भूगृहान्तः सा निधाय निधानवत् ।
 तपस्विभिर्गोप्यते स्म क्रूरात्परशुरामतः ॥ ६९ ॥
 चतुर्दशमहास्रप्रसूचितोऽस्याः सुतोऽजनि ।
 गृह्णन् भूमिं सुखेनाभूत्सुभूमौ नामतस्ततः ॥ ७० ॥
 क्षत्रियो यत्र यत्रासीत्तत्र तत्राप्यदीप्यत ।
 पर्शुः परशुरामस्य कोपाग्निरिव मूर्त्तिमान् ॥ ७१ ॥
 रामोऽगादन्यदा तत्राश्रमे पर्शुश्च सोऽज्वलत् ।
 क्षत्रं चासूचयद्भूम इव धूमध्वजं तदा ॥ ७२ ॥
 किमत्र क्षत्रियोऽस्तीति पृष्टास्तेन तपस्विनः ।
 इत्युत्तुस्तापसीभूताः क्षत्रिया वयमास्महे ॥ ७३ ॥
 रामोऽप्यमर्षाग्निःक्षत्रां सप्तकल्पो वसुन्धराम् ।
 निर्ममे निस्तृणां शैलतटीमिव दवानलः ॥ ७४ ॥

क्षुब्धचित्तियदं द्वाभी रामः स्थालमपूरयत् ।
 यमस्य पूर्णकामस्य पूर्णपात्रश्रियं दधत् ॥ ७५ ॥
 रामः पप्रच्छ 'नैमित्तानन्येद्युर्मे कुतो वधः ।
 'सदा वैरायमाणा हि शङ्कन्ते परतो मृतिम् ॥ ७६ ॥
 यो दंष्ट्राः पायसीभूताः सिंहासन इह स्थितः ।
 भोक्ष्यतेऽमूस्ततस्त्यक्ते वधो भावीति तेऽब्रुवन् ॥ ७७ ॥
 रामोऽथ कारयामास सत्रागारमवारितम् ।
 धुरि सिंहासनं तत्रास्थापयत्स्थालमग्रतः ॥ ७८ ॥
 अथाश्रमे प्रतिदिनं लालयद्भिस्तपस्विभिः ।
 निन्येऽङ्गणद्रुम इव सुभूमो वृद्धिमद्भुताम् ॥ ७९ ॥
 विद्याधरो मेघनादोऽन्येद्युर्नैमित्तिकानिति ।
 परिपप्रच्छ पद्मश्रीः कन्या मे कस्य दीयताम् ॥ ८० ॥
 तस्या वरं वरीयांसं सुभूमं तेऽप्युपादिशन् ।
 दत्त्वा कन्यां ततस्तस्मै तस्यैवाभूत्स सेवकः ॥ ८१ ॥
 कूपमेक इवानन्यगोऽथ पप्रच्छ मातरम् ।
 सुभूमः किमियानेव लोकोऽयमधिकोऽपि किम् ॥ ८२ ॥
 माताप्यचीकथयथो लोकोऽनन्तो हि वत्सक ।
 मत्तिकापदमात्रं हि लोकमध्येऽयमाश्रमः ॥ ८३ ॥
 अस्मिन् लोकेऽस्ति विख्यातं नगरं हस्तिनापुरम् ।
 पिता ते कृतवीर्योऽभूत्तत्र राजा महाभुजः ॥ ८४ ॥

हत्वा ते पितरं रामो राज्यं स्वयमशिश्रियत् ।
 क्षितिं निःक्षत्रियां चक्रे तिष्ठामस्तद्वयादिह ॥ ८५ ॥
 तत्कालं हास्तिनपुरे सुभूमो भीमवज्ज्वलन् ।
 जगाम वैरिणे क्रुद्धः क्षात्रं तेजो हि दुर्धरम् ॥ ८६ ॥
 तत्र सत्रे ययौ सिंह इव सिंहासनेऽविशत् ।
 दंष्ट्रास्ताः पायसीभूताः सुभुजो बुभुजे च सः ॥ ८७ ॥
 उत्तिष्ठमाना युधाय ब्राह्मणास्तत्र रत्नकाः ।
 जघ्निरे मेघनादेन व्याघ्रेण हरिणा इव ॥ ८८ ॥
 प्रस्फुरद्द्विकाकेशो दशनैरधरं दशनम् ।
 ततो रामः क्रुधा कालपाशाकृष्ट इवाययौ ॥ ८९ ॥
 रामेण मुमुचे रोषात्सुभूमाय परश्वधः ।
 विध्यातस्तत्क्षणं तस्मिन् स्फुलिङ्ग इव वारिणि ॥ ९० ॥
 अस्त्राभावात्सुभूमोऽपि दंष्ट्रास्थालमुदक्षिपत् ।
 चक्रीवभूव तत्सद्यः किं न स्यात्पुण्यसम्पदा ॥ ९१ ॥
 चक्रवर्त्यष्टमः सोऽय तेन चक्रेण भास्वता ।
 शिरः परशुरामस्य पङ्कजच्छेदमच्छिदत् ॥ ९२ ॥
 क्षमां निःक्षत्रियां रामः सप्तकत्वो यथा व्यधात् ।
 एकविंशतिकत्वस्तां तथा निर्वाह्यणामसौ ॥ ९३ ॥
 क्षुण्णक्षितिपहस्यश्वपदातिव्यूहलोहितैः ।
 बाह्वयन् बाहिनीर्नव्याः स प्राक् प्राचीमसाधयत् ॥ ९४ ॥
 स च्छिन्नानेकसुभटमुण्डमण्डितभूतलः ।
 दक्षिणाशां दक्षिणाशापतिरन्य इवाजयत् ॥ ९५ ॥

भटास्थिभिर्दन्तुरयन् शुक्तिशङ्खैरिवाभितः ।
 रोधो नीरनिधेः सोऽथ प्रतीचीमजयद्दिशम् ॥ ८६ ॥
 हेलोदघाटितवैताक्यकन्दरः स्थाममन्दरः ।
 न्लेच्छान्विजेतुं भरतोत्तरखण्डं विवेश सः ॥ ८७ ॥
 उच्छलच्छोणितरसच्छटाच्छुरितभूतलः ।
 न्लेच्छांस्तवाथ सोऽभाङ्गीदिक्षूनिव महाकरी ॥ ८८ ॥
 एवं चतुर्दिशं भ्राम्यन् घरदृष्ट्यणकानिव ।
 दलयन् सुभटानुर्वीं स षट्खण्डामसाधयत् ॥ ८९ ॥
 उज्जासयन्नसुमतामिति नित्यरौद्र-
 ध्यानानलेन सततं ज्वलदन्तरात्मा ।
 आसाद्य कालपरिणामवशेन मृत्युं
 तां सप्तमीं नरकभूमिमगात्सुभूमः ॥ १०० ॥
 इति सुभूमश्चक्रवर्त्तिकथानकम् ॥

अथ ब्रह्मदत्तकथा—

साकेतनगरे चन्द्रावतंसस्य सुतः पुरा ।
 नामतो मुनिचन्द्रोऽभूच्चन्द्रवन्मधुराकृतिः ॥ १ ॥
 निर्विषः कामभोगिभ्यो भारेभ्य इव भारिकः ।
 मुनेः सागरचन्द्रस्य पार्श्वे जग्राह स व्रतम् ॥ २ ॥
 प्रव्रज्यां जगतः पूज्यां पालयन्नयमन्यदा ।
 देशान्तरे विहाराय चचाल गुरुणा सह ॥ ३ ॥
 स तु भिक्षानिमित्तेन पथि ग्रामं प्रविष्टवान् ।
 सार्थाद्भ्रष्टोऽटवीमाट यथच्युत इवैणकः ॥ ४ ॥

स तत्र क्षुत्पिपासाभ्यामाक्रान्तो ग्लानिमागतः ।
 चतुर्भिः प्रतिचरितो वल्लवैर्वाग्ध्वैरिव ॥ ५ ॥
 स तेषामुपकाराय निर्ममे धर्मदेशनाम् ।
 अपकारिष्वपि कृपा सतां किं नोपकारिषु ॥ ६ ॥
 प्रवव्रजुस्ते तत्पार्श्वे चत्वारः शमशालिनः ।
 चतुर्विधस्य धर्मस्य चतस्र इव मूर्त्तयः ॥ ७ ॥
 व्रतं तेऽपालयन् सम्यक् किन्तु ह्यौ तत्र चक्रतुः ।
 धर्मे जुगुप्सां चित्रा हि चित्तवृत्तिः शरीरिणाम् ॥ ८ ॥
 जग्मतुस्तपसा तौ द्यां जुगुप्साकारिणावपि ।
 स्वर्गाय जायतेऽवश्यमप्येकाहःकृतं तपः ॥ ९ ॥
 श्रुत्वा ततो दशपुरे शाण्डिल्यब्राह्मणावुभौ ।
 युग्मरूपौ सुतौ दास्यां जयवत्यां बभूवतुः ॥ १० ॥
 तौ क्रमाद्यौवनं प्राप्तौ पित्रादिष्टौ च जग्मतुः ।
 रक्षितुं क्षेत्रमीदृग् हि दासेराणां नियोजनम् ॥ ११ ॥
 तयोः श्रयितयोर्नक्तं निःसृत्य वटकोटरात् ।
 एकः कृष्णाहिना दष्टः कृतान्तस्थेव बन्धुना ॥ १२ ॥
 ततः सर्पोपलभ्याय द्वितीयोऽपि परिभ्रमन् ।
 वैरादिवाशु तेनैव दष्टो दुष्टेन भोगिना ॥ १३ ॥
 तावनाप्तप्रतीकारौ वराकौ मृत्युमापतुः ।
 यथाऽऽयातौ तथा यातौ निष्फलं जन्म धिक्कृतयोः ॥ १४ ॥
 कालिञ्जरगिरिप्रस्थे मृग्या यमलरूपिणी ।
 मृगावजनिषातां तौ बहुधाते सहैव च ॥ १५ ॥

ग्रीत्या सह चरन्ती तौ सृगौ सृगयुणा हती ।
 बाणैर्नैकेनैककालं कालधर्ममुपेयतुः ॥ १६ ॥
 ततोऽपि सृतगङ्गायां राजहंस्या उभावपि ।
 अजायेतां सुतौ युग्मरूपिणौ पूर्वजन्मवत् ॥ १७ ॥
 क्रीडन्ताविकदेशस्थौ धृत्वा जालेन जालिकः ।
 ग्रीवां भङ्क्ता ऽवधीवन्महीनानां ह्रीदृशी गतिः ॥ १८ ॥
 वाराणस्यां ततोऽभूतां भूतदत्ताभिधस्य तौ ।
 महाधनसमृद्धस्य मातङ्गाधिपतेः सुतौ ॥ १९ ॥
 चित्रसम्भूतनामानौ तौ मिथः स्नेहशालिनौ ।
 न कदापि व्ययुज्येतां सम्बद्धौ नखमांसवत् ॥ २० ॥
 वाराणस्यां तदा चाभूच्छङ्ख इत्यवनोपतिः ।
 आसीच्च सचिवस्तस्य नमुचिर्नाम विश्रुतः ॥ २१ ॥
 अपरेद्युः सोऽपराधे महीयसि महीभुजा ।
 अर्पितो भूतदत्तस्य प्रच्छन्नवधहेतवे ॥ २२ ॥
 तेनोचे नमुचिश्छन्नं त्वां रक्षामि निजात्मवत् ।
 पाठयस्यात्मजौ मे त्वं यदि भूमिगृहस्थितः ॥ २३ ॥
 प्रतिपन्नं नमुचिना तस्मात्तङ्गपतेर्वचः ।
 जनो हि जीवितव्यर्थी तन्नास्ति न करोति यत् ॥ २४ ॥
 विचित्रास्त्रिसम्भूतौ स तथाऽध्यापयत् कलाः ।
 रेमेऽनुरक्तया सार्धं मातङ्गपतिभार्यया ॥ २५ ॥
 ज्ञात्वा तद्भूतदत्तेनारभे मारयितुं स तु ।
 सहते कः स्वदारेषु पारदारिकविप्लवम् ॥ २६ ॥

ज्ञात्वा मातङ्गपुत्राभ्यां स दूरेणापसारितः ।

सैवास्मै दक्षिणा दत्ता प्राणरक्षणलक्षणा ॥ २७ ॥

ततो निःसृत्य नमुचिर्गतवान् हस्तिनापुरे ।

चक्रे सनत्कुमारेण सचिवश्चक्रिणा निजः ॥ २८ ॥

इतश्च चित्रसम्भूतौ बभूवुर्नवयौवनौ ।

कुतोऽपि हेतोरायातौ पृथिव्यामाश्विनाविव ॥ २९ ॥

तौ स्वादु जगत्तुर्गीतं हाहाह्वहपहासिनौ ।

वादयामासतुर्वीणामतितुम्बुकनारदौ ॥ ३० ॥

गीतप्रबन्धानुगतैः सुव्यक्तैः समभिः स्वरैः ।

तयोर्वादयतोर्वेणुं किं करन्ति स्म किन्नराः ॥ ३१ ॥

मुरजं धीरघोषं तौ वादयन्तौ च चक्रतुः ।

गृहीतमुरकं कालातोद्यक्षणविडम्बनाम् ॥ ३२ ॥

शिवः शिवोर्वशीरभामुञ्चकेशीतिलोत्तमाः ।

यन्माद्यं न विदाञ्चक्रुस्ती तदप्यभिनिन्दतुः ॥ ३३ ॥

सर्वगान्धर्वसर्वस्वमपूर्वं विश्वकार्मणम् ।

प्रकाशयद्ग्रामेताभ्यां न जङ्गे कस्य मानसम् ॥ ३४ ॥

तस्यां पुरि प्रवृत्ते कदाचिन्मदनोत्सवः ।

निरीयुः पौरचर्चर्यस्तत्र संगीतपेशलाः ॥ ३५ ॥

चर्चरी निर्ययौ तत्र चित्रसम्भूतयोरपि ।

जग्मुस्तत्रैव तङ्गीताकृष्टाः पीरा मृगा इव ॥ ३६ ॥

राज्ञो व्यन्नपि केनापि मातङ्गाभ्यां पुरीजनः ।

गीतेनाकृत्य सर्वोऽयमात्सवश्चलिनः कृतः ॥ ३७ ॥

क्षमापेनापि पुराध्यक्षः साक्षेपमिदमाज्ञपि ।
 न प्रवेशः प्रदातव्यो नगर्यामनयोः क्वचित् ॥ ३८ ॥
 ततःप्रभृति तौ वाराणस्या दूरेण तस्थतुः ।
 प्रवृत्तश्चैकदा तत्र कौमुदीपरमोक्षवः ॥ ३९ ॥
 राजशासनमुल्लङ्घ्य लोलेन्द्रियतया च तौ ।
 प्रविष्टौ नगरीं भृङ्गौ गजगण्डतटीमिव ॥ ४० ॥
 उत्सवं प्रेक्षमाणा तौ सर्वाङ्गीणावगुण्ठनौ ।
 दस्युवन्नगरीमध्ये क्वचनं क्वचनं विचेरतुः ॥ ४१ ॥
 क्रोष्टुवत्क्रोष्टुशब्देन पौरगीतेन तौ ततः ।
 अगायतां तारतारमलङ्कारा भवितव्यता ॥ ४२ ॥
 आकर्ण्य कर्णमधुरं तन्नीतं युवनागरैः ।
 मधुवन्मञ्जिकाभिस्ती मातङ्गी परिवारिती ॥ ४३ ॥
 कावेताविति विज्ञातुं लोकैः क्षष्टावगुण्ठनौ ।
 अरे तावेव मातङ्गावित्याक्षेपेण भाषितौ ॥ ४४ ॥
 नागरैः कुव्यमानौ तौ यष्टिभिर्लोष्टुभिस्ततः ।
 श्वानाविव गृहात्पुर्यां नतश्रीवौ निरीयतुः ॥ ४५ ॥
 तौ सैन्यशशवज्जोर्कैर्हन्यमानौ पदे पदे ।
 खलत्पादौ कथमपि गम्भीरोद्यानमीयतुः ॥ ४६ ॥
 तावच्चिन्तयतामेवं धिग् नो 'दुर्ज्ञातिदूषितम् ।
 कलाकौशलरूपादि पयोघ्रातमिवाहिना ॥ ४७ ॥

उपकारो गुणैरास्तामपकारोऽयमावयोः ।
 तदिदं क्रियमाणायाः शान्तेर्वेताल उल्लितः ॥ ४८ ॥
 कलालावक्ष्यरूपाणि स्यूतानि वपुषा सह ।
 तदेवानर्थसदनं तृणवक्ष्यज्यतां क्षणात् ॥ ४९ ॥
 इति निश्चित्य तौ प्राणपरिहारपरायणौ ।
 स्रव्यं साक्षादिव द्रष्टुं चेलतुर्दक्षिणामभि ॥ ५० ॥
 ततो दूरं प्रयातौ तौ गिरिमेकमपश्यताम् ।
 यत्रारूढैर्भुवीक्ष्यन्ते करिणः किरिपोतवत् ॥ ५१ ॥
 भृगुपातेच्छया ताभ्यामारोहद्भ्यां महामुनिः ।
 ददृशे पर्वते तस्मिन् जङ्गमो गुणपर्वतः ॥ ५२ ॥
 प्रावृषेष्णामिवाभ्योदं मुनिं गिरिशिरःस्थितम् ।
 दृष्ट्वा प्रनष्टसन्तापप्रसरौ तौ बभूवतुः ॥ ५३ ॥
 तौ प्राग्दुःखमिवोष्मन्तावानन्दाशुजलच्छलात् ।
 तत्पादपद्मयोर्भृङ्गाविव सद्यो निपेततुः ॥ ५४ ॥
 समाप्य मुनिना ध्यानं कौ युवां किमिहागतौ ।
 इति पृष्टौ खलुत्तान्तं तावशेषमशंसताम् ॥ ५५ ॥
 स जवे भृगुपातेन वपुरेव हि शीर्यते ।
 शीर्यते नाशुभं कर्म जन्मान्तरशतार्जितम् ॥ ५६ ॥
 त्याज्यं वपुरिदं वाञ्छेद् गृह्णीतं वपुषः फलम् ।
 तच्चापवर्गस्वर्गादिकारणं परमं तपः ॥ ५७ ॥
 इत्यादि देशनावाक्यसुधानिर्धौतमानसौ ।
 तस्य प्राग्जगदुत्थुर्यतिधर्ममुभावपि ॥ ५८ ॥

अधीयानी क्रमेणाथ तौ गीतार्थौ बभूवतुः ।
 आदरेण गृहीतं हि किंवा न स्यान्ननस्विनाम् ॥ ५८ ॥
 षष्ठाष्टमप्रभृतिभिस्तौ तपोभिः सुदुस्तपैः ।
 क्रशयामासतुर्देहं प्राक्तनैः कर्मभिः सह ॥ ६० ॥
 ततो विहरमाणी तौ ग्रामाङ्गामं पुरात्युरम् ।
 कदाचित्प्रतिपेदाते नगरं हस्तिनापुरम् ॥ ६१ ॥
 तौ तत्र कचिरोद्याने चैरतुर्दुश्चरं तपः ।
 सभोगभूमयोऽपि स्युस्तपसे शान्तचेतसाम् ॥ ६२ ॥
 सञ्चूतमुनिरन्वेद्युर्मासन्नपणपारणे ।
 पुरे प्रविष्टो भिक्षार्थं यतिधर्मोऽङ्गवानिव ॥ ६३ ॥
 गेहाङ्गेहं परिभ्राम्यन्नीर्यासमितिपूर्वकम् ।
 स राजमार्गापतितो दृष्टो नमुचिमन्त्रिणा ॥ ६४ ॥
 मातङ्गदारकः सोऽयं मद्धृतं स्थापयिष्यति ।
 मन्त्रीति चिन्तयामास पापाः सर्वत्र शङ्किताः ॥ ६५ ॥
 यावन्मन्त्रमं कस्यापि प्रकाशयति न ह्यसौ ।
 तावन्निर्वासयाम्येनमिति पत्नीन्प्रयुङ्क्त सः ॥ ६६ ॥
 स ताडयितुमारभे तेन पूर्वोपकार्यपि ।
 क्षीरपाणमिवाहीनामुपकारोऽसतां यतः ॥ ६७ ॥
 स कुटैः कुप्यमानोऽसौ सस्यबीजमिवोत्कटैः ।
 स्थानात्ततोऽपचक्राम त्वरितं त्वरितं मुनिः ॥ ६८ ॥
 अमुच्यमानः कुष्टाकैर्विर्यन्नपि मुनिस्तदा ।
 शान्तोऽप्यकुप्यदापोऽपि तप्यन्ते वज्रितापतः ॥ ६९ ॥

निर्जगाम सुखात्तस्य बाधो नीलः समन्ततः ।
 अकालोपस्थिताभ्योदविभ्रमं विभ्रदम्बरे ॥ ७० ॥
 तेजोलेखोल्लासाय ज्वालापटलमालिनी ।
 तडिभ्रण्डलसङ्कीर्णमिव व्यामभितम्बती ॥ ७१ ॥
 अतिविष्णुकुमारं तं तेजोलेखाधरं ततः ।
 प्रसादयितुमाजग्मः पीराः सभयकौतुकाः ॥ ७२ ॥
 राजा सनत्कुमारोऽपि ज्ञात्वा तत्र समाययी ।
 उत्तिष्ठति यतो वक्रिस्तद्वि विध्यापयेत्सुधीः ॥ ७३ ॥
 नत्वोचे तं नृपः किं वो युज्यते भगवन्निदम् ।
 चन्द्राश्मार्कांशुतप्तोऽपि नार्चिर्मुञ्चति जातुचित् ॥ ७४ ॥
 एभिरत्यपराहं यत्कोपोऽयं भवतामतः ।
 क्षीराक्षेम्यमानस्य कालकूटमभूच्च किम् ॥ ७५ ॥
 न स्वात्स्याञ्चेच्चिरं न स्वाच्चिरं चेत्तत्फलेऽन्यथा ।
 खलस्त्रेह इव क्रोधः सतां तद्भूमहेऽत्र किम् ॥ ७६ ॥
 तथापि नाथ नाथामि कोपं मुञ्चेतरोचितम् ।
 भवादृशाः समदृशो ह्यपकार्युपकारिषु ॥ ७७ ॥
 चित्तोऽव्यक्तान्तरे ज्ञात्वा सन्भूतमुनिमभ्यगात् ।
 सान्त्वयितुं भद्रमिव द्विपं मधुरभाषितैः ॥ ७८ ॥
 तस्य कोप उपाशम्यच्चित्रवाक्यैः श्रुतानुगैः ।
 पयोवाहपयःपूरैर्गिरैरिव दधानलः ॥ ७९ ॥
 'महाकोपतमोमुक्तः यथाङ्ग इव पार्वणः ।

क्षणादासादयामास प्रसादं स महासुनिः ॥ ८० ॥
 वन्दित्वा क्षमयित्वा च लोकस्तस्मान्नावर्त्तत ।
 सम्भूतश्चित्रमुनिना तदुद्यानमनीयत ॥ ८१ ॥
 पश्चात्तापं चक्रतुस्तौ पर्यटद्भिर्गृहे गृहे ।
 आहारमात्रककृते प्राप्यते व्यसनं महत् ॥ ८२ ॥
 शरीरं गत्वरमिदं ह्याहारेणापि पोषितम् ।
 किमनेन शरीरेण किंवाहारेण योगिनाम् ॥ ८३ ॥
 चेतसीति विनिश्चित्य कृतसंलेखनौ पुरा ।
 उभौ चतुर्विधाहारप्रत्याख्यानं प्रचक्रतुः ॥ ८४ ॥
 कः पराभूतवान्साधुं वसुधाम्यातिमय्यपि ।
 इति जिज्ञासतो राज्ञो मन्त्री व्यञ्जपि केनचित् ॥ ८५ ॥
 अर्थान्नाश्नति यः सोऽपि पापः किमुत हन्ति यः ।
 इत्यानाययदुर्वीशो दस्यवत्संयमय्य तम् ॥ ८६ ॥
 अन्योऽपि साधुविध्वंसं माविधादिति शुद्धधीः ।
 तं बद्धं पुरमध्येन सोऽनेषीत्साधुसन्निधौ ॥ ८७ ॥
 नमनृपशिरोरत्नभाभिरश्वोमयीमिव ।
 कुर्वन्नुर्वी स उर्वीशिपुङ्गवस्ताववन्दत ॥ ८८ ॥
 सव्यपाणिगृहीतास्यवस्त्रिकापिहिताननौ ।
 उद्दक्षिणकरौ तौ तमाशशंसतुराशिषा ॥ ८९ ॥
 यो वोपराधवान् सोऽस्तु 'स्वकर्मफलभाजनम् ।
 राज्ञा सनत्कुमारेणैत्यदर्शि नमुचिस्तयोः ॥ ९० ॥

अमोचि नमुचिः प्राप्तः पञ्चत्वोचितभूमिकाम् ।
 सनत्कुमारतस्ताभ्यासुरगो गरुडादिव ॥ ८१ ॥
 निर्वास्य कर्मचण्डालसखण्डाल इव पत्तनात् ।
 वध्योऽप्यमोच्यसौ राज्ञा मान्यं हि गुरुशासनम् ॥ ८२ ॥
 सपत्नीभिश्चतुःषष्टिसहस्रैः परिवारिता ।
 वन्दितुं तौ सुनन्दागात् स्त्रीरत्नमथ चक्रिणः ॥ ८३ ॥
 सा सन्भूतमुनेः पादपद्मयोर्लुलितालका ।
 पपातास्येन कुर्वाणा भुवमिन्दुमतीमिव ॥ ८४ ॥
 तस्याञ्चालकसंस्पर्शं सन्भूतमुनिरन्वभूत् ।
 रोमाञ्चितश्च सद्योऽभूच्छलान्वेषी हि मन्मथः ॥ ८५ ॥
 अथ सान्तःपुरे राज्ञि तावनुज्ञाप्य जग्मुषि ।
 रागाभिभूतः सन्भूतो निदानमिति निर्ममे ॥ ८६ ॥
 दुष्करस्य मदीयस्य यद्यस्ति तपसःफलम् ।
 तत्स्त्रीरत्नपतिरहं भूयासं भाविजन्मनि ॥ ८७ ॥
 चित्रोऽप्यूवे काङ्क्षसीदं मोक्षदात्तपसः फलम् ।
 मौलियोग्येन रत्नेन पादपीठं करोमि किम् ॥ ८८ ॥
 मोहात्कृतं तन्निदानमिदानीमपि मुञ्चताम् ।
 मिथ्यादुष्कृतमस्यास्तु मुञ्चन्ति न भवादृश्याः ॥ ८९ ॥
 एवं निवार्यमाणोऽपि सन्भूतश्चित्तसाधुना ।
 निदानं नासुचदहो विषयेच्छा बलीयसी ॥ ९० ॥
 निर्व्यूढानयनी तौ तु प्राप्तायुःकर्मसंक्षयी ।
 सौधर्मे समजायेतां विमाने सुन्दरे सुरो ॥ ९१ ॥

श्रुत्वा जीवोऽथ चित्रस्य प्रथमस्वर्गलोकात् ।
 पुरे पुरिमतालस्थे महेभ्यतनयोऽभवत् ॥ २ ॥
 श्रुत्वा सम्भूतजीवोऽपि काम्पिस्थे ब्रह्मभूपतेः ।
 भार्यायाश्चलनीदेव्याः कुक्षौ समवतीर्णवान् ॥ ३ ॥
 चतुर्दशमहास्त्रप्रसूचितागामिवैभवः ।
 अथ जज्ञे सुतस्तस्याः प्राच्या इव दिवाकरः ॥ ४ ॥
 ब्रह्ममग्न इवानन्दाद् ब्रह्मभूपतिरस्य च ।
 ब्रह्माण्डविश्रुतां ब्रह्मदत्त इत्यभिधां व्यधात् ॥ ५ ॥
 वसुधे स जगन्नेत्रकुमुदानां मुदं दिशन् ।
 पुथन् कलाकलापेन कलानिधिरिवामलः ॥ ६ ॥
 वक्त्राणि ब्रह्मण इव चत्वारि ब्रह्मणोऽभवन् ।
 प्रियमित्राणि तत्रैकः कटकः काशिभूपतिः ॥ ७ ॥
 कणेरुदत्तसंज्ञोऽन्यो हस्तिनापुरनायकः ।
 दोर्घश्च कोशलाधीशश्चम्येशः पुष्पचूलकः ॥ ८ ॥
 ते स्नेहाद्वर्षमेकैकमेकैकस्य पुरं युताः ।
 पञ्चाप्यधिवसन्ति स्म स्वर्द्धमा इव नन्दनम् ॥ ९ ॥
 ब्रह्मणो नगरेऽन्येद्युस्ते यथायोगमाययुः ।
 तत्र च क्रीडतां तेषां ययौ कालः कियानपि ॥ १० ॥
 ब्रह्मदत्तस्य पूर्णेषु वर्षेषु द्वादशेष्वथ ।
 परलोकगतिं भेजे ब्रह्मराजः शिरोरुजा ॥ ११ ॥
 कत्वौर्ध्वदेहिकं ब्रह्मभूपतेः कटकादयः ।
 उपाया इव मूर्त्तास्ते चत्वारोऽमन्त्रयन्ति ॥ १२ ॥

ब्रह्मदत्तः शिशुर्यावदेकैकस्तावदथ नः ।

तस्य प्राहुरिक इव वर्षे वर्षेऽस्तु रक्षकः ॥ १३ ॥

दीर्घस्नातुं सुहृद्भ्राज्यं तैः संयुज्य न्ययुज्यत ।

ततः स्थानाद्यथास्थानमथ जग्मुस्तयोऽपि ते ॥ १४ ॥

अदीर्घबुद्धिर्दीर्घोऽपि ब्रह्मणो राज्यसम्पदम् ।

उन्नेवारक्षकं चेत्वं स्वच्छन्दं बुभुजे ततः ॥ १५ ॥

निरङ्कुशतया कोशं चिरगूढं स मूढधीः ।

सर्वमन्वेषयामास परममेव दुर्जनः ॥ १६ ॥

स प्राक् परिचयादन्तरन्तःपुरमनर्गलः ।

सञ्चचाराधिपत्यं हि प्रायोऽन्धं करणं नृणाम् ॥ १७ ॥

एकान्ते पुलनीदेव्या सोऽतिमात्रममन्त्रयत् ।

वचोभिर्नर्मनिपुणैर्नुदन् अरशरैरिव ॥ १८ ॥

आचारं ब्रह्मसुज्ञतं लोकं चावगण्य सः ।

संप्रसक्तचुलन्याभूद्द्वाराणीन्द्रियाणि हि ॥ १९ ॥

ब्रह्मराजे पतिप्रेममित्रस्नेहं च तावुभौ ।

जहत्पुलनीदीर्घावहो सर्वङ्गपः अरः ॥ २० ॥

सुखं विलसतीरेवं यथाकामीनयोस्तयोः ।

बहवो व्यतियान्ति स्म सुहृत्तमिव वासराः ॥ २१ ॥

ब्रह्मराजस्य हृदयं द्वैतीयकमिव स्थितम् ।

मन्त्राग्रासीहनुरिदं स्पष्टं दुर्बेष्टितं तयोः ॥ २२ ॥

सचिवोऽचिन्तयन्नेदं पुलनी स्त्रीस्वभावतः ।

अकार्यमाचरत्वेष्टा सत्यो हि विरलाः स्त्रियः ॥ २३ ॥

सकोशान्तःपुरं राज्यं न्यासे विश्वासतोऽर्पितम् ।
 यद्विद्रवति दीर्घस्तदकार्यं नास्य किञ्चन ॥ २४ ॥
 तदसावाचरेत्किञ्चित्कुमारस्यापि विप्रियम् ।
 पोषकस्यापि नाल्मीयो मार्जार इव दुर्जनः ॥ २५ ॥
 विमृश्येति वरधनुसं स्रंसुतमादिशत् ।
 तत्तत् ज्ञापयितुं नित्यं ब्रह्मदत्तं च सेवितुम् ॥ २६ ॥
 विज्रमे मन्त्रिपुत्रेण वृत्तान्ते ब्रह्मनन्दनः ।
 शनैः प्राकाशयत्कोपं नवोद्भिन्न इव द्विपः ॥ २७ ॥
 ब्रह्मदत्तोऽसहिष्णुस्तस्मात्तदुत्थरितं ततः ।
 मध्ये शुद्धान्तसंगममृहीत्वा काककोकिले ॥ २८ ॥
 वर्णसङ्करतो वध्यावेतावन्यमपीदृशम् ।
 निश्चितं निषहीष्यामि तत्रेत्युच्चैश्च वाच सः ॥ २९ ॥
 काकोऽहं त्वं पिकीत्यावां निजिघृक्षत्यसाविति ।
 दीर्घेणोक्तेऽवदेही माभैषीर्बालभाषितात् ॥ ३० ॥
 एकदा भद्रवशया सह नीत्वा मृगहिपम् ।
 साक्षेपं तद्वदेवोच्चैः कुमारो मारसूचकम् ॥ ३१ ॥
 इति श्रुत्वाऽवदद्दीर्घः साकूतं बालभाषितम् ।
 ततश्चलन्नुवाचेति यद्यस्त्येवं ततोऽपि किम् ॥ ३२ ॥
 हंस्याऽन्येद्युर्बकं बह्वाभ्यधत्त ब्रह्मसूरिति ।
 अनया रमते ह्येष सहै कस्यापि नेदृशम् ॥ ३३ ॥
 दीर्घोऽवादीदिदं दैवो स्वपुत्रस्व शिशोः मृगः ।
 अन्तरुद्भिन्नरोषान्निधूमोद्गारोपमा गिरः ॥ ३४ ॥

वर्द्धमानः कुमारोऽयं तदवश्यं भविष्यति ।
 भ्रातृयोरतिविघ्नाय करिणोरिव केसरी ॥ ३५ ॥
 न यावत्कवचहरः कुमारो हन्त जायते ।
 तावद्विषद्रुम इव बालोऽप्यभूत्पुत्रतामयी ॥ ३६ ॥
 चुलन्यूचे कथं राज्यधरः पुत्रो विह्वल्यते ।
 तिरश्चरोऽपि हि रक्षन्ति पुत्रान् प्राणानिवात्मनः ॥ ३७ ॥
 दीर्घोऽब्रवीत्पुत्रमूर्त्या तव कालोऽयमागतः ।
 मामुहस्त्वं मयि सति सुतास्तव न दुर्लभाः ॥ ३८ ॥
 विमुच्यापत्यवात्सल्यं शाकिनीव चुलन्यथ ।
 रतस्नेहपरवशा प्रतिशुश्राव तत्तथा ॥ ३९ ॥
 सामन्त्रयदिनाश्वोऽयं रक्ष्या च वचनीयता ।
 यद्वदाम्बवणं सेकं कार्यं च पितृतर्पणम् ॥ ४० ॥
 क उपायोऽथवास्त्वेष विवाहो ब्रह्मसूरसौ ।
 वासागारमिषात्तस्य कार्यं जतुष्टुहं ततः ॥ ४१ ॥
 गूढप्रवेशनिःसारि तत्रोद्वाहादनन्तरम् ।
 सुषुप्ते सस्रुषेऽप्यस्मिन् ज्वालो निशि हुताशनः ॥ ४२ ॥
 उभाभ्यां मन्त्रयित्वैवं पुष्पचूलस्य कन्यका ।
 कृता वैवाहिकौसर्वसामग्री चोपचक्रमे ॥ ४३ ॥
 तयोश्च क्रूरमाकूतं विज्ञाय सचिवो धनुः ।
 इति विज्ञपयामास दीर्घराजं कृताञ्जलिः ॥ ४४ ॥
 कलाविक्रीतिकुशलः सूनुर्वरधनुर्मम ।
 वह्मलिङ्गमुवेवास्तु त्वदाज्ञारथधूर्वहः ॥ ४५ ॥

जरह्व इवाहं तु यातायातेषु निःसहः ।
 गत्वा कचिदनुष्ठानं करोमि त्वदनुज्ञया ॥ ४६ ॥
 कमप्यनर्थं कुर्वीत मायाव्येष गतोऽन्यतः ।
 आशङ्कतेति तं दीर्घो धीमद्भ्यः को न शङ्कते ॥ ४७ ॥
 मायाकृतावहित्योऽथ दीर्घः सचिवमृचिवान् ।
 राज्येन त्वां विना नः किं यामिन्येव विना विधुम् ॥ ४८ ॥
 धर्मं सत्त्वादिनाऽत्रैव कुरु मागास्त्वमन्यतः ।
 राज्यं भवादृशैर्भाति सदृचैरिव काननम् ॥ ४९ ॥
 ततो भागीरथीतीरे सद्बुद्धिर्विदधे धनुः ।
 धर्मस्येव महाच्छत्रं पवित्रं सत्तमण्डपम् ॥ ५० ॥
 सत्त्वं च प्राप्यसार्थानामन्नपानादिना ततः ।
 प्रवाहमिव गाङ्गं सो ऽनवच्छिन्नमवाहयत् ॥ ५१ ॥
 दानमानोपकारात्तैः स प्रत्ययितपूरुषैः ।
 चक्रे सुरङ्गां द्विक्रोशां ततो जतुगृहावधि ॥ ५२ ॥
 इतः प्रच्छन्नलेखेन सौहार्दद्रुमवारिणा ।
 'इमं व्यतिकरं पुष्पचूलमज्ञापयन्ननुः ॥ ५३ ॥
 ज्ञात्वा तत्पुष्पचूलोऽपि सुधीः स्वदुहितुः पदे ।
 प्रेषयामास दासिरीं हंसोस्थाने बकीमिव ॥ ५४ ॥
 पित्तले च स्वर्णमिति पौष्पचूलीति सा जनैः ।
 लक्षिता भूषणमणिद्योतिताशाविशत्पुरीम् ॥ ५५ ॥

मूर्च्छन्तीति ध्वनितूर्यपूर्णमाणि नभस्तले ।
 मुदा तां चुलनी ब्रह्मसूनुना पर्यणाययत् ॥ ५६ ॥
 चुलन्यप्यखिलं लोकं विस्ृज्य रजनीमुखे ।
 कुमारं सस्रुपं प्रैषोज्जातुषे वासवेऽश्मनि ॥ ५७ ॥
 सवधूकः कुमारोऽपि विस्ृष्टान्यपरिच्छदः ।
 तत्रागाद्वरधनुना च्छाययेव स्वया सह ॥ ५८ ॥
 वार्त्ताभिर्मन्त्रिपुत्रेण ब्रह्मदत्तस्य जाग्रतः ।
 निशाहं व्यतिचक्राम कुतो निद्रा महात्मनाम् ॥ ५९ ॥
 चुलन्यादिष्टपुरुषैः फलार्तुं नमिताननैः ।
 ज्वलेति प्रेरित इव वासगृहेऽज्वलच्छिखी ॥ ६० ॥
 धूमस्तोमस्ततो विष्वक् पूरयामास रोदसीम् ।
 चुलनीदीर्घदुष्कृत्यदुष्कोर्त्तिप्रसरोपमः ॥ ६१ ॥
 समजिह्वोऽप्यभूत्कोटिजिह्वो ज्वालाकदम्बकैः ।
 तत्सर्वं कवलीकर्तुं बुभुक्षित इवानलः ॥ ६२ ॥
 किमेतदिति संपृष्टो ब्रह्मदत्तेन मन्त्रिसूः ।
 सन्धेपादावचचे ऽदबुलनीदुष्टचेष्टितम् ॥ ६३ ॥
 आकष्टं त्वामितः स्थानाद्रूपं करिकरादिव ।
 अस्ति तातेन दत्तेह सुरङ्गा सत्रगामिनी ॥ ६४ ॥
 अत्र पार्श्विप्रहारेण प्रकाशीकृत्य तत्क्षणात् ।
 योगोव विवरद्वारं तद्वारं प्रविशाधुना ॥ ६५ ॥
 आतोद्यपुटवत्कोऽथ पार्श्विनाऽऽस्कोच्य भूपुटम् ।
 सुरङ्गया समितोऽगाद्रत्नरन्ध्रेण सूत्रवत् ॥ ६६ ॥

सुरङ्गान्ते धनुष्टौ तुरङ्गावध्यरोहताम् ।
 राजमन्त्रिकुमारी तौ रेवन्तश्रीविडम्बकौ ॥ ६७ ॥
 पञ्चाशद्योजनीं क्रोशमिव पञ्चमधारया ।
 अश्वी जग्मतुरुच्छासी ततः पञ्चत्वमापतुः ॥ ६८ ॥
 ततस्तौ पादचारिण प्राणत्राणपरायणौ ।
 जग्मतुर्निकषा यामं कृच्छ्रात्क्रोष्टकनामकम् ॥ ६९ ॥
 प्रोवाच ब्रह्मदत्तोऽथ सखे वरधनोऽधुना ।
 सर्वमाने इवान्योऽन्यं बाधितं क्षुत्तृषा च माम् ॥ ७० ॥
 क्षणमत्र प्रतीक्षस्वेत्युक्त्वा तं मन्त्रिनन्दनः ।
 ग्रामादाकारयामास नापितं वपनं च्छया ॥ ७१ ॥
 मन्त्रिपुत्रस्य मन्त्रेण तत्रैव ब्रह्मनन्दनः ।
 वपनं कारयामास चूलाभात्रमधारयत् ॥ ७२ ॥
 तथा कषायवस्त्राणि पवित्राणि स धारयन् ।
 सभ्याभ्रच्छत्रबालांशुमालिलोलामधारयत् ॥ ७३ ॥
 कण्ठे वरधनुन्यस्तं ब्रह्मन्त्रमधत्त च ।
 ब्रह्मपुत्रो ब्रह्मपुत्रमादृश्यमुदवाह च ॥ ७४ ॥
 मन्त्रिसूर्ब्रह्मदत्तस्य वत्तःश्रीवत्सलाञ्छितम् ।
 पट्टेन पिदधे प्रावृट् पयोदेनैव भास्करम् ॥ ७५ ॥
 एवं वेषपरावर्त्तं ब्रह्मसूः सूत्रधारवत् ।
 पारिपाश्विकवन्मन्त्रिपुत्रोऽपि विदधे तथा ॥ ७६ ॥
 ततः प्रविष्टौ यामे तौ पार्वणाविन्दुभास्करी ।
 केनापि द्विजवर्येण भोजनाय निमन्त्रितौ ॥ ७७ ॥

सोऽथ तौ भोजयामास भक्त्या राजानुरूपया ।
 प्रायस्तेजोऽनुमानेन जायन्ते प्रतिपत्तयः ॥ ७८ ॥
 कुमारस्याक्षतान्मूर्ध्नि क्षिपन्ती विप्रगेहिनी ।
 श्वेतवस्त्रयुगं कन्यां चोपनिन्येऽप्सरःसमाम् ॥ ७९ ॥
 जचे ततो वरधनुर्बटोरस्याकलापटोः ।
 कण्ठे बध्नासि किमिमां मूढे ग्रण्डस्य गामिव ॥ ८० ॥
 ततो द्विजवरेणोचे ममेयं गुणबन्धुरा ।
 कन्या बन्धुमती नास्या विनामुमपरो वरः ॥ ८१ ॥
 पट्खण्डपृथिवीपाता पतिरस्या भविष्यति ।
 इत्याख्यायि निमित्तघ्नैर्निश्चितं चायमेव सः ॥ ८२ ॥
 तैरेवाख्यायि मे पट्च्छन्नश्रीवत्सलाञ्छनः ।
 भोक्ष्यते यस्तवगृहे तस्मै देया स्वकन्यका ॥ ८३ ॥
 जज्ञे च ब्रह्मदत्तस्योद्वाहः सह तया तदा ।
 भोगिनामुपतिष्ठन्ते भोगाः काममचिन्तिताः ॥ ८४ ॥
 तामुषित्वा निशां बन्धुमतीमाश्वास्य चान्यतः ।
 ययौ कुमार एकत्रावस्थानं सद्दिषां कुतः ॥ ८५ ॥
 प्रातर्यामं प्रापतुस्तौ तत्र चाशृणुतामिदम् ।
 पत्न्यानोऽधिब्रह्मदत्तं सर्वे दीर्घेण रोधिताः ॥ ८६ ॥
 प्रस्थितावुत्पथेनाथ पेततुस्तौ महाटवीम् ।
 निरुद्धां श्वापदेर्दीर्घपुरुषैरिव दारुणैः ॥ ८७ ॥
 ततः कुमारं दृष्टितं मुक्त्वा वटतरोरधः ।
 वारिणेऽगाद्वरधनुर्मनस्तुल्येन रंहसा ॥ ८८ ॥

ततो वरधनुः सोऽयमुपलक्ष्य न्यरुध्यत ।

रुषितैर्दर्विपुरुषैः पोत्रिपोत इव श्वभिः ॥ ८८ ॥

गृह्यतां गृह्यतामेष वध्यतां वध्यतामिति ।

भीषणं भाषमाणैस्तेर्जगृहे ववधे च सः ॥ ८९ ॥

संज्ञामधिव्रज्यदत्तं पलायस्वेति सोऽक्तत ।

पलायिष्ट कुमारोऽपि समये खलु पौरुषम् ॥ ९० ॥

ततस्तस्या महाटव्या महाटव्यन्तरं जवात् ।

ब्रह्मसूराश्रमीवागादाश्रमादाश्रमान्तरम् ॥ ९१ ॥

स तु तत्र कृताहारो विरसैररसैः फलैः

तृतीये दिवसे ऽपश्यदेकं तापसमग्रतः ॥ ९२ ॥

कुलाश्रमी वो भगवन्निति पृष्टस्तपस्विना ।

म स्वाश्रमपदं निन्ये तापसा ह्यतिथिप्रियाः ॥ ९३ ॥

सोऽथापश्यकुलपतिं ववन्दे पितृवन् मुदा ।

प्रमाणमन्तःकरणमविज्ञातेऽपि वस्तुनि ॥ ९४ ॥

ऊचे कुलपतिर्वत्स तवातिमधुराक्ततः ।

को हंतुरत्वागमने मरौ सुरतरीरिव ॥ ९५ ॥

ततो महात्मनस्तस्य विश्वस्तो ब्रह्मसूर्निजम् ।

वृत्तान्तमाख्यत्प्रायेण गोप्यं न खलु तादृशम् ॥ ९६ ॥

दृष्टस्ततः कुलपतिर्व्याहरद्गद्गदाक्षरम् ।

द्विधास्थित इवात्मैको भ्राताहं त्वत्पितुर्लघुः ॥ ९७ ॥

ततो निजगृहं प्राप्तस्तिष्ठ वत्स यथासुखम् ।

अस्मत्तपोभिर्वर्द्धस्व सहैवास्मन्ननोरथैः ॥ ९८ ॥

कुर्वन् जनदृगानन्दममन्दं विश्ववक्त्रभः ।
 ऋषौ तत्राश्रमे तस्थौ प्रावृट्कालोऽप्युपस्थितः ॥ २०० ॥
 तत्राऽसौ निवसंस्तेन बलेनेव जनार्दनः ।
 शास्त्राणि शस्त्राण्यस्त्राणि सर्वाण्यध्याप्यते स्म च ॥ १ ॥
 वर्षात्यये समायाते सारसालापबन्धुरे ।
 बन्धाविव फलाद्यर्थं प्रचेलुस्तापसा वनम् ॥ २ ॥
 सादरं कुलपतिना वार्थ्यमाणोऽप्यगादनम् ।
 तैः सह ब्रह्मदत्तोऽपि कलभः कलभैरिव ॥ ३ ॥
 भ्रमन्नितस्ततोऽपश्यद्विष्णुं तत्र दन्तिनः ।
 प्रत्यधमिति सोऽमंस्त हस्ती कोऽप्यस्ति दूरतः ॥ ४ ॥
 तापसैर्वार्थ्यमाणोऽपि ततः सोऽनुपदं व्रजन् ।
 योजनपञ्चकस्यान्ते नागं नगमिवैक्षत ॥ ५ ॥
 निःशङ्कं बहूपर्यङ्कः कुर्वन् गर्जितमूर्जितम् ।
 मङ्गो मङ्ग इवाङ्गास्त नृहस्ती मत्तहस्तिनम् ॥ ६ ॥
 क्रुद्धोद्बुधितसर्वाङ्गी व्याकुञ्चितकरः करी ।
 निष्कम्पकर्णस्ताम्रास्यः कुमारं प्रत्यधावत ॥ ७ ॥
 इभोऽभ्यर्णेऽभ्यगाद्यावत् कुमारस्तावदन्तरे ।
 उत्तरीयं प्रचिक्षेप तं वञ्चयितुमर्भवत् ॥ ८ ॥
 भ्रम्रखण्डमिव भ्रश्यदन्तरिक्षात्तदंशकम् ।
 दशनाभ्यां प्रतीयेष क्षणादेषोऽत्यमर्षणः ॥ ९ ॥
 एवंविधाभिषेष्टाभिः कुमारस्तं मतङ्गजम् ।
 लीलया खिलयामासाहितुण्डिक इवोरगम् ॥ १० ॥

सखेव ब्रह्मदत्तस्यावान्तरे कृतडम्बरः ।
 धाराधरोऽम्बुधाराभिरुपदुद्राव तं गजम् ॥ ११ ॥
 ततो रसित्वा विरसं मृगनाशं ननाश सः ।
 कुमारोऽपि भ्रमन्नद्विदिग्नमूढः प्राप निम्बगाम् ॥ १२ ॥
 उत्ततार कुमारस्तां नदीं मूर्त्तामिवापदम् ।
 ददर्श च तटे तस्याः पुराणं पुरमुद्दसम् ॥ १३ ॥
 कुमारः प्रविशंस्तस्मिन्नपश्यद्वंशजालिकाम् ।
 तत्रासिवसुनन्दौ चोत्पातकेतुविधू इव ॥ १४ ॥
 तौ गृहीत्वा कृपाणेन कुमारः शस्त्रकौतुकी ।
 चिच्छेद कदलीच्छेदं तां महावंशजालिकाम् ॥ १५ ॥
 वंशजालान्तरे चासौ स्फुरदोष्ठदलं शिरः ।
 ददर्श पतितं पृथ्वां स्थलपद्ममिवायतः ॥ १६ ॥
 सम्यक् पश्यन्नपश्यच्च ब्रह्मसूत्रव कस्यचित् ।
 वल्गुलीकरणस्थस्य कबन्धं धूमपायिनः ॥ १७ ॥
 हा विद्यासाधनधनो निधनं प्रापितो मया ।
 कोऽप्येषोऽनपराधो धिग् मामिति स्वं निनिन्द सः ॥ १८ ॥
 अग्रतः स यथौ यावत्तावदुद्यानमेक्षत ।
 सुरलोकादवतीर्षमवन्धामिव नन्दनम् ॥ १९ ॥
 स तत्र प्रविशन्नग्रे प्रासादं सप्तभूमिकम् ।
 अदर्शत्सलोकश्रीरहस्यमिव मूर्च्छितम् ॥ २० ॥
 आरूढेऽभ्रंलिहे तस्मिन्निषणां खेचरीमिव ।
 हस्तविन्यस्तवदनां नारीमेकां स ऐक्षत ॥ २१ ॥

उपसृत्य कुमारस्तां पप्रच्छ स्वच्छया गिरा ।
 का त्वमेकाकिनी किंवा किं वा शोकस्य कारणम् ॥ २२ ॥
 अथ सा साध्वसाक्रान्ता जगादेति सगद्गदम् ।
 महान् व्यतिकरो मेऽस्ति ब्रूहि कस्त्वं किमागतः ॥ २३ ॥
 ब्रह्मदत्तोऽस्मि पञ्चालभूपतेर्ब्रह्मणः सुतः ।
 इति सोऽचीकथयावन्मुदा सा तावदुत्थिता ॥ २४ ॥
 आनन्दवाष्पसलिलेलोचनाञ्जलिविद्युतैः ।
 सा कुर्वती पादमिव पपातामुष्ण पादयोः ॥ २५ ॥
 कुमाराशरणाया मे शरणं त्वमुपागतः ।
 मञ्जतो नौरिवाभोधौ वदन्तीति रुरोद सा ॥ २६ ॥
 तेन पृष्टा च साप्यूवे त्वन्मातृभ्रातुरस्मग्रहम् ।
 नाम्ना पुष्पवती पुष्पचूलस्याङ्गपतेः सुता ॥ २७ ॥
 कन्यास्मि भवते दत्ता विवाहदिवसोन्मुखी ।
 हंसीव रन्तुमुद्यानि दीर्घिकापुनिनेऽगमम् ॥ २८ ॥
 दुष्टविद्याधरेणाहं नाश्रोन्मत्ताभिर्धन तु ।
 अत्रापहृत्यानीतास्मि रावणेनेव जानकी ॥ २९ ॥
 दृष्टिं सोऽसहमानो मे विद्यासाधनहेतवे ।
 सूर्पणखासूनुरिव प्राविशदंशजालिकाम् ॥ ३० ॥
 धूमपस्योर्ध्वपादस्य तस्य विद्याद्य सेत्स्यति ।
 शक्तिमान् सिद्धविद्यः स किल मां परिणेष्यति ॥ ३१ ॥
 ततस्तद्वधत्तान्तं कुमारोऽस्यै न्यवेदयत् ।
 हर्षस्योपरि हर्षोऽभून्नियाम्ना विप्रियच्छिदा ॥ ३२ ॥

तयो रथ विवाहोऽभूद्ब्रह्मवर्षोऽन्योऽन्य रक्तयोः ।
 श्रेष्ठो हि क्षत्रियेष्वेव निर्मन्तोऽपि सकामयोः ॥ ३३ ॥
 रममाणस्तया सार्द्धं विचित्रालापपेशलम् ।
 स एकयामामिव तां ब्रियामामत्ववाहयत् ॥ ३४ ॥
 ततः प्रभातसमये ब्रह्मदत्तेन शुश्रुवे ।
 आकाशे खेचरस्त्रीणां कुररीणामिव ध्वनिः ॥ ३५ ॥
 अकस्माज्जायते कोऽयं खे शब्दो नष्टवृष्टिवत् ।
 तेनेति पृष्ट्वा संभ्रान्ता पुष्पवत्येवमब्रवीत् ॥ ३६ ॥
 भगिन्यौ त्वद्विधो नात्योन्नतस्थेमे समागते ।
 नात्रा खण्डा विशाखा च विद्याधरकुमारिके ॥ ३७ ॥
 तन्निमित्तं विवाहोपस्करपाणी इमे मुधा ।
 अन्यथा चिन्तितं कार्यं देवं घटयतेऽन्यथा ॥ ३८ ॥
 अपसर्प क्षणं तावद्यावत्त्वद्गुणकीर्त्तनैः ।
 लभेऽहमनयोर्भावं त्वयि रागविरागयोः ॥ ३९ ॥
 रागे रक्तां प्रेरयिष्ये पताकां तत्त्वमापतेः ।
 विरागे चलयिष्यामि श्वेतां गच्छेत्तदाऽन्यतः ॥ ४० ॥
 ब्रह्मदत्तस्ततोऽवादीन्नामैषीर्भीरु न त्वहम् ।
 ब्रह्मसूनुः किमिदं मे तुष्टे रुष्टे करिष्यतः ॥ ४१ ॥
 उवाच पुष्पवत्येवं नैताभ्यां वच्मि ते भयम् ।
 एतत्सम्बन्धिनः किन्तु मा विरौत्सुर्नभश्चराः ॥ ४२ ॥
 तस्माच्चित्तानुवृत्त्या तु तत्रैवास्थात् स एकतः ।
 अथ पुष्पवती श्वेतां पताकां पर्यचीचलत् ॥ ४३ ॥

ततः कुमारस्तां दृष्ट्वा तत्प्रदेशाच्छनैः शनैः ।
 प्रियानुरोधादगमन्नहि भीस्तादृशां नृणाम् ॥ ४४ ॥
 आकाशमिव दुर्गाहमरण्यमवगाह्य सः ।
 दिनान्तेऽर्कं इवाश्रोधिं प्रापदेकं महासरः ॥ ४५ ॥
 ततः प्रविश्य तत्रासौ सुरेभ इव मानसे ।
 स्नात्वा स्वच्छन्दमत्वच्छाः सुधा इव पपावपः ॥ ४६ ॥
 निःसृत्य ब्रह्मसूर्नीरात्तीरमुत्तरपश्चिमम् ।
 लताक्षणदलिस्रानैः सौस्त्रातिकमिवाभ्यगात् ॥ ४७ ॥
 तत्र तेन दुर्भलताकुञ्जे पुष्पाणि चिन्वती ।
 घनाधिदेवता साक्षादिव कार्प्यैश्च सुन्दरी ॥ ४८ ॥
 दध्याविति कुमारोऽपि जन्मप्रभृतिविवेधसः ।
 रूपाख्यभ्यस्यतोऽमुष्यां सञ्जातं रूपकौशलम् ॥ ४९ ॥
 सा दास्या सह जल्पन्ती कटाक्षैः कुन्दसोदरैः ।
 कण्ठे मालामिवाख्यन्ती तं पश्यन्त्यन्यतो ययौ ॥ ५० ॥
 पश्यन् कुमारस्तामेव प्रस्थितो यावदन्वतः ।
 वस्त्रभूषणताम्बूलभृद्दासी तावदाययौ ॥ ५१ ॥
 सा वस्त्राद्यर्पयित्वा चे या त्वया ददृशेऽथ सा ।
 सत्यङ्कारमिव स्वार्थसिद्धेः प्रैषीदिदं त्वयि ॥ ५२ ॥
 आदिष्टा चास्मि यदमुं मन्दिरे तातमन्त्रिणः ।
 जयातिथ्याय तथ्याय स हि वेत्ति यथोचितम् ॥ ५३ ॥
 सोऽगात् सह तया वेश्म नागदेवस्य मन्त्रिणः ।
 अमात्योऽप्यभ्युदस्यात्तमाकृष्ट इव तद्गुणैः ॥ ५४ ॥

श्रीकान्तया राजपुत्रा वासाय तव वेश्मनि ।
 प्रेषितोऽसौ महाभागः सन्दिश्येति जगाम सा ॥ ५५ ॥
 उपास्यमानः स्वामीव विविधं तेन मन्त्रिणा ।
 क्षणदां क्षपयामास क्षणमेकमिवैष ताम् ॥ ५६ ॥
 मन्त्री राजकुलेऽनैषीत्कुमारं क्षणदात्यये ।
 अर्घादिनोपतस्थेऽमुं बालार्कमिव भूपतिः ॥ ५७ ॥
 वंशाद्यष्टद्वापि नृपः कुमाराय सुतां ददौ ।
 आकृत्यैव हि तत्सर्वं विदन्ति ननु तद्विदः ॥ ५८ ॥
 उपायंस्तु कुमारस्तां हस्तं हस्तेन पीडयन् ।
 अन्योऽन्यं संक्रमयितुमनुरागमिवाभितः ॥ ५९ ॥
 ब्रह्मदत्तोऽन्यदा क्रीडन् रहः पप्रच्छ तामिति ।
 एकस्याज्ञातवंशादेः पित्रा दत्तामि मे कथम् ॥ ६० ॥
 श्रीकान्ता कान्तदन्तांशुधौताधरटलाऽब्रवीत् ।
 राजा शबरसेनोऽभूदसन्तपुरपत्तन ॥ ६१ ॥
 तत्सूनुर्मै पिता राज्ये निषण्णः क्रूरगोत्रिभिः ।
 पर्यस्तोऽशिथियदिमां पक्षीं सबलवाहनः ॥ ६२ ॥
 भिल्लानुपनमय्याव वार्वेग इव वेतमान् ।
 ग्रामघातादिना तातः पुष्पाति स्वं परिग्रहम् ॥ ६३ ॥
 जातास्मि चाहं तनया तातस्यात्यन्तवल्लभा ।
 'स्वामिन् सम्प्रदिवोपायांश्चतुरस्तनयाननु ॥ ६४ ॥

(१) ख ग च उपायानां श्रीरिवानु चतुर्णां तनुजन्मान् ।

च ड श्रीवत्सशदुपायानां चतुर्णां तनुजन्मान् ।

स मामुद्यौवनामूचे सर्वे मे द्वेषिणो नृपाः ।
 त्वयेह स्थितया वीक्ष्य शंस्यो यस्ते मतो वरः ॥ ६५ ॥
 तस्थुषी चक्रवाकीव सरस्तौरे निरन्तरम् ।
 ततःप्रभृति पश्यामि सर्वानिकैकशोऽध्वगान् ॥ ६६ ॥
 मनोरथानामगतिः स्वप्नेऽप्यत्यन्तदुर्लभः ।
 आर्यपुत्रागतोऽसि त्वं मद्भाग्योपचयादिह ॥ ६७ ॥
 स पत्नीपतिरन्येद्युर्यामघातकृते ययौ ।
 कुमारोऽपि समं तेन क्षत्रियाणां क्रमो ह्यसौ ॥ ६८ ॥
 लुण्ठ्यमाने ततो ग्रामे कुमारस्य सरस्तटे ।
 पादाजयोर्वरधनुरेत्य हंस इवापतत् ॥ ६९ ॥
 कुमारकण्ठमालम्ब्य मुक्तकण्ठं रुरोद च ।
 नवीभवन्ति दुःखानि सञ्जाते हीष्टदर्शने ॥ ७० ॥
 ततः पीयूषगण्डुषेरिवालापैः सुपिशलैः ।
 आश्वस्य पृष्टस्तेनोचे स्ववृत्तमिति मन्त्रिसूः ॥ ७१ ॥
 वटेऽधस्त्वां तदा मुक्ता गतोऽहं नाथ पाथसे ।
 सुधाकुण्डमिवापश्यं किञ्चिदग्रे महासरः ॥ ७२ ॥
 तुभ्यमम्भोजिनोपत्रपुटेनादाय वार्यहम् ।
 यमदूतैरिवागच्छन् रुद्धः संवर्मितैर्मटेः ॥ ७३ ॥
 अरे वरधनो ब्रूहि ब्रह्मदत्तः क्व विद्यते ।
 इति तैः पृच्छ्यमानः सन्नवेद्भीत्यहमब्रुवम् ॥ ७४ ॥

तस्करैरिव निःशङ्कं ताप्समानोऽथ तैरहम् ।
 इत्यवोचं यथाब्रह्मदत्तो व्याघ्रेण भक्षितः ॥ ७५ ॥
 तं देशं दर्शयेत्युक्तो माययेतस्ततो भ्रमन् ।
 त्वद्दर्शनपथेऽभ्येत्याकार्षे संज्ञां पलायने ॥ ७६ ॥
 परिव्राड्दत्तगुटिकां मुखेऽहं क्षिप्तवांस्ततः ।
 तत्रभावेन निःसंज्ञो मृत इत्युज्झितोऽस्मि तैः ॥ ७७ ॥
 चिरं गतेषु तेष्वस्यादाकृष्य गुटिकामहम् ।
 त्वां नष्टार्थमिवान्वेष्टुं भ्रमन् ग्रामं कमप्यगाम् ॥ ७८ ॥
 तत्रैककोऽपि दृष्टो परिव्राजकपुङ्गवः ।
 साक्षादिव तपोराशिर्नमश्चक्रे मया ततः ॥ ७९ ॥
 सोऽवदन् मां वरधनो मित्रमस्मि धनोरहम् ।
 वसुभागो महाभागो ब्रह्मदत्तः क्व वर्त्तते ॥ ८० ॥
 आचचक्षे मयाप्यस्य विश्वं विश्वस्य सूतृतम् ।
 स च मे दुष्कथाधूमैर्नानास्यः पुनरभ्यधात् ॥ ८१ ॥
 तदा जतुगृहे दग्धे दीर्घः प्रातरुदैक्षत ।
 करङ्कमेकं निर्दग्धं करङ्कत्रितयं न हि ॥ ८२ ॥
 सुरङ्गां तत्र चापश्यत्तदन्तेऽश्वपदानि च ।
 धनोर्बुद्ध्या प्रगृही वां ज्ञात्वा तस्मै चुकोप सः ॥ ८३ ॥
 बद्ध्वा युवां समानेतुं प्रत्याशं साधनानि सः ।
 अस्ववलङ्गमनान्यर्कमहंसीवादिदेश च ॥ ८४ ॥
 पलायितो धनुर्मन्वी जनयित्री तु सा तव ।
 दीर्घेण नरक इव क्षिप्ता मातङ्गपाटके ॥ ८५ ॥

गण्डीपरिष्ठात्पिटकेनेवार्त्तो वार्त्तया तथा ।
 दुःखोपर्थुङ्गवदुःखः काम्पील्यं गतवानहम् ॥ ८६ ॥
 कृष्णकापालिकीभूय तत्र मातङ्गपाटके ।
 वेश्म वेश्मानुप्रवेशमस्थां शश इवानिशम् ॥ ८७ ॥
 पृच्छ्यमानश्च लोकेन तत्र भ्रमणकारणम् ।
 अथोचमिति मातङ्गा विद्यायाः कल्प एष मे ॥ ८८ ॥
 तत्रैवं भ्राम्यता मैत्री मया विश्वासभाजनम् ।
 अजायतारक्षकस्य मायया किं न साध्यते ॥ ८९ ॥
 अन्यद्युस्तन्मुखेनाम्बामवोचं यत्करोत्यसौ ।
 त्वत्पुत्रमित्तकौण्डिन्यो महाव्रत्यभिवादनम् ॥ ९० ॥
 द्वितीयेऽङ्गि स्वयं गत्वा जनन्या बीजपूरकम् ।
 अदां सगुटिकं जग्धेनासंज्ञा तेन साऽभवत् ॥ ९१ ॥
 मृतेति तां पुराध्यक्षी गत्वा राज्ञे व्यजिज्ञपत् ।
 राज्ञादिष्टाः स्वपुरुषास्तस्याः संस्कारहेतवे ॥ ९२ ॥
 तत्रायाता मयोक्तास्ते संस्कारोऽस्याः क्षणेऽत्र चेत् ।
 महाननर्थो वो राज्ञश्चेति जग्मुः स्वधाम ते ॥ ९३ ॥
 आरक्षं चावदं त्वं चेत् सहायः साधयाम्यहम् ।
 सर्वलक्षणभाजोऽस्या मन्त्रमेकं शवेन तत् ॥ ९४ ॥
 आरक्षः प्रतिपेदे तत्तेनैव सहितस्ततः ।
 सायमादाय जननीं श्मशानेऽगां दवीयसि ॥ ९५ ॥
 स्थण्डिले मण्डलादीनि मया निर्माय मायया ।
 पूर्वेवीनां बलिं दातुमारक्षः प्रेषितस्ततः ॥ ९६ ॥

गते तस्मिन्नहं मातुरपरां गुटिकामदाम् ।
 निद्राच्छेद इवोजृम्भा सोदस्थाज्जातचेतना ॥ ८७ ॥
 स्वं ज्ञापयित्वा रुदतीं निवार्य स्म नयामि ताम् ।
 कच्छग्रामे गृहे तातसुहृदो देवशर्मणः ॥ ८८ ॥
 इतस्ततो भ्रमन्नेषोऽन्वेषयंस्त्वामिहागमम् ।
 दिष्ट्या दृष्टोऽधुना साक्षात्पुस्कराशिरिवामि मे ॥ ८९ ॥
 ततः परं कथं नाथ प्रस्थितोऽसि स्थितोऽसि च ।
 तेनेति पृष्टः स्वं वृत्तं कुमारोऽपि न्यवेदयत् ॥ ९० ॥
 अथ कोऽप्येत्य तावूचे ग्रामे दीर्घभटाः पटम् ।
 युष्मत्तुल्यद्विरूपाङ्गं दर्शयन्तो वदन्त्यदः ॥ १ ॥
 ईदृग्नरी किमायातावन्नेत्याकर्ण्य गां मया ।
 दृष्टाविह युवां यदां 'रुचितं कुरु तं हि तत् ॥ २ ॥
 ततस्तस्मिन् गतेऽरण्यमध्येन कलभाविह ।
 पलायमानो कौशाम्बीं प्रापतुस्ती पुरीं क्रमात् ॥ ३ ॥
 तत्र सागरदत्तस्य श्रेष्ठिनो बुद्धिलस्य च ।
 उद्यानेऽपश्यतां लक्षपणं तो कुक्कुटाहवम् ॥ ४ ॥
 उत्पत्योत्पत्य नखरैः प्राणाकर्षाङ्गुटैरिव ।
 युयुधाते ताम्रचूडौ चञ्चाचञ्चविबोद्धकैः ॥ ५ ॥
 तत्र सागरदत्तस्य जात्यं शक्तं च कुक्कुटम् ।
 भद्रेभमिव मिश्रेभोऽभाङ्गोद्बुद्धिलकुक्कुटः ॥ ६ ॥

ततो वरधनुः स्नाह कथं जात्योऽपि कुकुटः ।
 भग्नस्ते सागरानेन पश्याम्येनं यदीच्छसि ॥ ७ ॥
 सागराऽनुन्नया सोऽप्यपश्यत् बुद्धिलकुकुटम् ।
 तत्पादयोरयःसूचीर्यमदूतीरिवैक्षत ॥ ८ ॥
 लक्षयन् बुद्धिलोऽप्यस्य लक्षार्धं क्वमिष्टवान् ।
 सोऽप्याख्यत्तं व्यतिकरं कुमारस्य जनान्तिके ॥ ९ ॥
 ब्रह्मदत्तोऽप्ययःसूचीः कृष्ट्वा बुद्धिलकुकुटम् ।
 भूयोऽपि सागरश्रेष्ठिकुकुटेनाभ्ययोजयत् ॥ १० ॥
 असूचिकः कुकुटेन तेन बुद्धिलकुकुटः ।
 क्षणादभञ्जि निम्नानां कृष्ट्वा बाह्यं कुतो जयः ॥ ११ ॥
 हृष्टः सागरदत्तस्तावारोप्य स्यन्दनं स्वकम् ।
 जयदानैकसुहृदो निनाय निलये निजे ॥ १२ ॥
 स्वधामनीष तद्वान्नि तयोर्बिम्बसतोरय ।
 किमप्याख्यहरधनोरेत्य बुद्धिलकिङ्करः ॥ १३ ॥
 तस्मिन् गते वरधनुः कुमारमिदमभ्यधात् ।
 यद्बुद्धिलेन लक्षार्धं दिक्षितं मेऽद्य पश्य तत् ॥ १४ ॥
 सोऽदर्शयत्ततो हारं निर्मलस्थूलवर्तुलैः ।
 कुर्वाणं मौक्तिकैः शुक्रमण्डलस्य विडम्बनाम् ॥ १५ ॥
 हारे बह्वं स्वनामाङ्गं ब्रह्मसूर्लेखमेक्षत ।
 आगाह्य वाचिकमिव मूर्त्तं वत्साख्यतापसी ॥ १६ ॥
 अक्षतानि तयोर्मूर्द्धि क्षिप्त्वाशीर्वादपूर्वकम् ।
 नोत्त्वान्यतो वरधनुं किञ्चिदाख्याय सा ययौ ॥ १७ ॥

तच्चाख्यातुं समारम्भे मन्त्रिसूत्रं ब्रह्मसूत्रं नवे ।
 प्रतिलेखं हारवद्धलेखस्थेयमयाचत ॥ १८ ॥
 श्रीब्रह्मदत्तनामाङ्गी लेखोऽयं प्रथयस्व तत् ।
 को ब्रह्मदत्त इति सा मया पृष्टेदमब्रवीत् ॥ १९ ॥
 अस्ति श्रेष्ठिसुता रत्नवती नामेह पत्तने ।
 रूपान्तरेण कन्यात्वं प्रपन्नेव रतिर्भुवि ॥ २० ॥
 भ्रातुः सागरदत्तस्य बुद्धिलस्य च तद्दिने ।
 कुक्कुटायोधनेऽपश्यद्ब्रह्मदत्तमिमं हि सा ॥ २१ ॥
 ततः प्रभृति ताम्यन्ती कामार्त्ता सा न शम्यति ।
 शरणं ब्रह्मदत्तो मे स एवेत्याह चानिग्रहम् ॥ २२ ॥
 स्वयं लिखित्वा चान्येद्युर्लेखं हारेण संयुतम् ।
 अर्प्यतां ब्रह्मदत्तस्थेल्युदित्वा सा ममार्पयत् ॥ २३ ॥
 दासहस्ते मया लेखः प्रैषीत्युक्त्वा स्थिता सती ।
 मयापि प्रतिलेखं तेऽर्पयित्वा सा व्यसृज्यत ॥ २४ ॥
 दुर्वारमारसन्तापः कुमारोऽपि ततो दिनात् ।
 'मध्याह्नार्ककरोत्तमः करीव न सुखं स्थितः ॥ २५ ॥
 कौशाम्बीस्वामिनोऽन्येद्युर्दीर्घेण प्रहिता नराः ।
 नष्टशल्यवदङ्गे तौ तत्रान्वेष्टुं समाययुः ॥ २६ ॥

राजादेशेन कौशाम्ब्यां प्रवृत्तेऽन्वेषणे तथोः ।
 स्नगरो भूगृहे क्षिप्त्वा तौ जुगोप निधानवत् ॥ २७ ॥
 निशि तौ निर्ययासन्तौ रथमारोप्य सागरः ।
 कियन्ममपि पन्थानं निनाय वचले ततः ॥ २८ ॥
 तौ गच्छन्तौ पुरो नारीमुद्याने समपश्यताम् ।
 अस्त्रपूर्णरथारूढाममरीभिव नन्दने ॥ २९ ॥
 लग्ना किमियती वेला युवयोरिति सादरम् ।
 सयोक्तौ तौ बभाषाते कावावां वेत्ति वा कथम् ॥ ३० ॥
 अथाभाषत सा पुर्यामस्यां श्रेष्ठो महाधनः ।
 धनप्रवर इत्यासीद्धनदस्येव सेदरः ॥ ३१ ॥
 श्रेष्ठिश्रेष्ठस्य तस्याहमष्टानां तनुजन्मनाम् ।
 उपरिष्ठाद्विवेकश्रीधरिगुणानामिवाभवम् ॥ ३२ ॥
 उद्ग्रीवनास्मिन्मुद्याने यक्षमाराधयं बहु ।
 अत्युत्तमवरप्राप्त्यै स्त्रीणां नाऽन्यो मनोरथः ॥ ३३ ॥
 तुष्टो भक्त्यैष मे यज्ञः वरो वरमिदं ददौ ।
 ब्रह्मदत्तस्रक्वर्त्ती तव भर्त्ता भविष्यति ॥ ३४ ॥
 सागरबुद्धिस्तुष्टिकुक्कुटाजौ य एष्यति ।
 श्रीवत्सो ससखा तुल्यरूपो ज्ञेयः स तु त्वया ॥ ३५ ॥
 मदायतनवर्त्तिन्याः प्रथमस्ते भविष्यति ।
 मेलको ब्रह्मदत्तेन तज्जाने सोऽसि सुन्दर ॥ ३६ ॥
 एहोहि तन्मां विरहदहनमतीं चिरादिह ।
 बिध्यापय पयःपूरेणैव सङ्गेन सम्प्रति ॥ ३७ ॥

तथेति प्रतिपद्यास्या अनुरागमिवालषुम् ।
 सोऽधितष्ठौ रथं तां च गन्तव्यं केति पृष्टवान् ॥ ३८ ॥
 सेत्यूचे मगधपुरे मत्पितृव्यो धनावहः ।
 अस्ति श्रेष्ठयावयोर्बह्वीं प्रतिपत्तिं स दास्यति ॥ ३९ ॥
 तदितस्तत्र गन्तव्यमिति रत्नवतीगिरा ।
 ब्रह्मसूर्मन्त्रिपुत्रेण सूतेनाख्याननोदयत् ॥ ४० ॥
 कौशास्वीदेशमुल्लङ्घ्य क्षणेन ब्रह्मनन्दनः ।
 क्रीडास्थानं यमस्येव प्राप भीमां महाटवीम् ॥ ४१ ॥
 सुकण्टकः कण्टकश्च तत्र चौरचमूपती ।
 ब्रह्मदत्तं रुरुधतुः खानाविव महाकिरिम् ॥ ४२ ॥
 ससैन्यौ युगपत् कालरात्रिपुत्राविवोत्कटौ ।
 शरैर्नभो मण्डपवच्छादयामासतुश्च तौ ॥ ४३ ॥
 आत्तधन्वा कुमारोऽपि गर्जंश्चीरवरूथिनीम् ।
 निषिषेधेषुभिर्धारासारैर्देवमिवाम्बुदः ॥ ४४ ॥
 कुमारे वर्षति शरान् ससैन्यौ तौ प्रणेशतुः ।
 हन्त प्रहारिणि हरी हरिणानां कुतः स्थितिः ॥ ४५ ॥
 कुमारं मन्त्रिसूरेवमूचे आन्तोऽसि सङ्गरात् ।
 मुहूर्त्तं स्वपिहि स्वामिंस्तदिहैव रथे स्थितः ॥ ४६ ॥
 स्यन्दने ब्रह्मदत्तोऽपि रत्नवत्या समन्वितः ।
 सुव्याप गिरिनितम्बे करिण्येव करी युवा ॥ ४७ ॥
 विभातायां विभावर्यां प्राप्यैकामथ निजगाम् ।
 तस्युः आन्तासुरङ्गाश्च कुमारश्च व्यबुध्यत ॥ ४८ ॥

विबुधस्तु स नापश्यत्यन्दने मन्त्रिनन्दनम् ।
 पयसे किं गतः स्यादित्यसक्तद्वाराजहार तम् ॥ ४९ ॥
 सोऽलम्बप्रतिवाग् दृष्ट्वा रथायं रक्तपङ्क्तिम् ।
 विलपन् हा हतोऽस्मीति मूर्च्छितो न्यपतद्रथे ॥ ५० ॥
 उत्थितो लम्बसंज्ञः सन् हाहा वरधनो सखे ।
 क्वासीति लोकवत् क्रन्दन् रत्नवत्येत्यबोध सः ॥ ५१ ॥
 विपन्नो ज्ञायते नैव स तावद्भवतः सखा ।
 तस्य वाचाप्यमाङ्गल्यं नाथ कर्तुं न युज्यते ॥ ५२ ॥
 त्वत्कार्याय गतः क्वापि स भविष्यत्यसंशयम् ।
 यान्ति नाथमपृष्ट्वापि नाथकार्याय मन्त्रिणः ॥ ५३ ॥
 स तवोपरि भक्त्यैव रक्षितो नूनमिष्यति ।
 स्वामिभक्तिप्रभावो हि भृत्यानां कवचायते ॥ ५४ ॥
 स्थाने प्राप्ताः करिष्यामो नरैस्तस्य गविषणम् ।
 युज्यते नेह तु स्थातुमन्तकोपवने वने ॥ ५५ ॥
 तद्वाचा सोऽनुदद्रथ्यान् प्रपेदे मगधक्षितिः ।
 सोमग्रामं दविष्टं हि वाजिनां मरुतां च किम् ॥ ५६ ॥
 ग्रामेशेन सदःस्थेन दृष्ट्वा निन्ये स्ववेश्म सः ।
 अज्ञाता अपि पूज्यन्ते महान्तो मूर्त्तिदर्शनात् ॥ ५७ ॥
 शोकाक्रान्त इवासीति पृष्टो ग्रामाधिपेन सः ।
 इत्यूचे मत्सखा चौरैर्युध्यमानो गतः क्वचित् ॥ ५८ ॥
 तस्य प्रवृत्तिमानेभ्ये सौताया इव मारुतिः ।
 इत्युक्त्वा ग्रामणीः सर्वां तां जगाहे महाटवीम् ॥ ५९ ॥

अथैत्य ग्रामणीरूचे दृष्टः कोऽपि वने नहि ।
 प्रहारपतितः किन्तु प्राप्त 'एष शरो मया ॥ ६० ॥
 हतो वरधनुर्नूनमिति चिन्तयतस्ततः ।
 ब्रह्मसूतोः शोक इव तमोभूरभवन्निशि ॥ ६१ ॥
 यामे तुरीये यामिन्यास्तत्र चौराः समापतन् ।
 ते तु भग्नाः कुमारेण मारेणैव प्रवासिनः ॥ ६२ ॥
 ततोऽनुयातो ग्रामस्था ययौ राजगृहं क्रमात् ।
 स चामुचद्रवतीं तद्वह्निस्तापसाश्रमे ॥ ६३ ॥
 विशन् पुरं स ऐक्षिष्ट हर्म्यवातायनस्थिते ।
 साक्षादिव रतिप्रीतो कामिन्यौ नवयौवने ॥ ६४ ॥
 ताभ्यां सोऽभिदधे प्रेमभाजं त्यक्त्वा जनं ननु ।
 यत्तदा गतवान् युक्तं तत् किं ते प्रत्यभाषत ॥ ६५ ॥
 व्याजहार कुमारोऽपि प्रेमभाग् वत की जनः ।
 स कदा च मया त्यक्तः कोऽहं के वा युवामिति ॥ ६६ ॥
 प्रसोदागच्छ विश्राम्य नाथेत्यालापनिष्ठयोः ।
 प्राविशद्ब्रह्मदत्तोऽपि मनसोऽव तयोर्गृहे ॥ ६७ ॥
 तिष्ठमाने कतस्नानाशनाय ब्रह्मसूनवे ।
 कथयामासतुस्ते स्वां कथामवितथामिति ॥ ६८ ॥
 अस्ति विद्याधरावासः कलधीतशिलामयः ।
 मेदिन्यास्तिलक इव वैताळ्यो नाम पर्वतः ॥ ६९ ॥

अमुष्य दक्षिणश्रेण्यां नगरे शिवमन्दिरे ।
 राजास्ति ज्वलनशिखोऽलकायामिव शुद्धकः ॥ ७० ॥
 विद्याधरपतेस्तस्व द्युतिद्योतितदिग्मुखा ।
 प्रिया विद्युच्छिखेत्यस्ति विद्युदभोमुचो यथा ॥ ७१ ॥
 तयोः प्राणप्रिये नाव्योन्मत्ताभिधसुतानुजे ।
 नान्ना खण्डा विशाखा च पुत्रगावावां बभूविव ॥ ७२ ॥
 तातः सौधेऽन्यदा सख्याग्निशिखेन सहालपन् ।
 गच्छतोऽष्टापदगिरिं गीर्वाणान् खे निरैक्षत ॥ ७३ ॥
 ततः स तीर्थयात्रार्थं चलितोऽचालयन्न नौ ।
 सुहृदं चाग्निशिखं तं धर्मेणेष्टं हि योजयेत् ॥ ७४ ॥
 प्राप्ता अष्टापदं तत्रापश्याम मणिनिर्मिताः ।
 प्रतिमास्तीर्थनाथानां मानवर्णसमन्विताः ॥ ७५ ॥
 स्नानं विलेपनं पूजां विरचय्य यथाविधि ।
 तास्तिः प्रदक्षिणीकृत्यावन्दामहि समाहिताः ॥ ७६ ॥
 प्रासादाभिः स्रुतैर्दृष्टौ रक्ताशोकतरोरधः ।
 चारणश्रमणौ मूर्त्तिमन्ताविव तपःश्रमौ ॥ ७७ ॥
 तौ प्रणम्योपविश्याग्रे शुश्रुम श्रद्धया वयम् ।
 अज्ञानतिमिरच्छेदकौमुदीं धर्मदेशनाम् ॥ ७८ ॥
 पप्रच्छाग्निशिखः कः स्यात्कन्ययोरनयोः पतिः ।
 तावूचतुर्योऽनयोर्भ्रातरं मारयिष्यति ॥ ७९ ॥
 हिमेनेव शशी ज्ञानो जातस्तातस्तया गिरा ।
 आवामपीत्यवोचाव वाचा वैराग्यगर्भया ॥ ८० ॥

संसारासारतासारा देशनाद्यैव शृणुवे ।
 तद्विषादनिषादेन किं तात परिभूयसे ॥ ८१ ॥
 अलमस्माकमप्येवं विधैर्विषयजेः सुखैः ।
 प्रवृत्ते तत्प्रभृत्यावां त्रातुं निजसहोदरम् ॥ ८२ ॥
 भ्राम्यन्नपश्यन्ने भ्राताऽन्यदा पुष्पवतीमसौ ।
 मातुलस्य त्वदीयस्य पुष्पचूलस्य कन्यकाम् ॥ ८३ ॥
 रूपेणाद्भुतलावण्यपुण्येन हृतमानसः ।
 तां जहार स दुर्बुद्धिः बुद्धिः कर्मानुसारिणी ॥ ८४ ॥
 सोऽसहिष्णुर्दृशं तस्या विद्यां साधयितुं ययौ ।
 स्वयं संविद्व्रते सम्यग् भवन्तस्तु ततः परम् ॥ ८५ ॥
 तदा च पुष्पवत्याख्यदावयोभ्रातृसङ्कयम् ।
 शोकं धर्माक्षरैः शोकापनोद इव चानुदत् ॥ ८६ ॥
 अन्यच्च पुष्पवत्यूचेऽभ्यगम्योऽयमिहागतः ।
 ब्रह्मदत्तोऽस्तु वां भर्ता नान्यथा हि मुनेर्गिरः ॥ ८७ ॥
 स्त्रीकृतं च यदावाभ्यां तया च रभसावशात् ।
 पताकाचालि धवला त्यक्त्वावां त्वं गतस्ततः ॥ ८८ ॥
 यदास्मद्भाग्यवैगुण्यान्नागतोऽसि न चेक्षितः ।
 भ्रातृत्वा सर्वत्र निर्विस्ने आवामिह तदागते ॥ ८९ ॥
 पुण्यैरसि समायातः पुरा पुष्पवतीगिरा ।
 हृतोऽसि वरयावां तद्गतिरेकस्त्वमावयोः ॥ ९० ॥
 गाम्भर्वेण विवाहेन स उपायंस्तु ते अपि ।
 भोगी हि भाजनं स्त्रीणां सरितामिव सागरः ॥ ९१ ॥

रममाणः समं ताभ्यां गङ्गोमाभ्यामिवेश्वरः ।

तत्रातिवाहयामास तां निशां ब्रह्मनन्दनः ॥ ८२ ॥

यावन्मे राज्यलाभः स्यात्पुण्यवत्याः समीपतः ।

तावद्युवाभ्यां स्यातव्यमित्युक्ता व्यसृजच्च ते ॥ ८३ ॥

तथैत्यादृतवन्त्यौ ते सलीकस्तच्च मन्दिरम् ।

गन्धर्वनगरमिव ततः सर्वं तिरोदधे ॥ ८४ ॥

अथाश्रमे रत्नवतीमन्वेष्टुं ब्रह्मसूरगात् ।

अपश्यंस्तत्र पप्रच्छ नरमेकं शुभाकृतिम् ॥ ८५ ॥

दिव्याम्बरधरा नारी रत्नाभरणभूषिता ।

कापि दृष्टा महाभाग त्वयातीतदिनेऽद्य वा ॥ ८६ ॥

स ऊचे नाथ नाथेति रुदती ह्योमयेक्षिता ।

प्रत्यभिज्ञाय नप्त्रीति तत्पितृव्याय चार्पिता ॥ ८७ ॥

तद्वरोऽसीति तेनोक्तस्तथेति ब्रह्मसूर्वदन् ।

निन्ये तेन प्रहृष्टेन तत्पितृव्यनिकेतनम् ॥ ८८ ॥

रत्नवत्या पितृव्योऽपि ब्रह्मदत्तं व्यवाहयत् ।

ऋद्ध्या महत्या धनिनां सर्वमीषत्कारं यतः ॥ ८९ ॥

तया विषयसौख्यानि समं सोऽनुभवत्तथा ।

सृतकार्यं वरधनोरपरेद्युः प्रचक्रमे ॥ ९० ॥

साक्षादिव परे तेषु भुञ्जानेषु द्विजन्मसु ।

विप्रवेशो वरधनुस्तत्रागत्यब्रवीदिति ॥ १ ॥

मम चेद्भोजनं दत्तं साक्षाद्वरधनोर्हि तत् ।

इति श्रुतिसुखैवास्य श्रुता वाग् ब्रह्मसूनुना ॥ २ ॥

स तं दृष्ट्वा परिष्वङ्गादेकीकुर्वन्निवात्मना ।
 स्रपयन्निव हर्षास्त्रैर्निनायान्तर्गृहं ततः ॥ ३ ॥
 जवे पृष्टः कुमारेण स्ववृत्तं सोऽकथयत्तदा ।
 सुप्ते त्वयि निरुद्धोऽहं चौरैः दीर्घभटैर्यथा ॥ ४ ॥
 वृत्तान्तरस्थितेनैकदस्यनेकेन पतिना ।
 हतोऽहं पतितः पृथ्वां तिरोऽधां च लतान्तरे ॥ ५ ॥
 गतेषु तेषु चौरेषु मध्येवृत्तं तिरीभवन् ।
 आतिरन्तर्जलमिव क्रमेण ग्राममाप्नुवम् ॥ ६ ॥
 भवत्प्रवृत्तिं ग्रामेशाद्विज्ञायाहमिहागमम् ।
 दिष्ट्याऽपश्यं भवन्तं च कलापीव पयोमुचम् ॥ ७ ॥
 अथोचे ब्रह्मदत्तस्तमस्माभिः स्थास्यते ननु ।
 विना पुरुषकारेण क्लीबैरिव कियच्चिरम् ॥ ८ ॥
 अत्रान्तरे च सम्प्राप्तसाम्राज्यमकरध्वजः ।
 मधुवन्मदको यूनां प्रादुरासीन्मधूत्सवः ॥ ९ ॥
 तदा च राज्ञो मत्तेभः स्तम्भं भङ्क्त्वाऽपगृह्णन् ।
 निर्ययी त्रासिताशेषमर्थो मृत्पूरिवानुजः ॥ १० ॥
 ततो नितम्बभारार्त्तां काञ्चित् कन्यां खलद्वतिम् ।
 करी करेण जयाहाकृष्य पुष्करिणीमिव ॥ ११ ॥
 तस्यां च शरणार्थिन्यां क्रन्दन्त्यां दीनचक्षुषि ।
 जज्ञे हाहारवो विश्वदुःखबीजाक्षरोपमः ॥ १२ ॥
 री मातङ्गासि मातङ्गः स्त्रियं गृह्णन् लज्जये ।
 दत्तुक्तः स कुमारेण तां विमुच्य तमभ्यगात् ॥ १३ ॥

उत्प्लुत्य दन्तसोपाने पादं विन्ध्यस्य हेलया ।
 आरुरोह कुमारस्तमशिश्रयदद्यासनम् ॥ १४ ॥
 वाक्पादाङ्गुशयोगेन स्वं योगिनेव योगवित् ।
 वशीचकार तं नागं कुमारस्तरसा ततः ॥ १५ ॥
 साधुसाध्वित्युच्चमानो जनैर्जयजयेति च ।
 कुमारः करिणं स्तम्भे नीत्वाबभ्रादशामिव ॥ १६ ॥
 ततो नरेन्द्रस्तत्रागतं च दृष्ट्वा विसिञ्चये ।
 आकृतिर्विक्रमश्चास्य कस्य चिद्वीर्यते नवा ॥ १७ ॥
 कोऽयं कुतो वा च्छत्रात्मा किं सूर्यो वामवोऽथवा ।
 राज्ञेत्युक्ते रत्नवत्याः पितृव्यस्तमचौकथत् ॥ १८ ॥
 ततो विशाम्पतिः कन्याः पुण्यमानीकृतोत्सवः ।
 दक्षः क्षपाकरायेव ब्रह्मदत्ताय दत्तवान् ॥ १९ ॥
 परिणोय स तास्तत्र सुखं तिष्ठन्नथाऽन्यदा ।
 जरत्यैत्यैकयेत्यूचे भ्रमयित्वांशुकाञ्चलम् ॥ २० ॥
 इह वैश्रवणोऽस्त्वाद्यः श्रिया वैश्रवणोऽपरः ।
 तस्य च श्रीमतिर्नाम सुता श्रीरिव वारिधेः ॥ २१ ॥
 मोचिता भवता व्यालाद्राहोरिन्दुकलेव या ।
 सा 'त्वामेव पतीयन्ती ततः प्रभृति ताम्यति ॥ २२ ॥
 यथा गजात्त्वया दाता तथा दायस्व तां स्मरात् ।
 गृहाण पाणिं त्वं तस्या यथा हृदयमग्रहीः ॥ २३ ॥

उपयेमे कुमारस्तां विविधोद्वाहमङ्गलैः ।

सुबुद्धिमन्त्रिणः कन्यां नन्दां वरधनुः पुनः ॥ २४ ॥

पप्रथाते पृथिव्यां तौ तिष्ठन्तौ तत्र शक्तितः ।

साभियोगौ प्रतस्थाते ततो वाराणसीं प्रति ॥ २५ ॥

श्रुत्वायान्तं ब्रह्मदत्तं ब्रह्माणमिव गौरवात् ।

अभ्येत्य संमुखं वाराणसीशः स्वगृहेऽनयत् ॥ २६ ॥

कटकः कटकवतीं नाम पुत्रीं निजां ददौ ।

चतुरङ्गचमूं चास्मै मूर्त्तामिव जयत्रियम् ॥ २७ ॥

कणेरुदत्तश्चम्पेशो धनुर्मन्त्रौ तथाऽपरे ।

भगदत्तादयोऽप्येयुर्नृपाः श्रुत्वा तदागमम् ॥ २८ ॥

कृत्वा वरधनुं सेनान्यं सुषेणमिवार्षभिः ।

दीर्घं दीर्घपथे नेतुं प्रतस्थे ब्रह्मनन्दनः ॥ २९ ॥

दीर्घस्य दूतः कटकराजमेत्यैवमूचिवान् ।

दीर्घेण सममावाह्यमैत्री त्यक्तुं न युज्यते ॥ ३० ॥

ततः कटक इत्यूवे ब्रह्मणा सहिताः पुरा ।

सोदर्या इव पञ्चाप्यभवाम सुहृदो वयम् ॥ ३१ ॥

स्वर्जुषोब्रह्मणः पुत्रे राज्ये च त्रातुमर्पिते ।

दीर्घेण धिक्कृतं नाऽस्ति शाकिन्यपि समर्पितम् ॥ ३२ ॥

ब्रह्मणः पुत्रभाण्डे यद्दीर्घोऽदीर्घमचिन्तयत् ।

आवचारातिपापं तच्छृण्वोऽपि किमाचरेत् ॥ ३३ ॥

तद्वच्छ शंस दीर्घाय ब्रह्मदत्तोऽभ्युपेत्यसौ ।
 युद्धास्त्र यदि वा नश्येत्यज्ञा दूतं व्यसर्जयत् ॥ ३४ ॥
 ततः प्रयाणैरच्छिन्नैः काम्भीष्यं ब्रह्मसूर्ययौ ।
 सदीर्घमप्यरीक्षीत्तन्ममः सार्कमिवाम्बुदः ॥ ३५ ॥
 दोर्घः सर्वाभिसारेण रणसारेण पत्तनात् ।
 दण्डाक्रान्तो निरसरद्विलादिव महोरगः ॥ ३६ ॥
 चुलन्यपि तदात्यन्तवैराग्यादाददे व्रतम् ।
 पार्श्वे पूर्णाप्रवर्तिन्याः क्रमान्निर्वृतिमाप च ॥ ३७ ॥
 पुरोगा दीर्घराजस्य पुरोगैर्ब्रह्मजन्मनः ।
 नदीयादांस्थकूपारयादोभिरिव जम्बिरे ॥ ३८ ॥
 दीर्घोऽप्यमर्षादुक्तामिदंष्ट्रिकाविकटाननः ।
 वराह इव धावित्वा हन्तुं प्रवहते परान् ॥ ३९ ॥
 ब्रह्मदत्तस्य पादातरथसाघादिकं बलम् ।
 पर्यास्यत नदीपूरेणैव दीर्घेण वेगिना ॥ ४० ॥
 ब्रह्मदत्तस्ततः क्रोधाहणाक्षो युयुधे स्वयम् ।
 गर्जता दीर्घराजेन गर्जन् दन्तीव दन्तिना ॥ ४१ ॥
 उभावपि बलिष्ठौ तावस्त्रास्यस्त्रैर्निरासतुः ।
 कल्लोलैरिव कल्लोलान् युगान्तोद्भ्रान्तवारिधी ॥ ४२ ॥
 ज्ञात्वाऽथ सेवक इवावसरं प्रसरद्व्युति ।
 ण्डुदौके ब्रह्मदत्तस्य चक्रं दिक्चक्रजित्वरम् ॥ ४३ ॥
 ततो जहार दीर्घस्य तेनाशु ब्रह्मसूरसून् ।
 विमर्दी विद्युतः को वा गोधानिधनसाधने ॥ ४४ ॥

जयतादेष चक्रीति भाषिणी मागधा इव ।
 ब्रह्मदत्तोपरि सुराः पुष्पवृष्टिं वितेनिरे ॥ ४५ ॥
 पौरैः पितेव मातेव देवतेव स वीक्षितः ।
 पुरं विवेश काम्प्यीक्ष्यं सुत्रामेवामरावतीम् ॥ ४६ ॥
 विभिन्नस्वामिनोद्भूतसीमनिर्मूलनादसी ।
 षट्खण्डां साधयित्वोर्वीमेकखण्डां विनिर्ममे ॥ ४७ ॥
 संवत्सरैर्द्वादशभिरुपेत्योपेत्य सर्वतः ।
 तस्याभिषेको विदधे भरतस्येव राजभिः ॥ ४८ ॥
 चतुःषष्टिसहस्रान्तःपुरस्त्रीपरिवारितः ।
 स राज्यसौख्यं बुभुजे प्राक्तपोभूरुहः फलम् ॥ ४९ ॥
 अन्येद्युर्नाद्यसङ्गीते तस्य दास्या समर्पितः ।
 स्वर्धूगुम्फितइव विचित्रः पुष्पगेन्दुकः ॥ ५० ॥
 ब्रह्मदत्तस्तु तं दृष्ट्वा दृष्टपूर्वीं मयेदृशः ।
 कुत्रापीति व्यधादन्तरूहापोहं मुहुर्मुहुः ॥ ५१ ॥
 प्राक्पञ्चजन्मस्मरणोत्पत्तेस्तत्कालमेव च ।
 'सौधर्मे दृष्टवानेतदित्यज्ञासीन्महीपतिः ॥ ५२ ॥
 स सिक्तश्चन्दनाम्नोभिः स्वस्थीभूयेत्यचिन्तयत् ।
 कथं मेलिष्यति स मे पूर्वजन्मसहोदरः ॥ ५३ ॥
 तं ज्ञातुकामः श्लोकार्क्षसमस्यामेवमार्पयत् ।
 आख दासौ मृगौ हंसी मातङ्गावमरी तथा ॥ ५४ ॥

अर्धश्लोकसमस्यां मे य इमां पूरयिष्यति ।
 राज्ञार्हं तस्य दास्यामीत्यसावघोषयत्परे ॥ ५५ ॥
 श्लोकार्हं तत्तु सर्वोपि कण्ठस्थं निजनामवत् ।
 पठन्नकार्षीत्पश्चार्हं न चापूरिष्ट कश्चन ॥ ५६ ॥
 तदा च पुरिमतालाच्चित्रजीवो महेभ्यन्तः ।
 जातिस्मृतेः प्रव्रजितो विहरन्नेकदा ययौ ॥ ५७ ॥
 तत्र कस्मिंश्चिदुद्याने प्रासुकस्थण्डिलस्थितः ।
 श्लोकार्हं तत्तु पठतः सोऽश्वीषीदारघट्टिकात् ॥ ५८ ॥
 एषा नौ षट्टिका जातिरन्योऽन्याभ्यां वियुक्तयोः ।
 श्लोकापरार्हमेवं स सम्पूर्णं तमपाठयत् ॥ ५९ ॥
 श्लोकापरार्हं तद्राज्ञः पुरस्तादारघट्टिकः ।
 पपाठ कः कविरिति तत्पृष्ठस्तं मुनिं जगौ ॥ ६० ॥
 स पारितोषिकं तस्मै वितीर्थोत्कण्ठया ययौ ।
 तत्रोद्याने मुनिं द्रष्टुं धर्मद्रुममिवोद्गतम् ॥ ६१ ॥
 वन्दित्वा तं मुनिं तत्र बाष्पपूर्णविलोचनः ।
 निषसादान्तिके राजा सस्नेहः पूर्वजन्मवत् ॥ ६२ ॥
 आशीर्वादं मुनिर्दत्त्वा कृपारसमहोदधिः ।
 अनुग्रहार्थं भूपस्य प्रारभे धर्मदेशनाम् ॥ ६३ ॥
 राजन्नसारे संसारे सारमन्यन्न किञ्चन ।
 सारोऽस्ति धर्म एवैकः सरोजमिव कर्दमे ॥ ६४ ॥

शरीरं यौवनं लक्ष्मीः स्वाम्यं मित्राणि बान्धवः ।
 सर्वमप्यनिलोद्धृतपताकाञ्चलचञ्चलम् ॥ ६५ ॥
 बहिरङ्गान् द्विषोऽजैषीर्यथा साधयितुं महीम् ।
 अन्तरङ्गान् जय तथा मोक्षसाधनहेतवे ॥ ६६ ॥
 गृह्णाण यतिधर्मं तत्पृथक्कृत्य त्यजापरम् ।
 राजहंसो हि गृह्णाति विभज्य क्षीरमश्वसः ॥ ६७ ॥
 ब्रह्मदत्तस्ततोऽवादीद् दिव्या दृष्टोऽसि बान्धव ।
 इयं तवैव राज्ययोर्भुङ्क्ष्व भोगान् यथारुचि ॥ ६८ ॥
 तपसो हि फलं भोगाः सन्ति ते किं तपस्यसि ।
 उपक्रमेत को नाम स्वतः सिद्धे प्रयोजने ॥ ६९ ॥
 मुनिरुचे ममाप्यासन् धनदस्येव सम्पदः ।
 मया तास्तृणवक्ष्यता भवभ्रमणभीरुणा ॥ ७० ॥
 सौधर्मात्क्षीणपुण्योऽस्मिन्नागतोऽसि महीतले ।
 इतोऽपि क्षीणपुण्यः सन् राजन्मा गा अधोगतिम् ॥ ७१ ॥
 आर्ये देशे कुले श्रेष्ठे मानुष्यं प्राप्य मोक्षदम् ।
 साधयस्यमुना भोगान् सुधया पायुशौचवत् ॥ ७२ ॥
 स्वर्गाश्चुत्वा क्षीणपुण्यो भ्रान्तावावां कुयोनिषु ।
 यथा तथा स्मरन् राजन् किं बाल इव मुह्यसि ॥ ७३ ॥
 तेनैवं बोध्यमानोऽपि नाबुद्ध वसुधाधवः ।
 कुतः कृतनिदानानां बोधिबीजसमागमः ॥ ७४ ॥
 तमबोध्यतमं बुद्धा जगाम मुनिरन्यतः ।
 कालादिष्टाहिना दष्टे कियत्तिष्ठन्ति मान्त्रिकाः ॥ ७५ ॥

घातिकश्चक्षयाप्य केवलज्ञानमुत्तमम् ।
 भवोपग्राहिकर्माणि हत्वा प्राप परं पदम् ॥ ७६ ॥
 ब्रह्मदत्तोऽपि संसारसुखानुभवलालसः ।
 सप्तातिवाहयामास शतानि शरदां क्रमात् ॥ ७७ ॥
 कदाचित्पाक्परिचितो द्विजः कश्चिज्जगाद तम् ।
 चक्रवर्तिन् स्वयं भुङ्क्ते यत्तन्मे देहि भोजनम् ॥ ७८ ॥
 ब्रह्मदत्तोऽप्यवोचत्तं मदन्नं द्विज दुर्जरम् ।
 चिरेण जीर्ण्यमाणं तु महीन्मादाय जायते ॥ ७९ ॥
 कदर्योऽस्यन्नदानेऽपि धिक्कामिति वदन् द्विजः ।
 अभोजि सकुटुम्बोऽपि भूभुजा भोजनं निजम् ॥ ८० ॥
 निशायामथ विप्रस्य बीजादिव तदोदनात् ।
 शतशाखः स्मरोन्मादतरुः प्रादुरभूद्भृशम् ॥ ८१ ॥
 अन्नातजननीजामिच्छुषाव्यतिकरं मिथः ।
 पशुवत्सहपुत्रोऽपि विप्रः प्रवहते रते ॥ ८२ ॥
 ततो विरामे यामिन्या द्विजो गृहजनश्च सः ।
 क्रिया दर्शयितुं स्वास्यमन्योऽन्यमपि नाशकत् ॥ ८३ ॥
 क्रूरेणानेन राज्ञाऽस्मि सकुटुम्बो विडम्बितः ।
 चिन्तयन्नित्यमर्षेण नगराब्जिरगाद्विजः ॥ ८४ ॥
 दूरादश्चत्यपत्नाणि काणयन् शर्कराकणैः ।
 तेन कश्चिदजापालो ददृशे भ्रमता वह्निः ॥ ८५ ॥
 महैरसाधनायालमसाविति बिभृश्व सः ।
 तं मूढ्येनेव सत्कारेणादायैवमवोचत ॥ ८६ ॥

राजमार्गे गजारूढो यः श्वेतच्छत्रचामरः ।
 याति कृत्वे दृशौ तस्य त्वया प्रक्षिप्य गोलिके ॥ ८० ॥
 विप्रवाचमजापालः प्रतिपेदे तथैव ताम् ।
 पशुवत्पशुपाला हि न किमृश्य विधायिनः ॥ ८८ ॥
 सोऽथ कुड्यान्तरे स्थित्वा समं प्रक्षिप्य गोलिके ।
 'आस्फोटयद् दृशौ राज्ञो नाज्ञा लङ्घया विधेः खलु ॥ ८९ ॥
 सोऽङ्गरक्षैरजापालः प्रामा^१श्येनैरिव द्विकः ।
 हन्यमानस्तमेवाख्यद्विप्रं विप्रियकारकम् ॥ ९० ॥
 तच्छ्रुत्वा पार्थिवोऽवोचद्विग् धिग् जातिर्द्विजन्मनाम् ।
 यत्रैते भुञ्जते पापास्तत्र भञ्जन्ति भाजनम् ॥ ९१ ॥
 यः स्वामीयति दातारं दत्तं तस्मै वरं शुने ।
 न जातु दातुमुचितं कृतघ्नानां द्विजन्मनाम् ॥ ९२ ॥
 वञ्चकानां नृशंसानां श्वापदानां पलादिनाम् ।
 सृष्टिं द्विजानां योऽकार्षीन्निग्राह्यः प्रथमं हि सः ॥ ९३ ॥
 इति जल्पन्ननल्पकृत् पृथ्वीपतिरघातयत् ।
 सपुत्रबन्धुमित्रं तं विप्रं मशकमुष्टिवत् ॥ ९४ ॥
 दृशोरन्वीकृतस्तेन हृदयेऽन्वीकृतः क्रुधा ।
 विप्रान् सोऽघातयत् सर्वान् पुरोधःप्रभृतीनपि ॥ ९५ ॥

(१) ख च छ अस्फोटयत् ।

(२) ख च छ प्राम् ।

सोऽमात्यमादिदेशैवं नेत्रैरेषां द्विजन्मनाम् ।
 विशालं स्थालमापूर्य्य निधिहि पुरतो मम ॥ ८६ ॥
 रौद्रमध्यवसायं तं राज्ञो विज्ञाय मन्त्रापि ।
 श्लेष्मातकफलैः स्थालं पूरयित्वा पुरो न्यधात् ॥ ८७ ॥
 सुमुदे ब्रह्मदत्तोऽपि पाणिना संस्पृशन्मुहुः ।
 विप्राणां लोचनैः स्थालं साधु पूर्णमिति ब्रुवन् ॥ ८८ ॥
 स्पर्शं स्त्रीरत्नरूपायाः पुष्पवत्यास्तथा नहि ।
 यथाऽऽसीद्ब्रह्मदत्तस्य तत्स्थालस्पर्शने रतिः ॥ ८९ ॥
 न कदाचन स स्थालमपसारयदयतः ।
 दुर्भेदी मदिरापात्रमिव दुर्गतिकारणम् ॥ ९० ॥
 विप्रनेत्रधियाऽमृद्नात् श्लेष्मातकफलानि सः ।
 फलाभिमुखपापद्रोः सज्जयन्निव दोहदम् ॥ १ ॥
 तस्थानिवर्त्तको रौद्राध्यवसायोऽत्यवर्द्धत ।
 अशुभं वा शुभं वाऽपि सर्वं हि महतां महत् ॥ २ ॥
 तस्यैवं वसुधेशस्य रौद्रध्यानानुबन्धिनः ।
 पापपङ्कवराहस्य ययुर्वर्षाणि षोडश ॥ ३ ॥
 यातृषु षोडशयुतेषु समाशतेषु
 सप्तस्वसौ क्षितिपतिः परिपूरितायुः ।
 हिंसाऽनुबन्धिपरिणामफलानुरूपां
 तां सप्तमीं नरकलोकभुवं जगाम ॥ ५०४ ॥ २७ ॥

पुनरपि हिंसकान्निन्दति ।

कुणिर्वरं वरं पङ्कुरशरीरी वरं पुमान् ।

अपि सम्पूर्णसर्वाङ्गो न तु हिंसापरायणः ॥ २८ ॥

कुणिर्विकलपाणिः वरमिति मनागिष्टे मन्तमव्ययं पङ्कुरः पादविकलः कुत्सितं शरीरमशरीरं नञः कुत्सार्थत्वात् तद्विद्यते यस्य सोऽशरीरी कुष्ठी विकलाङ्गः कुणिपङ्कुकुष्ठिनस्ते हि विकलाङ्गत्वादेव हिंसामकुर्वन्तो मनाक् श्रेष्ठाः सम्पूर्णसर्वाङ्गोऽपि कृतपरिकरबन्धं हिंसापरायणः पुमान्तु श्रेष्ठः । ननु रौद्रध्यानपरायणस्य या हिंसा सा नरकहेतुत्वान्निन्द्याऽस्तु या तु शान्तिकनिमित्तं प्रायश्चित्तभूता हिंसा या वा कुलक्रमायाता मत्स्यबन्धानामिव सा रौद्रध्यानरहितत्वान्न दोषायेत्याह ॥ २८ ॥

हिंसा विघ्नाय जायेत विघ्नशान्त्यै कृताऽपि हि ।

कुलाचारधियाऽप्येषा कृता कुलविनाशनी ॥ २९ ॥

रौद्रध्यानमन्तरेणाप्यविवेकाज्ञीभावा या शान्तिनिमित्तं कुलक्रमादा हिंसा सा न केवलं पापहेतुः प्रत्युत विघ्नशान्तिनिमित्तं क्रियमाणा समरादित्यकथोक्तस्य यशोधरजीवस्य सुरेन्द्रदत्तस्येव पिष्टमयकुक्कुटवधरूपा विघ्नाय जायेत कल्पेत अस्मत्कुलाचारोऽयमिति बुद्ध्याऽपि कृता हिंसा कुलमेव विनाशयति ॥ २९ ॥

इदानीं कुलक्रमायातामपि हिंसां परिहरन् पुमान् प्रशस्य
एवेत्याह ।

अपि वंशक्रमायातां यस्तु हिंसां परित्यजेत् ।

स श्रेष्ठः सुलस इव कालसौकरिकात्मजः ॥ ३० ॥

वंशः कुलं कुलक्रमायातामपि हिंसां यः 'परिहरेत् स श्रेष्ठः प्रशस्य
तमः सुलस इव तस्य विशेषणं कालसौकरिकात्मजः कालसौक-
रिको नाम सौनिकस्तस्यात्मजः पुत्रः ।

यदाह—

'अवि इच्छन्ति य मरणं न य परपीडं कुणन्ति मणसा वि ।

जे सुविद्वन्मृगपद्मा सोयरिभसुभ्री जहा सुलसो ॥

सुलसकथानकं सम्प्रदायगम्यम् ।

सचायं—

महर्षि मगधेष्वस्ति पुरं राजगृहाभिधम् ।

तत्र श्रीवीरपादाजभृङ्गोऽभूर्च्छेणिको नृपः ॥ १ ॥

तस्य प्रियतमे नन्दाचिक्षणे शीलभूषणे ।

अभूतां देवकीरोहिण्याविवानकदुन्दुभिः ॥ २ ॥

नन्दायां नन्दनी विश्वकुमुदानन्दचन्द्रमाः ।

नाम्नाऽभयकुमारोऽभूदुभयान्वयभूषणः ॥ ३ ॥

(१) स परित्यजेत् ।

(२) अपि इच्छन्ति च मरणं न च परपीडं कुर्वन्ति मनसापि ।

ये सुविदितमृगपद्माः सौकरिक सुतो यथा सुलसः ॥ १ ॥

राजा तस्य परिज्ञाय प्रकृष्टं बुद्धिकौशलम् ।
 ददौ सर्वाधिकारित्वं गुणा हि गरिमास्पदम् ॥ ४ ॥
 अन्यदा श्रीमहावीरो विहरन् परमेश्वरः ।
 जगत्पूज्यः पुरे तस्मिन्नागत्य समवासरत् ॥ ५ ॥
 श्रुत्वा स्वामिनमायातं जङ्गमं कल्पपादपम् ।
 कृतार्थमानी तत्रागाम्बुदितः श्रेणिको नृपः ॥ ६ ॥
 यथास्थानं निषसेषु देवादिषु जगद्गुरुः ।
 प्रारभे दुरितध्वंसदेशनीं धर्मदेशनाम् ॥ ७ ॥
 तदा कुष्ठगलत्कायः कश्चिदेत्य प्रणम्य च ।
 निषसादोपतीर्थेशमलर्क इव कुट्टिमे ॥ ८ ॥
 ततो भगवतः पादौ निजपूयसेन सः ।
 निःशङ्कश्चन्दनेनैव चर्चयामास भूयसा ॥ ९ ॥
 तद्दीक्ष्य श्रेणिकः क्रुद्धो दध्यौ वध्योऽयमुत्थितः ।
 पापीयान् यज्जगद्भर्त्तार्यैवमाशातनापरः ॥ १० ॥
 अत्रान्तरे जिनेन्द्रेण क्षुते प्रोवाच कुष्ठिकः ।
 म्रियस्वेत्यथ जीवेति श्रेणिकेन क्षुते सति ॥ ११ ॥
 क्षुतेऽभयकुमारेण जीव वा त्वं म्रियस्व वा ।
 कालसौकरिकेणापि क्षुते मा जीव मा मृथाः ॥ १२ ॥
 जिनं प्रति म्रियस्वेति वचसा रुषितो नृपः ।
 इतः स्थानादुच्छितोऽसौ ग्राह्य इत्यादिशङ्कटान् ॥ १३ ॥

देशनान्ते महावीरं नत्वा कुष्ठी समुत्थितः ।
 रुद्धे श्रेणिकभटैः किरातैरिव शूकरः ॥ १४ ॥
 स तेषां पश्यतामेव दिव्यरूपधरः क्षणात् ।
 उत्पपाताम्बरे कुर्वन्नर्कविम्बविडम्बनाम् ॥ १५ ॥
 पत्तिभिः कथिते राज्ञा क एष इति विस्मयात् ।
 विज्ञप्तो भगवानस्मै देवोऽसावित्यचीकथत् ॥ १६ ॥
 पुनर्विज्ञपयामास सर्वज्ञमिति भूपतिः ।
 देवः कथमभूदेष कुष्ठी वा केन हेतुना ॥ १७ ॥
 अथोवे भगवानेवमस्ति वक्षेष्टु विश्रुता ।
 कौशाब्धी नाम पूस्तस्यां शतानीकोऽभवन्नृपः ॥ १८ ॥
 तस्यां नगर्यामेकोऽभून्नामतः सेडुको द्विजः ।
 सीमा सदा दरिद्राणां मूर्खाणामवधिः परः ॥ १९ ॥
 गर्भिण्याऽभाणि सोऽन्यद्युर्ब्राह्मण्या सूतिकर्मणे ।
 भट्टानय घृतं मद्यं सहा नह्यन्यथा व्यथा ॥ २० ॥
 सोऽप्यूचे तां प्रिये नास्ति मम कुत्रापि कौशलम् ।
 येन किञ्चिन्नभे क्वापि कलायाह्या यदीश्वराः ॥ २१ ॥
 उवाच सा च तं भट्टं गच्छ सेवस्व पार्थिवम् ।
 पृथिव्यां पार्थिवादयो न कश्चित्कल्पपादपः ॥ २२ ॥
 तथेति प्रतिपद्यासौ नृपं पुष्पफलादिना ।
 प्रवृत्तः सेवितुं विप्रो रत्नेच्छुरिव सागरम् ॥ २३ ॥

कदाचिदथ कौशाम्बी चम्पेशेनामितैर्बलैः ।
 घनर्तुनेव मेघैर्द्यौरिरुध्यत समन्ततः ॥ २४ ॥
 सानीकोऽपि शतानीको मध्यकौशाम्बि तस्थिवान् ।
 प्रतीक्षमाणः समयमन्तर्बिलमिवोरगः ॥ २५ ॥
 चम्पाधिपोऽपि कालेन बहुना सन्नसैनिकः ।
 प्राहृषि स्वाश्रयं यातुं प्रहृत्तो राजहंसवत् ॥ २६ ॥
 तदा पुष्पार्थमुद्याने गतः सेडुक ऐक्षत ।
 तं क्षीणसैन्यं प्रत्यूषे निष्प्रभोडुमिवोडुपम् ॥ २७ ॥
 तूर्णमेत्य शतानीकं व्यजिज्ञपदसाविदम् ।
 याति क्षीणबलस्तेरिर्भग्नदंष्ट्र इवोरगः ॥ २८ ॥
 यद्यद्योत्तिष्ठसे तस्मै तदा ग्राह्यः सुखेन सः ।
 बलीयानपि खिन्नः सन्नखिन्नेनाभिभूयते ॥ २९ ॥
 तद्वचः साधु मन्वानो राजा सर्वाभिसारतः ।
 निःससार शरासारसारनासीरदारुणः ॥ ३० ॥
 ततः पश्चादपश्यन्तो नेशुश्चम्पेशसैनिकाः ।
 अचिन्तिततडित्पाते को वीक्षितुमपि क्षमः ॥ ३१ ॥
 चम्पाधिपतिरेकाङ्गः कान्दिशीकः पलायितः ।
 तस्य हस्त्यश्वकोशादि कौशाम्बीपतिरग्रहीत् ॥ ३२ ॥
 हृष्टः प्रविष्टः कौशाम्बीं शतानीको महामनाः ।
 उवाच सेडुकं विप्रं ब्रूहि तुभ्यं ददामि किम् ॥ ३३ ॥
 विप्रस्तमूचे याचिष्ये पृष्ट्वा निजकुटुम्बिनीम् ।
 पर्यालोचपदं नान्यो गृह्णितां गृह्णिणीं विना ॥ ३४ ॥

भट्टः प्रहृष्टो भट्टिन्ये तदशेषं शशंस सः ।
 चेतसा चिन्तयामास सा चैवं बुद्धिशालिनी ॥ ३५ ॥
 यद्यमुना ग्राहयिष्ये नृपाद्वामादिकं तदा ।
 करिष्यत्यपरान्दारान्मदाय विभवः खलु ॥ ३६ ॥
 दिनं प्रत्येक आलोच्य'स्तथायासनभोजनम् ।
 दीनारो दक्षिणायां च याच्य इत्यन्वशात्पतिम् ॥ ३७ ॥
 ययाचे तत्तथा विप्रो राजाऽदात्तहृदन्निदम् ।
 करङ्कोऽब्धिमपि प्राप्य गृह्णात्यात्मोचितं पयः ॥ ३८ ॥
 प्रत्यहं तत्तथा लेभे प्राप्य सम्भावनां च सः ।
 पुंसां राजप्रसादो हि वितनोति महार्घताम् ॥ ३९ ॥
 राजमान्योऽयमित्येष नित्यं लोकैर्न्यमन्व्रत ।
 यस्य प्रमन्नो नृपतिस्तस्य कः स्यान्न सेवकः ॥ ४० ॥
 अग्रे भुक्तं चालयित्वा बुभुजेऽनेकशोऽप्यसौ ।
 प्रत्यहं दक्षिणालोभादिग्धिग्लोभो द्विजन्मनाम् ॥ ४१ ॥
 उपाचीयत विप्रोऽसौ विविर्धेर्दक्षिणाधनैः ।
 प्रासरत्पुत्रपौत्रैश्च पादैरिव वटद्रुमः ॥ ४२ ॥
 स तु नित्यमजीर्णान्नवमनादूर्ध्वगैरसैः ।
 आमैरभूदूषितत्वगश्वत्य इव लाक्षया ॥ ४३ ॥
 कुष्ठो क्रमेण सञ्जज्ञे शीर्ष्णघ्राणांङ्गिपाणिकः ।
 तथैवाभुक्त राजाग्रे सोऽदृष्टो हव्यवाडिव ॥ ४४ ॥

एकदा मन्त्रिभिर्भूपो विभ्रतो देव कुष्ठगसौ ।
 सञ्चरिणुः कुष्ठरोगो नास्य योम्यमिहाशनम् ॥ ४५ ॥
 सन्त्यस्य नीरुजः पुत्रास्तेभ्यः कोऽप्यत्र भोज्यताम् ।
 'व्यङ्कितप्रतिमायां हि स्थाप्यते प्रतिमान्तरम् ॥ ४६ ॥
 एवमस्त्विति राज्ञोक्तेऽमात्यैर्विप्रस्तथोदितः ।
 स्वस्थानेऽस्यापयत्पुत्रं गृहे तस्थौ स्वयं पुनः ॥ ४७ ॥
 मधुमण्डकवद्दुद्रमक्षिकाजालमालितः ।
 पुत्रैर्गृहादपि बहिः कुटीरेऽक्षेपि स दिजः ॥ ४८ ॥
 बहिःस्थितस्य तस्याज्ञां पुत्रा अपि न चक्षिरे ।
 दारुपात्रे ददुः किन्तु शुनकस्येव भोजनम् ॥ ४९ ॥
 जुगुप्समाना वद्ध्वोऽपि तं भोजयितुमाययुः ।
 तिष्ठिबुर्वलितग्रीवं मोटनोत्पुटनासिकाः ॥ ५० ॥
 अथ सोऽचिन्तयद्विप्रः श्रीमन्तोऽमी मया कृताः ।
 एभिर्मुक्तोऽस्मान्नादृत्य तीर्णाभ्योभिस्तरण्डवत् ॥ ५१ ॥
 तोषयन्ति न वाचाऽपि रोषयन्त्येव माममी ।
 कुष्ठो रुष्टो न सन्तुष्टोऽभव्य इत्यनुलापिनः ॥ ५२ ॥
 जुगुप्सन्ते यथैते मां जुगुप्सराः स्युरमी अपि ।
 यथा तथा करिष्यामीत्यालोच्यावोचदात्मजान् ॥ ५३ ॥
 उद्दिग्दो जीवितस्याहं कुलाचारस्वसौ सुताः ।
 मुमूर्षुभिः कुटुम्बस्य देयो मत्तोक्षितः पशुः ॥ ५४ ॥

पशुरानीयतामैक इत्याकस्त्र्यानुमोदिनः ।
 आनिन्धिरे तेऽथ पशुं पशुवन्मन्दबुद्धयः ॥ ५५ ॥
 उद्वर्त्योद्वर्त्य च स्वाङ्गमन्नेन व्याधिवर्त्तिकाः ।
 तेनाचारि पशुस्तावद्यावत् कुठ्ठी बभूव सः ॥ ५६ ॥
 ददौ विप्रः स्वपुत्रेभ्यस्तं हत्वा पशुमन्यदा ।
 तदाशयमजानन्तो मुग्धा बुभुजिरं च ते ॥ ५७ ॥
 तीर्थं स्वार्थाय यास्यामीत्याष्टच्छ्र तनयान् द्विजः ।
 यथावर्द्धमुखोऽरस्त्रं शरस्त्रमिव चिन्तयन् ॥ ५८ ॥
 अत्यन्तद्विषितः सोऽटन्नटव्यां पयसे चिरम् ।
 अपश्यत्सुहृदमिव देशे नानाद्रुमे क्रुदम् ॥ ५९ ॥
 नीरं तीरतरुस्रस्तपत्रपुष्पफलं द्विजः ।
 ग्रीष्ममध्यन्दिनार्कांशुकथितं काथयत्पयी ॥ ६० ॥
 सोऽपाद्यथा यथा वारि भूयोभूयस्तृषातुरः ।
 तथा तथा विरेकोऽस्य बभूव कृमिभिः सह ॥ ६१ ॥
 स नीरुगासोत्कृतिभिरप्यहोभिक्रदान्धसा ।
 मनोज्ञसर्वावयवो वसन्तेनैव पादपः ॥ ६२ ॥
 आरोग्यदृष्टो ववले विप्रः क्षिप्रं स्ववेश्मने ।
 पुंसां वपुर्विशेषोत्थशृङ्गारो जन्मभूमिषु ॥ ६३ ॥
 स पुष्ट्यां प्रविशन् पौरैर्दृष्टे जातविस्मयैः ।
 देदीप्यमानो निर्मुक्तो निर्मीक इव पन्नगः ॥ ६४ ॥
 पौरैः पृष्टः पुनर्जात इवोत्साहः कथं त्वसि ।
 देवताराधनादस्मीत्याचचले स तु द्विजः ॥ ६५ ॥

स गत्वा स्वगृहे ऽपश्यत्स्वपुत्रान् कुष्ठिनो मुदा ।
 मयाऽवन्नाफलं साधु दत्तमित्यवदच्च तान् ॥ ६६ ॥
 सुतास्तमेवमूचुच्च भवता तात निर्घृणम् ।
 विश्वस्तेषु किमस्मात्तु द्विषेवेदमनुष्ठितम् ॥ ६७ ॥
 लोकैराक्रुश्यमानोऽसौ राजन्नागत्य ते पुरम् ।
 आश्रयञ्जीविकाहारं हारपालं निराश्रयः ॥ ६८ ॥
 तदाऽत्र वयमायाता हास्योऽस्मद्वर्मदेशनाम् ।
 श्रोतुं प्रचलितोऽमुञ्चत्तं विप्रं निजकर्मणि ॥ ६९ ॥
 हारोपविष्टः स हारदुर्गाणामग्रतो बलिम् ।
 जन्मादृष्टमिवाभुङ्क्त यथेष्टं कष्टितः क्षुधा ॥ ७० ॥
 आकण्ठं परिभुक्तान्नदोषाद्वीक्ष्योष्णं च सः ।
 उत्पन्नया तृषाऽकारि मरुपान्य इवाकुलः ॥ ७१ ॥
 तत्तु दाःस्थभिया स्थानं त्यक्त्वा नागाग्रपादिषु ।
 असौ जलचरान् जीवान् धन्यास्मेने तृषातुरः ॥ ७२ ॥
 आरटन् वारि वारीति स तृषार्त्तो व्यपद्यत ।
 इहेव नगरद्वारवाप्यामजनि दर्दुरः ॥ ७३ ॥
 विहरन्तो वयं भूयोऽप्यागमामेह पत्तनं ।
 लोकोऽस्मद्वन्दनार्थं च प्रचचाल ससम्भ्रमः ॥ ७४ ॥
 अस्मदागमनोदन्तं श्रुत्वाऽश्वोहारिणीमुखात् ।
 स मेकोऽचिन्तयद्विदं क्वाप्येवं श्रुतपूर्व्यहम् ॥ ७५ ॥
 ऊहापोहं ततस्तस्य कुर्वाणस्य मुहुर्मुहुः ।
 स्वप्नस्मरणवज्जातिस्मरणं तत्क्षणादभूत् ॥ ७६ ॥

स दध्यौ दर्दुरखैवं हारे संस्थाप्य मां पुरा ।
 हास्यो यं वन्दितुमगात्स आगाङ्गवानिह ॥ ७७ ॥
 यथैते यान्ति तं द्रष्टुं लोका यास्याम्यहं तथा ।
 सर्वसाधारणी गङ्गा नहि कस्यापि पैतृको ॥ ७८ ॥
 ततोऽस्मद्वन्दनाहेतोरुत्प्लुत्योत्प्लुत्य सोऽध्वनि ।
 आयांस्तेऽश्वसुरक्षुषी भेकः पञ्चत्वमाप्तवान् ॥ ७९ ॥
 दर्दुराङ्गोऽयमुत्पेदे देवोऽस्मद्वक्तिभावितः ।
 भावना हि फलत्येव विनाऽनुष्ठानमप्यहो ॥ ८० ॥
 इन्द्रः सदस्युवाचेदमुपश्रेणिकमार्हताः ।
 अश्वदधानस्तदसौ तत्परीक्षार्थमागतः ॥ ८१ ॥
 गोशीर्षचन्दनेनायमानर्च्चं चरणी मम ।
 त्वद्वष्टिमोहनायान्यत्सर्वं व्यधित वैक्रियम् ॥ ८२ ॥
 अथोचे श्रेणिकः स्वामिन्नमङ्गल्यं प्रभोः क्षुते ।
 एषोऽन्येषां तु मङ्गल्यामङ्गल्यानि जगाद किम् ॥ ८३ ॥
 अथाचक्षते भगवान् किं भवेऽद्यापि तिष्ठसि ।
 शीघ्रं मोक्षं प्रयाहीति मां स्त्रियस्वेत्युवाच सः ॥ ८४ ॥
 स त्वां जगाद जीवेति जीवतस्ते यतः सुखम् ।
 नरके नरशार्दूल मृतस्य हि गतिस्तव ॥ ८५ ॥
 जीवन् धर्मं विधत्ते स्याद्विमानेऽनुत्तरे मृतः ।
 जीव स्त्रियस्व वेत्येवं तेनाभयमभाषत ॥ ८६ ॥
 जीवन् पापपरो मृत्वा सप्तमं नरकं व्रजेत् ।
 कालसौकरिकस्तेन प्रोचे मा जीव मा मृथाः ॥ ८७ ॥

तच्छ्रुत्वा श्रेणिको नत्वा भगवन्तं व्यजिज्ञपत् ।
 त्वयि नाथे जगन्नाथ कथं मे नरके गतिः ॥ ८८ ॥
 बभाषे भगवानिवं पुरा त्वमसि भूपते ।
 बह्वायुर्नरके तेन तच्चावश्यं गमिष्यसि ॥ ८९ ॥
 शुभानामशुभानां वा फलं प्राग् बह्वकर्मणाम् ।
 भोक्तव्यं तद् हयमपि नान्यथा कर्तुमीशमहे ॥ ९० ॥
 आद्यो भाविजिनचतुर्विंशती त्वं भविष्यसि ।
 पद्मनाभाभिधो राजन् खेदं मा स्म कृथास्ततः ॥ ९१ ॥
 श्रेणिकोऽथावदन्नाथ किमुपायोऽस्ति कोऽपि सः ।
 नरकाद्येन रक्ष्येऽहमन्धकूपादिवान्धलः ॥ ९२ ॥
 भगवान् व्याजहारिदं साधुभ्यो भक्तिपूर्वकम् ।
 ब्राह्मण्या चेत्कपिलया भिक्षां दापयसे मुदा ॥ ९३ ॥
 कालसौकरिकात्मूनां विमोचयसि वा यदि ।
 तदा ते नरकान्मोक्षो राजन् जायेत नान्यथा ॥ ९४ ॥
 सम्यगित्युपदेशं स हृदि हारमिवोद्धहन् ।
 प्रणम्य श्रीमहावीरं चचाल स्वाश्रयं प्रति ॥ ९५ ॥
 अत्रान्तरे परीक्षार्थं दर्दुराङ्गेन भूपते ।
 अकार्यं विदधत्साधुः कैवर्त्त इव दर्शितः ॥ ९६ ॥
 तं दृष्ट्वा प्रवचनस्य मालिन्यं मा भवत्विति ।
 निवार्याकार्थतः साम्ना स्वगृहं प्रत्यगावृत्तः ॥ ९७ ॥
 स देवो दर्शयामास साध्वीमुदरिणीं पुनः ।
 नृपः शासनभक्तस्तां जुगोप निजवेश्मनि ॥ ९८ ॥

प्रत्यक्षीभूय देवोऽपि तन्मूचे साधु साधु भोः ।
 सम्यक्ज्ञात्वात्यसे नेव पर्वतः स्वपदादिव ॥ ८८ ॥
 नृनाथ यादृशं शक्रः सदसि त्वामचीकथत् ।
 दृष्टस्तादृश एवासि मिथ्यावाचो न तादृशम् ॥ १०० ॥
 दिवानिर्मितनक्षत्रश्रेणिकं 'श्रेणिकाय सः ।
 व्यश्राणयत्ततो हारं गोलकद्वितयं तथा ॥ १ ॥
 योऽमुं सन्धास्यते हारं त्रुटितं स मरिष्यति ।
 इत्युदीर्य तिरोधत्त स्वप्रदृष्ट इवामरः ॥ २ ॥
 दिव्यं देव्यै ददौ हारं चेक्षणायै मनोहरम् ।
 गोलकद्वितयं तत्तु नन्दायै नृपतिर्मुदा ॥ ३ ॥
 दानस्यास्यास्मि योग्येति सेषं नन्दा मनस्विनी ।
 आस्फात्य स्फोटयामास स्तम्भे तद्गोलकद्वयम् ॥ ४ ॥
 एकस्मात्कुण्डलद्वन्द्वं चन्द्रद्वन्द्वमिवामलम् ।
 देदीप्यमानमन्यस्मात्क्षीमयुग्मं च निःसृतम् ॥ ५ ॥
 तानि दिव्यानि रत्नानि नन्दा सानन्दमग्रहीत् ।
 अनभ्रवृष्टिवल्लभो महतां स्यादचिन्तितः ॥ ६ ॥
 राजा यथाचे कपिलां साधुभ्यः श्रद्धयाऽन्विता ।
 भिक्षां प्रयच्छ निर्भिक्षां त्वां करिष्ये धनोच्चकैः ॥ ७ ॥
 कपिलोचे विधत्से मां सर्वां स्वर्णमयीं यदि ।
 हिनस्मि वा तथाऽप्येतदङ्गत्वं न करोम्यहम् ॥ ८ ॥

कालसौकरिकोऽप्यूषे राज्ञा सूनां विमुञ्चयन् ।
 दास्येऽहमर्थमर्थस्य लोभात्त्वमसि सौनिकः ॥ ८ ॥
 सूनायां ननु को दोषो यया जीवन्ति मानवाः ।
 तां न जातु त्यजामीति कालसौकरिकोऽवदत् ॥ १० ॥
 सूनाव्यापारमेषोऽत्र करिष्यति कथं न्विति ।
 नृपः क्षिप्त्वाऽन्धकूपे तमहोरात्रमधारयत् ॥ ११ ॥
 अथ विज्ञपयामास गत्वा भगवते नृपः ।
 सोऽत्याजि सौनिकः सूनामहोरात्रमिदं विभो ॥ १२ ॥
 सर्वज्ञोऽभिदधे राजन्नन्धकूपेऽपि सोऽवधीत् ।
 शतानि पञ्च महिषान् स्वयं निर्माय मृन्मयान् ॥ १३ ॥
 तद्वत्वा श्रेणिकोऽपश्यत् स्वयमुद्विजे ततः ।
 धिगहो मे पुरा कर्म नान्यथा भगवद्भिरः ॥ १४ ॥
 पञ्च पञ्च शतान्यस्य महिषान्निघ्नतोऽन्वहम् ।
 कालसौकरिकस्योच्चैः पापराशिरवर्द्धत ॥ १५ ॥
 इहापि रोगास्तस्यासन्दारुणैरतिदारुणाः ।
 पर्यन्तनरकप्राप्तेरुपर्युत्कलितैरघैः ॥ १६ ॥
 हा तात हा मातरिति व्याधिबाधाकदर्शितः ।
 वध्यमानः शूकरवत्कालसौकरिकोऽरटत् ॥ १७ ॥
 सोऽङ्गनातूलिकापुष्पवीणाक्वणितमार्जिताः ।
 दृष्टित्वग्नासिकाकर्णजिह्वाशूलान्यमन्यत ॥ १८ ॥
 ततस्तस्य सुतस्तादृक् स्वरूपं सुलसोऽखिलम् ।
 जगद जगदाप्तायाभयायाभयदायिने ॥ १९ ॥

जचेऽभयस्त्वत्पिता यच्चक्रे तस्येदृशं फलम् ।
 सत्यमत्युग्रपापानां फलमत्रैव लभ्यते ॥ २० ॥
 तथाऽप्यस्य कुरु प्रीत्यै विपरीतेन्द्रियार्थताम् ।
 अमेध्यगन्धविध्वंसे भवेन्न जलमीषधम् ॥ २१ ॥
 अथैत्य सुलसस्तं तु कटुतिक्तान्यभोजयत् ।
 अपाययदपोऽत्युष्णास्तप्तपुसहोदराः ॥ २२ ॥
 भूयिष्ठविष्ठया सुष्ठु सर्वाङ्गीणं व्यलेपयत् ।
 जङ्घकण्टकमय्यां च शय्यायां पर्यसृषुपत् ॥ २३ ॥
 श्रावयामास चक्रीवत्क्रमेलकरवान् कटून् ।
 रक्षीवेतालकङ्कालघोररूपाण्यदर्शयत् ॥ २४ ॥
 तैः प्रीतः सोऽब्रवीत्पुत्रं चिरात्स्वादय भोजनम् ।
 शीतं वारि मृदुः शय्या सुगन्धि च विलेपनम् ॥ २५ ॥
 शब्दः श्रुतिमुधाऽमूनि रूपाख्येकं मुखं दृशोः ।
 भक्तेनापि त्वयाऽस्मात् किं वञ्चितोऽस्मि चिरं सुखात् ॥ २६ ॥
 तच्छ्रुत्वा सुलसो दध्याविदमत्रैव जन्मनि ।
 अहो पापफलं घोरं नरके किं भविष्यति ॥ २७ ॥
 सुलसे चिन्तयत्येवं स मृत्वा प्राप दारुणम् ।
 सप्तमे नरके स्थानमप्रतिष्ठानसंज्ञितम् ॥ २८ ॥
 कृतोर्द्धदेहिकोऽभाणि सुलसः खजनैरिति ।
 पितुः श्रय पदं स्याम सनाथा हि त्वया यथा ॥ २९ ॥
 सुलसस्तानुवाचेदं करिष्ये कर्म नष्टदः ।
 किञ्चिन्नेमे फलं पित्राऽप्यत्रैवामुष्य कर्मणः ॥ ३० ॥

यथा मम प्रिया प्राणास्तथाऽन्यप्राणिनामपि ।
 स्वप्राणिताय धिगहो परप्राणप्रमारणम् ॥ ३१ ॥
 हिंसाजीविकया जीवेत् कः प्रेक्ष्य फलमीदृशम् ।
 मरणैकफलं ज्ञात्वा किंपाकफलमस्ति कः ॥ ३२ ॥
 अथ ते स्वजना प्रोक्षुः पापं प्राणिवधेऽत यत् ।
 तद्विभज्य ग्रहीष्यामो हिरण्यमिव गोत्रिणः ॥ ३३ ॥
 त्वमेकं महिषं हन्या हनिष्यामोऽपरान् वयम् ।
 अत्यन्तमेव ते पापं भविष्यति ततो ननु ॥ ३४ ॥
 आदाय सुलसः पित्रं कुठारं प्राणिना ततः ।
 तेनाजघ्ने निजां जङ्घां मूर्च्छितो निपपात च ॥ ३५ ॥
 लब्धमंजस्ततोऽवादीत् 'माक्रन्दः करुणस्वरम् ।
 हा कुठारप्रहारेण कठोरेणास्मि पीडितः ॥ ३६ ॥
 गृहीत बन्धवो यूयं विभज्य मम वेदनाम् ।
 स्यामल्पवेदनो येन पीडितं पात पात माम् ॥ ३७ ॥
 सुलसं खिन्नमनमस्ते च प्रतिवभाषिरे ।
 पीडा कस्यापि केनापि ग्रहीतुं शक्यते किमु ॥ ३८ ॥
 सुलसो व्याजह्मरिदं यद् व्यथामियतीमपि ।
 न मे ग्रहीतुमीभिर्ध्वे तत्कथं नरकव्यथाम् ॥ ३९ ॥
 कृत्वा पापं कुटुम्बार्थे घोरां नरकवेदनाम् ।
 एकोऽमुत्र सहिष्येऽहं स्यास्यत्यत्रैव बान्धवाः ॥ ४० ॥

हिंसां तन्न करिष्यामि पैत्रिकीमपि सर्वथा ।

पिता भवति यद्यन्धः किमन्धः स्यात्सुतोऽपि हि ॥ ४१ ॥

एवं व्याहरमाणस्य सुलसस्यातिपीडया ।

प्रतिजागरणायागादभयः श्रेणिकात्मजः ॥ ४२ ॥

परिरभ्य बभाषे तमभयः साधु साधु भोः ।

सर्वं ते श्रुतमस्माभिः प्रमोदाद्वयमागताः ॥ ४३ ॥

पापात्पित्रादपक्रामन् कर्दमादिव दूरतः ।

त्वमेकः श्लाघ्यसे हन्त पक्षपातो गुणेषु नः ॥ ४४ ॥

सुलसं पेशलैरेवमालापैर्धर्मवत्सलः ।

अनुमोद्य निजं धाम स जगाम नृपात्मजः ॥ ४५ ॥

स्नाननाट्य सुलसो ग्रहीतद्वादगव्रतः ।

दीर्गलभीतोऽस्याज्जनधर्मे रोर इवेश्वरे ॥ ४६ ॥

कालसौकरिकसूनुरिवैवं यस्यजेत् कुलभवामपि हिंसाम् ।

स्वर्गसम्पददवीयसि तस्य श्रेयसामविषयो न हि किञ्चित् ॥ १४७ ॥ ३० ॥

अथ हिंसां कुर्वन्नपि दमादिभिः पुण्यमर्जयत्येव

पापं च विशोधयेदित्याह—

दमो देवगुरुपास्तिर्दानमध्ययनं तपः ।

सर्वमप्येतदफलं हिंसां चेन्न परित्यजेत् ॥ ३१ ॥

दम इन्द्रियजयः, देवगुरुपास्तिर्देवसेवा गुरुसेवा च, दानं पात्रेषु

द्रव्यविश्राणनं, अध्ययनं धर्मशास्त्रादेः पठनं, तपः कृच्छ्र-

चान्द्रायणादि, एतद्दमादि सर्वमपि न तु किञ्चिदेव, अफलं

पुण्यार्जनपापक्षयादिफलरहितं चेद्यदि हिंसां शान्तिकहेतुं कुल-
क्रमायातां वा न परित्यजेन्न परिहरेत् ॥ एवं तावन्मांसलुब्धानां
शान्तिकार्थिनां कुलाचारमनुपालयतां च या हिंसा सा
प्रतिषिद्धा ॥ ३१ ॥

इदानीं शास्त्रीयां हिंसां प्रतिषेधन् शास्त्रत्वेन वाऽऽक्षिपति—

विश्वस्तो मुग्धधीर्लोकः पात्यते नरकावनौ ।

अहो नृशंसैर्लोभाभ्यैर्हिंसाशास्त्रोपदेशकैः ॥ ३२ ॥

हिंसाशास्त्रं वक्ष्यमाणं तस्योपदेशका हिंसाशास्त्रोपदेशका मन्वा-
दयस्तैः किं विशिष्टैर्नृशंसैर्निर्दयैः । दयावान् हि कथं हिंसाशास्त्र-
मुपदिशेत् । नृशंसत्वे हेतुमाह । लोभाभ्यैः मांसलोभाभ्यैः
स्वाभाविकविवेकविवेकिसंसर्गचक्षूरहितैः ।

यदाह—

एकं हि चतुरमलं सहजो विवेक-

स्तद्वद्भिरेव सह संवसतिर्द्वितीयम् ।

एतद्वयं भुवि न यस्य स तत्त्वतोऽन्ध-

स्तस्यापमार्गचलने खलु कोऽपराधः ॥ १ ॥

अहो इति निर्वेदे यतो विश्वस्तो विश्वः विश्वस्तत्वे हेतुर्मुग्धधीः ।
चतुरबुद्धिर्हि कृत्याकृत्यं विवेचयन् न प्रतारकवचस्सु विश्वसिति
लोकः प्राकृतो जनः पात्यते क्षेप्यते नरकावनौ नरक-
पृथ्व्याम् ॥ ३२ ॥

हिंसाशास्त्रमेव यदाहुरित्यनेन प्रस्तुत्य निर्दिशति—

यज्ञार्थं पशवः सृष्टाः स्वयमेव स्वयंभुवा ।

यज्ञोऽस्य भूत्यै सर्वस्य तस्माद्यज्ञे वधोऽवधः ॥३३॥

यज्ञार्थं यज्ञनिमित्तं स्वयंभुवा प्रजापतिना पशवः सृष्टा उत्पादिताः स्वयमेवेत्यर्थवादः अस्य जगतो विश्वस्य यज्ञो ज्योतिष्टोमादिः भूत्यै भूतिर्विभवः तस्मात्तत्र यो वधः स न वधो विज्ञेयः हिंसा-जन्यस्य पापस्यानुत्पत्तेः । एवमुच्यते । कथं पुनर्यज्ञे हिंसादोषो नास्ति । उच्यते । हिंसा हिंस्यमानस्य महानपकारः प्राण-वियोगेन पुत्रदारधनादिवियोगेन वा सर्वानर्थोत्पत्तेर्दुष्कृतस्य वा नरकादिफलविपाकस्य प्रत्यासत्तेः । यज्ञे तु हतानामुपकारो नापकारः नरकादिफलानुत्पत्तेः ॥ ३३ ॥

एतदेवाह—

औषध्यः पशवो वृक्षास्तिर्यञ्चः पक्षिणस्तथा ।

यज्ञार्थं निधनं प्राप्ताः प्राप्नुवन्त्युच्छ्रितिं पुनः ॥३४॥

औषध्यो दर्भादयः पशवश्छागादयः वृक्षा यूपादयः तिर्यञ्चो गवाश्छादयः पक्षिणः कपिञ्जलादयः यज्ञार्थं यज्ञनिमित्तं निधनं विनाशं प्राप्ताः । यद्यपि केषाञ्चित्तत्र निधनं नास्ति तथापि या च यावती च पीडा विद्यत इति सा निधनशब्देन लक्ष्यते । प्राप्नुवन्ति यान्ति उच्छ्रितिमुत्कर्षं देवगन्धर्वयोनित्वमुत्तरकुर्वादिषु दीर्घायु-ष्कादि च ॥ ३४ ॥

यावत्तुः काश्चिच्छास्त्रे चोदिता हिंसास्ताः सन्निष्य दर्शयति—

मधुपर्के च यज्ञे च पितृदैवतकर्मणि ।

अत्रैव पशवो हिंसा नान्यचेत्यब्रवीन्मनुः ॥ ३५ ॥

मधुपर्कः क्रियाविशेषः तत्र गोवधो विहितः यज्ञो ज्योति-
ष्टोमादिः तत्र पशुवधो विहितः पितरो दैवतानि यत्र
कर्मण्यष्टकादौ तच्च आढं यद्वा पितॄणां दैवतानां च कर्म
महायज्ञादि ॥ ३५ ॥

एष्वर्थेषु पशून् हिंसन् वेदतत्त्वार्थविद्विजः ।

आत्मानं च पशूंश्चैव गमयत्युत्तमां गतिम् ॥ ३६ ॥

एतानर्थान् साधयितुं पशून् हिंसन् द्विज आत्मानं पशूंश्चोत्तमां
गतिं स्वर्गापवर्गलक्षणां गमयति प्रापयति वेदतत्त्वार्थविदिति
विदुषोऽधिकारित्वमाह ॥ ३६ ॥

हिंसाशास्त्रमनृत्य पुनस्तदुपदेशकानाक्षिपति—

ये चक्रुः क्रूरकर्मणिः शास्त्रं हिंसोपदेशकम् ।

क्व ते यास्यन्ति नरके नास्तिकेभ्योऽपि नास्तिकाः ॥ ३७ ॥

ये मन्वादयः क्रूरं निर्घृणं कर्म येषां ते क्रूरकर्मणिः शास्त्रं
स्मृत्यादि हिंसाया उपदेशकं चक्रुः ते हिंसाशास्त्रकर्तारः क्व
नरके यास्यन्तीति विस्मयः ते चास्तिकाभासा अपि नास्तिकेभ्यो-
ऽपि नास्तिकाः परमनास्तिका इत्यर्थः ॥ ३७ ॥

उक्तं चेत्यनेन संवादश्लोकमुपदर्शयति—

वरं वराकश्चार्वाको योऽसौ प्रकटनास्तिकः ।

वेदोक्तितापसच्छद्मच्छन्नं रक्षो न जैमिनिः ॥ ३८ ॥

वरमिति मनागिष्टो जैमिन्यपेक्षया चार्वाको लौकायतिकः
वराक इति दम्भरहितत्वादनुकम्प्यः । तदेवाह । योऽसौ प्रकट-
नास्तिकः । जैमिनिस्तु न वरं कुतः वेदोक्तितापसच्छद्म
तापसविषस्तेन छन्नं रक्षो राक्षसः अयं हि वेदोक्तिं मुखे
कृत्वा सकलप्राणिवञ्चनात् मायावी राक्षस इव । यच्चोक्तम् ।
यन्नार्थं पशवः सृष्टा इति तद्वाङ्मात्रं निजनिजकर्मनिर्माण-
माहात्म्येन नानायोगिनिषु जन्तवः समुत्पद्यन्त इति व्यलीकः
कस्यचित् सृष्टिवादः यन्नोऽस्य भूत्यै सर्वस्येति त्वर्थवादः
पक्षपातमात्रं वधोऽवधो इति तूपहासपात्रं वचः यन्नार्थं विनि-
हतानां चौषध्यादीनां पुनरुच्छ्रयप्राप्तिः अद्धानभाषितं अकृत-
सुकृतानां यज्ञवधमात्रेणोच्छ्रितगतिप्राप्त्ययोगात् । अपिच । यज्ञ-
हननमात्रेण यदि उच्छ्रितगतिप्राप्तिस्तर्हि मातापितादीनामपि
यज्ञे वधः किं न क्रियते ।

यदाहुः—

नाहं स्वर्गफलोपभोगतृषितो नाभ्यर्थितस्त्वं मया

सन्तुष्टस्तृणभक्षणेन सततं साधो न युक्तं तव ।

स्वर्गं यान्ति यदि त्वया विनिहता यज्ञे ध्रुवं प्राणिनो

यज्ञं किं न करोषि माहपितृभिः पुत्रैस्तथा बान्धवैः ॥१॥

मधुपर्कादिषु च हिंसा श्रेयसे नान्यत्रेति स्वच्छन्दभाषितं, को हि
विशेषो हिंसाया येनैका श्रेयस्करी नान्येति । पुण्यात्मानसु
सर्वाऽपि हिंसा न कर्तव्येत्याहुः ।

यथा—

'सर्वे जीवा वि दृच्छन्ति जीवितं न मरञ्जितं ।

तस्मा पाणिवहं घोरं निगन्था वज्जयन्ति णम् ॥ १ ॥

यत्तूक्तं—

आत्मानं च पशूंश्चैव गमयत्युत्तमां गतिमिति ।

तदतिमहासाहसिकादन्यः को वक्तुमर्हति । अपि नाम पशो-
रहिंस्रस्याकामनिर्जरयोत्तमगतिलाभः संभवेत् द्विजस्य तु
निशातकृपाणिकाप्रहारपूर्वं सौनिकस्येव निर्दयस्य हिंसतः
कथमुत्तमगतिसंभावनाऽपि स्यात् ॥ ३८ ॥

एतदेव विशेषाभिधानपूर्वकमुपसंहरन्नाह—

देवोपहारव्याजेन यज्ञव्याजेन येऽथवा ।

घ्नन्ति जन्तून् गतघृणा घोरां ते यान्ति दुर्गतिम् ॥३९॥

देवा भैरववण्डिकादयस्तेभ्यः उपहारो बलिः स एव व्याजं ह्यज्ञ-
तेन महानवमीमाघाष्टमीचैत्राष्टमीनमसितकादिषु देवपूजाच्छ-
न्न-

(१) सर्वे जीवा अपि दृच्छन्ति जीवितुं न मर्तुम् ।

तस्मात् पाणिवधं घोरं निर्यन्त्या वज्जयन्ति ॥ १ ॥

ना ये जन्तुघातं कुर्वन्ति ये च यज्ञव्याजेन गतघृणा निर्दयास्ते
घोरां रौद्रां दुर्गतिं नरकादिलक्षणं यान्ति अत्र देवोपहारव्याजे-
नेति विशेषाभिधानं यज्ञव्याजेनेत्युपसंहारः अपि च निराबाधे
धर्मसाधने स्वाधीने साबाधपराधीनधर्मसाधनपरिग्रहो न श्रेयान् ।

यदाहुः—

अक्के चेन्मधु विन्देत किमर्थं पर्वतं व्रजेदिति ॥ ३८ ॥

एतदेवाह—

शमशीलदयामूलं हित्वा धर्मं जगद्धितम् ।

अहो हिंसाऽपि धर्माय जगदे मन्दबुद्धिभिः ॥ ४० ॥

शमः कषायेन्द्रियजयः शीलं सुखभावता दया भूतानुकम्पा एतानि
मूलं कारणं यस्य स तथा धर्मोऽभ्युदयनिःश्रेयसकारणं तं किं
विशिष्टं जगद्धितं, हित्वा उपेत्य शमशीलादीनि धर्मसाधनान्युपे-
क्षेत्यर्थः, अहो इति विस्मये हिंसा अपि धर्मसाधनबहिर्भूता धर्म-
साधनत्वेन मन्दबुद्धिभिरुक्ता सर्वजनप्रसिद्धानि शमशीलादीनि
धर्मसाधनान्युपेत्य अधर्मसाधनमपि हिंसां धर्मसाधनत्वेन प्रति-
पादयतां परेषां व्यक्तैव मन्दबुद्धिताः । एवं तावन्नोभमूला
शान्त्यर्था कुलक्रमायाता यज्ञनिमित्ता देवोपहारहेतुका च हिंसा
प्रतिषिद्धा ॥ ४० ॥

पितृनिमित्ता अवशिष्यते तां प्रति निषेधितुं परशान्नीयां
षट्श्लोकीमनुवदति—

हविर्यच्चिररात्राय यच्चानन्त्याय कल्पते ।

पितृभ्यो विधिवद्दत्तं तत्प्रवक्ष्याम्यशेषतः ॥ ४१ ॥

चिररात्रशब्दो दीर्घकालवचनः यच्चानन्त्याय केनचिद्विषा दीर्घ-
कालतृप्तिर्जायते केनचिदनन्तैव तदुभयं प्रवक्ष्यामि ॥ ४१ ॥

तिलैर्व्रीहियवैर्माषैरङ्गिर्मूलफलेन वा ।

दत्तेन मासं प्रीयन्ते विधिवत्पितरो नृणाम् ॥ ४२ ॥

तिलादियहणं नेतरपरिसंख्यानार्थमपि तूपात्तानां फलविशेषप्रद-
र्शनार्थम् । एतैर्विधिवद्दत्तैः पितरो मासं प्रीयन्ते ॥ ४२ ॥

द्वौ मासौ मत्स्यमांसेन चीन् मासान् हरिणेन तु ।

औरभ्नेणाथ चतुरः शाकुनेनेह पञ्च तु ॥ ४३ ॥

मत्स्याः पाठीनकाद्याः, हरिणा मृगाः, औरभ्ना मेषाः, शकुनय
आरण्यकुक्कुटाद्याः ॥ ४३ ॥

षण्मासांश्छागमांसेन पार्षतेनेह सप्त वै ।

अष्टावेणस्य मांसेन रौरवेण नवैव तु ॥ ४४ ॥

छागश्छगलः, पृषतेणरुर्वो मृगजातिविशेषवचनाः ॥ ४४ ॥

दशमासांस्तु तप्यन्ति वराहमहिषामिषैः ।

शशकूर्मयोर्मांसेन मासानेकादशैव तु ॥ ४५ ॥

वराह आरण्यशूकरः ॥ ४५ ॥

संवत्सरं तु गव्येन पयसा पायसेन तु ।

वार्षीणसस्य मांसेन तृप्तिर्द्वादशवार्षिकी ॥ ४६ ॥

श्रुतानुमितयोः श्रुतसंबन्धस्य बलीयस्त्वाद्गव्येन पयसा पायसेन च संबन्धो न मांसेन प्राकरणिकेन, अन्ये तु व्याख्यानयन्ति मांसेन गव्येन पयसा पायसेन वा पयसो विकारः पायसं दध्वादि पयः-संस्कृते त्वोदने प्रसिद्धिः वार्षीणसो जरच्छागः यस्य पिबतो जलं त्रीणि स्पृशन्ति जिह्वा कर्णौ च ॥

यदाह—

त्रिपिबं त्विन्द्रियक्षीणं श्वेतं वृद्धमजापतिम् ।

वार्षीणसं तु तं प्रादुर्यान्त्रिकाः पितृकर्मसु ॥ १ ॥ ४६ ॥

पितृनिमित्तहिंसोपदेशकं शास्त्रमनूय तदुपदिष्टां हिंसां दूषयति—

इति स्मृत्यनुसारेण पितृणां तर्पणाय या ।

मूढैर्विधीयते हिंसा साऽपि दुर्गतिहेतवे ॥ ४७ ॥

इति पूर्वोक्ता या स्मृतिर्धर्मसंहिता तस्या अनुसारेणालम्बनेन पितरः पितुर्वंश्याः ।

यच्छ्रुतिः—

पित्रे पितामहाय प्रपितामहाय पिण्डं निर्वपेदिति ।

तेषां तर्पणाय त्वमग्रे मूढैरविचारकैर्या हिंसा विधीयते सापि न केवलं मांसलोभादिनिमित्ता दुर्गतिहेतवे नरकाय न हि स्वल्पाऽपि काचिहिंसा न नरकादिनिबन्धनं यत्तु पितृद्विप्रपञ्चवर्णनं

तन्मुग्धबुद्धिप्रतारणमात्रं न हि तिलव्रीह्यादिभिर्मत्स्यमांसादिभिर्वा
परासूनां पितृणां तृप्तिरुत्पद्यते ।

यदाह —

मृतानामपि जन्तूनां यदि तृप्तिर्भवेदिह ।

निर्वाणस्य प्रदीपस्य स्नेहः संवर्धयेच्छिखाम् ॥ १ ॥ इति
न केवलं हिंसा दुर्गतिर्हेतुरेव किं तु हिंस्यमानैर्जन्तुभिर्निरोध-
निबन्धनत्वेन स्वस्यापि इहामुत्र च हिंसाहेतुतया भयहेतुः ॥४७॥

अहिंसस्य तु सर्वजीवाभयदानशीलस्य न कुतोऽपि

भयमस्तीत्याह—

यो भूतेष्वभयं दद्याद्भूतेभ्यस्तस्य नो भयम् ।

यादृग्वितीर्यते दानं तादृगामाद्यते फलम् ॥ ४८ ॥

स्पष्टम् ॥ ४८ ॥

एवं तावद्विंशपरानां मनुष्याणां नरकादि हिंसाफलमभिहितं
सुराणामपि हिंसकानां जुगुप्सनीयचरितानां मूढजनप्रसिद्धं
पूज्यत्वं परिदेवयते—

कोदण्डदण्डचक्रासिशूलशक्तिधराः सुराः ।

हिंसका अपि हा कष्टं पूज्यन्ते देवताधिया ॥४९॥

हा कष्टमित्यतिशयनिर्वेदे हिंसका अपि रुद्रप्रभृतयः सुराः प्राकृतै-
र्जनैः पूज्यन्ते विविधपुष्पोपहारादिभिरर्च्यन्ते ते च यथाकथञ्चिद-
भ्यर्च्यतां नाम केवलं देवताबुद्धिस्तत्र विरुद्धा इत्याह देवताधिया
हिंसकत्वे विशेषणद्वारेण हेतुमाह कोदण्डदण्डचक्रासिशूलशक्ति-

धरा इति कोदण्डादिधरत्वाहंसकाः हिंसकत्वमन्तरेण कोदण्डा-
दीनां धारयितुमयुक्तत्वात् कोदण्डधरः शङ्करः दण्डधरो यमः
चक्रासिधरो विष्णुः शूलधरो शिवो शक्तिधरः कुमारः उप-
लक्षणमन्येषां शस्त्राणां शस्त्रधराणां च ॥ ४६ ॥

एवं प्रपञ्चतो हिंसां प्रतिषिध्य तद्विपक्षभूतमहिंसाव्रतं

श्लोकद्वयेन स्तौति—

मातेव सर्वभूतानामहिंसा हितकारिणी ।

अहिंसैव हि संसारमरावमृतसारणिः ॥ ५० ॥

अहिंसा दुःखदावाग्निप्रावृषेण्यघनावली ।

भवभ्रमिरुगार्त्तानामहिंसा परमौषधी ॥ ५१ ॥

स्यष्टम् ॥ ५० ॥ ५१ ॥

अहिंसाव्रतस्य फलमाह—

दीर्घमायुः परं रूपमारोग्यं श्लाघनीयता ।

अहिंसायाः फलं सर्वं किमन्यत्कामदैव सा ॥ ५२ ॥

अहिंसापरो हि परिषामायुर्वर्द्धयन्नरूपमेव जन्मान्तरे दीर्घायुर्द्धं
लभते तथैव पररूपमविनाशयन् प्रकृष्टं रूपमाप्नोति तथैव
चास्वास्थ्यहेतुं हिंसां परिहरन् परमस्वास्थ्यरूपमारोग्यं लभते
सर्वभूताभयप्रदश्च तेभ्य आत्मनः श्लाघनीयतामश्नुते एतत्सर्व-
महिंसायाः फलं कियद्वा शृङ्गग्राहिकया वक्तुं शक्यते । इत्याह
किमन्यत्कामदैव सा यद्यत्कामयते तत्तस्मै ददाति उपलक्षणमेतद-
कामितस्यापि स्वर्गापवर्गादेः फलस्य दानात् ।

अत्रान्तरे श्लोकः—

हेमाद्रिः पर्वतानां हरिरमृतभुजां चक्रवर्त्तीं नराणां
शीतांशुर्ज्योतिषां स्वस्तरुवनिरूहां चण्डरोचिर्यहाणाम् ।
सिन्धुस्तीयाशयानां जिनपतिरसुरामर्त्यमर्त्याधिपानां
यहस्तद्वद्रतानामधिपतिपदवीं यात्यहिंसा किमन्यत् ॥ १ ॥

उक्तमहिंसाव्रतम् ॥ ५२ ॥

अथ सूत्रतत्रतस्यावसरस्तच्च नालीकविरतिव्रतमन्तरेणीप-
पद्यते, न च तत्फलमनुपदर्श्यालीकाद्विरतिं कारयितुं शक्यः पर
इत्यलीकफलमुपदर्श्य तद्विरतिमुपदर्शयति—

मन्मनत्वं काहलत्वं मूकत्वं मुखरोगिताम् ।

वीक्ष्यासत्यफलं कन्यालीकाद्यसत्यमुत्सृज्यत् ॥ ५३ ॥

मन एव मन्तुं यत् तन्मन्मनं परस्वाप्रतिपादकं वचनं तद्योगात्पुरुषो-
ऽपि मन्मनस्तस्य भावो मन्मनत्वं १ काहलमव्यक्तवर्णं वचनं
तद्योगात्पुरुषोऽपि काहलस्तस्य भावः काहलत्वं २ मूकोऽवाक्
तस्य भावो मूकत्वं ३ मुखस्य रोगा अपजिह्वाद्यस्तेऽस्य सन्ति
मुखरोगी तस्य भावो मुखरोगिता ४ एतत्सर्वमसत्यफलं वीक्ष्य
शास्त्रवलेनोपलभ्यासत्यं स्थूलासत्यमुत्सृज्यच्छ्रावकः ।

यदाह—

मूका जडाश्च विकला वाग्हीना वाग्जुगुप्सिताः ।

पूतिगन्धमुखाश्चैव जायन्तेऽनृतभाषिणः ॥ १ ॥ ५३ ॥

असत्त्वं च तच्च कन्यालीकादि वक्ष्यमाणम् तदेवाह—

कन्यागोभूम्यलीकानि न्यासापहरणं तथा ।

कूटसाक्ष्यं च पञ्चेति स्थूलासत्त्वान्यकीर्त्तयन् ॥ ५४ ॥

कन्यालीकं १ गवालीकं २ भूम्यलीकं ३ न्यासापहरणं ४ कूटसाक्ष्यं च ५ एतानि पञ्च स्थूलासत्त्वान्यकीर्त्तयन् जिनाः । तच्च कन्या-
विषयमलीकं कन्यालीकं भिन्नकन्यामभिन्नां विपर्ययं वा वदतो
भवति ; इदं च सर्वस्य कुमारादिद्विपदविषयस्यालीकस्योप-
लक्षणं १ गवालीकमल्पक्षीरां बहुक्षीरां विपर्ययं वा वदतः,
इदमपि सर्वचतुष्पदविषयस्यालीकस्योपलक्षणं २ भूम्यलीकं
परसत्कामप्यात्मादिसत्त्वां विपर्ययं वा वदतः, इदं च शेषपाद-
पाद्यपदद्रव्यविषयालीकस्योपलक्षणं ३ अथ द्विपदचतुष्पदापद-
ग्रहणमेव कस्मान्न कृतम् । उच्यते । कन्याद्यलीकानां लोके
अतिगर्हितत्वेन रूढत्वादिति । न्यस्यते रक्षणायान्यस्मै समर्प्यत
इति न्यासः सुवर्णादिः तस्यापहरणमपलापस्तद्वचनं स्थूलमृषा-
वादः इदं चानेनैव विशेषेण पूर्वालीकेभ्यो भेदेनोपात्तं ; कूटसाक्ष्यं
प्रमाणीकृतस्य लक्ष्मामत्सरादिना कूटं वदतः, यथाहमत्र साक्षी
अस्य च परकीयपापसमर्थकत्वलक्षणविशेषमाश्रित्य पूर्वेभ्यो भेदे-
नोपन्यासः, एतानि क्लिष्टाशयसमुत्पत्त्वात् स्थूलासत्त्वानि ॥ ५४ ॥

एतेषां स्थूलालीकत्वे विशेषणद्वारेण हेतुमुपन्यस्य प्रतिषेधमाह—

सर्वलोकविरुद्धं यद्यद्विश्वसितघातकम् ।

यद्विपक्षश्च पुण्यस्य न वदेत्तदसूत्रतम् ॥ ५५ ॥

सर्वलोके विरुद्धत्वात् कन्यागोभूम्यस्त्रीकानि न वदेत् विश्व-
सितघातकत्वान्नासापलापं न वदेत् पुण्यस्य धर्मस्य विपक्षरूपोऽ-
धर्मस्तं हि वदन् प्रमाणीकृतो विवादिभिरभ्यर्थ्यते धर्मं ब्रूया-
न्नाधर्ममिति । इति धर्मविपक्षत्वात्कूटसाध्यं न वदेत् ॥ ५५ ॥

असत्यस्य फलविशेषमुपदर्शयंस्तत्परिहारमुपदिशति—

असत्यतो लघीयस्त्वमसत्याहचनीयता ।

अधोगतिरसत्याच्च तदसत्यं परित्यजेत् ॥ ५६ ॥

लघीयस्त्वं वचनीयता चासत्यस्यैहिकं फलं, अधोगतिरामु-
षिकम् ॥ ५६ ॥

अथ भवतु क्लिष्टाशयपूर्वस्यासत्यस्य निषेधः, प्रामादिकस्य
तु का वार्त्तेत्याह—

असत्यवचनं प्राज्ञः प्रमादेनापि नो वदेत् ।

श्रेयांसि येन भज्यन्ते वात्ययेव महाद्रुमाः ॥ ५७ ॥

आस्तां क्लिष्टाशयपूर्वकमसत्यवचनं, प्रामादिकमप्यज्ञानसंशयादि-
जनितवचनं न वदेत् येन प्रामादिकेनासत्यवचनेन श्रेयांसि भङ्ग-
मुपयान्ति वात्ययेव महाद्रुमा इति दृष्टान्तः ।

यदाहुर्महर्षयः—

‘अद्भ्यस्मि य कालस्मिः पञ्चपञ्चमणागए ।

जमठं तु न जाणेज्जा एवमेअं ति णो वए ॥ १ ॥

(१) अतीते च काले प्रत्युत्पन्ननागते ।

यमर्थं तु न जानोयात् एवमेतत् इति नो वदेत् ॥ १ ॥

* क ख ग छ ङ अङ्गिभिः ।

'अद्वयम् य कालम्* पञ्चपञ्चमणागए ।

जल्य संका भवे तं तु, एवमेवं ति लो वए ॥ २ ॥

'अद्वयम् य कालम्* पञ्चपञ्चमणागए ।

निष्कङ्किचं भवे जं तु, एवमेवं तु निहिसे ॥ ३ ॥

एतच्चासत्यं चतुर्धा । भूतनिर्गवो, अभूतोद्भावनं, अर्थान्तरं, गर्हा च । भूतनिर्गवो यथा । नास्त्यात्मा, नास्ति पुण्यं, नास्ति पापं चेत्यादि । अभूतोद्भावनं यथा । सर्वगत आत्मा श्यामाक-
तन्दुलमादो वा । अर्थान्तरं यथा । गामश्वमभिदधतः । गर्हा तु विधा । एका सावद्यव्यापारप्रवर्तनी ; यथा क्षेत्रं क्षेपेत्यादि ।
द्वितीया अप्रिया ; काणं काणमिति वदतः । तृतीया आक्रोश-
रूपा ; यथा अरे बान्धकिनेय इत्यादि ॥ ५७ ॥

अतिपरिहरणीयत्वमसत्यवचनस्य दर्शयन् पुनरप्यैहिकान्

दोषानाह—

असत्यवचनाद्वैरविषादाप्रत्ययादयः ।

प्रादुःषन्ति न के दोषाः कुपय्याद्वाधयो यथा ॥ ५८ ॥

वैरं विरोधः, विषादः पश्चात्तापः, अप्रत्ययोऽविश्वासः । आदि-
ग्रहणाद्वाजावमानादयो गृह्यन्ते ॥ ५८ ॥

(१) अतीते च काले प्रत्युत्पन्नमनागते ।

यत् शङ्का भवेत्तत् एवमेतत् इति नो वदेत् ॥ २ ॥

(२) अतीते च काले प्रत्युत्पन्नमनागते ।

निःशङ्कितं भवेत्तत् एवमेतत् तु निर्दिशेत् ॥ ३ ॥

* क ख ग ङ उ अद्वयम् ।

आसुषिकं मृषावादस्य फलमाह—

निगोदेष्वथ तिर्यक्षु तथा नरकवासिषु ।

उत्पद्यन्ते मृषावादप्रसादेन शरीरिणः ॥ ५६ ॥

निगोदा अनन्तकायिका जीवास्तेषु, तिर्यक्षु गोबलीवर्दन्यायेन
शेषतिर्यग्योनिषु, नरकवासिषु नैरयिकेषु ॥ ५६ ॥

इदानीं मृषावादपरिहारे अन्वयव्यतिरेकाभ्यां

कालिकाचार्यवसुराजौ दृष्टान्तावाह—

ब्रूयाद्भियोपरोधाद्वा नासत्यं कालिकार्यवत् ।

यस्तु ब्रूते स नरकं प्रयाति वसुराजवत् ॥ ६० ॥

भिया मरणादिभयेन, उपरोधाद्वालिङ्ग्यादसत्यं न ब्रूयात् । यस्तु
ब्रूते भियोपरोधाद्वा इत्यत्रापि संबन्धनीयं, दृष्टान्तौ संप्रदाय-
गम्यौ ।

स चायम् ।

अस्ति भूरमणीमीलिमणिसुरमणी पुरी ।

यथार्थनामा तत्रासीज्जितशत्रुर्महीपतिः ॥ १ ॥

रुद्रेति नामधेयेन ब्राह्मणी तत्र विश्रुता ।

दत्त इत्यभिधानेन तस्याः पुत्रो बभूव च ॥ २ ॥

दत्तो नितान्तदुर्दान्तो द्यूतमद्यप्रियः सदा ।

सेवितुं तं महीपालं प्रवृत्तो वर्त्तनेच्छया ॥ ३ ॥

राज्ञा प्रधानीचक्रेऽसौ ह्यायावत्पारिपार्श्वकः ।

आरोहयोपसर्पन्त्या विषवह्नेरपि द्रुमः ॥ ४ ॥

विभेद्य प्रकृतीरेष राजानं निरवासयत् ।
 पापात्मानः कपोताश्च स्वाश्रयोच्छेददायिनः ॥ ५ ॥
 तस्य राज्ञो दुरात्माऽसौ राज्ये स्वयमुपाविशत् ।
 चुद्रः पादान्तदानेऽपि कामत्युच्छीर्षकावधि ॥ ६ ॥
 पशुहिंसोक्तान् यज्ञानञ्चो धर्मधिया व्यधात् ।
 धूमैर्मलिनयन् विश्वं समूर्त्तेरिव पातकैः ॥ ७ ॥
 विहरन् कालिकार्यास्थश्चाचार्यस्तस्य मातुलः ।
 तत्राजगाम भगवानङ्गवानिव संयमः ॥ ८ ॥
 तत्क्षमीपमनापितुर्दत्तो मिथ्यात्वमोहितः ।
 अत्यर्थं प्रार्थितो माता मातुलाभ्यर्णमाययौ ॥ ९ ॥
 मत्तोन्नत्तप्रमत्ताभो दत्तोऽपृच्छत्तमुद्भटम् ।
 आचार्य यदि जानसि यज्ञानां ब्रूहि किं फलम् ॥ १० ॥
 उवाच कालिकाचार्यो धर्मं पृच्छसि तच्छृणु ।
 तत्परस्य न कर्त्तव्यं यद्यद्विप्रियमात्मनः ॥ ११ ॥
 ननु यज्ञफलं पृच्छामीति दत्तोदिते पुनः ।
 सूरिरूचे न हिंसादि श्रेयसे किन्तु पाप्मने ॥ १२ ॥
 पुनस्तदेव साक्षेपं पृष्टो दत्तेन दुर्धिया ।
 सप्तौष्ठवमुवाचार्यो यज्ञानां नरकः फलम् ॥ १३ ॥
 दत्तः क्रुद्धोऽभ्यधादेवमिह कः प्रत्ययो वद ।
 आर्योऽप्यूचे श्वकुम्भ्रां त्वं पश्यसे सप्तमेऽहनि ॥ १४ ॥
 दत्तः कोपादुदस्तभूररुणीकृतलोचनः ।
 भूताविष्ट इवोवाच प्रत्ययोऽत्रापि को ननु ॥ १५ ॥

अथोचे कालिकार्योऽपि श्वकुम्भीपचनात्पुनः ।
 तस्मिन्नेवाङ्गाकस्मात्ते मुखे विष्ठा प्रवेक्ष्यति ॥ १६ ॥
 रोषाद् दत्तो जगादेदं तव मृत्युः कुतः कदा ।
 न कुतोऽपि स्वकाले द्यां यास्यामीत्यवदन्मुनिः ॥ १७ ॥
 अमुं निरुन्ध दुर्बुद्धिमिति दत्तेन रोषतः ।
 आदिष्टैः कालिकाचार्यै रुरुधे दण्डपूरुषैः ॥ १८ ॥
 अथ दत्तात् समुद्विग्नाः सामन्ताः पापकर्मणः ।
 आह्वय्याद्यं नृपं तस्मै दत्तमर्पयितुं किल ॥ १९ ॥
 दत्तोऽपि शङ्कितस्तस्थौ निलीनो निजवेश्मनि ।
 कण्ठीरवरवतस्तो निकुञ्ज इव कुञ्जरः ॥ २० ॥
 स विस्मृतदिनो देवादागते सप्तमे दिने ।
 बहिर्निर्गन्तुमारक्षै राजमार्गानरक्षयत् ॥ २१ ॥
 तत्रैको मालिकः प्रातर्विशन् पुष्पकरण्डवान् ।
 चक्रे वेगातुरो विष्ठां भीतः पुष्पैः प्यधत्त च ॥ २२ ॥
 इहाहनि हनिष्यामि पशुवन्मुनिपांसनम् ।
 चिन्तयन्निति दत्तोऽपि निर्ययौ सादिभिर्वृतः ॥ २३ ॥
 एकेन वलाताऽश्वेन विष्ठोत्क्षिप्ता खुरेण सा ।
 दत्तस्य प्राविशच्चास्ये नासत्या 'यमिनां गिरः ॥ २४ ॥
 शिलास्फालितवत्सद्यः श्लथाङ्गो विमनास्ततः ।
 स सामन्ताननापृच्छ्य ववले स्वगृहं प्रति ॥ २५ ॥

नाऽस्मन्मन्त्रोऽमुना ज्ञात इति प्रकृतिपूरुषैः ।
 गृहमप्रविशन्नेव बद्धा दध्ने स गौरिव ॥ २६ ॥
 अथ प्रकाशयंस्तेजो निजं राजा चिरन्तनः ।
 प्रादुरासीत्तदानीं स निशात्यय इवार्यमा ॥ २७ ॥
 सोऽहिः करण्डनिर्यात इव दूरं ज्वलन् क्रुधा ।
 दत्तं श्वकुम्भं नरककुम्भमिव तदाऽक्षिपत् ॥ २८ ॥
 अधस्तात्ताप्यमानायां कुम्भं श्वानोऽन्तरा स्थिताः ।
 दत्तं विदद्गुः परमाधार्मिका इव नारकम् ॥ २९ ॥
 निरस्तभूपालभयोपरोधः श्रीकालिकाचार्य इवैवमुच्चैः ।
 सत्यव्रतत्राणकृतप्रतिज्ञो न जातु भाषेत मृषा मनीषी ॥ ३० ॥

॥ इति कालिकाचार्यदत्तकथानकम् ॥

अस्ति चेदिषु विख्याता नाम्ना शक्तिमती पुरी ।
 शक्तिमत्याख्यया नद्या नर्मसख्येव शोभिता ॥ १ ॥
 पृथ्वीमुकटकल्पायां तस्यां तेजोभिरद्भुतः ।
 माणिक्यमिव पृथ्वीशोऽभिचन्द्रो नामतोऽभवत् ॥ २ ॥
 सूनुः सूनृतवाक्त्तस्य वसुरित्यभिधानतः ।
 अजायत महाबुद्धिः पाण्डोरिव युधिष्ठिरः ॥ ३ ॥
 पार्श्वे क्षीरकदम्बस्य गुरोः पर्वतकः सुतः ।
 राजपुत्रो वसुच्छात्रो नारदश्चापठंस्त्रयः ॥ ४ ॥
 सौधोपरि शयानेषु तेषु पाठश्चमान्निशि ।
 चारणश्चमणौ व्योम्नि यास्तावित्यूचतुर्मियः ॥ ५ ॥

एषामेकतमः स्वर्गं गमिष्यत्यपरो पुनः ।

नरकं यास्यतस्तच्चाश्रीप्रीत्क्षीरकदम्बकः ॥ ६ ॥

तच्छ्रुत्वा चिन्तयामास खिन्नः क्षीरकदम्बकः ।

मय्यप्यध्यापके शिष्यो यास्यतो नरकं हहा ॥ ७ ॥

एभ्यः को यास्यति स्वर्गं नरकं कौ च यास्यतः ।

जिज्ञासुरित्युपाध्यायस्तांक्षीन् युगपदाहृत ॥ ८ ॥

यावपूर्णं समर्प्यैषामेकैकं पिष्टुकुकुटम् ।

स ऊचेऽमी तत्र वध्या यत्र कोऽपि न पश्यति ॥ ९ ॥

वसुपर्वतकौ तत्र गत्वा शून्यप्रदेशयोः ।

आत्मनोनां गतिमिव जघ्नतुः पिष्टुकुकुटो ॥ १० ॥

महात्मा नारदस्तत्र व्रजित्वा नगराद्बहिः ।

स्थित्वा च विजने देशे दिशः प्रेक्ष्य व्यतर्कयत् ॥ ११ ॥

गुरुपादैरदस्तावदादिष्टं वत्स यत्त्वया ।

वधोऽयं कुकुटस्तत्र यत्र कोऽपि न पश्यति ॥ १२ ॥

असौ पश्यत्यहं पश्याम्यमी पश्यन्ति खेचराः ।

लोकपालाश्च पश्यन्ति पश्यन्ति ज्ञानिनोऽपि च ॥ १३ ॥

नास्त्येव स्थानमपि तद्यत्र कोऽपि न पश्यति ।

तात्पर्यं तद्गुरुगिरां न वध्यः खलु कुकुटः ॥ १४ ॥

गुरुपादा दयावन्तः सदा हिंसापराङ्मुखाः ।

अस्मत्प्रज्ञां परिज्ञातुमेतन्नियतमादिशन् ॥ १५ ॥

विमृश्यैवमहर्त्वेव कुकुटं स समाययी ।

कुकुटाहनने हेतुं गुरोर्व्यञ्जयच्च तम् ॥ १६ ॥

स्वर्गं यास्यत्यसौ तावदिति निश्चित्य सस्वजे ।
 गुरुणा नारदः स्नेहात् साधु साध्विति भाषिणा ॥ १७ ॥
 वसुपर्वतकौ पश्चादागत्यैवं शशंसतुः ।
 निहतौ कुक्कुटौ तत्र यत्र कोऽपि न पश्यति ॥ १८ ॥
 अपश्यतं युवामादावपश्यन् खेचरादयः ।
 कथं हतौ कुक्कुटौ रे पापावित्यशपद्गुरुः ॥ १९ ॥
 ततः खेदादुपाध्यायो दध्यौ विध्यातपाठधीः ।
 मुधा मेऽध्यापनक्लेशो वसुपर्वतयोरभूत् ॥ २० ॥
 गुरुपदेशो हि यथापात्रं परिणमेदिह ।
 अभ्रान्भः स्थानभेदेन मुक्तालवणतां व्रजेत् ॥ २१ ॥
 प्रियः पर्वतकः पुत्रः पुत्रादप्यधिको वसुः ।
 नरकं यास्यतस्तस्माद्गृहवासेन किं मम ॥ २२ ॥
 निर्वेदादित्युपाध्यायः प्रव्रज्यामग्रहीत्तदा ।
 तत्पदं पर्वतोऽध्यास्त व्याख्याक्षणविचक्षणः ॥ २३ ॥
 भूत्वा गुरोः प्रसादेन सर्वशास्त्रविशारदः ।
 नारदः शारदाश्वोदशुद्धधीः स्वां भुवं ययौ ॥ २४ ॥
 नृपचन्द्रोऽभिचन्द्रोऽपि जग्राह समये व्रतम् ।
 ततश्चासीदसू राजा वासुदेवममः श्रिया ॥ २५ ॥
 सत्यवादीति स प्राप प्रसिद्धिं पृथिवीतले ।
 तां प्रसिद्धिमपि त्रातुं सत्यमेव जगाद सः ॥ २६ ॥
 अथैकदा मृगयुणा मृगाय मृगयाजुषा ।
 चिल्लिपे विशिखो विन्ध्यनितम्बे सोऽन्तरा ऽस्त्वलत् ॥ २७ ॥

इषुस्खलनहेतुं स ज्ञातुं तत्र ययौ ततः ।
 आकाशस्कटिकशिलामञ्जारीत्याग्निना स्पृशन् ॥ २८ ॥
 स दध्वाविति मन्येऽस्यां संक्रान्तः परतद्भरन् ।
 भूमिच्छायेव शीतांशौ ददृशे हरिणो मया ॥ २९ ॥
 पाणिस्पर्शं विना नेयं सर्वथाऽप्युपलक्ष्यते ।
 भवश्यं तदसौ योग्या वसोर्वसुमतीपतेः ॥ ३० ॥
 रहो व्यञ्जयद्रात्रे गत्वा तां मृगयुः शिलाम् ।
 हृष्टो राजाऽपि जग्राह ददौ चास्मै महद्वनम् ॥ ३१ ॥
 स तथा घटयामास च्छन्नं स्वासनवेदिकाम् ।
 तच्छिल्पिनोऽघातयञ्च नात्मीयाः कस्यचिन्मृपाः ॥ ३२ ॥
 तस्यां सिंहासनं वेदौ चेदीशस्य निवेशितम् ।
 सत्यप्रभावादाकाशस्थितमित्यबुधज्जनः ॥ ३३ ॥
 सत्याङ्घ्रि तुष्टाः सान्निध्यमस्य कुर्वन्ति देवताः ।
 एवमूर्जस्विनी तस्य प्रसिद्धिर्व्यानश्रे दिशः ॥ ३४ ॥
 तथा प्रसिद्धा राजानो भीतास्तस्य वशं गताः ।
 सत्या वा यदि वा मिथ्या प्रसिद्धिर्जयिनी नृणाम् ॥ ३५ ॥
 आगाच्च नारदोऽन्येषुस्ततश्चेन्निष्ट पर्वतम् ।
 व्याख्यानयन्तमृग्वेदं शिष्याणां श्रेमुषीजुषाम् ॥ ३६ ॥
 अजैर्यष्टव्यमित्यस्मिन् मेघैरित्युपदेशकम् ।
 बभाषे नारदो भ्रातर्भ्रातृभ्या किमिदमुच्यते ॥ ३७ ॥

त्रिवार्षिकाणि धान्यानि न हि जायन्त इत्यजाः ।
 व्याख्याता गुरुणाऽस्माकं व्यस्मार्षीः केन हेतुना ॥ ३८ ॥
 ततः पर्वतकोऽवादीदिदं तातेन नोदितम् ।
 उदिताः किं त्वजा मेषास्तथैवोक्ता निघण्टुषु ॥ ३९ ॥
 जगाद नारदोऽप्येवं शब्दानामर्थकल्पना ।
 मुख्या गौणी च तत्रेह गौणीं गुरुरचीकथत् ॥ ४० ॥
 गुरुर्दमीपदेष्टैव श्रुतिर्दमार्त्तिकैव च ।
 हयमप्यन्यथाकुर्वन्मात्र मा पापमर्जय ॥ ४१ ॥
 भ्राक्षेपं पर्वतोऽजल्पदजान्मेषान् गुरुर्जगौ ।
 गुरूपदेशशब्दार्थोक्तञ्चुनाद्धर्ममर्जसि ॥ ४२ ॥
 मिथ्याभिमानवाचो हि न स्युर्दण्डभयानृणाम् ।
 स्वपत्नस्थापने तेन जिह्वाच्छेदः पणोऽस्तु नः ॥ ४३ ॥
 प्रमाणमुभयोरत्र सहाध्यायी वसुनृपः ।
 नारदः प्रतिपदे तन्न क्षोभः सत्यभाषिणाम् ॥ ४४ ॥
 रहः पर्वतमूचेऽस्मा गृहकर्मरताऽप्यहम् ।
 अजास्त्रिवार्षिकं धान्यमित्यश्रीषं भवत्पितुः ॥ ४५ ॥
 जिह्वाच्छेदं पणोऽकार्षीर्यद्दर्पात्तदसाम्प्रतम् ।
 अविमृश्य विधातारो भवन्ति विपदां पदम् ॥ ४६ ॥
 अवदत्पर्वतोऽप्येवं कृतं तावदिदं मया ।
 यथा तथा कृतस्यास्य करणं न हि विद्यते ॥ ४७ ॥

साऽथ पर्वतकापायपीडया हृदि शल्यिता ।
 वसुराजमुपेयाय पुत्रार्थे क्रियते न किम् ॥ ४८ ॥
 दृष्टः क्षीरकदम्बोऽयं यदस्व त्वमसोचिता ।
 किं करोमि प्रयच्छामि किं चेत्यभिदधे वसुः ॥ ४९ ॥
 साऽवादीद्दीयतां पुत्रभिन्ना मङ्गं महीपते ।
 धनधान्यैः किमन्यैर्मै विना पुत्रेण पुत्रक ॥ ५० ॥
 वसुरुचे मम मातः पाल्यः पूज्यश्च पर्वतः ।
 गुरुवद्गुरुपुत्रेऽपि वर्तितव्यमिति श्रुतेः^१ ॥ ५१ ॥
 कस्याद्य पतमुत्तिष्ठं कालेनाकालरोषिणा ।
 को जिघांसुर्भ्रातरं मे ब्रूहि मातः किमातुरा ॥ ५२ ॥
 अजव्याख्यानवृत्तान्तं स्वपुत्रस्य पणं च तम् ।
 त्वं प्रमाणीकृतश्चासीत्याख्यायार्थयते स्म सा ॥ ५३ ॥
 कुर्वाणो रक्षणं भ्रातुरजान्मेषानुदीरय ।
 प्राणैरप्युपकुर्वन्ति महान्तः किं पुनर्गिरा ॥ ५४ ॥
 अवीचत वसुर्मातर्मिथ्या वच्मि वचः कथम् ।
 प्राणान्ययेऽपि शंसन्ति नासत्यं सत्यभाषिणः ॥ ५५ ॥
 अन्यदप्यभिधातव्यं नासत्यं पापभीरुणा ।
 गुरुवागन्यथाकारे कूटसाध्ये च का कथा ॥ ५६ ॥
^२वधं कुरु गुरोः सूनुं यदा सत्यव्रतायहम् ।
 तथा सरोषमित्युक्तस्तद्वचोऽमंस्त पार्थिवः ॥ ५७ ॥

(१) च ड इति ।

(२) ख ग च छ ड ज झ ञ ण ।

ततः प्रमुदिता क्षीरकदम्बगृहिणी ययौ ।
 आजग्मतुश्च विद्वांसौ तत्र नारदपर्वतौ ॥ ५८ ॥
 सभायाममिलन् सभ्या माध्यस्थ्यगुणशालिनः ।
 वादिनोः सदसद्वादक्षीरनीरसितच्छेदाः ॥ ५९ ॥
 आकाशस्फटिकशिलावेदिसिंहासनं वसुः ।
 सभापतिरलञ्चक्रे नभस्तलमिवोडुपः ॥ ६० ॥
 ततो निजनिजव्याख्यापत्तं नारदपर्वतौ ।
 कथयामासतू राज्ञे सत्यं ब्रूहीति भाषिणौ ॥ ६१ ॥
 विप्रवृद्धैरथोचे स विवादस्त्वयि तिष्ठते ।
 प्रमाणमनयोः साक्षी त्वं रोदस्योरिवार्यमा ॥ ६२ ॥
 घटप्रभृतिदिव्यानि वर्तन्ते हन्त सत्यतः ।
 सत्याद्वर्षति पर्जन्यः सत्यात्सिद्धान्ति देवताः ॥ ६३ ॥
 त्वयैव सत्ये लोकोऽयं स्थाप्यते पृथिवीपते ।
 त्वामिहायं ब्रूमहे किं ब्रूहि सत्यव्रतोचितम् ॥ ६४ ॥
 वचाऽश्रुत्वेव तत्सत्यप्रसिद्धिं स्वां निरस्य च ।
 अजाम्बेष्ठान् गुरुर्यास्यदिति साक्ष्यं वसुर्व्यधात् ॥ ६५ ॥
 असत्यवचसा तस्य क्रुदास्तत्रैव देवताः ।
 दलयामासुराकाशस्फटिकासनवेदिकाम् ॥ ६६ ॥
 वसुर्वसुमतीनाथस्ततो वसुमतीतले ।
 पपात सद्यो नरकपातं प्रस्तावयन्निव ॥ ६७ ॥
 कूटसाक्ष्यं प्रदातुस्ते श्वपचस्येव को मुखम् ।
 पश्येदिति वसुं निन्दन्नारदः स्नास्पदं ययौ ॥ ६८ ॥

देवताभिरसत्योक्तिकुपिताभिर्निपातितः ।

जगाम घोरं नरकं नरनाथो वसुस्ततः ॥ ६९ ॥

यो यः सूनुरुपाविच्छद्राज्ये तस्यापराधिनः ।

प्रजघ्नुर्देवतास्तं तं यावदष्टौ निपातिताः ॥ ७० ॥

इति वसुनृपतेरसत्यवाचः

फलमाकर्ण्य जिनोक्तिविद्वकर्णः ।

कथमप्युपरोधतोऽपि जल्पे-

दनृतं प्राणितसंशयेऽपि नैव ॥ ७१ ॥ ६० ॥

॥ इति नारदपर्वतकथानकम् ॥

सद्गो हितं सत्यमिति व्युत्पत्त्या अवितथमपि परपीडाकरं

वचनमसत्यमेवाहितत्वादिति सत्यमपीदृशं

न भाषितेत्याह —

न सत्यमपि भाषेत परपीडाकरं वचः ।

लोकेऽपि श्रूयते यस्मात् कौशिको नरकं गतः ॥ ६१ ॥

सत्यमवितथं लोकरूढ्या परमार्थतस्तु परपीडाकरत्वादसत्यमेवे-
त्यर्थः, तन्न भाषेत ; तद्भाषणान्नरकगमनश्रुतेः ।

अत्रार्थे लौकिकं दृष्टान्तमाह—

लोकेऽपि समयान्तरेऽपि श्रूयते निश्चयं परपीडाकरसत्य-
भाषणेन कौशिको नरकं गत इति ।

कौशिकस्तु संप्रदायगम्यः ; स चायम्—

आसीत्सत्यधनः कोऽपि कौशिकी नाम तापसः ।

अपास्य ग्रामसंवासमनुगङ्गमुवास सः ॥ १ ॥

कन्दमूलफलाहारो निर्ममो निष्परिग्रहः ।

सत्यवादितया प्राप प्रसिद्धिं परमामसौ ॥ २ ॥

मुषित्वा ग्राममन्येद्युर्दस्यवस्तस्य पश्यतः ।

आश्रमं निकषा जग्मुर्वनं बिलमिवोरगाः ॥ ३ ॥

तेषामनुपदिनस्तु ग्राम्याः पप्रच्छुरेत्य तम् ।

सत्यवाद्यसि तद्ब्रूहि तस्कराः कुत्र वव्रजुः ॥ ४ ॥

धर्मतत्त्वानभिज्ञोऽथ कथयामास कौशिकः ।

‘घने तरुनिकुञ्जेऽस्मिन् दस्यवः प्राविशन्निति ॥ ५ ॥

तस्योपदेशात्सन्नह्य ग्रामीणाः शस्त्रपाणयः ।

वनं प्रविश्य निर्जघ्नुर्दस्यून् व्याधा मृगानिव ॥ ६ ॥

ऋतमप्यनृतं परव्यथाकरणेनेदमुदीरयन् वचः ।

परिपूर्य निजायुरुत्खणं नरकं कौशिकतापसो ययौ ॥ ७ ॥ ६१ ॥

अल्पमप्यसत्यवचनं प्रतिषेधितुं महदसत्यं वदतः परिदेवयते—

अल्पादपि मृषावादाद्वीरवादिषु संभवः ।

अन्यथा वदतां जैनीं वाचं त्वहह का गतिः ॥ ६२ ॥

अल्पादप्येहिकार्थविषयत्वेन स्तोकादपि मृषावादादसत्या-
द्वीरवादिषु वीरवमहारौरवप्रभृतिषु नरकवासेषु संभव उत्पत्तिः
लोकप्रसिद्धत्वाद्वीरवग्रहणम् । अन्यथा सर्वनरकेष्वित्युच्येत । अन्यथा

विपरीतार्थतया जैर्नीं वाचं वदतामतीवासत्यवादिनां कुतीर्षि-
कानां स्वयूच्यानां च निङ्गवादीनां का गतिर्नरकादप्यधिका तेषां
गतिः प्राप्नोतीत्यर्थः । अहहेति खेदे अशक्यप्रतीकाराः परिदेवनीयाः
खल्वेत इति ।

यदाह—

‘अहह सयलन्नपावाहिं वितहपन्नवणमणुमवि दुरंतं ।

जं मिरिइभवतदज्जियदुक्कयअवसेसलेसवसा ॥ १ ॥

‘सुरसुतयुणोवि तित्थं करोवि तिहुयणअतुल्लमल्लोवि ।

गोवाइहिं वि बहुमो कअत्थिओ तिजयपहुत्तंसि ॥ २ ॥

‘स्त्रीगोबंभणभूणंतगा वि केवि इह दिट्ठपहाराइ ।

बहुपावावि पसिद्धा सिद्धा किर तन्मि चव भवे ॥ ३ ॥ ६२ ॥

असत्यवादिनो निन्दित्वा सत्यवादिनः स्तौति—

ज्ञानचारित्र्ययोर्मूलं सत्यमेव वदन्ति ये ।

धात्री पवित्री क्रियते तेषां चरणरिणुभिः ॥ ६३ ॥

ज्ञानचारित्र्योर्ज्ञानक्रिययोर्मूलं कारणं यत्सत्यं तदेव वदन्ति ये

(१) अहह सकलान्यपापेभ्यो वितथप्रक्षापनमएवपि दुरन्तम् ।

यत्करोचिभवतदर्जितदुष्कृतावशेषलेशवशात् ॥ १ ॥

(२) सुरस्तुतयुणोऽपि तीर्थं करोऽपि तिसुवनातुल्यमल्लोऽपि ।

गोपादिभिरपि बहुशः कदर्थितः त्विजगत्सुखमसि ॥ २ ॥

(३) स्त्रीगोब्राह्मणभूषणान्नाका अपि केऽपि दृढप्रहार्यादयः ।

बहुपापा अपि प्रसिद्धाः सिद्धाः किल तस्मिन्नेव भवे ॥ ३ ॥

ज्ञानचारित्रग्रहणं 'नाणकिरियाहिं भीक्खो' इति भगवद्भाष्यकार-
वचनानुवादाद्यं ज्ञानग्रहणेन दर्शनमप्याक्षिप्यते । दर्शनमन्तरेण
ज्ञानस्याज्ञानत्वात् । मिथ्यादृष्टिर्हि सत्त्वासत्त्वे वैपरीत्येन जानाति,
भवहेतुश्च तज्ज्ञानं यदृच्छया चार्थनिरपेक्षमुपलभ्यते न च ज्ञान-
फलमस्य ।

यदाह—

‘मयसयविसेसणाओ भवहेउं जइच्छओपलंभाओ ।

नाणफलाभावाओ मिच्छदिद्विस्स अस्माणं ॥ १ ॥

स्पष्टमन्यत् ॥ ६३ ॥

सत्यवादिनामैहिकमपि प्रभावं दर्शयति—

अलीकं ये न भाषन्ते सत्यव्रतमहाधनाः ।

नापगाडुमलं तेभ्यो भूतप्रेतोरगादयः ॥ ६४ ॥

भूता भूतोपलक्षिता व्यन्तराः प्रेताः पितरो ये स्वसंबन्धिनो
मनुष्यान् पीडयन्ति भूतप्रेतग्रहणं भुवनपत्यादीनामुपलक्षणार्थम् ।

उरगा सर्पाः आदिग्रहणाद् व्याघ्रादीनां परिग्रहः ।

अत्रान्तरे श्लोकाः—

अहिंसापयसः पालिभूतान्यन्यव्रतानि यत् ।

सत्यभङ्गात्पालिभङ्गेऽनर्गलं विप्लवेत तत् ॥ १ ॥

(१) “ज्ञानक्रियाभ्यां कीदृशः”

(२) सदसदविशेषणात् भवहेतुर्दृष्टोपलम्भात् ।

ज्ञानफलाभावान् मिथ्यादृष्टेरज्ञानम् ॥ १ ॥

सत्यमेव वदेत्प्राज्ञः सर्वभूतोपकारकम् ।
 यदा तिष्ठेत् समालम्ब्य मीनं सर्वार्थसाधकम् ॥ २ ॥
 पृष्टेनापि न वक्तव्यं धृष्टो वैरस्य कारणम् ।
 मर्मावित्कर्कशं शङ्कास्पदं हिंस्त्रमसूयकम् ॥ ३ ॥
 धर्मध्वंसे क्रियालोपे स्वसिद्धान्तार्थविप्लवे ।
 अपृष्टेनापि शक्तेन वक्तव्यं तं निर्घेधितुम् ॥ ४ ॥
 चार्वाकैः कौलिकैर्विप्रैः सौगतैः पाञ्चरात्रिकैः ।
 असत्येनैव विक्रम्य जगदेतद्दिडम्बितम् ॥ ५ ॥
 अहो पुरजलस्रोतःसोदरं तन्मुखोदरम् ।
 निःसरन्ति यतो वाचः पङ्काकुलजलोपमाः ॥ ६ ॥
 दावानलेन ज्वलता परिप्लुष्टोऽपि पादपः ।
 सान्द्रीभवति लोकोऽयं नतु दुर्वचनाग्निना ॥ ७ ॥
 चन्दनं चन्द्रिकाचन्द्रमणयो मौक्तिकस्रजः ।
 आह्लादयन्ति न तथा यथा वाक् सूत्रता नृणाम् ॥ ८ ॥
 शिखी मुण्डी जटी नग्नश्चीवरी यस्तपस्यति ।
 सोऽपि मिथ्या यदि ब्रूते निन्द्यः स्यादन्यजादपि ॥ ९ ॥
 एकत्रासत्यजं पापं पापं निःशेषमन्यतः ।
 द्वयोस्तुलाविधृतयोराद्यमेवातिरिच्यते ॥ १० ॥
 पारदारिकदस्यूनामस्ति काचिन्नतिक्रिया ।
 असत्यवादिनः पुंसः प्रतीकारो न विद्यते ॥ ११ ॥
 कुर्वन्ति देवा अपि पक्षपातं
 नरेश्वराः शासनमुदहन्ति ॥

शीतोभवन्ति ज्वलनादयो य-

त्तत् सत्यवाचां फलमामनन्ति ॥ १२ ॥

इति द्वितीयं व्रतम् ॥ ६४ ॥

इदानीं तृतीयमस्तेयव्रतमुच्यते । तत्रापि फलानुपदर्शनेन न स्तेयान्निवर्तत इति फलोपदर्शपूर्वं स्तेयनिवृत्तिमाह—

दौर्भाग्यं प्रेष्यतां दास्यमङ्गच्छेदं दरिद्रताम् ।

अदत्तात्तत्फलं ज्ञात्वा स्थूलस्तेयं विवर्जयेत् ॥ ६५ ॥

दौर्भाग्यमुद्देजनीयता, प्रेष्यता परकर्मकरत्वं, दास्यमङ्गपातादिना परायत्तशरीरता, अङ्गच्छेदः करचरणादिच्छेदः, दरिद्रता निर्धनत्वं, एतानीहामुत्र चादत्तादानफलानि शास्त्रतो गुरुमुखाद्वा ज्ञात्वा स्थूलं चौरादिव्यपदेशनिबन्धनं स्तेयं विवर्जयेच्छावकः ॥ ६५ ॥

स्थूलस्तेयपरिहारमेव प्रपञ्चयति—

पतितं विस्मृतं नष्टं स्थितं स्थापितमाहितम् ।

अदत्तं नाददीत स्वं परकीयं क्वचित्सुधीः ॥ ६६ ॥

पतितं गच्छतो वाहनादेर्भ्रष्टं, विस्मृतं कापि मुक्तमिति स्वामिना यन्न स्मर्यते, नष्टं कापि गतमिति स्वामिना यन्न ज्ञायते, स्थितं स्वामिपार्श्वे यदवस्थितं, स्थापितं न्यासीकृतं, आहितं निधीकृतं, तदेवंविधं परकीयं स्वं धनमदत्तं सद्वाददीत क्वचिद्व्यन्त्रेणाद्याप-
द्यपि सुधीः प्राज्ञः ॥ ६६ ॥

इदानीं स्तेयकारिणी निन्दति—

अयं लोकः परलोको धर्मो धैर्यं धृतिर्मतिः ।

मुष्णता परकीयं स्वं मुषितं सर्वमप्यदः ॥ ६७ ॥

परकीयं स्वं धनं मुष्णता अपहरता सर्वमप्यद एतत् स्वं स्वकीयं मुषितं स्वशब्दस्योभयत्र संबन्धात् । किं तदित्याह, अयं लोकः अयं प्रत्यक्षेणोपलभ्यमानो लोक इदं जन्मेत्यर्थः, परलोको जन्मान्तरं, धर्मः पुण्यं, धैर्यमापत्स्वव्यवैक्यं, धृतिः स्वास्थ्यं, मतिः कृत्याकृत्यविवेकः ॥ ६७ ॥

अथ हिंसाकारिभ्योऽपि स्तेयकारिणो बहुदोषत्वमाह—

एकस्यैकं क्षणं दुःखं मार्यमाणस्य जायते ।

सपुत्रपौत्रस्य पुनर्यावज्जीवं हृते धने ॥ ६८ ॥

एकस्य नतु बहूनां, एकं क्षणं नतु बहुकालं, दुःखमसातं, मार्यमाणस्य हिंस्यमानस्य, स्तेयकारिणा त्वपहृते धने परस्य सपुत्र-पौत्रस्य नत्वेकस्य, यावज्जीवं नत्वेकं क्षणं, दुःखं जायत इति संबन्धः ॥ ६८ ॥

उक्तमपि स्तेयफलं प्रपञ्चेनाह—

चौर्यापापद्रुमस्येह वधवन्धादिकं फलम् ।

जायते परलोके तु फलं नरकवेदना ॥ ६९ ॥

चौर्यात्पापं तदेव द्रुमस्तस्येह लोके फलं वधवन्धादिकं, परलोके तु फलं नरकभाविनी वेदना ॥ ६९ ॥

अथ कदाचित्प्रमादात् स्तेयकारी नृपतिभिर्न निगृह्येत तथा-
प्यस्वास्थ्यलक्षणमैहिकं फलमवस्थितमेव इत्याह —

दिवसे वा रजन्यां वा स्वप्ने वा जागरेऽपि वा ।

सशल्य इव चौर्येण नैति स्वास्थ्या नरः क्वचित् ॥ ७० ॥

स्वप्नः स्वापः, जागरो निद्राया अभावः, चौर्येण हेतुना क्वचिदपि
स्थाने ॥ ७० ॥

न केवलं स्तेयकर्तुः स्वास्थ्याभाव एव किन्तु बन्धुभिः
परित्यागोऽपीत्याह —

मित्रपुत्रकलत्राणि भातरः पितरोऽपि हि ।

संसजन्ति क्षणमपि न म्लच्छैरिव तत्कारैः ॥ ७१ ॥

पिता जनकः पित्रतुल्याः पितरः पिता च पितरश्च पितरः न
संसजन्ति न म्लान्ति पापभयात् ।

यदाहुः—

ब्रह्महत्या सुरापाणं स्तेयं गुर्वङ्गनागमः ।

महान्ति पातकान्याहुस्तत्सर्गं च पञ्चमम् ॥ १ ॥

राजदण्डभयाद्वा ।

यदाहुः—

चौरश्चीरापको मन्त्री भेदज्ञः काणकक्रयी ।

स्थानदो भक्तदश्चैव चौरः समविधः स्मृतः ॥ १ ॥

तत्कारैरिति । तदेव चौर्यं कुर्वन्तीत्येवंश्रीलास्तस्करास्तैः ॥ ७१ ॥

स्तेयप्रवृत्तानां तन्निवृत्तानां च दोषान् गुणांश्च प्रत्येकं
दृष्टान्तद्वारेणाह—

संबन्धपि निगृह्येत चौर्यान्मण्डिकवन्नृपैः ।

चौरोऽपि त्यक्तचौर्यः स्यात्स्वर्गभाग्रौहिणेयवत् ॥ ७२ ॥

दृष्टान्तद्वयमपि संप्रदायगम्यं सचायम्—

अलब्धमध्यमशोधिरिवाशो बहुरत्नभूः ।

अस्तीह पाटलीपुत्रं नाम गौडेषु पत्तनम् ॥ १ ॥

कलाकलापनिलयः साहसस्यैकमन्दिरम् ।

राजपुत्रो मूलदेवस्तत्र मूलं धियामभूत् ॥ २ ॥

स धूर्त्तविद्यैकधवः कृपणानाथबान्धवः ।

कूटचेष्टामधुरिपू रूपलावण्यमन्मथः ॥ ३ ॥

चीरे चीरः साधौ साधुर्वक्त्रे वक्त्रं ऋजावजुः ।

ग्राम्ये ग्राम्यश्चेके च्छेको विटे विटो भटे भटः ॥ ४ ॥

द्यूतकारे द्यूतकारो वार्त्तिके वार्त्तिकश्च सः ।

तत्काल स्फटिकाश्मेव जग्राह पररूपताम् ॥ ५ ॥

चित्तैः कीतृहलेस्तत्र लोकं विस्माययन्नसौ ।

विद्याधर इव स्वरं चचार चतुराग्रणीः ॥ ६ ॥

द्यूतैकव्यसनाशक्तिदोषात्पित्राऽपमानितः ।

दुसत्पुत्रश्रीजयिन्यामुज्जयिन्यां जगाम सः ॥ ७ ॥

गुलिकायाः प्रयोगेण स भूत्वा कुञ्जवामनः ।

पौरान् विस्माययंस्तत्र कलाभिः ख्यातिमासदत् ॥ ८ ॥

तत्रासीद्रूपलावण्यकलाविज्ञानकौशलैः ।
 दत्तत्रया रतेर्देवदत्तेति गणिकोत्तमा ॥ ८ ॥
 गुणः कलावतां यो यः प्रकृष्टा तत्र तत्र सा ।
 क्लेकाया रञ्जने तस्याः प्रतिच्छेको न कोऽप्यभूत् ॥ १० ॥
 मूलदेवस्ततस्तस्याः क्षोभार्थं तद्गृहान्तिके ।
 प्रभाते गातुमारभे प्रत्यक्ष इव तुम्बुरुः ॥ ११ ॥
 आकर्ण्य देवदत्ताऽपि कोऽप्येष मधुरो ध्वनिः ।
 कस्येति विस्मयाद्वास्याऽन्वेषयामास तं बहिः ॥ १२ ॥
 शशंसागत्य सा देवि गन्धर्वः कोऽपि गायति ।
 मूर्त्यैव वामनः पूर्णैर्गुणैः पुनरवामनः ॥ १३ ॥
 देवदत्ता ततः कुजां माधवीं नाम चेष्टिकाम् ।
 प्रजिघास्य तमाह्वातुं प्रायो वेश्याः कलाप्रियाः ॥ १४ ॥
 सा गत्वा तं जगादेदं महाभाग कलानिधे ।
 देवदत्ता स्वामिनी मे त्वामाह्वयति गौरवात् ॥ १५ ॥
 मूलदेवोऽवदत्तच्छ नागमिष्यामि कुञ्जिके ।
 कुट्टिनीवश्यवेश्यानां स्ववशो वेश्म को विशत् ॥ १६ ॥
 व्याघुटन्तीं विनोदेच्छुः कलाकौशलयोगतः ।
 स आस्फास्य ऋजूचक्रे तां कुञ्जीमञ्जनालवत् ॥ १७ ॥
 वपुर्नवमिवासाद्य सानन्दा साऽपि चेष्टिका ।
 उपेत्य देवदत्तायै तच्चेष्टितमचौकथत् ॥ १८ ॥
 देवदत्तवरेणैव देवदत्ताऽपि तेन ताम् ।
 कुजामृजूकतां वीक्ष्य परमं प्राप विस्मयम् ॥ १९ ॥

देवदत्ता ततोऽवादीदीदृक्षमुपकारिणम् ।

निजाङ्गुलिमपि च्छित्त्वा तमेकच्छेकमानय ॥ २० ॥

ततो गत्वा समभ्यर्थ्य चाटुभिश्चतुरोचितैः ।

अचालि वेश्माभिमुखं धूर्त्तराजो भुजिष्यया ॥ २१ ॥

तथा निर्दिश्यमानाध्वा प्रविवेश निवेशनम् ।

ततोऽसी देवदत्ताया राधाया इव माधवः ॥ २२ ॥

तं वामनमपि प्रेक्ष्य कान्तिलावण्यशालिनम् ।

सा मन्वाना सुरं हृन्मसुपावेशयदासने ॥ २३ ॥

मिथो हृदयसंवादिसंलापसुभगा ततः ।

तयोः प्रवृत्ते गोष्ठौ तुल्यवैदग्ध्यशालिनीः ॥ २४ ॥

अथाऽऽगात्तत्र कोऽप्येको वीणाकारः प्रवीणधीः ।

वीणामवीवदत्तेन देवदत्ताऽतिकीतुकात् ॥ २५ ॥

वल्लकीं वादयन्तं च व्यक्तग्रामश्रुतिस्वराम् ।

धूनयन्ती शिरो देवदत्ताऽपि प्रशशंस तम् ॥ २६ ॥

स्मित्वाऽवदन्मूलदेवोऽप्यहो उज्जयिनीजनः ।

जानात्यत्यन्तनिपुणो गुणागुणविवेचनम् ॥ २७ ॥

साशङ्का साऽप्युवाचैवं किमत्र क्षणमस्त्यहो ।

केकच्छेकप्रशंसायामुपहासं हि शङ्कते ॥ २८ ॥

सोऽप्याचचक्षे किं क्षणमस्ति कापि भवादृशाम् ।

सगर्भा किन्त्वसौ तन्वी किञ्च वंशोऽपि शल्यवान् ॥ २९ ॥

कथं ज्ञायत इत्युक्तस्तयाऽऽदाय स वल्लकीम् ।

वंशादश्मानमाकृष्य तन्त्रयाः केशमदर्शयत् ॥ ३० ॥

समारचय्य तां वीणां ततः स्वयमवादयत् ।
 श्रोत्रकर्णेषु पीयूषच्छटामिव परिक्षिपन् ॥ ३१ ॥
 देवदत्ताऽग्नवीनैव सामान्यस्त्वं कलानिधे ।
 नररूपं प्रपेदाना साक्षादसि सरस्वती ॥ ३२ ॥
 वीणाकारश्चरणयोः प्रणिपत्येत्यवोचत ।
 स्वामिन् शिञ्जे भवत्पाश्वे वीणावाद्यं प्रसीद मे ॥ ३३ ॥
 मूलदेवो जगादैवं सम्यग् जानामि नह्यहम् ।
 किन्तु जानामि तान् ये हि सम्यग् जानन्ति वल्लकीम् ॥ ३४ ॥
 के नाम ते क्व सन्तीति पृष्टोऽसौ देवदत्तया ।
 अवोचदस्ति पूर्वस्यां पाटलीपुत्रपत्तनम् ॥ ३५ ॥
 तस्मिन् विक्रमसेनोऽस्ति कलाचार्यो महागुणः ।
 मूलदेवोऽहं च तस्य सदाप्यासन्नसेवकः ॥ ३६ ॥
 अत्रान्तरे विश्वभूतिर्नाव्याचार्यः समागतः ।
 साक्षाद्भरत इत्यस्मै कथितो देवदत्तया ॥ ३७ ॥
 मूलदेवोऽप्येवमूचे सत्यमेवायमोदृशः ।
 ग्राहिताभिः कलां युष्मादृशोभिरपि लक्ष्यते ॥ ३८ ॥
 विश्वभूतिरुपक्रान्ते विचारे भारते ततः ।
 तं खर्व इत्यवाज्ञासीद्वाह्यार्थज्ञा हि तादृशः ॥ ३९ ॥
 मेने च धूर्तराजेन विद्वन्मान्ययमस्य तत् ।
 ताम्रस्वर्णालङ्करणस्यैवान्तर्दृश्याम्यहम् ॥ ४० ॥
 स्वच्छन्दं भरते तस्य गल्भमानस्य धूर्तराट् ।
 पूर्वापरविरोधाख्यं व्याख्यानं दोषमग्रहीत् ॥ ४१ ॥

विश्वभूतिस्ततः कीपादसंबद्धमभाषत ।
 प्राज्ञैः पृष्टा ह्युपाध्यायाश्चादयन्त्यज्ञतां कृषा ॥ ४२ ॥
 त्वमेवं 'नाटयेर्नाट्याचार्य' नारीषु नान्यतः ।
 हंसितो मूलदेवेन तूष्णीकः सोऽप्यजायत ॥ ४३ ॥
 स्मराक्षी देवदत्ताऽपि पश्यन्ती वामनं मुदा ।
 उपाध्यायस्य वैलक्ष्यमपनेतुमवोचत ॥ ४४ ॥
 इदानीमुत्सुका यूयमुपाध्यायाः क्षणान्तरे ।
 परिभाष्याभिधातव्यं प्रश्ने विज्ञानशालिनाम् ॥ ४५ ॥
 देवदत्ते वयं यामो नाश्रयावसरोऽधुना ।
 सज्जस्व त्वमपीत्युक्त्वा विश्वभूतिस्ततो ययौ ॥ ४६ ॥
 देवदत्ताऽप्यथादिच्छदावयोः स्नानहेतवे ।
 अङ्गमर्दो^(१) निर्विमर्दं कश्चिदाह्वयतामिति ॥ ४७ ॥
 अजल्पहूर्त्तराजोऽपि व्याहर्षिर्माऽङ्गमर्दकम् ।
 सुभ्रू यद्यनुजानासि तवाभ्यङ्गं करोमि तत् ॥ ४८ ॥
 किमेतदपि वेत्सीति तयोक्तः प्रत्युवाच सः ।
 न जानामि स्थितः किन्तु तज्ज्ञानामहमन्तिके ॥ ४९ ॥
 आदिशाद्देवदत्तायाः प्रकृतैलान्यथाययुः ।
 अभ्यङ्गं कर्तुमारंभे स मायावामनस्ततः ॥ ५० ॥
 मृदुमध्यदृढं स्थानौचित्यात् पाणिं प्रसारयन् ।
 अङ्गे तस्या मूलदेवः सुखमहेतमादधे ॥ ५१ ॥

(१) ख ख ड कादधे-

(२) च निर्विमर्दः ।

सर्वार्थेषु कलादाह्यमीदृग्नान्यस्य कस्यचित् ।
 न सामान्योऽयमित्यङ्गोः पतित्वा साऽब्रवीदिति ॥ ५२ ॥
 गुणैरपि त्वमाख्यातः कोऽप्युक्लृष्टः पुमानिति ।
 मयूरव्यंसकात्मानं किं गोपयसि मायया ॥ ५३ ॥
 प्रसीद दर्शयात्मानं किं मोहयसि मां मुहुः ।
 भक्तानामुपरोधेन साक्षात्सुदेवता अपि ॥ ५४ ॥
 आकथ्य गुलिकामास्याद् रूपं तत्परिवर्त्य सः ।
 प्रतिपेदे निजं रूपं शैलूष इव तत्क्षणात् ॥ ५५ ॥
 अनङ्गमिव जाताङ्गं तं लावण्यैकसागरम् ।
 उद्दीह्य विस्मिता सोचे प्रसादः साधु मे कृतः ॥ ५६ ॥
 तस्यार्पयित्वा स्नानीयं 'पोतं प्रीता स्वपाणिना ।
 अङ्गाभ्यङ्गं व्यरचयद्देवदत्ताऽनुरागिणी ॥ ५७ ॥
 खलिप्रक्षालनापूर्वं पिष्टातकसुगन्धिभिः ।
 कवोष्णवारिधाराभिस्ततो हावपि सन्नतुः ॥ ५८ ॥
 देवदूथे देवदत्तोपनीते पथ्यधत्त सः ।
 सुगन्ध्याब्धानि भोज्यानि बुभुजाति समं च तौ ॥ ५९ ॥
 रहःकलारहस्यानि वयस्यीभूतयोस्तयोः ।
 मिथः कथयतोरिकः क्षणः सुखमयो ययौ ॥ ६० ॥
 ततः सा व्याजहारैवं हृतं मे हृदयं त्वया ।
 गुणैर्लोकोत्तरैर्नाथ प्रार्थयेऽहं तथाऽप्यदः ॥ ६१ ॥

यथा पदमकार्पीस्त्वं हृदये सम सुन्दर ।
 विदर्धायास्तथा नित्यमस्मिन्नेव निकेतने ॥ ६२ ॥
 मूलदेवोऽप्युवाचैवं निर्धनेषु विदेशिषु ।
 अस्मादृशेषु युष्माकमनुबन्धो न युज्यते ॥ ६३ ॥
 गुणानां पक्षपातिनानुरागो निर्धनेऽपि चेत् ।
 वेश्यानामर्जनाभावात्कुलं सीदेत्तदाऽखिलम् ॥ ६४ ॥
 बभाषे देवदत्ताऽपि को विदेशो भवादृशाम् ।
 सर्वः स्वदेशो गुणिनां नृणां केसरिणामिव ॥ ६५ ॥
 आत्मानमर्थयन्त्यर्थमूर्खा हि बहिरव नः ।
 प्रवेशं न लभन्तेऽन्तर्विना त्वां गुणमन्दिर ॥ ६६ ॥
 सर्वथा प्रतिपत्तव्यं त्वया सुभग भद्रचः ।
 इत्युक्ते मूलदेवेनाप्यामिति जगदे वचः ॥ ६७ ॥
 ततश्च क्रीडतोः स्नेहादिनादेर्विविधैस्तयोः ।
 राजद्वाःस्थोऽब्रवीदेत्यागच्छ प्रेक्षाक्षणोऽधुना ॥ ६८ ॥
 कृन्नवर्षं मूलदेवं सा नीत्वा राजवैश्वनि ।
 राज्ञोऽग्रे नृत्यमारभे रश्मेव करणोज्ज्वलम् ॥ ६९ ॥
 शक्रपाटङ्गिकसमः पाटप्रकटने पटुः ।
 मूलदेवोऽपि निपुणोऽवादेयत्पटङ्गं ततः ॥ ७० ॥
 राजाऽरज्यत नृत्तेन तस्याः करणशालिना ।
 प्रसादं मार्गयेत्युचे तं च न्यासीचकार सा ॥ ७१ ॥
 सा मूलदेवसहिता जगौ चानु ननर्त्त च ।
 ददौ चास्यै नृपसुष्टः स्वाङ्गलनं विभूषणम् ॥ ७२ ॥

पाटलीपुत्रराजस्य राजदौवारिकस्ततः ।

हृष्टो विमलसिंहाख्य इत्युवाच महीपतिम् ॥ ७३ ॥

अयं हि पाटलीपुत्रे मूलदेवस्य धीमतः ।

कलाप्रकर्षोऽमुष्या वा न तृतीयस्य कस्यचित् ॥ ७४ ॥

ततः प्रदीयतां देव मूलदेवादनन्तरम् ।

विज्ञानिषु च पट्टोऽस्यै पताका नर्त्तकीषु च ॥ ७५ ॥

ततो राज्ञा तथा दत्ते साऽब्रवीदेष मे गुरुः ।

ततः प्रसादमादास्ये स्वामिन्नस्याभ्यनुज्ञया ॥ ७६ ॥

राजाऽप्यवाचत्तदियं महाभागानुमन्यताम् ।

धूर्त्तोऽप्यवादीद्यद्देव आज्ञापयति तत्कुरु ॥ ७७ ॥

अत्रान्तरे धूर्त्तराजो वीणां स्वयमवादयत् ।

हरन्मनांसि विश्वेषां विश्वाऽसुरिवापरः ॥ ७८ ॥

ततो विमलसिंहेन वभाषे देव खल्वयम् ।

मूलदेवश्छन्नरूपो नापरस्येदृशी कला ॥ ७९ ॥

विज्ञानातिशयस्यास्य प्रयोक्ता नापरः क्वचित् ।

मूलदेवं विना देव सर्वथाऽसौ स एव तत् ॥ ८० ॥

राजा जगाद यद्येवं तदाहो स्वं प्रदर्शय ।

दर्शने मूलदेवस्य रत्नस्येवास्मि कौतुकी ॥ ८१ ॥

गुलिकां मूलदेवोऽपि सुखादाकथ्य तत्क्षणात् ।

व्यक्तोऽभूत्कान्तिमान्नेघनिर्मुक्त इव चन्द्रमाः ॥ ८२ ॥

साधु ज्ञातोऽसि विज्ञानिन्निति सप्रेमभाषिणा ।

ततो विमलसिंहेन धूर्त्तसिंहः स सखजः ॥ ८३ ॥

'अपतन्मूलदेवोऽपि नृदेवस्य पदाब्जयोः ।
 राजाऽपि तं प्रसादेन सगौरवमपूजयत् ॥ ८४ ॥
 एवं च देवदत्ताऽपि तस्मिन्नत्यनुरागिणी ।
 पुरुरवस्युर्वशीवान्वभूद्विषयजं सुखम् ॥ ८५ ॥
 अतिष्ठन्मूलदेवोऽपि न विना द्यूतदेवनम् ।
 भवितव्यं हि केनापि दोषेण गुणिनामपि ॥ ८६ ॥
 ययाचे देवदत्ताऽपि धिग् द्यूतं त्यज्यतामिति ।
 नात्यजन्मूलदेवस्तत्प्रकृतिः खलु दुस्त्यजा ॥ ८७ ॥
 तस्यां नगर्यामासोच्च धनेन धनदोषमः ।
 सार्धवाहोऽचलो नाम मूर्त्याऽपर इव स्मरः ॥ ८८ ॥
 आसक्तो देवदत्तायां मूलदेवाग्रतोऽपि सः ।
 कृतस्त्रीकरणो भाव्या बुभुजे तां निरन्तरम् ॥ ८९ ॥
 ईर्ष्या स मूलदेवाय महतीं वहति स्म च ।
 अन्विष्यति स्म तच्छिद्राण्युपद्रवचिकीर्षया ॥ ९० ॥
 तच्छङ्कया मूलदेवोऽप्यगात्तद्देशमनि च्छलात् ।
 पारवश्येऽप्यविच्छिन्नो रागः प्रायेण रागिणाम् ॥ ९१ ॥
 देवदत्तां जनन्यूचे धूर्त्ततामृगधूर्त्तकम् ।
 निर्धनं द्यूतकारं च मूलदेवं सुते त्यज ॥ ९२ ॥
 प्रत्यहं विविधं द्रव्यं यच्छत्यस्मिन् रमस्व तत् ।
 अचले निश्चलरती रम्भेव धनदात्मजे ॥ ९३ ॥

देवदत्ता प्रत्युवाच मातरेकान्ततो ह्यहम् ।
 धनानुरागिणी नास्मि किं त्वस्मि गुणरागिणी ॥ ८४ ॥
 अमुष्य द्यूतकारस्य गुणास्तिष्ठन्ति कौटुशाः ।
 इति कोपाज्जनन्योक्ता देवदत्तेत्यभाषत ॥ ८५ ॥
 धीरो वदान्यो विद्याविह्वलरागी स्वयं गुणी ।
 विशेषतः शरण्योऽयं नामं त्यज्यामि तत् खलु ॥ ८६ ॥
 ततश्च कुट्टिनी कृष्टा कूटजुष्टा प्रचक्रमे ।
 उच्चाटयितुं तनयां खैरिणी वैरिणीमिव ॥ ८७ ॥
 साऽदात्तयाऽर्थिनि माल्ये निर्मात्यं शरके पयः ।
 दन्तुखण्डे वंशखण्डं श्रीखण्डे नोपखण्डलम् ॥ ८८ ॥
 सकोपं देवदत्तोक्ता कुट्टिनी कुटिलाऽब्रवीत् ।
 मा कुपः पुत्रि यादृक्षो यत्तस्माद्व्यवलिः किल ॥ ८९ ॥
 लतेव कण्टकितहं किमालम्ब्य स्थितास्वमुम् ।
 सर्वथा मूलदेवं तत्त्वजापात्रमिमं पतिम् ॥ ९० ॥
 अवादीदेवदत्तैवं मातः किमिति मुह्यसि ।
 पुमान् पात्रमपात्रं वा किमुच्येतापरीक्षितः ॥ ९१ ॥
 परीक्षा क्रियतां तर्हीत्युक्ता सात्तेपमम्बया ।
 मुदिता देवदत्तैवमादिदेश खवेटिकाम् ॥ ९२ ॥
 यदिक्षी देवदत्ताया अभिलाषीऽस्य विद्यते ।
 प्रेथन्तामिच्छवः सार्थवाहाचल ततस्त्वया ॥ ९३ ॥
 तयोक्तः सार्थवाहोऽपि धन्यमानी प्रमोदतः ।
 शकटानीक्षुपूर्णानि प्रेषयामास तत्क्षणात् ॥ ९४ ॥

दृष्टा कुट्टिन्युवाचैवमचलस्वामिनो हले ।
 अचिन्तनीयमौदार्यं पश्य चिन्तामणेरिव ॥ ५ ॥
 विषया देवदत्तोचे किमम्बाऽस्मि करेणुका ।
 भक्षणायेक्ष्वः क्षिप्ता यत्समूलदलायकाः ॥ ६ ॥
 आदिश्यतां मूलदेवोऽप्यस्मिन्नर्थे भुजिष्यथा ।
 विवेके ज्ञायते मातङ्गयोरपि यथाऽन्तरम् ॥ ७ ॥
 मूलदेवोऽपि चेत्थोक्त इक्षूनादाय पञ्चषान् ।
 मूलमग्राणि त्यजन्मङ्गु निस्ततस्त विचक्षणः ॥ ८ ॥
 कठोरत्वेन दुश्चर्पर्वग्रन्थीन् परित्यजन् ।
 द्वाङ्गुला गण्डिकायुक्ते पीयूषस्येव कुण्डिकाः ॥ ९ ॥
 चतुर्जतिनं संस्कृत्य कर्पूरेणाधिवास्य च ।
 शूलप्रोता वर्धमानमंपुटे प्राहिणोत्स ताः ॥ १० ॥
 देवदत्ताऽपि ताः प्रेक्ष्य बभाषे शश्वलीमिति ।
 धूर्तेशाचलयोः पश्य स्वर्णरीर्योरिवान्तरम् ॥ ११ ॥
 कुट्टिन्यचिन्तयदहो महामोहान्धमानसा ।
 मृगैव मृगतृणाभ्यो धूर्तमेषाऽनुधावति ॥ १२ ॥
 स कोऽप्युपायः क्रियते येन निष्कास्यते पुरात् ।
 अत्युष्णजलसेकेन बिलादिव महीरगः ॥ १३ ॥
 कुट्टिनी मूलदेवस्योच्चाटनायाचलं जगौ ।
 कर्त्तव्यः कृत्रिमो ग्रामगमनोपक्रमस्त्वया ॥ १४ ॥
 ग्रामे यास्यामीत्यलीकं सार्थवाह त्वमञ्जसा ।
 कथयेद्वेदवदत्ताया विप्रव्या सा यथा भवेत् ॥ १५ ॥

ततो ग्रामान्तरगतं श्रुत्वा त्वां धूर्त्तपांसनः ।
 निःशङ्कं देवदत्तायाः स समीपमुपैष्यति ॥ १६ ॥
 देवदत्तान्तिके मूलदेवे दीव्यति निर्भरम् ।
 आगच्छेः सर्वसामग्र्या मलङ्कृतेन सुन्दर ॥ १७ ॥
 ततस्तथा कथमपि त्वमेतमवमानयेः ।
 यथैतां न भजेद्भूयस्तित्तिरीमिव तित्तिरः ॥ १८ ॥
 तत्तथा प्रतिपद्याथ यास्यामि ग्राममित्यसौ ।
 आख्याय देवदत्ताया द्रव्यं दत्त्वा च निर्ययौ ॥ १९ ॥
 ततस्तथा निरातङ्कं मूलदेवे प्रवेशिते ।
 आह्वास्त कुट्टिन्यचलं कुट्टाकभटवेष्टितम् ॥ २० ॥
 देवदत्ता च सहसा प्रविशन्तं ददर्श तम् ।
 मूलदेवं च खट्वाऽधो न्यधात्पत्रकरण्डवत् ॥ २१ ॥
 तथास्थितं मूलदेवं कुट्टिन्या ज्ञापितोऽचलः ।
 पर्यङ्के कृतपर्यङ्को निषसाद स्मिताननः ॥ २२ ॥
 अवोचदचलस्तत्र कुर्वन् कैतवनाटितम् ।
 देवदत्ते वयं आन्ताः स्नास्यामः प्रगुणीभव ॥ २३ ॥
 देवदत्ताऽब्रवीदेवं विलक्षितयस्मिता ।
 स्नानयोग्यासने तर्हि स्नातुं पादोऽवधार्यताम् ॥ २४ ॥
 एवमुत्थाम्यमानोऽपि सादरं देवदत्तया ।
 विशेषतोऽभूत् खट्वायामचलो निश्चलासनः ॥ २५ ॥
 शशाक धूर्त्तराजोऽपि स्थातुं गन्तुं च नो तदा ।
 प्रायेण विगलन्त्येवास्वस्थे मनसि शक्तयः ॥ २६ ॥

अवीचदचलो देवदत्ते स्वप्नो मयेक्षितः ।
 पर्यङ्केऽस्मिन् कृताभ्यङ्गः सचेलस्नातवानहम् ॥ २७ ॥
 स्वप्नं सत्यापयिष्यामि तदर्धमहमागमम् ।
 सखीकृतो ह्ययं स्वप्नः शुभोदकार्यं जायते ॥ २८ ॥
 कुट्टिन्यवीचदादेशः प्रमाणं जीवितेशितुः ।
 पुत्रि किं न श्रुतं स्वामी यदिच्छति करोति तत् ॥ २९ ॥
 देवदत्ताऽब्रवीदार्यं किमेतदुचितं तव ।
 अदूष्यदेवदूष्येयं तूलिका यद्विनश्यति ॥ ३० ॥
 अचलोऽप्यवदद्भद्रे कार्पण्यं किमिदं तव ।
 शरीरमपि यच्छन्ति पत्थर्थे त्वादृशः स्त्रियः ॥ ३१ ॥
 किं तेऽन्यास्तूलिका न स्युः पतिर्यस्याः किलाचलः ।
 लवणेन स किं सीदेद्यस्य रत्नाकरः सखा ॥ ३२ ॥
 ततो भाटीविवशया कारितो देवदत्तया ।
 अभ्यङ्गोद्वर्त्तनादीनि पर्यङ्कस्थित एव सः ॥ ३३ ॥
 स्रप्यमाने ततस्तस्मिन्नीशे खलिजलादिना ।
 मूलदेवश्चण्ड इव भ्रियते स्म समन्ततः ॥ ३४ ॥
 आजुहावाचलभटान् कुट्टिनीं दृष्टिसंज्ञया ।
 निदिदेशाचलं चाशु धूर्त्ताकर्षणकर्मणे ॥ ३५ ॥
 कोपाटोपसमाविष्टो मूलदेवं ततोऽचलः ।
 चकर्ष धृत्वा केशेषु द्रौपदीमिव कौरवः ॥ ३६ ॥
 तं चोवाच नयज्ञोऽसि विद्वानसि सुधीरसि ।
 कर्मणीऽस्यानुरूपोऽद्य ब्रूहि कस्तेऽसु निग्रहः ॥ ३७ ॥

धनाधीनशरीरयं वेष्ट्या तां चेद्विरससे ।
 ग्रामपट्टकवद्भूरिधनेन न किमग्रहीः ॥ ३८ ॥
 मूलदेवोऽपि निष्पन्दस्तदा मुकुलितेक्षणः ।
 विफलीभूतफालस्योदुवाह दीपिनसुलाम् ॥ ३९ ॥
 एवं च चिन्तयामास सार्थवाहपतिस्ततः ।
 न निग्राह्यो महात्माऽसौ देवादेवं दशं गतः ॥ ४० ॥
 इति चोवाच मुक्तोऽद्य त्वमस्मादागसौ मया ।
 कृतज्ञोऽस्युपकर्तव्यं त्वयाऽपि समये मम ॥ ४१ ॥
 मुक्तोऽद्य तेन धूर्त्तेशो वेश्मतो निर्ययौ ततः ।
 तूर्णं तूर्णं परिक्रामन् रणाङ्गन इव द्विपः ॥ ४२ ॥
 गत्वा पुरीपरिमरे सस्त्री सरसि विस्तृते ।
 शरत्काल इव भ्रेजे तत्क्षणात् क्षालिताम्बरः ॥ ४३ ॥
 अचलस्यापकर्तुं चोपकर्तुं च स धूर्त्तराट् ।
 मनोरथरथारूढोऽवलङ्घेणातटं प्रति ॥ ४४ ॥
 द्वादशयोजनायामां सः श्वापदकुलाकुलाम् ।
 दुर्दशायाः प्रियसखीमिव प्राप महाटवीम् ॥ ४५ ॥
 पारावारमिवापारां तितीर्षुस्तां महाटवीम् ।
 सहायं चिन्तयामास तरण्डमिव धूर्त्तराट् ॥ ४६ ॥
 कस्मादप्यागतोऽकस्मादभ्रादिव परिच्युतः ।
 शम्बलस्थगिकां बिभ्रत्कोऽपि टक्को द्विजस्तदा ॥ ४७ ॥
 असहायः सहायीयं तं विप्रं क्षिप्रमागतम् ।
 वृद्धो यष्टिमिव प्राप्य मूलदेवो मुदं ययौ ॥ ४८ ॥

जगाद मूलदेवस्तं ममारब्धे प्रपेतुषः ।
आत्मच्छायाद्वितीयस्य दिष्ट्या मिलितवानसि ॥ ४८ ॥
स्वच्छन्दं वार्त्तयिथावस्तदावां द्विजसत्तम ।
मार्गखेदापहरणी विद्या वार्त्ता हि या पथि ॥ ५० ॥
दूरे कियति गन्तव्यं स्थाने जिगमिषा क्व ते ।
कथ्यतां भो महाभाग मार्गमैत्रीं वशी कुरु ॥ ५१ ॥
विप्रोऽप्याख्यद्भिमिथ्यामि पारोऽरख्यमिव स्थितम् ।
स्थानं वीरनिधानाख्यं ब्रूहि त्वं कुत्र यास्यसि ॥ ५२ ॥
मूलदेवोऽब्रवीदास्याम्यहं वेणातटे पुरे ।
विप्रोऽप्युचे तदेहि त्वमेकोऽध्वा दूरमावयोः ॥ ५३ ॥
ललाटान्तपतपने मध्याह्नेऽथ समागते ।
मिलिताभ्यां च गच्छद्भ्यां ताभ्यां प्रापि महासरः ॥ ५४ ॥
पाणिपादमुखं मूलदेवः प्रक्षाल्य वारिणा ।
निरन्तरतरुच्छाये भूतले समुपाविशत् ॥ ५५ ॥
स्थगिकायाः समाकृष्य सक्तूनालोद्य वारिणा ।
एकोऽपि भोक्तृमारभे टक्को रङ्ग इव द्रुतम् ॥ ५६ ॥
धूर्त्तोऽप्यचिन्तयदसौ नाऽऽदौ मे भोजनं ददौ ।
अतिक्षुधाऽऽतुरो मुङ्क्ते भुक्तः सन् खलु दास्यति ॥ ५७ ॥
भुक्त्वा तत्रोत्थिते विप्रे बभ्राति स्थगिकामुखम् ।
दधौ धूर्त्तोऽपि यद्यद्य नादात्तच्छ्वः प्रदास्यति ॥ ५८ ॥
तस्मिन्नदत्त्वा भुञ्जाने मूलदेवस्तदाशया ।
त्रीन्वासरानगमयन्नृणामाशा हि जीवितम् ॥ ५९ ॥

षट्त्वीं तां परित्यज्य धूर्त्तराजं द्विजोऽवदत् ।
 सस्ति तुभ्यं महाभाग यास्याम्यहमितोऽधुना ॥ ६० ॥
 तमूचे मूलदेवोऽपि त्वत्साहाय्यादियं मया ।
 द्वादशयोजनायामा क्रोशवस्त्रङ्किताऽटवी ॥ ६१ ॥
 वेणातटे गमिष्यामि मूलदेवाभिधोऽस्म्यहम् ।
 तत्र मे कथयेः कार्यं कथ्यतां किं च नाम ते ॥ ६२ ॥
 लोकैर्निर्घृणशर्मेति विहितापरनामकः ।
 विप्रोऽहं सहडो नामेत्युक्त्वा टकस्ततो ययौ ॥ ६३ ॥
 गच्छता मूलदेवेन ततो वेणातटं प्रति ।
 दृष्टः संवसथः कश्चिदसदावसथः पथि ॥ ६४ ॥
 प्रविष्टस्तत्र भिक्षार्थं क्षामकुक्षिर्बुभुक्षया ।
 भ्रमन्नासादयामास कुल्माषान् कुत्रचिद्गृहे ॥ ६५ ॥
 ग्रामान्निष्क्रामतस्तस्याभिमुखः कोऽप्यभून्मुनिः ।
 मासस्तपणपुण्यात्मा पुण्यपुञ्ज इवाङ्गवान् ॥ ६६ ॥
 तं दृष्ट्वा मुदितः सोऽभूदहो मे सुकृतोदयः ।
 यन्मयाप्तमिदं पात्रं यानपात्रं भवोदधौ ॥ ६७ ॥
 साधोः कुल्माषदानेन रत्नत्रितयशालिनः ।
 उन्मीलतु चिरादद्य महिवेकतरोः फलम् ॥ ६८ ॥
 कुल्माषान् साधवे दत्त्वा मूलदेवः पपाठ च ।
 धन्यास्ते खलु येषां स्युः कुल्माषाः साधुपारणे ॥ ६९ ॥
 तस्य भावनया हृष्टा बभाषे व्योम्नि देवता ।
 अर्हश्चोकेन याचस्व भद्र किं ते प्रदीयताम् ॥ ७० ॥

प्रार्थयामास सद्यस्तां मूलदेवोऽपि देवताम् ।
 गणिकादेवदत्तेभसहस्रं राज्यमस्तु मे ॥ ७१ ॥
 एवमस्त्विति देव्युचे मूलदेवोऽपि तं मुनिम् ।
 वन्दित्वाऽथ ग्राममध्य भित्तित्वा बुभुजे स्वयम् ॥ ७२ ॥
 मार्गं क्रामन् क्रमेणामौ प्राप वेणातटं पुरम् ।
 सुष्याप पान्यशालायां निद्रासुखमवाप च ॥ ७३ ॥
 ग्रामिन्याः पश्चिमे ग्रामे स सुप्तः स्वप्नमेक्षत ।
 यत्पूर्णमण्डलश्चन्द्रः प्रविवेश मुखे मम ॥ ७४ ॥
 तमेव स्वप्नमद्राक्षीत्कोऽपि कार्पटिकस्तदा ।
 अन्यकार्पटिकानां च प्रबुद्धस्तमचीकथत् ॥ ७५ ॥
 तेषु कार्पटिकेष्वेकः स्वप्नमेवं व्यचारयत् ।
 अचिरेण लप्सासे त्वं सखण्डघृतमण्डकम् ॥ ७६ ॥
 दृष्टः कार्पटिकः सोऽभूदेवं भूयादिति ब्रुवन् ।
 जायेत बदरेणापि शृगालस्य महोत्सवः ॥ ७७ ॥
 स्वप्नं नाचीकथत्तेषामज्ञानां धूर्तराट् निजम् ।
 मूर्खा हि दर्शिते रत्ने दृष्टत्खण्डं प्रचक्षते ॥ ७८ ॥
 मण्डकं कर्पटिः प्राप गृहाच्छादनपर्वणि ।
 प्रायेण फलति स्वप्नो विचारस्यानुसारतः ॥ ७९ ॥
 धूर्तोऽपि प्रातरारामे गत्वा पुष्पीञ्चयादिना ।
 अग्नीणाम्भालिकं लोकं पृष्ठं कर्माणि तादृशाम् ॥ ८० ॥
 गृहीत्वा मालिकात्तस्मात् पुष्पाणि फलानि च ।
 शुचिर्भूत्वा ययौ वेश्म स्वप्नशास्त्रविपश्चितः ॥ ८१ ॥

मूलदेवस्ततो नत्वा दत्त्वा पुष्पफलानि च ।
उपाध्यायाय तज्ज्ञाय शशंस स्वप्नमात्मनः ॥ ८२ ॥
मुदितः सोऽवदद्विद्वान्वक्षस्वप्नफलं तव ।
सुमुहूर्त्ते कथयिष्याम्यद्यास्माकं भवातिथिः ॥ ८३ ॥
मूलदेवं स्नपयित्वा भोजयित्वा च गौरवात् ।
परिणाययितुं कन्यामुपाध्याय उपानयत् ॥ ८४ ॥
वभाषे मूलदेवोऽपि ताताऽज्ञातकुलस्य मे ।
कन्यां प्रदास्यसि कथं विचारयसि किं नहि ॥ ८५ ॥
उपाध्यायोऽप्युवाचैवं त्वन्मूर्त्याऽपि कुलं गुणाः ।
ज्ञातास्तत्सर्वथा कन्या समेयं परिणीयताम् ॥ ८६ ॥
तद्वाचा मूलदेवोऽपि कन्यकां तामुपायत ।
कार्यसिद्धेर्भविष्यन्त्याः प्रादुर्भूतमिवाननम् ॥ ८७ ॥
मध्ये दिनानां सप्तानां त्वं राजेह भविष्यसि ।
इति तस्य स्वप्नफलमुपाध्यायो न्यवेदयत् ॥ ८८ ॥
हृष्टस्तत्र वसन् धूर्त्तराजो गत्वा बहिः पुरात् ।
सुष्वाप चम्पकतले संप्राप्ते पञ्चमेऽहनि ॥ ८९ ॥
तदा च नगरे तस्मिन्नग्रेतनमहीर्षतिः ।
अपुत्रो निधनं प्राप निष्पाद इव पादपः ॥ ९० ॥
मन्त्रोद्धिताः पुरीभाश्चच्छतभृङ्गारचामराः ।
भ्रेमुः प्रापुर्न राज्याहं दुष्प्रापस्तादृशो जनः ॥ ९१ ॥
ततो बहिः पर्यटन्तो निकषा चम्पकद्रुमम् ।
अपश्यन्मूलदेवं ते नरदेवपदोचितम् ॥ ९२ ॥
हयेन हेषितं चक्रे गजिनोर्जितगर्जितम् ।

भृङ्गारेण च तस्याऽर्घ्यामराभ्यां च वीजनम् ॥ ८३ ॥
 पुण्डरीकं स्वर्णदण्डमण्डितं तस्य चोपरि ।
 शरदभ्रमिवादभ्रतडिहण्डमजृम्भत ॥ ८४ ॥
 तं चाधिरोहयामास स्वस्त्ये जयकुञ्जरः ।
 स्वाभ्यामिमुदितैर्लीकैश्चक्रे जयजयारवः ॥ ८५ ॥
 पुरं महातूर्यरवैः पूर्यमाणदिगन्तरम् ।
 तत्राविशमूलदेवो राजराज इवालकाम् ॥ ८६ ॥
 उत्तीर्णो राजहर्म्येऽसौ सिंहासनमधिष्ठितः ।
 समन्ततः समायातैः सामन्तैरभ्यषिच्यत ॥ ८७ ॥
 अथोवे देवता व्योम्नि देवतानां प्रसादतः ।
 अयं विक्रमराजाख्यो राजा जज्ञे कलानिधिः ॥ ८८ ॥
 वर्त्तिष्यन्ते न येऽमुष्य शासने क्षितिशासितुः ।
 तानहं निग्रहीष्यामि महीभृत इवाशनिः ॥ ८९ ॥
 तदगिरा विस्मितं भीतं सर्वं प्रकृतिमण्डलम् ।
 यतैरिवेन्द्रियग्रामः सदा तस्य वशेऽभवत् ॥ ९० ॥
 ततः स राजा विषयसुखान्यनुभवन् व्यधात् ॥
 प्रीतिमुज्जयिनीशेन मिथः संव्यवहारतः ॥ १ ॥
 तदानीं देवदत्ताऽपि मूलदेवविडम्बनाम् ।
 तादृक्षीं प्रेक्ष्य साक्षिपा व्यब्रवोदचलं प्रति ॥ २ ॥
 किं ज्ञाता द्रव्यदर्पान्व त्वया कुलगृहिण्यहम् ।
 मुमूर्षो 'मूर्ख' मन्नेहे व्यवाहार्पार्यिदीदृशम् ॥ ३ ॥

त्वयाऽस्मदीयसदने नागन्तव्यमतः परम् ।

इति निष्कास्य तं गेहात्ममीपे नृपतिरगात् ॥ ४ ॥

तथा च याचितो राजा स वरो दीयतामिति ।

यथेच्छं ब्रूहि यच्छामि तं येनेत्यवदन्नृपः ॥ ५ ॥

सोचे मां प्रति नाज्ञाप्यो मूलदेवं विना पुमान् ।

वारणीयोऽचलस्थायमागच्छन्मम वेश्मनि ॥ ६ ॥

एवमस्त्विति राज्ञोक्ता हेतुः कोऽत्रेति पृष्ठवान् ।

शशंस माधवी देवदत्ताभूसंज्ञया ततः ॥ ७ ॥

जितशत्रुनृपः कोपाञ्जलितभूलतस्ततः ।

सार्थवाहं तमाह्वय साक्षेपमिदमब्रवीत् ॥ ८ ॥

मत्पुत्रीमण्डनावेती रत्नभूतावरे त्वया

मूर्खेण धनमत्तेन ग्रावणीव निघर्षिती ॥ ९ ॥

ततोऽमुष्यापराधस्य प्राणापहरणं तव ।

दण्डोऽस्त्विति नरेन्द्रोक्ते देवदत्ता न्यवारयत् ॥ १० ॥

त्वं यद्यप्यनया त्रातोऽधुना त्राणं तथापि ते ।

मूलदेवे समानीते भवेदित्यभ्यधाद्वृपः ॥ ११ ॥

नृपं नत्वा ततो गत्वा सार्थवाहः प्रचक्रमे ।

नष्टरत्नमिवान्वेष्टुं मूलदेवं समन्ततः ॥ १२ ॥

मूलदेवमपश्यन् स भीतो न्यूनतया तया ।

भाण्डं भूत्वा ययौ शीघ्रं पारसकूलमण्डलम् ॥ १३ ॥

दध्यौ च मूलदेवोऽपि विना मे देवदत्तया ।

भोज्येनालवणेनेव प्राज्यराज्यश्रियाऽपि किम् ॥ १४ ॥

ततः स देवदत्ताया जितशत्रोश्च भूपतेः ।
 चतुरं प्रेषयामास दूतं प्राभृतसंयुतम् ॥ १५ ॥
 गत्वोज्जयिन्यां दूतोऽपि जितशत्रुं व्यजिघ्रपत् ।
 देवतादत्तराज्यश्रीर्मूलदेवो वदत्वदः ॥ १६ ॥
 यथा मे देवदत्तायां प्रेम जानीथ तत्तथा ।
 यद्यस्यै रोचते वोऽपि तदियं प्रेष्यतामिति ॥ १७ ॥
 ततोऽवददवन्तीशस्तेनेदं कियदर्शितम् ।
 राज्ञा विक्रमराजेन भेदो राज्येऽपि नास्ति नः ॥ १८ ॥
 आकार्य देवदत्तां च जगादोज्जयिनीपतिः ।
 दिव्या जाताऽसि भद्रे त्वं चिरात् पूर्णमनोरथा ॥ १९ ॥
 राजा जज्ञे मूलदेवो देवतायाः प्रसादतः ।
 त्वामानेतुं च स प्रैषीत्यधानपुरुषं निजम् ॥ २० ॥
 ततस्त्वं तत्र गच्छेति प्रसादाज्जितशत्रुणा ।
 आदिष्टा देवदत्ताऽगाद्वेणातटपुरं क्रमात् ॥ २१ ॥
 राजा विक्रमराजोऽपि महोत्सवपुरःसरम् ।
 स्वचेतसीव विपुले स्ववेश्मनि निनाय ताम् ॥ २२ ॥
 जिनार्चामर्चतस्तस्य सम्यक् पालयतः प्रजाः ।
 दीव्यतो देवदत्तां च त्रिवर्गोऽभूदबाधितः ॥ २३ ॥
 इतश्च पारसकूलाद्वह्नात्तत्रेयवसुकः ।
 आययावचलस्तत्र जलपूर्णं इवाम्बुदः ॥ २४ ॥
 लक्ष्मीमहत्त्वपिशुनैर्मणिमौक्तिकविद्रुमैः ।
 भूत्वा विग्रहं स स्थालं महीनाथमुपास्थितः ॥ २५ ॥

अचलोऽयमिति क्षिप्रमुपलक्षितवान् नृपः ।
 दृष्ट्वा प्राग्जम्बसम्बन्धमपि प्राज्ञाः स्मरन्ति हि ॥ २६ ॥
 राजानं मूलदेवोऽयमित्यज्ञासीत् नाचलः ।
 आत्तवेषं नटमपि स्थूलप्रज्ञा न जानते ॥ २७ ॥
 कुतस्त्वमिति राज्ञोक्तः पारसादित्युवाच सः ।
 ययाचे पञ्चकुलं च भाण्डालीकनकर्मणि ॥ २८ ॥
 कौतुकात्स्वयमेषाम इत्युक्तो भूभुजा स तु ।
 महाप्रसाद इत्यूचे कोपं को वेत्ति तादृशाम् ॥ २९ ॥
 ततः पञ्चकुलोपेतो ययौ राजा तदाश्रये ।
 मञ्जिष्ठापटसूत्रादि सोऽपि भाण्डमदर्शयत् ॥ ३० ॥
 भाण्डं किमियदेवेदं सत्यं ब्रूहीति भूभुजा ।
 उक्त इत्युक्तवान् श्रेष्ठी सत्यमेतावदेव मे ॥ ३१ ॥
 नृपेण पुनरप्यूचे सम्यग् ज्ञात्वा निवेदय ।
 अस्मद्राज्ये शुल्कचौर्यां यच्छरीरेण नियहः ॥ ३२ ॥
 अत्रोचदचलोऽप्येवमस्माभिः कथ्यतेऽन्यथा ।
 पुरतो नापरस्यापि स्वयं देवस्य किं पुनः ॥ ३३ ॥
 राजेत्युवाच तर्ह्यस्य श्रेष्ठिनः सत्यभाषिणः ।
 क्रियतामर्हदानं च सम्यग्भाण्डं च वीक्ष्यताम् ॥ ३४ ॥
 ततः पञ्चकुलेनाङ्घ्रिप्रहारादङ्गवेधतः ।
 असारभाण्डमध्यस्थं सारभाण्डमशङ्कत ॥ ३५ ॥
 जाताशङ्केस्ततो राजपुंभिर्बिभिदिरे क्षणात् ।
 शुल्कदस्युमनांसीव भाण्डस्थानानि सर्वतः ॥ ३६ ॥

तैर्यथा शङ्कितं भाण्डं वित्तशाठ्यं तथाऽभवत् ।
 परपुरान्तःप्रवेशकारिणो ह्यधिकारिणः ॥ ३७ ॥
 तज् ज्ञात्वा कुपितो राजा बन्धयामास तं क्षणात् ।
 सामन्ता अपि बध्यन्ते राजादेशाद्विण्णं कियान् ॥ ३८ ॥
 ततस्तं सदनं नीत्वा ह्योटयित्वा च बन्धनम् ।
 किं मां प्रत्यभिजानासि पप्रच्छेति महीपतिः ॥ ३९ ॥
 अचलोऽपि जगादैवं जगदुद्योतकारिणम् ।
 भानुमन्तं भवन्तं च बालिशोऽपि न वेत्ति कः ॥ ४० ॥
 पर्याप्तं चाटुवचनैः सम्यक् त्वं वेत्ति तद्वद ।
 राज्ञेत्युक्तोऽचलोऽवोचत्तर्हि जानामि न ह्यहम् ॥ ४१ ॥
 देवदत्तामथाह्वय भूपतिस्तमदर्शयत् ।
 इष्टैर्दृष्टा कृतार्था स्यान्मनःसिद्धिर्हि मानिनाम् ॥ ४२ ॥
 देवदत्तामसौ दृष्ट्वा क्रीतः कष्टां दशां ययौ ।
 अग्रे स्वयंप्रभ्राजना हि मृत्योरप्यधिका नृणाम् ॥ ४३ ॥
 साऽप्यूचे मूलदेवोऽयमित्युक्तो यस्तदा त्वया ।
 एवं कुर्या ममापि त्वं देवाद्वासनमौयुवः ॥ ४४ ॥
 तदसि व्यसनं प्राप्तः प्राणमन्देहकारणम् ।
 मुक्तोऽसि चार्यपुत्रेण नेष्टृत्वाः क्षुद्रघातिनः ॥ ४५ ॥
 ततो विलक्षः स वणिक् पतित्वा पादयोस्तयोः ।
 ऊचे सर्वापराधान्मे तितिक्षध्वं तदा कृतान् ॥ ४६ ॥
 रुष्टस्तेनापराधेन जितशत्रुर्महीपतिः ।
 प्रवेशमुज्जयिन्यां मे युष्मद्वाचा प्रदास्यति ॥ ४७ ॥

अथोचे मूलदेवोऽपि मया ज्ञान्तं तदैव ते ।
 यदा प्रसादो विदधे देव्या श्रीदेवदत्तया ॥ ४८ ॥
 ततः प्रसादं दत्त्वोच्चैर्दूतमेकं समर्प्य च ।
 पुरीमुज्जयिनीं गन्तुं विससर्जचक्रं नृपः ॥ ४९ ॥
 प्रवेशोऽवन्तिनाथेन तस्यावल्यामदीयत ।
 मूलदेवस्य वचसा कोपस्तन्मूल एव यत् ॥ ५० ॥
 अन्येद्युर्दुःखविधुराः प्रजाकार्यधुरन्धरम् ।
 मिलित्वा वणिजो मूलदेवमेवं व्यजिज्ञपन् ॥ ५१ ॥
 जाग्रत्यपि प्रजास्त्रातुं त्वयि देव दिवानिशम् ।
 अमुष्यतेदं नगरं परितः परिमोषिभिः ॥ ५२ ॥
 कोला इव 'चिरं चीराः पुरेऽस्मिन्मन्दिराणि नः ।
 प्रतिक्षेपं खनन्त्युच्चैर्नारक्षा रक्षितुं क्षमाः ॥ ५३ ॥
 अदृश्यमानाः केनापि कृतसिद्धाञ्जना इव ।
 भ्राम्यन्ति चीराः स्वैरं नो गृहेषु खगृहेष्विव ॥ ५४ ॥
 अचिरान्निग्रहीष्यामि तत्स्करानयशस्करान् ।
 मूलदेवोऽभिधायैवं वणिजो विससर्ज तान् ॥ ५५ ॥
 आदिक्षन्नगराध्यक्षं साक्षेपं क्षमापतिस्ततः ।
 अन्विष्य तत्स्करान् सर्वान् गृहाण निगृहाण च ॥ ५६ ॥
 अथोवाच पुराध्यक्षः स्वामिन्नेकोऽस्ति तत्स्करः ।
 असौ न शक्यते धर्तुं दृष्टनष्टः पिशाचवत् ॥ ५७ ॥

जातामर्षस्ततो राजा महीजा निर्ययौ निशि ।
 नीलाम्बरप्रावरणी नीलाम्बर इवापरः ॥ ५८ ॥
 स्थानेषु शङ्कास्थानेषु बभ्राम स्थामधाम सः ।
 दस्युं कमपि नापश्यदहैः पदमिवान्धसि ॥ ५९ ॥
 स सर्वं नगरं भ्रान्तः भ्रान्तः सुषाप कुत्रचित् ।
 खण्डदेवकुले शैलगुहायामिव केसरी ॥ ६० ॥
 निशाचर इवाकस्मान्निशाचरणदारुणः ।
 तस्कराग्रेसरस्तत्रोपासरन्मण्डिकाभिधः ॥ ६१ ॥
 कोऽत्रेति व्याहरन्नुच्चैर्मलिन्मुचपतिस्ततः ।
 रुष्टः सुप्तमिव व्यालं पदा नृपमघट्टयत् ॥ ६२ ॥
 चेष्टां स्थानं च वित्तं च जिज्ञासुस्तस्य भूपतिः ।
 ऊवे कार्पटिकोऽस्मीति क क निष्णा न तादृशः ॥ ६३ ॥
 एहि कार्पटिकाद्य त्वामदरिद्रीकरोम्यहम् ।
 इत्यूचे तस्करो भूषं मदान्धानां धिगज्जताम् ॥ ६४ ॥
 तमन्वचालीक्षोऽर्थेच्छुः पत्तिवत्पृथिवीपतिः ।
 ममर्दं गर्दभस्यापि पादौ कार्याञ्जनार्दनः ॥ ६५ ॥
 अजानानः स राजानं पार्श्वे सृत्युमिवात्मनः ।
 जगाम धाम कस्यापि श्रेष्ठिनः श्रेष्ठसम्पदः ॥ ६६ ॥
 तत्र खात्रं खनित्रेण पातयित्वा स वेश्मनः ।
 जग्राह सारद्रविणं राहुः कुण्डात्सुधामिव ॥ ६७ ॥
 अज्ञो राज्ञा समस्तं तद्वाहयामास तस्करः ।
 उदरं दर्शयामास शक्तिन्यै व स मूढधीः ॥ ६८ ॥

तमुन्मूलयितुं मूलाम्मूलदेव उवाह तत् ।
 धूर्त्ता हि कारणोपात्तमार्दवाः कार्यराक्षसाः ॥ ६८ ॥
 जीर्णोद्यानं ततो गत्वा गुहामुद्वाव्य सोऽविशत् ।
 निनाय तत्र भूपं च च्छगणारोपितालिवत् ॥ ७० ॥
 आसीन्नागकुमारीव कुमारी तत्र तत्स्वसा ।
 नवयौवनलावण्यपुण्यावयवशालिनी ॥ ७१ ॥
 क्षालयास्यातिथेः पादावित्यादिष्टा स्वप्नमुना ।
 सोपकूपं ततो भूपमुपावेशयदासने ॥ ७२ ॥
 प्रक्षालयन्ती तत्पादकमले कमलेक्षणा ।
 अनुभूय मृदुस्पर्शं तं सर्वाङ्गमुदैक्षत ॥ ७३ ॥
 अहो कोऽप्येष कन्दर्पः साक्षादिति सविस्मया ।
 सानुरागा सानुकम्पा साऽब्रवीदिति भूपतिम् ॥ ७४ ॥
 पादप्रक्षालनव्याजात्कूपेऽस्मिन्नपरि नराः ।
 अपात्यन्त महाभाग तत्स्कराणां कुतः कृपा ॥ ७५ ॥
 क्षेमयामि नेह कूपे त्वां त्वत्प्रभाववशीकृता ।
 महतामनुभावो हि वशीकरणमद्भुतम् ॥ ७६ ॥
 ततो मदुपरोधेन सुन्दरापसर द्रुतम् ।
 द्वयोरप्यन्यथा नाथ कुशलं न भविष्यति ॥ ७७ ॥
 विमृश्याथ महीनाथो निर्जगाम द्रुतं ततः ।
 धीमन्तो हि धिया घ्नन्ति द्विषः सत्यपि विक्रमे ॥ ७८ ॥
 गते नृपे तु व्याहारि तया गच्छत्यसाविति ।

स्वक्षूररक्तवर्धं हि प्रपञ्चो धीमतामयम् ॥ ७८ ॥
 छष्टकङ्कासिजिह्वालो वेताल इव दारुणः ।
 अतुभूपालमुत्तालो दधावे मण्डिकस्ततः ॥ ८० ॥
 तं समासन्नमालोक्य भूपतिर्ध्विहसतिः ।
 चत्वरोत्तम्भितग्रावस्तम्भेनान्तरितोऽभवत् ॥ ८१ ॥
 कोपात्प्रनयनश्चासौ स एवैष पुमानिति ।
 कङ्कासिना दृषत्स्तम्भं च्छित्वाऽगाक्षाम मण्डिकः ॥ ८२ ॥
 ययौ स्वं धाम राजाऽपि हृष्टश्चौरोपलम्भतः ।
 प्राप्तः सौख्याय जायेत दोषकारी न कस्य वा ॥ ८३ ॥
 राजा प्रातस्ततो राजपाटिकाव्याजतो बहिः ।
 दस्युं विश्वमनोदस्युस्तं निरूपयितुं ययौ ॥ ८४ ॥
 अथ वस्त्रापणहारे कुर्वाणं तुल्यकारताम् ।
 पटैर्वेष्टितजङ्घोरं किञ्चिदुद्धाटिताननम् ॥ ८५ ॥
 तस्करं मस्करलतोपेतं कृष्णश्याकृतिम् ।
 दृष्ट्वापालक्षयत् क्षमापः क्षपादृष्टानुमानतः ॥ ८६ ॥ (युग्मम्)
 गत्वा हर्म्यं महीनायोऽभिज्ञानानि निवेदयन् ।
 पुरुषान् प्रेषयामास तस्याकारणहेतवे ॥ ८७ ॥
 न हतः स पुमान्नूनं तद्विजृम्भितमित्यसौ ।
 आङ्गतोऽमस्त चौरा हि महाराजिकवेदिनः ॥ ८८ ॥
 सोऽगास्ततो राजकुले राजाऽऽस्यत महासने ।
 महाप्रसादं कुर्वन्ति नीतिज्ञा हि जिघांसवः ॥ ८९ ॥
 तं भूपतिरभाषिष्ट प्रसादमुख्या गिरा ।

स्वस्वसा दीयतां मह्यं दातव्या एव कन्यका ॥ ८० ॥
 दृष्टपूर्वं स्वसारं मे नापरो निरगात्ततः ।
 अयं स एव राजेति निश्चिक्ये मण्डिको हृदि ॥ ८१ ॥
 गृह्यतां मत्स्वसा देव देवकीयैव सा किल ।
 मदीयमन्यदप्येवमवोचत स पार्थिवम् ॥ ८२ ॥
 तदानीमप्युपायंस्त रूपातिशयशालिनीम् ।
 तस्य स्वसारं नृपतिः कंसारिरिव रुक्मिणीम् ॥ ८३ ॥
 महामात्यपदे चक्रे तस्करं तं नरेश्वरः ।
 को वेत्ति भूभुजां भावं मध्यं पत्न्युरिवान्धसाम् ॥ ८४ ॥
 तस्माद्भूषणवस्त्रादि तद्भगिन्यैव भूपतिः ।
 नित्यमानाययदहो धूर्त्तो धूर्त्तैरपृथ्यत ॥ ८५ ॥
 बहु यावत्समाकृष्टं द्रव्यं तावन्नृपेण सा ।
 अभाषि वित्तं त्वद्वन्द्वोः कियदद्यापि तिष्ठति ॥ ८६ ॥
 वित्तमेतावदेवासीदस्य दस्योः स्वसाऽपि हि ।
 एवं न्यवेदयद्राज्ञो गोप्यं प्रियतमे न हि ॥ ८७ ॥
 विडम्बनाभिर्बह्वीभिर्मण्डिकं चण्डशासनः ।
 निजग्राह ततो राजा पापानां कुशलं कियत् ॥ ८८ ॥
 चौर्यात् श्वशुर्यमपि विक्रमराजराजः,
 आनीय मण्डिकमस्त्रण्डनयो जघान ।
 स्तैन्यं न तेन विदधीत सुधीः कथञ्चि-
 दत्रापि जन्मनि विरुद्धफलानुबन्धि ॥ ८८८ ॥
 ॥ इति मूलदेवमण्डिकयोः कथानकम् ॥

आसीद्वाजगृहे सम्यज्जितामरपुरे पुरे ।
 पादाक्रान्तनृपश्रेणिः श्रेणिको नाम पार्थिवः ॥ १ ॥
 राज्ञस्तस्य च तनयो नयविक्रमभाजनम् ।
 नाम्नाऽभयकुमारोऽभूत् प्रद्युम्नः श्रीपतेरिव ॥ २ ॥
 इतश्च तस्मिन्नगरे वैभारगिरिकन्दरे ।
 चौरो लोहसुराख्योऽभूद्रौद्रो रस इवाङ्गवान् ॥ ३ ॥
 स तु राजगृहे नित्यं पीराणामुत्सवादिषु ।
 लब्ध्वा छिद्राणि विदधे पिशाचवदुपद्रवम् ॥ ४ ॥
 आददानस्ततो द्रव्यं भुञ्जानश्च परस्त्रियः ।
 भाण्डागारं निशान्तं वा निजं मेने स तत्पुरम् ॥ ५ ॥
 चौर्यमेवाभवत्तस्य प्रीत्यै वृत्तिर्न चापरा ।
 अपास्य क्रव्यं क्रव्यादा भक्ष्यैस्तृप्यन्ति नापरैः ॥ ६ ॥
 तस्यानुरूपो रूपेण चेष्टया च सुतोऽभवत् ।
 भार्यायां रोहिणीनाम्नां रोहिणेयोऽभिधानतः ॥ ७ ॥
 स्वमृत्युसमये प्राप्ते पित्राऽऽह्वयेत्यभाषि सः ।
 यद्यवश्यं करोषि त्वमुपदेशं ददामि तत् ॥ ८ ॥
 अवश्यमेव कर्त्तव्यमादिष्टं भवतां मया ।
 कः पितुः पातयेदाज्ञां पृथिव्यामित्युवाच सः ॥ ९ ॥
 प्रहृष्टो वचसा तेन चौरो लोहसुरस्ततः ।
 पाणिना संस्पृशन् पुत्रमभाषिष्टेति निष्ठुरम् ॥ १० ॥
 योऽसौ समवसरणे स्थितः सुरविनिर्मिते ।
 विधत्ते देशनां वीरो मा श्रीषीस्तस्य भाषितम् ॥ ११ ॥

अन्यत्तु स्वेच्छया वत्स कुर्यात्स्वमनियन्त्रितः ।
 उपदिश्येति पञ्चत्वं प्राप लोहखुरस्ततः ॥ १२ ॥
 मृतकार्यं पितुः कृत्वा रौहिण्यस्ततोऽनिशम् ।
 चकार चौरिकां लोहखुरोऽपर इवोद्धतः ॥ १३ ॥
 पालयन् पितुरादेशं जीवितव्यमिवात्मनः ।
 स्वदासेरमिवामुष्णात् स राजगृहपत्तनम् ॥ १४ ॥
 तदा च नगरयामाकरेषु विहरन् क्रमात् ।
 चतुर्दशमहासाधुसहस्रपरिवारितः ॥ १५ ॥
 सुरैः संचार्यमाणेषु स्वर्णाम्भोजेषु चारुषु ।
 न्यस्यन् पदानि तत्रागाद्दीरश्वरमतैर्धकृत् ॥ १६ ॥
 'व्यन्तरैरसुरैर्ज्योतिषिकैर्वैमानिकैरपि ।
 सुरैः समवसरणं चक्रे जिनपतिस्ततः ॥ १७ ॥
 आयोजनविसर्पिण्या सर्वभाषानुयातया ।
 भारत्या भगवान् वीरः प्रारम्भे धर्मदेशनाम् ॥ १८ ॥
 तदानीं रौहिण्योऽपि गच्छन् राजगृहं प्रति ।
 मार्गान्तराले समवसरणाभ्यर्णमाययौ ॥ १९ ॥
 एवं स चिन्तयामास पथाऽनेन व्रजामि चेत् ।
 शृणोमि वीरवचनं तदाज्ञा भज्यते पितुः ॥ २० ॥
 न चान्यो विद्यते पन्था भवत्वेवं विमृश्य सः ।
 कर्णौ पिधाय पाणिभ्यां द्रुतं राजगृहं ययौ ॥ २१ ॥

एवमन्वहमप्यस्य यातायातकृतोऽन्वदा ।
 उपसमवसरणं पादेऽभ्यन्त कण्टकः ॥ २२ ॥
 औत्सुक्यगमनाद्वाढमग्नं पादे स कण्टकम् ।
 अनुवृत्त्य समुद्धर्त्तुं न शशाक क्रमात् क्रमम् ॥ २३ ॥
 नास्त्युपायोऽपरः कोऽपीत्याकृष्य श्रवणात्करम् ।
 कर्षन् कण्टकमश्रीषीदिति विश्वगुरोर्गिरम् ॥ २४ ॥
 महीतलास्यर्शिपादा निर्निमेषविलोचनाः ।
 भस्मानमात्या निःस्वेदा नीरजोऽङ्गाः सुरा इति ॥ २५ ॥
 बहुश्रुतमिदं धिग् धिगित्याशूद्धृतकण्टकः ।
 पिधाय पाणिना कर्णं तथैवापससार सः ॥ २६ ॥
 अथान्वहं सुष्यमाणे पत्तने तेन दस्युना ।
 उपेत्य श्रेणिकं श्रेष्ठिश्रेष्ठा व्यञ्जयन्निति ॥ २७ ॥
 त्वयि शासति देवान्यन्न भयं द्रविणं तु नः ।
 आकृष्य गृह्णाते चौरैरदृष्टैश्चैकैरिव ॥ २८ ॥
 बन्धूनामिव तेषां तु गृहीतः पीडया ततः ।
 सकोपाटोपमित्यूचे नृपतिर्दण्डपाशिकम् ॥ २९ ॥
 किं चौराभूय दायादीभूय वा मम वेतनम् ।
 गृह्णासि चौरैर्गृह्णन्ते यदेतं त्वदुपेक्षितैः ॥ ३० ॥
 सोऽप्यूचे देव कोऽप्येष चौरः पीरान् विलुण्टति ।
 रौहिणेयाह्वयो धर्त्तुं दृष्टोऽपि न हि शक्यते ॥ ३१ ॥
 विद्युदुत्क्षिप्तकरणेनोत्प्लुत्यायं प्लवङ्गवत् ।
 गेहाद्गृहं ततो वप्रमुलङ्घयति हेलया ॥ ३२ ॥

मार्गेण यामस्तन्मार्गं यावत्तावत् न च्यते ।

त्यक्तो ह्येकक्रमेणापि शतेन त्यज्यते क्रमैः ॥ ३३ ॥

न तं हन्तुं नवा धर्तुमहं शक्नोमि तस्करम् ।

गृह्णातु तदिमां देवो दाण्डपाशिकतां निजाम् ॥ ३४ ॥

नृपेणोत्सासितैकभूसंज्ञया भाषितस्ततः ।

कुमारोऽभयकुमारस्तमूचे दाण्डपाशिकम् ॥ ३५ ॥

चतुरङ्गचमूं सज्जीकृत्य मुञ्च बहिष्परात् ।

यदान्तःप्रविशेच्चौरः पत्तनं वेष्टयेस्तदा ॥ ३६ ॥

अन्तश्च त्रासितो विद्युदुत्क्षिप्तकरणेन सः ।

पतिष्यति बहिः सैन्ये वागुरायां कुरङ्गवत् ॥ ३७ ॥

प्रतिभूभिरिवानीतो निजपादैस्ततश्च सः ।

ग्रहीतव्यो महान् दस्युरप्रमत्तैः पदातिभिः ॥ ३८ ॥

तथेत्यादेशमादाय निर्ययी दाण्डपाशिकः ।

तथैव च चमूं सज्जां प्रच्छन्नं निर्ममे सुधीः ॥ ३९ ॥

तद्दिने रौहिणेयोऽपि ग्रामान्तरसमागमात् ।

अजानानः पुरीं रुद्धां वारीं गज इवाविशत् ॥ ४० ॥

तैरुपायैस्ततो धृत्वा बद्धा च स मलिक्नुचः ।

अनीय नृपतेर्दाण्डपाशिकेन समर्पितः ॥ ४१ ॥

यथा न्याय्यं सतां त्राणमसतां निग्रहस्तथा ।

निगृह्यतामसौ तस्मादित्यादिस्रश्महीपतिः ॥ ४२ ॥

अलोमूः प्राप्त इत्येष न हि निग्रहमर्हति ।

विचार्य निग्रहीतव्य इत्युवाचाभयस्ततः ॥ ४३ ॥

अथ प्रपच्छ तं राजा कृत्यः कीदृशजीविकः ।

कुतो हेतोरिहायातो रीहिण्यः स चासि किम् ॥ ४४ ॥

स्वनामशङ्कितः सोऽपि प्रत्युवाचेति भूपतिम् ।

शालिग्रामे दुर्गचण्डाभिधानोऽहं कुटुम्बिकः ॥ ४५ ॥

प्रयोजनवशेनेहायातः संजातकौतुकात् ।

एकदेवकुले रात्रिं महतीमस्मि च स्थितः ॥ ४६ ॥

स्वधाम गच्छन्नारक्षैराक्षिप्तो राक्षसैरिव ।

अलङ्घ्यमहं वप्रं प्राणभीर्महती हि भीः ॥ ४७ ॥

मध्यारक्षविनिर्यातो बाह्यारक्षगणेष्वहम् ।

कैवर्तहस्तविस्त्रस्तो जाले मत्स्य इवापतम् ॥ ४८ ॥

ततो निरपराधोऽपि बद्धा चौर इवाधुना ।

अहमेभिरिहानीतो नीतिसार विचारय ॥ ४९ ॥

ततस्तं भूपतिर्गुप्तौ प्रेषयामास तत्क्षणात् ।

तत्प्रवृत्तिज्ञानहेतोस्तत्र ग्रामे च पूरुषम् ॥ ५० ॥

सोऽग्रेऽपि ग्राहितो ग्रामः सङ्केतं तेन दस्युना ।

चौराणामपि केषाञ्चिच्चित्रमायतिचिन्तनम् ॥ ५१ ॥

तत्स्वरूपं राजपुंसा ग्रामः पृष्टोऽब्रवीदिदम् ।

दुर्गचण्डोऽत्र वास्तव्यः परं ग्रामान्तरं गतः ॥ ५२ ॥

तत्कार्यं तेन विज्ञप्ते दध्यौ श्रेणिकसूरिदम् ।

अहो सुकृतदम्भस्य ब्रह्माऽप्यन्तं न गच्छति ॥ ५३ ॥

अभयोऽसज्जयदथ प्रासादं सप्तभूमिकम् ।

महाधरद्वखचितं विमानमिव नाकिनाम् ॥ ५४ ॥

त्रियाऽम्परायमाणाभीरमणीभिरलङ्कृतम् ।
 दिवोऽमरावतीखण्डमिव भ्रष्टमतर्कि सः ॥ ५५ ॥
 गन्धर्ववर्गप्रारब्धसङ्गीतकमहोत्सवः ।
 सोऽधादकस्मादुद्भूतगन्धर्वनगरश्रियम् ॥ ५६ ॥
 ततोऽभयो मद्यपानमूढं निर्माय तस्करम् ।
 परिधाप्य देवदूथे 'अभितल्पमशाययत् ॥ ५७ ॥
 मदे परिणते यावदुदस्यात्तावदैक्षत ।
 सोऽकस्माद्विस्मयकरीमपूर्वां दिव्यसंपदम् ॥ ५८ ॥
 अत्रान्तरेऽभयादिष्टैर्नरनारीगणैस्ततः ।
 उदचारि जय जय नन्देत्यादिकमङ्गलम् ॥ ५९ ॥
 अस्मिन्महाविमाने त्वमुत्पन्नस्त्रिदशोऽधुना ।
 अस्माकं स्वामिभूतोऽसि त्वदीयाः किङ्करा वयम् ॥ ६० ॥
 अम्परोभिः सहैताभौ रमस्व स्वैरभिन्द्वत् ।
 इत्यादि चतुरं चाटुगर्भमूचे च तैरसौ ॥ ६१ ॥
 जातः सुरः किमस्मीति दधौ यावत्स तस्करः ।
 संगीतकार्यं तावत्तैः प्रदत्तः समहस्तकः ॥ ६२ ॥
 उपेत्य पुंसां केनापि स्वर्णदण्डभृता ततः ।
 सहसा भोः किमारब्धमेतदेवमभाष्यत ॥ ६३ ॥
 ततः प्रतिबभाषे तैः प्रतीहार निजप्रभोः ।
 प्रदर्शयितुमारब्धं स्वकं विज्ञानकौशलम् ॥ ६४ ॥
 सोऽप्युवाच स्वनायस्य दर्शयतां निजकौशलम् ।

देवलोकसमाचारं कार्यतां किं त्वसाविति ॥ ६५ ॥
 तैरुक्तं कीदृगाचार इति श्रुत्वा स पूरुषः ।
 सान्निपमित्यभाषिष्ट किमेतदपि विस्मृतम् ॥ ६६ ॥
 य इहोत्पद्यते देवः स स्वे सुकृतदुष्कृते ।
 भ्रातृव्यति प्राक्तने स्वर्गभोगाननुभवेत्ततः ॥ ६७ ॥
 विस्मृतं स्वामिलामेन सर्वमेतत्प्रसीदतः ।
 देवलोकस्थितिं देवः कार्यतामिति तेऽवदन् ॥ ६८ ॥
 स रौहिण्यमित्युचे निजे हन्त शुभाशुभे ।
 प्राक्तने शंस नः स्वर्गभोगान् भुङ्क्ष्व ततः परम् ॥ ६९ ॥
 ततः सोऽचिन्तयदस्युः किमेतत् मत्प्रमीदृशम् ।
 मां ज्ञातुमभयेनैष प्रपञ्चो रचितोऽथवा ॥ ७० ॥
 ज्ञेयं कथमेतदिति ध्यायता तेन संस्मृतम् ।
 कण्टकोद्धरणकालाकर्णितं भगवद्वचः ॥ ७१ ॥
 देवस्वरूपं श्रीवीराच्छ्रुतं चेत् संवदिष्यति ।
 तत्सत्यं कथयिष्यामि करिष्याम्यन्यथोत्तरम् ॥ ७२ ॥
 इति ब्रुवा स तानीक्षाशुक्ले क्षितितलस्थशः ।
 प्रस्वेदमलिनान् स्नानमाख्यान्निमिषदीक्षणान् ॥ ७३ ॥
 तत्सर्वं कपटं ज्ञात्वाऽचिन्तयत् दस्युरुत्तरम् ।
 तेनोचे कथ्यतां देवलोकाः सर्वोऽयमुत्सुकः ॥ ७४ ॥
 रौहिणेयस्ततोऽवादीक्ष्यया पूर्वव जन्मनि ।
 अदीयत सुपात्रेभ्यो दानं चैत्यानि चक्रिरे ॥ ७५ ॥
 प्रत्यष्टाप्यन्त बिम्बानि पूजितान्यष्टधाऽर्चया ।

विहितास्तौर्ययात्राश्च गुरवः पर्युपासिताः ॥ ७६ ॥
 इत्यादि सदनुष्ठानं मया कृतमिति ब्रुवन् ।
 जचे दण्डभृता शंस दुश्चरितमपि स्वकम् ॥ ७७ ॥
 रौहिणेयोऽप्युवाचेदं साधुसंमर्गशालिना ।
 कदाचिदप्याचरितं किञ्चिन्नाशोभनं मया ॥ ७८ ॥
 व्याजहार प्रतीहारो जन्म नैकस्वभावतः ।
 याति तत्कथ्यतां चौर्यपारदारिकतादिकम् ॥ ७९ ॥
 रौहिणेयोऽभ्यधत्तैवं किमेवंविधचेष्टितः ।
 स्वलीकं प्राप्नुयादन्यः किमारोहति पर्वतम् ॥ ८० ॥
 गत्वा ततस्तैस्तत्सर्वमभयाय निवेदितम् ।
 अभयेन च विज्ञप्तं त्रिणिकस्य महीपतेः ॥ ८१ ॥
 एवंविधैरुपायैर्यश्चौरो ज्ञातुं न शक्यते ।
 स चौरोऽपि विमोक्तव्यः शक्या नीतिर्न लङ्घितुम् ॥ ८२ ॥
 अभयः पार्थिवादेशाद्रौहिणेयमथामुचत् ।
 वञ्च्यन्ते वञ्चनादक्षैर्दक्षा अपि कदाचन ॥ ८३ ॥
 ततः सोऽचिन्तयच्चौरो धिगादेशं पितुर्मम ।
 वञ्चितोऽस्मि चिरं येन भगवद्वचनामृतात् ॥ ८४ ॥
 नागमिष्यत् प्रभुवचो यदि मे कर्णकोटरम् ।
 तदा विविधमारुणागमिष्यं यमगोचरम् ॥ ८५ ॥
 अनिच्छयाऽपि हि तदा गृहीतं भगवद्वचः ।
 मम जीवातवे जज्ञे भैषज्यमिव रोगिणः ॥ ८६ ॥
 त्यक्त्वाहृद्वचनं हा धिक् चौरवाचि रतिर्मया ।

आम्नाश्चपास्य निम्बेषु काकिनेव चिरं कृता ॥ ८७ ॥
 उपदेशैकदेशोऽपि यदीयः फलतीदृशम् ।
 तस्योपदेशः सामस्यात् सेवितः किं करिष्यति ॥ ८८ ॥
 एवं विमृश्य मनसा ययौ भगवतोऽन्तिके ।
 पादाम्बुजे च नत्वं रीहिणेयो व्यजिज्ञपत् ॥ ८९ ॥
 भवाञ्चौ प्राणिनां घोरविषमककुलाकुले ।
 महापोतायते ते गीरायोजनविसर्पिणी ॥ ९० ॥
 निषिद्धस्त्वद्वचः श्रोतुमनामनाममानिना ।
 इयत्कालमहं पित्रा वञ्चितस्तज्जगद्गुरोः ॥ ९१ ॥
 त्रैलोक्यनाथ ते धन्याः श्रद्धाः पिबन्ति ये ।
 भवद्वचनपीयूषं कर्णाञ्जलिपुटैः सदा ॥ ९२ ॥
 अहं तु पापोऽशुश्रूषुर्भगवन् भवतो वचः ।
 पिधाय कर्णौ ह्य कष्टमिदं स्थानमलङ्घयम् ॥ ९३ ॥
 एकदाऽनिच्छताऽप्येकं श्रुतं युष्मद्वचो मया ।
 तेन मन्त्राक्षरेणैव रक्षितो राजराक्षसात् ॥ ९४ ॥
 यथाऽहं मरणाक्षतस्तथा त्रायस्व नाथ माम् ।
 संसारसागरावर्त्ते निमज्जन्तं जगत्पते ॥ ९५ ॥
 ततस्तत्कृपया स्वामी निर्वाणपददायिनीम् ।
 विशुद्धां विदधे साधु साधुधर्मस्य देशनाम् ॥ ९६ ॥
 ततः प्रबुद्धः प्रणमन् रीहिणेयोऽब्रवीदिदम् ।
 यतिधर्मस्य योग्योऽस्मि नवेत्यादिश मां प्रभो ॥ ९७ ॥

योग्योऽसीति स्वामिनोक्ते, ग्रहीष्यामि विभो व्रतम् ।

परं किञ्चिददिश्यामि, श्रेणिकेनेत्युवाच सः ॥ ८८ ॥

निर्विकल्पं निर्विशङ्कं स्ववक्तव्यमुदीरय ।

इत्युक्तः श्रेणिकनृपेणोचे लोहखुरात्मजः ॥ ८९ ॥

इह देव भवद्भिर्यः श्रुतोऽहं लोकवार्त्तया ।

स एष रौहिण्योऽस्मि भवत्पत्तनमोषकः ॥ ९० ॥

भगवद्वचसैकेन दुर्लङ्घ्या लङ्घिता मया ।

प्रज्ञाऽभयकुमारस्य तरण्डेनेव निम्नगा ॥ १ ॥

अशेषमेतन्मुषितं पत्तनं भवतो मया ।

नान्वेषणीयः कोऽप्यन्यस्तस्करो राजभास्कर ॥ २ ॥

कमपि प्रेषय यथा तस्मिन् दर्शयाम्यहम् ।

करिष्ये सफलं जन्म ततः प्रव्रज्यया निजम् ॥ ३ ॥

अभयोऽथ समुत्थाय श्रेणिकादेशतः स्वयम् ।

कौतुकात्पीरलीकश्च सहागात्तेन दस्युना ॥ ४ ॥

ततो गिरिणदीकुञ्जश्मशानादिषु तद्वनम् ।

स्थगितं दर्शयामास सोऽथ श्रेणिकसूनुवे ॥ ५ ॥

अभयोऽपि हि यद्यस्य तत्तस्य धनमार्पयत् ।

नीतिज्ञानामलोभानां मन्त्रिणां नापरा स्थितिः ॥ ६ ॥

परमार्थं कथयित्वा प्रबोध्य निजमानुषान् ।

अञ्जालुर्भगवत्पार्श्वे रौहिण्यः समाययी ॥ ७ ॥

ततः श्रेणिकराजेन कृतनिष्क्रमणोत्सवः ।

'स जयाह परिव्रज्यां पार्श्वे श्रीवीरपादयोः ॥ ८ ॥

ततस्तुतर्थादारभ्य षण्मासान् यावदुज्ज्वलम् ।

विनिर्ममे तपःकर्म कर्मनिर्मूलनाय सः ॥ ८ ॥

तपोभिः क्लृप्तः कृत्वा भावसंलेखनां च सः ।

श्रीवीरमाष्टच्छ गिरौ पादपोषणं व्यधात् ॥ १० ॥

शुभध्यानः स्मरन् पञ्चपरमैष्ठिनमस्क्रियाम् ।

त्यक्त्वा देहं जगाम द्यां रौहिणेयो महामुनिः ॥ ११ ॥

रौहिणेय इव चौर्यनिवृत्तः

स्वर्गलोकमचिरादुपयाति ।

तत्सुधीर्न विदधीत कथञ्चि-

शौरिकामुभयलोकविरुद्धाम् ॥ ११२ ॥

॥ इति रौहिणेयकथानकम् ॥ ७२ ॥

स्तेयस्यातिपरिहरणीयतामाह—

दूरं परस्य सर्वस्वमपहर्तुमुपक्रमः ।

उपाददीत नादत्तं तृणमात्रमपि क्वचित् ॥ ७३ ॥

दूरं आस्तां तावत्परस्य सर्वस्वं निःशेषधनम्, अपहर्तुमुपक्रमः
प्रारम्भः, अदत्तं स्वामिना, तृणमात्रमपि नोपाददीत न गृह्णीयात्
न तदर्थं यत्नं कुर्यादिति यावत् ॥ ७३ ॥

स्तेयनिवृत्तानां फलं श्लोकद्वयेनाह—

परार्थग्रहणे येषां नियमः शुद्धचेतसाम् ।

अभ्यायान्ति श्रियस्तेषां स्वयमेव स्वयम्बराः ॥ ७४ ॥

परार्थग्रहणे परधनहरणे येषां नियमो निवृत्तिः, शुद्धचेतसां

निर्मलचित्तानां न तु बकवृत्तीनां कश्चलमनसां तेषामभ्यायान्ति
अभिमुखमायान्ति श्रियः सम्पदः, स्वयमेव न तु परप्रेरणया
व्यवसायेन वा । स्वयंवरा इत्युपमानगर्भम् । स्वयम्बरा इव
कन्याः ॥ ७४ ॥

तथा—

अनर्था दूरतो यान्ति साधुवादः प्रवर्तते ।

स्वर्गसौख्यानि ठौकन्ते स्फुटमस्तेयचारिणाम् ॥ ७५ ॥

अनर्था विपदः, दूरतो यान्त्यासन्ना अपि न भवन्ति ; साधुरय-
मिति प्रवादः साधुवादः श्लाघा, प्रवर्तते प्रसरति, एतावदैहिकं
फलम् ; स्वर्गसौख्यानीति तु पारलौकिकम्, अस्तेयव्रतेनावश्यं
चरन्तीत्यस्तेयचारिणस्तेषाम् ।

अत्रान्तरे श्लोकाः—

वरं वङ्गिशिखा पीता सर्पास्यं चुम्बितं वरम् ।

वरं हालाहलं लीढं परस्वहरणं न तु ॥ १ ॥

प्रायः परस्वलुब्धस्य निःशूका बुद्धिरेधते ।

हन्तुं भ्रातृन् पितृन् दारान् सुहृदस्तनयान् गुरून् ॥ २ ॥

परस्वं तस्करो गृह्णन् वधवन्धादि नेच्छते ।

पयःपायीव लगुडं बिडाल उपरि स्थितम् ॥ ३ ॥

व्याधधीवरमार्जारादिभ्यश्चौरोऽतिरिच्यते ।

निगृह्यते नृपतिभिर्यदमौ नेतरे पुनः ॥ ४ ॥

स्वर्णादिकेऽप्यन्यधने पुरःस्थे

सदा मनीषा दृषद्दीव येषाम् ।

सन्तोषपीयूषरमेन तृप्ता-

स्ते द्यां लभन्ते गृहमेधिनोऽपि ॥ ५ ॥ ७५ ॥

इदानीमामुष्मिकमैहिकं चाब्रह्मफलमुपदर्श्य

गृहस्थोचितं ब्रह्मचर्यव्रतमाह—

षण्दत्वमिन्द्रियच्छेदं वीक्ष्याब्रह्मफलं सुधीः ।

भवेत् स्वदारमन्तुष्टोऽन्यदारान् वा विवर्जयेत् ॥ ७६ ॥

षण्दत्वमामुष्मिकं परदाररतानां फलं, इन्द्रियच्छेदश्च राजादि-
कृतमैहिकं, अब्रह्मणः प्रतिषिद्धस्य मैथुनस्य, वीक्ष्य शास्त्रात्यक्षेण
वा ज्ञात्वा, स्वदारिषु धर्मपत्न्यां सन्तुष्टो भवेदित्येकं गृहस्थब्रह्म-
चर्यम्, अन्यदारान् वा परमस्वन्विनीः स्त्रियो विवर्जयेत् ।
स्वस्तीसाधारणस्त्रीसेवीत्यर्थः इति द्वितीयम् ॥ ७६ ॥

यद्यपि गृहस्थस्य प्रतिपन्नं व्रतमनुपालयतो न तादृशः
पापमस्वन्योऽस्ति तथापि यतिधर्मानुरक्तो यतिधर्मप्राप्तेः पूर्वं
गार्हस्थ्येऽपि कामभोगविरक्तः सन् आवकधर्मं परिपालयति
इति तं वैराग्यकाष्ठामुपनेतुं सामान्येनाव्रह्मदोषानाह—

रम्यमापातमात्रे यत् परिणामेऽतिदारुणम् ।

किंपाकफलसंकाशं तत्कः सेवेत मैथुनम् ॥ ७७ ॥

आपातमात्रे प्रथमारम्भमात्रे, रम्यं मनोहरं, परिणामे

प्रारम्भादुत्तरोत्तरावस्थायां, दारुणं रौद्रं, किंपाकफलसंक्राशं
किंपाकी वृक्षविशेषस्तत्फलसदृशं, किंपाकफलं ह्यापाते रम्यं
परिणामे दारुणं मारणात्मकत्वात् ।

यदाह —

‘वण्ड्ढा हलहलया’ दीसन्ता दिन्ति ह्रियपरिश्रंसं ।

किंपागफला पुत्तय आसायन्तो वियाणिहिसि ॥ १ ॥

एवंविधं यन्मैथुनं मिथुनकर्म तत्कः सेवेतेति सम्बन्धः ।

यदाह —

यद्यपि निषेव्यमाणा मनसः परितुष्टिकारका विषयाः ।

किंपाकफलादनवत् भवन्ति पश्चादतिदुरन्ताः ॥ २ ॥ ७७ ॥

मैथुनस्य परिणामदारुणत्वमाह —

कम्पः खेदः श्रमो मूर्च्छा भ्रमिर्ग्लानिर्बलक्षयः ।

राजयक्ष्मादिरोगाश्च भवेयुर्मैथुनोत्थिताः ॥ ७८ ॥

कम्पो वेपथुः, खेदो घर्मः, श्रमः क्लमः, मूर्च्छा मोहः,
भ्रमिर्भ्रमः, ग्लानिरङ्गसादः, बलक्षयः शक्तिनाशः, राजयक्ष्मा
क्षयरोगः, स आदिर्येषां कासश्वासादीनां रोगाणां ते तथा
मैथुनोत्थिता मैथुनप्रभवाः ॥ ७८ ॥

(१) वर्णाद्याः कौतुका दृश्यमाना ददति हृदयपरितोषम् ।

किंपाकफलान् पुत्रक आस्तादमानो विज्ञास्यसि ॥ १ ॥

(२) ‘तुसुलान्म कोउए हलहल’ इति श्रीहेमचन्द्राचार्याः देशीनाममालायां
अष्टमवर्गे अनेकार्थप्रकरणे ७४ श्लोके व्याख्युः ।

अहिंसापरिवारत्वाच्छेषव्रतानां मैथुने

अहिंसाया एवाभावमाह—

योनियन्तसमुत्पन्नाः सुसूक्ष्मा जन्तुराशयः ।

पीड्यमाना विपद्यन्ते यत्र तन्मैथुनं त्यजेत् ॥ ७६ ॥

योनिः प्रसवमार्गः, सैव यन्ताकारत्वाद्यन्तं, तत्र समुत्पन्नाः
संमूर्च्छनोत्पन्नाः, ते च न चतुर्ग्राह्या इत्याह—सुसूक्ष्माः,
जन्तुराशयो जन्तुसमूहाः, पीड्यमाना मृद्यमानाः पुंश्चजनेति
शेषः, रूतनालिकायां तप्तायःकणकप्रवेशे रूतानीव, विपद्यन्ते
विनश्यन्ति, यत्र मैथुने तन्मैथुनं त्यजेत् ॥ ७६ ॥

योनौ जन्तुसङ्गावं संवादेन द्रढयति—

जन्तुसङ्गावं वात्स्यायनोऽप्याह ।

वात्स्यायनः कामशास्त्रकारः । अनेन च वात्स्यायनसंवादाधी-
नमस्य प्रामाण्यमिति नोच्यते, न हि जैनं शासनमन्यसंवादाधीन-
प्रामाण्यं किन्तु येऽपि कामप्रधानास्तैरपि जन्तुसङ्गावो नापह्नत
इत्युच्यते ।

वात्स्यायनश्लोको यथा—

रक्तजाः कृमयः सूक्ष्मा मृदुमध्याधिशक्तयः ।

जन्मवर्त्मसु काण्डूतिं जनयन्ति तथाविधाम् ॥ ८० ॥

रक्तजा रक्तोद्भवाः, कृमयो जन्तुविशेषाः, सूक्ष्मा अप्रत्यक्षाः,

सुदुमध्याधिशक्तयः सुदुशक्तयो मध्यशक्तयोऽधि^१शक्तयश्च, तथा-
विधां सुदुमध्याधिमात्रशक्त्यनुरूपां ; सुदुशक्तयो सुहीं, मध्यशक्तयो
मध्यां, ^२अधिकशक्तयोऽधिकां कण्डूतिं कण्डू जन्मवर्त्मसु योनिषु
जनयन्ति ॥ ८० ॥

कामज्वरचिकित्सा^३मौषधमिव मैथुनसेवनमिति यो मन्येत
तं प्रत्याह —

स्त्रीसम्भोगेन यः कामज्वरं प्रतिचिकीर्षति ।

स हुताशं घृताहुत्या विध्यापयितुमिच्छति ॥ ८१ ॥

प्रतिचिकीर्षति प्रतिकर्तुमिच्छति, विध्यापयितुं शमयितुम् ;
अयमर्थो नायं कामज्वरस्य प्रतीकारोऽनुगुणः, अपि तु वृद्धिहेतुः
नहि हुताशे घृताहुतिप्रक्षेपस्तच्छान्त्यै भवति किन्तु तद्वृद्धेयम् ।

वाच्या अप्याहुः—

न जातु कामः कामानामुपभोगेन शाम्यति ।

हविषा कृष्णवर्त्मव भूय एवाभिवर्द्धते ॥ १ ॥

^१किन्तु कामज्वरप्रतीकारा ईषत्कारा वैराग्यभावनाप्रतिपक्ष-
सेवाधर्मशास्त्रश्रवणादयः ; तद्वृद्धेः कामज्वरप्रशान्त्युपायेषु सक्तु
किं भवभ्रमणहेतुना मैथुनसेवनेन ॥ ८१ ॥

(१) क ख ग छ -ऽधिक-

(२) च व्यधिशक्त-

(३) ग ङ किंच ।

'एतदेवाह —

वरं ज्वलदयस्तम्भपरिरम्भो विधीयते ।

न पुनर्नरकद्वाररामाजघनसेवनम् ॥ ८२ ॥

अयमर्थः । भवतु कामज्वरोपशमहेतुमैथुनं परं नरकहेतुत्वाच्च
प्रशस्यम् ॥ ८२ ॥

अपि च स्त्रीसम्बन्धनिबन्धनं निधुवनं, स्त्रियश्च स्मृता अपि
सकलगुणगरिमविघातहेतव इत्याह,—

सतामपि हि वामभूर्ददाना हृदये पदम् ।

अभिरामं गुणग्रामं निर्वासयति निश्चितम् ॥ ८३ ॥

सतामपि हि महात्मनामपि, वामभूर्विरचितलोचनविकारा,
हृदये पदं ददाना स्मृतिमात्रेणापि सन्निधापिता, अभिरामं
रमणीयं, गुणग्रामं गुणसमूहं, निर्वासयति उद्वासयति । श्लेष-
च्छाया चेत्यम् । यथा कुनियोगी कश्चिद्देशमध्ये पदं ददान एव
रक्षितव्यान् ग्रामान् लोभमोहादिनोद्वासयति, एवं हृदये लब्ध-
पदा कामिन्यपि पालनीयं गुणग्राममुच्छेदयति । अथवा सतामपि
गुणग्रामं सतामेव हृदये पादं दत्त्वा वामभूर्निर्वासयति ॥ ८३ ॥

हृदयसन्निधापनमपि स्त्रीणां बहुदोषत्वाद्गुणहानिहेतुः किं
पुना रमणमित्येतदेवाह —

(१) उ एतदेवसाह ।

(२) च ददानः प्रवररक्षितव्याम् ।

वच्चकत्वं नृशंसत्वं चञ्चलत्वं कुशीलता ।

इति नैसर्गिका दोषा यासां तासु रमेत कः ॥८४॥

वच्चकत्वं मायाशीलता, नृशंसत्वं क्रूरकर्मकारिता, चञ्चलत्वं कुत्राप्यवस्थितचित्तत्वाभावः, कुशीलता दुःस्वभावता, उपस्थसंयमाभावो वा, इत्येते नैसर्गिकाः स्वाभाविका दोषा नत्वौपाधिकाः, तासु को रमेत ॥ ८४ ॥

न चेयन्त एव दोषा किन्त्वपरिसंस्थाता इत्याह—

प्राप्तुं पारमपारस्य पारावारस्य पार्यते ।

स्त्रीणां प्रकृतिवक्राणां दुश्चरित्रस्य नो पुनः ॥८५॥

पारावारस्य समुद्रस्य, अपारस्यादृष्टपारस्य, पारं परतीरं, प्राप्तुं पार्यते शक्नोति, न पुनः स्त्रीणां प्रकृतिवक्राणां स्वभावकुटिलचरित्राणां, दुश्चरित्रस्य दुष्टचेष्टितस्य, पारं पर्यन्तः ; प्राप्तुं पार्यत इति ॥ ८५ ॥

दुश्चरित्रमेवाह—

नितम्बिन्यः पतिं पुत्रं पितरं भ्रातरं क्षणात् ।

आरोपयन्त्यकार्येऽपि दुर्वृत्ताः प्राणसंशये ॥ ८६ ॥

नितम्बिन्य इति योवनीन्माददर्शनार्थम् । अतएव स्त्रीति नोक्तम् । दुर्वृत्ता दुष्टशीलाः, अकार्येऽपि प्रयोजनमन्तरिणापि, अथवाऽकार्येऽप्ये प्रयोजने नञोऽन्वयार्थत्वात्, प्राणसंशये प्राणसन्देहे ; उपलक्षणं चैतत् । प्राणनाशेऽपि आरोपयन्ति आरोहयन्ति । कमित्याह । पतिं भर्तारम् । सूर्यकान्तेव प्रदेशिराजम् ।

यदाह —

'भज्जा वि इन्द्रियविगारदोसनडिया करेद्र पइपावम् ।

जह सो पएसिराया सूरियकंताइ तह वहिओ ॥ १ ॥

पुत्रं तनयम् । चुलनीव ब्रह्मदत्तम् ।

यदाह —

'भाया नियगमइविगप्पियम्मि अत्थे अपूरमाणम्मि ।

पुत्तस्स कुण्ड वमणं चुलणी जह बंभदत्तस्स ॥ २ ॥

पितरं जनकं, भ्रातरं सोदरम् । जीवयशा इव जरासन्धं,
कालादींश्च भ्रातृन् ॥ ८६ ॥

अतएव—

भवस्य बीजं नरकद्वारमार्गस्य दीपिका ।

शुचां कन्दः कलिर्मूलं दुःखानां खानिरङ्गना ॥ ८७ ॥

भवस्य संसारस्याङ्गुरस्येव बीजं तत्कारणत्वात्संसारस्य, नरकद्वारं
नरकप्रवेशः, तत्र यो मार्गः पन्थास्तत्र दीपिकेव दीपिका तत्प्रकाश-
कत्वात्, शुचां शोकानां वल्लीनामिव कन्दस्तत्परोहर्हतुत्वात्, कलिः
कलहस्य तरोगिव मूलं पादो वहिर्हतुत्वात्, दुःखानां शरीर-
मानसानां लवणादीनामिव खानिराकरस्तत्समुत्पत्त्यात् दुःखानां,

(१) भायांऽपि इन्द्रियविगारदोषनटिता करोति परित्यागम् ।

यथा पदेशिराजः सूर्यकान्तया तथा वर्धितः ॥ १ ॥

(२) भाता निजकर्मातिविकल्पिते अर्थे अपूर्यमाणे ।

पुत्रस्य करोति व्यसनं चुलनी यथा ब्रह्मदत्तस्य ॥ २ ॥

काऽसावङ्गना । एवं तावद्यतिधर्मानुरक्तं गृहस्थं प्रति सामान्येन
मैथुनदोषाः स्त्रीदोषाद्योक्ताः ॥ ८७ ॥

सम्प्रति स्वदारसन्तुष्टान् गृहस्थानधिकृत्य साधारणस्त्रीदोषाः
श्लोकपञ्चकेनीच्यन्ते—

मनस्यन्यद्वचस्यन्यक्रियायामन्यदेव हि ।

यासां साधारणस्त्रीणां ताः कथं सुखहेतवः ॥ ८८ ॥

मनसि चित्तेऽन्यत् वचःक्रिययोर्विलक्षणं, वचसि वचनेऽन्यत्
मनःक्रिययोर्विलक्षणं, क्रियायां चेष्टितेऽन्यत् वाङ्मनसोर्विसंवादि,
यासां साधारणस्त्रीणां वेश्यानां, ता विसंवादिप्रेमाणः कथं
सुखस्य विश्वासैकनिबन्धनस्य हेतवः ।

यदाह—

अन्यस्मै दत्तसङ्केता याचतेऽन्यं सुते परम् ।

अन्यश्चित्ते परः पार्श्वे गणिकानामहो नरः ॥ १ ॥ ८८ ॥

तथा—

मांसमिश्रं सुरामिश्रमनेकविटचुम्बितम् ।

को वेश्यावदनं चुम्बेदुच्छिष्टमिव भोजनम् ॥ ८९ ॥

मांसेन जलस्थल'खचारिजीवजाङ्गलेन, मिश्रमामगन्धि,
मांसादित्वाद्देश्यानां, सुरया काष्ठपिष्टादिमय्या मदिरया, मिश्रं
व्यामं, सुराप्राणप्रसक्तत्वात् । अनेकविटैर्बहुभिविटैरित्यर्थः, चुम्बित-
मास्त्रादितम्, प्रायो विटासक्तत्वात् ; एवंविधं वेश्यानां वदनं

कथुम्बेन कश्चिच्चेतनशुम्बेदित्यर्थः । उच्छिष्टमिव भोजनमित्युप-
मानमनेकविट्चुम्बितवेश्यावदनस्योपमेयस्य । अथवा मांस-
मिश्रत्वं सुरामिश्रत्वं चोच्छिष्टभोजनेऽपि योज्यम् ॥ ८८ ॥

तथा—

अपि प्रदत्तसर्वस्वात् कामुकात् क्षीणसम्पदः ।

वासोऽप्याच्छेत्तुमिच्छन्ति गच्छतः पण्ययोषितः ॥ ८९ ॥

प्रदत्तसर्वस्वादपि महाधनावस्थायां, पुण्यक्षयात्क्षीणसम्पदः,
कामुकात्तत एव गच्छतः स्वगृहं प्रति, वासोऽपि परिधानवस्त्र-
मपि, आच्छेत्तुं बलाद् ग्रहीतुमिच्छन्ति ; पण्यं मूल्यं, तद्वधाना
योषितो वेश्याः ; अनेन कृतघ्नत्वं तासामाह ।

यदाह—

उपचरिताऽप्यतिमात्रं प्रकटवधूः क्षीणसम्पदः पुंसः ।

पातयति दृशं व्रजतः सृहया परिधानमात्रेऽपि ॥ १ ॥ ९० ॥

तथा—

न देवान्न गुरुन्नापि मुहूदो न च बान्धवान् ।

असत्सङ्गरतिर्नित्यं वेश्यावश्यो हि मन्यते ॥ ९१ ॥

वेश्यावश्यः पुमान्न देवादीन्मन्यते, कुतः असत्सङ्गरतिर्नित्यं
असङ्गिर्विटादिभिः सङ्गो असत्सङ्गस्तत्र रतिर्यस्य । वेश्यावश्यस्य
हि सुलभा एवासत्सङ्गाः ॥ ९१ ॥

तथा—

कुष्ठिनोऽपि स्मरसमान् पश्यन्तीं धनकाङ्क्षया ।

तन्वन्तीं कृत्रिमस्नेहं निःस्नेहां गणिकां त्यजेत् ॥८२॥

कुष्ठिनः कुष्ठिरोगिणोऽप्यत्यन्तमनुपादेयान्, स्मरसमान् कन्दर्पतुल्यान्, धनकाङ्क्षया हेतुभूतया पश्यन्तीं, महत्या प्रतिपत्त्या प्रतिपादयन्तीं, न च स्नेहमन्तरेण कुष्ठिनोऽपि सकाशाद्गनावाप्तिरिति । तन्वन्तीं विस्तारयन्तीं, कृत्रिममुपचरितं, स्नेहं प्रेम ; परमार्थतस्तु निःस्नेहां गणिकां वेश्यां, त्यजेत् । एवं तावत्स्वदार-सन्तुष्टस्य पण्याङ्गनागमने दोषाः प्रतिपादिताः ॥ ८२ ॥

इदानीं परदारगमनदोषानाह—

नासक्त्या सेवनीया हि स्वदारा अप्युपासकैः ॥

आकरः सर्वपापानां किं पुनः परयोषितः ॥८३॥

सर्वविरतिलालसः खलु देशविरतिपरिणाम इति गार्हस्थ्येऽपि वैराग्यातिशयादुपासकैरप्रतिषिद्धाः स्वदारा अप्यासक्त्या गर्हेन न सेवनीयाः किं पुनः परयोषितस्ता अत्यन्तमसेवनीया इत्यर्थः ; यत आकरः खानिः सर्वपापानां मायामृषावादादीनाम्, हि शब्दो यस्मादर्थे, यस्मात् स्वदारानपि नासक्त्या सेवन्ते उपासकाः ततः कथं परदारेषु प्रसजयुरित्यर्थः ॥ ८३ ॥

परस्त्रीणां पापकारित्वमेव दर्शयति—

स्वपतिं या परित्यज्य निस्त्रपोपपतिं भजेत् ।

तस्यां क्षणिकचित्तायां विश्रम्भः कोऽन्ययोषिति ॥ ८४ ॥

तस्यां क्षणिकचित्तायां चलितचित्तायामन्ययोषिति, को विश्रम्भः को विश्वासः, न कश्चिदित्यर्थः । विश्रम्भाधीनं च सुखं तदपि नास्तीत्यर्थः । या किं, या स्वपतिं देवतारूपं 'भर्तृदेवता हि स्त्रियः' इति श्रुतः ; परित्यज्य पाणिगृहीत्यपि त्यक्त्वा, निस्त्रपालज्जारहिता ; त्रपा हि भूषणं स्त्रीणाम् ; उपपतिं पत्यन्तरं, भजेत् ॥ ८४ ॥

इदानीं परस्त्रीप्रसक्तोऽनुगृह्यते—

भीरोराकुलचित्तस्य दुःस्थितस्य परस्त्रियाम् ।

रतिर्न युज्यते कर्तुमुपशूनं पशोरिव ॥ ८५ ॥

परस्त्रियां रतिः प्रीतिः, कर्तुं न युज्यते, भीरीः पतिराजादिभीतस्य, अतएवाकुलचित्तस्य अनेन दृष्टोऽनेन ज्ञातोऽहमिति उपसर्पतीति व्याकुलचित्तस्य, दुःस्थितस्य खण्डदेवकुलादौ शय्यासनादिरहितस्य, कस्येव, पशोरिव वध्यस्य, उपशूनं शूनासमीपे ॥ ८५ ॥

तस्मात्—

प्राणसन्देहजननं परमं वैगकारणम् ।

लोकद्वयविरुद्धं च परस्वीगमनं त्यजेत् ॥ ८६ ॥

परस्त्रियां गमनं सम्भोगस्त्यजेत्, प्राणानां जीवितव्यस्य,

सन्देहो नाशशङ्का, तं जनयतीति प्राणसन्देहजननं ; 'परस्त्रीषु प्रसक्तस्य हि प्रायेण परैः प्राणा प्रणाश्यन्ते कदाचिन्नेति प्राणसन्देहः, परमं प्रकृष्टं, वैरस्य विरोधस्य, कारणम् ।

यदाह—

बद्धमूलस्य मूलं हि महद्द्वैरतरोः स्त्रिय इति ।

लोकद्वयमिहलोकपरलोकलक्षणं, तस्य विरुद्धं प्राणसन्देहजननत्वाद्द्वैकारणत्वात्लोकद्वयविरुद्धत्वादिति परस्त्रीगमनत्यागे हेतुत्रयं विशेषणद्वारेण ॥ ८६ ॥

लोकद्वयविरुद्धं चेति विशेषणमस्फुटं स्फुटयति—

सर्वस्वहरणं बन्धं शरीरावयवच्छिदाम् ।

मृतश्च नरकं घोरं लभते पारदारिकः ॥ ८७ ॥

सर्वधनापहारं, रज्ज्वादिना बन्धं, शरीरावयवः पुंश्चजादिस्तस्य च्छिदां केदं लभत इतीहलोकविरोधः । मृतश्च नरकं घोरं लभते इति परलोकविरोधः । परदारान् गच्छतीति पारदारिकः ॥ ८७ ॥

उपपत्तिपूर्वं परस्त्रीगमनप्रतिषेधमाह—

स्वदाररक्षणे यत्नं विदधानो निरन्तरम् ।

जानन्नपि जनो दुःखं परदारान् कथं व्रजेत् ॥ ८८ ॥

जानन्नपि अनुभवन्नपि, दुःखं मनःपीडां, परदारप्रसङ्गे तस्य ; परदाराः परिषां दाराः परदाराः अतः स्वदारप्रसङ्गेषु परिषु

दुःखमनुभवत्येव । अत्र हेतुमाह । स्वदाररक्षणे स्वकलत्ररक्षणे,
यद्वमादरं, भित्तिवरणकप्राकारप्राहरिकादिभिर्विदधानः कुर्वन्,
निरन्तरं दिवानिशं, स्वदाररक्षणपरिक्लेशशाली जनो जानात्येव
स्वस्मिन् दुःखं इत्यात्मानुभवेन परेष्वपि दुःखं पश्यन् कथं
परदारान् व्रजेत् ॥ ८८ ॥

आस्तां परस्त्रीषु रमणं रमणेच्छाऽपि महतेऽनर्थायेति आह—

विक्रमाक्रान्तविश्वोऽपि परस्त्रीषु रिरंसया ।

कृत्वा कुलक्षयं प्राप नरकं दशकन्धरः ॥ ८९ ॥

परस्त्रीविषये रमणाभावेऽपि रिरंसामात्रेण हेतुना, दशकन्धरो
रावणो, नरकं प्राप इति पारलौकिकं फलम् । ऐहिकमाह ।
कृत्वा कुलक्षयं, यद्यपि कुलक्षयस्तस्य रामादिभिः कृतो न तेन,
तथापि तदीयपरदाररिरंसापूर्वकत्वादिभिस्तत्त्वतस्तत्कृत उच्यते ।
ननु पारलौकिकं फलं नरकगमनरूपमास्तां, ऐहलौकिकं तु
बलवतां कुतस्त्यं भवेदित्याह । विक्रमाक्रान्तविश्वोऽपि ; न हि
दशकन्धरादन्यो बलवान्, यो विक्रमेण विश्वमप्याक्रान्तवान्
सोऽपि यद्यनर्थमश्नुते तदपरस्य का मात्रेति ॥ ८९ ॥

अयं चार्थः सम्प्रदायगत्यः, सचायम् ।—

अस्ति त्रिकूटशिरसि शिरोमणिरिव क्षितिः ।

रत्नोद्दीपे हिरण्याङ्गा लङ्केति प्रथिता पुरी ॥ १ ॥

विद्याधरनृपस्तस्यां पुलस्त्यकुलकीशुभः ।

अजायत महावीर्यो रावणो विश्वरावणः ॥ २ ॥

अभूतां भ्रातरौ तस्य निःसीमस्थाम'शोभिनी ।
 अपराविव दोःस्तम्भौ कुम्भकर्णविभीषणौ ॥ ३ ॥
 देवतामिव कुलस्य स्वपूर्वपुरुषार्जिताम् ।
 गृहे नवमहारत्नस्रजं सोऽपश्यदन्यदा ॥ ४ ॥
 श्रूयन्ते द्वादशादित्या नवादित्या इमे पुनः ।
 दृश्यन्ते कथमित्येतद्ब्रह्मन् पप्रच्छ तत्र सः ॥ ५ ॥
 अथाचक्षिरे तस्मै त्वत्पूर्वपुरुषैः पुरा ।
 वरलब्धा महासाराऽनर्घ्येयं रत्नमालिका ॥ ६ ॥
 इमां लिपेत् यः कण्ठे स्यात्सोऽर्हभरतेश्वरः ।
 इत्याम्नायात्तवाङ्माये पूज्यते पूर्वजैरसी ॥ ७ ॥
 ततस्तां सोऽक्षिपत्कण्ठे तद्ब्रह्मेण नवस्वपि ।
 सङ्क्रान्तास्यतया चासी दशास्य इति पप्रथे ॥ ८ ॥
 ततो जनैर्जयजयेत्यारवैरभिनन्दितः ।
 सोऽभासूर्त्त इवोत्साहो जगद्भिजयहेतवे ॥ ९ ॥
 तस्यानवद्या विद्यास्ताः प्रज्ञप्तीप्रमुखाः सदा ।
 असाध्यसाधनप्रीटाः पार्श्वे सेना इवावसन् ॥ १० ॥
 ततो भरतवर्षाङ्गं स एकग्रामलीलया ।
 दुःसाधं साधयामास दोःकण्डूर्नत्वपूर्यत ॥ ११ ॥
 आसीदितश्च वैताव्यगिरौ विद्याधरेश्वरः ।
 इन्द्रनामा पूर्वजन्मानुभूतेन्द्रपदस्थितिः ॥ १२ ॥

विश्वैश्वर्यबलोद्रेकादिन्द्रत्वाभ्यासतोऽपि च ।
 इन्द्रमात्मानमेवायममंस्तेन्द्रं तु नापरम् ॥ १३ ॥
 शचीति स स्वमहिषीं स्वमस्त्रं वज्रमित्यपि ।
 पट्टममैरावण इत्यश्वमुच्चैःश्वर इति ॥ १४ ॥
 सारथिं मातलिरिति चतुरोऽन्यान्महाभटान् ।
 सोमो यमः पाशधरः कुबेर इति चाभ्यधात् ॥ १५ ॥
 मन्यमानस्तृणायान्यानिन्द्रं मन्यः स दोर्मदी ।
 नाजीगणद्रावणमप्यत्यन्तरणदारुणम् ॥ १६ ॥
 तस्मै ततः प्रकुपितः कृतान्त इव दारुणः ।
 रावणोऽश्रावणाभोदगर्जन्नजबलोऽचलत् ॥ १७ ॥
 विद्याबलात्सैन्योऽपि लङ्घयामास सोऽर्णवम् ।
 विद्याधरास्तुल्ययाना भुव्यभसि नभस्यपि ॥ १८ ॥
 स दिशश्छादयन् सैन्यवात्योद्धूतै रजश्वयैः ।
 वैताक्यं प्राप कल्पान्तमहावात इव द्रुतम् ॥ १९ ॥
 श्रुत्वा रावणमायान्तमिन्द्रोऽपि द्रुतमभ्यगात् ।
 पुंसां मैत्रगां च वैरे च संमुखोत्थानमादिमम् ॥ २० ॥
 दूरादपि दशास्येन प्रहृतो महितीजसा ।
 अथ दूतोऽभ्युपेत्येन्द्रमित्युवाच ससीष्ठवम् ॥ २१ ॥
 ये केचिदिह राजानो विद्यादोर्वीर्यदर्पिणः ।
 तैरुपेत्योपायनाद्यैः पूजितो दशकन्धरः ॥ २२ ॥
 दशकण्डस्य विस्मृत्या भवतश्चार्जवादयम् ।
 इयान् कालो ययौ तस्मिन् भक्तिकालस्तवाधुना ॥ २३ ॥

भक्तिं दर्शय तत्तस्मिन् शक्तिं वा दर्शयाधुना ।
 भक्तिशक्तिविहीनश्चेदेवमेव विनङ्क्ष्यसि ॥ २४ ॥
 इन्द्रोऽपि निजगादैवं वराकैः पूजितो नृपैः ।
 रावणस्तदयं मत्तः पूजां मत्तोऽपि वाञ्छति ॥ २५ ॥
 यथा तथा गतः कालो रावणस्य सुखाय सः ।
 कालरूपस्त्वयं कालस्तस्येदानीमुपस्थितः ॥ २६ ॥
 गत्वा स्वस्वामिनो भक्तिं शक्तिं वा मयि दर्शय ।
 स भक्तिशक्तिहीनश्चेदेवमेव विनङ्क्ष्यति ॥ २७ ॥
 दूतेनागत्य विघ्नप्ते रावणः क्रोधदारुणः ।
 चचालानन्तसैन्योर्मिः क्षयोद्धान्त इवार्णवः ॥ २८ ॥
 तयोर्बलानामन्योऽन्यं संफेष्टः शस्त्रवर्षिणाम् ।
 संवर्त्तपुष्करावर्त्तवारिदानामिवाभवत् ॥ २९ ॥
 रावणं रावणिर्नत्वा युद्धायेन्द्रमथाह्वत ।
 रणक्रीडासु वीरा हि नायं ददति कस्यचित् ॥ ३० ॥
 ततश्चैकाङ्गविजयाकाङ्क्षिणाविन्द्ररावणी ।
 सैन्यान्यपास्यायुध्यतां हन्धयुद्धेन दुर्धरौ ॥ ३१ ॥
 मिथः प्रतिहतास्त्रौ तौ रणपारयियासया ।
 युयुधाते नियुद्धेन मदानीं सिन्धुराश्रिव ॥ ३२ ॥
 रावणिः किमधोऽयेन्द्र ऊर्ध्वमिन्द्रोऽथ रावणिः ।
 नालक्ष्यत तयोर्व्यक्तिर्वेगाद्विपरिवर्त्तिनोः ॥ ३३ ॥

विजयश्रीः क्षणेनेन्द्रे मेघनादे क्षणेन च ।
 यातायातं व्यधाद्भीतबोभयोरपि भीमयोः ॥ ३४ ॥
 असौ मशक इत्यस्याद्यावद्गर्वेण वज्रभित् ।
 तावत्सर्वौजसा मेघनादस्तं समुपाद्रवत् ॥ ३५ ॥
 पातयित्वा भगित्येव तं बबन्व दशास्यसूः ।
 जिगीषूणां जये हेतुः प्रथमो ह्याशुकारिता ॥ ३६ ॥
 मेघनादः सिंहनादैर्नादयन् रोदसौ अपि ।
 पितुः समर्पयामास मूर्त्तं जयमिवाथ^१ तम् ॥ ३७ ॥
 प्रबलारक्षगुप्तायां तं गुप्तौ रावणोऽक्षिपत् ।
 द्वयं विधत्ते हि बली निहन्त्यपि वहत्यपि ॥ ३८ ॥
 सोमो दण्डधरः पाशो कुबेरश्च समेत्य ते ।
 दशास्यमिन्द्रग्रहणात्क्रुद्धा रुरुधिर ततः ॥ ३९ ॥
 जितकाशी दशास्योऽपि भूत्वोक्ताह्वच्चतुर्गुणः ।
 योधयामास संग्रामचतुरश्वतुरोऽपि तान् ॥ ४० ॥
 सोऽभाङ्गीदृग्निनो दण्डं चुक्षोद गदिनो गदाम् ।
 पाशिनोऽत्रोटयत्पाशान् धनुः सोमस्य चाच्छिदत् ॥ ४१ ॥
 अपातयत्प्रहारैस्तान्महेभः कलभानिव ।
 अग्रहीद्रावणो बद्धा वैरिविद्रावणः क्षणात् ॥ ४२ ॥
 ससाङ्गराज्यसहितमुपादाय पुरन्दरम् ।
 पाताललङ्कां लङ्केशो विजेतुमगमत्ततः ॥ ४३ ॥

(१) क -वं ।

(२) च -प्रतः ।

हत्वा चन्द्रोदरं तत्र 'तद्राज्यं स्त्रां च सीदरीम् ।
 सोऽदात्खराय त्रिशिरोदूषणज्यायसे ततः ॥ ४४ ॥
 चन्द्रोदरस्य निःशेषं खरः खरबलोऽग्रहीत् ।
 एका तु गुर्विणी राज्ञी प्रणश्य कचिदप्यगात् ॥ ४५ ॥
 ततः पाताललङ्कातो लङ्कां लङ्कापतिर्ययौ ।
 तत्र निष्कण्टकं राज्यं चक्रे विष्टपकण्टकः ॥ ४६ ॥
 सोऽन्येद्युः पुष्पकारूढक्रीडयेतस्ततो भ्रमन् ।
 मरुत्तभूपप्रारब्धमीक्षाश्चक्रे महामखम् ॥ ४७ ॥
 ततो विमानादुत्तीर्णो दशास्यस्तद्विद्वत्तया ।
 आनर्चे भूभुजा तेन पादसिंहासनादिना ॥ ४८ ॥
 ततो मरुत्तभूपालं जगादैवं दशाननः ।
 अरे किमेष क्रियते नरकाभिमुखैर्मखः ॥ ४९ ॥
 धर्मः प्रोक्तो ह्यहिंसातः सर्वज्ञैस्त्रिजगद्धितैः ।
 पशुहिंसात्मकाद्यज्ञात्स कथं नाम जायते ॥ ५० ॥
 लोकद्वयारिं तद्यज्ञं मा कार्षीष्येत्करिष्यसि ।
 मनुसाविह ते वासः परत्र नरके पुनः ॥ ५१ ॥
 विससर्ज मखं सद्यो मरुत्तनृपतिस्ततः ।
 अलङ्कया रावणाज्ञा हि विश्वस्यापि भयङ्करा ॥ ५२ ॥
 प्रभञ्जन इवीजस्वी मरुत्तमखभञ्जनः ।
 ततोऽगाच्चैत्ययाचार्यं सुमेर्वष्टापदादिषु ॥ ५३ ॥

विधाय यात्रां चैत्येषु कृत्विमाकृत्विनेषु सः ।
 आजगाम निजं धाम पुनरेव दशाननः ॥ ५४ ॥
 इतश्चासीदयोध्यायां पुर्यामेकमहारथः ।
 राजा दशरथो नाम धाम निःसीमसम्पदाम् ॥ ५५ ॥
 पत्न्यः कौशल्याकैकेयीसुमित्रासुप्रभाभिधाः ।
 प्रियाश्वतस्त्रस्तस्यासन्मूर्त्ता इव दिशां श्रियः ॥ ५६ ॥
 कौशल्या सुषुवे रामं कैकेयी भरतं सुतम् ।
 सुमित्रा लक्ष्मणं नाम शत्रुघ्नं सुप्रभाभिधा ॥ ५७ ॥
 रामलक्ष्मणभरतशत्रुघ्नास्तस्य रेजिरे ।
 चत्वारः सूनवो दन्ता इव त्रिदशदन्तिनः ॥ ५८ ॥
 जनकस्य सुतां सीतां भामण्डलसहोदरीम् ।
 कार्मुकारोपणपणां रामभद्र उपायत ॥ ५९ ॥
 जिनेन्द्रबिम्बस्रपनजलं मङ्गलहेतवे ।
 चतसृणां च राज्ञीनां नृपः प्रैषयदन्यदा ॥ ६० ॥
 तत्तोयमागतं पञ्चादिति रोषमुपेयुषीम् ।
 अनुनेतुं स्वयं राज्ञीं सुमित्रामगमनृपः ॥ ६१ ॥
 घण्टान्तलीलिकालोलदशनं चलिताननम् ।
 श्वेतसर्वाङ्गरोमाणं भूरोमच्छ्वलोचनम् ॥ ६२ ॥
 पदे पदे प्रखलन्तं याचमानं च पञ्चताम् ।
 गतस्तत्र ददर्शकं जरत्काञ्चुकिनं नृपः ॥ ६३ ॥

तं दृष्ट्वाऽचिन्तयद्वाजा स्मो यावन्नेदृशा वयम् ।
 चतुर्थपुरुषार्थाय तावद्धि प्रयतामहे ॥ ६४ ॥
 व्रतं जिष्टुः स ततो राज्ये स्थापयितुं निजे ।
 अङ्गायाङ्गाययामास तनयौ रामलक्ष्मणौ ॥ ६५ ॥
 भरतस्य जनन्याऽथ कैकेय्या मन्यरागिरा ।
 वरौ प्राक्प्रतिपन्नौ स याचितः सत्यसङ्गरः ॥ ६६ ॥
 वरेणार्थित एकेन स तदा रघुपुङ्गवः ।
 प्रतिपन्नस्थिरो राज्यं भरताय समर्पयत् ॥ ६७ ॥
 चतुर्दशसमा यावद्भनवासाय चादिशत् ।
 ससीतालक्ष्मणं रामं वरेणान्येन चार्थितः ॥ ६८ ॥
 ससीतालक्ष्मणो रामः सद्योऽगा'दृष्टकावनम् ।
 पञ्चवद्व्याश्रमे चावतस्थेऽसौ सत्यसङ्गरः ॥ ६९ ॥
 तत्रायातौ चारणर्षी राघवाभ्यां नमस्कृतौ ।
 सीताऽऽनर्चातिथीभूती श्रद्धालुः शुद्धमिच्छया ॥ ७० ॥
 ततो गन्धोदकैर्द्विष्टिरमरैर्विदधे तदा ।
 तद्गन्धादाययौ तत्र जटायुर्नाम गृध्रराट् ॥ ७१ ॥
 तौ मुनी देशनां तत्र चक्रतुः स 'व्यबोधि च ।
 संजातजातिस्मरणोऽवतस्थे चानुजानकि ॥ ७२ ॥
 तस्थुषस्तत्र रामस्य फलाद्यर्थं बहिर्गतः ।
 ददर्श लक्ष्मणः खड्गमग्रहीच्च कुतूहलात् ॥ ७३ ॥

(१) ख च उ -दण्डिका-

(२) ख च व्यबुद्धत ।

तत्तीक्ष्णत्वपरीक्षार्थं तत्क्षणं तेन लक्षणः ।
 अभ्यर्णस्यां वंशजालीं नललावं लुलाव च ॥ ७४ ॥
 वंशजालान्तरस्थस्य कृत्तं कस्यापि देहिनः ।
 अथैकं मौलिकमलं सोऽपश्यत्पतितं पुरः ॥ ७५ ॥
 अयुध्यमानोऽशस्त्रश्च पुमान् कोऽपि हतो मया ।
 अमुना कर्मणा धिग्मामित्यात्मानं निनिन्द सः ॥ ७६ ॥
 गत्वा च रामभद्राय तदशेषमचीकथत् ।
 असिं च दर्शयामास रामोऽप्येवमभाषत ॥ ७७ ॥
 असावसिः सूर्यहासः साधकोऽस्य त्वया हतः ।
 अस्य सभाष्यते नूनं कश्चिदुत्तरसाधकः ॥ ७८ ॥
 अत्रान्तरे दशग्रीवस्त्रसा चन्द्रणखाऽभिधा ।
 खरभार्या ययौ तत्र ददर्श च हतं सुतम् ॥ ७९ ॥
 कासि हा वत्स शम्बूक शम्बूकेति रुदत्यसौ ।
 अपश्यल्लक्षणस्याङ्गिन्यासपङ्क्तिं मनोहराम् ॥ ८० ॥
 मम सूनुर्हतोऽनेन यस्येयं पदपङ्क्तिः ।
 पदपङ्क्तिपथेनैव ततश्चन्द्रणखाऽऽययौ ॥ ८१ ॥
 यावत्किञ्चिदगात्तावत्ससीतालक्षणं पुरः ।
 नेत्राभिरामं रामं साऽपश्यत्तरुतले स्थितम् ॥ ८२ ॥
 निरीक्ष्य रामं सा सद्यो रिरंसाविवशाऽभवत् ।
 कामावेशः कामिनीनां शोकोद्वेकोऽपि कोऽप्यहो ॥ ८३ ॥
 स्वं रूपं चारु कृत्वाऽथ रन्तुं रामस्तयाऽर्धितः ।
 हसन्मूचे सभार्योऽहमभायं भज लक्षणम् ॥ ८४ ॥

तयाऽर्थितस्तथैवैत्य लक्ष्मणोऽप्येवमब्रवीत् ।
 आर्यं गता त्वमार्येव तदलं वार्तयाऽनया ॥ ८५ ॥
 सा याञ्जाखण्डनात्पुत्रवधाञ्च रुषिताऽधिकम् ।
 आख्यतृत्वा खरादीनां तत्कृतं तनयक्षयम् ॥ ८६ ॥
 विद्याधरसहस्रैस्ते चतुर्दशभिरावृताः ।
 ततोऽभ्येयुरुपद्रोतुं रामं शैलमिव द्विपाः ॥ ८७ ॥
 किमार्यः सत्यपि मयि योत्स्यते स्वयमीदृशैः ।
 इति राममयाचिष्ट तेषां युद्धाय लक्ष्मणः ॥ ८८ ॥
 गच्छ वत्स ! जयाय त्वं यदि ते सङ्घटं भवेत् ।
 सिंहनादं ममाहृत्यै कुर्या इत्यन्वशात् स तम् ॥ ८९ ॥
 रामाज्ञां प्रतिपद्योच्चैर्लक्ष्मणोऽथ धनुःसखा ।
 गत्वा प्रववृते हन्तुं स तांस्तार्क्ष्यं इवोरगान् ॥ ९० ॥
 प्रवर्द्धमाने तद्युद्धे स्वभर्तुः पार्श्विदृश्ये ।
 गत्वा त्वरितमित्यूचे रावणं रावणस्वसा ॥ ९१ ॥
 आयातो दण्डकारण्ये मनुष्यौ रामलक्ष्मणौ ।
 अनात्मज्ञौ निन्यतुस्ते यामेयं यमगोचरम् ॥ ९२ ॥
 श्रुत्वा स्वसृपतिस्ते तु सानुजः सबलो ययौ ।
 तत्र सीमित्त्रिणा साहं युद्धमानोऽस्ति संप्रति ॥ ९३ ॥
 कनिष्ठभ्रातृवीर्येण स्ववीर्येण च गर्वितः ।
 परतोऽस्ति स्थितो रामो विलसन् सीतया सह ॥ ९४ ॥
 सीता च रूपलावण्यश्रिया सीमेव योषिताम् ।
 न देवी नोरगी नापि मानुष्यन्धैः काऽपि सा ॥ ९५ ॥

तस्या दासीकृताशेषसुरासुरवधूजनम् ।
 त्रैलोक्येऽप्यप्रतिच्छन्दं रूपं वाचामगोचरम् ॥ ८६ ॥
 आसमुद्रममुद्राक्ष ! यानि कान्यपि भूतले ।
 तवैवार्हन्ति रत्नानि तानि सर्वाणि बान्धव ! ॥ ८७ ॥
 दृशामनिमिषीकारकारणं रूपसम्पदा ।
 स्त्रीरत्नमेतद्दृष्ट्वीया नचेत्तन्नासि रावणः ॥ ८८ ॥
 आरुह्य पुष्पकमथादिदेश दशकन्धरः ।
 विमानराज ! त्वरितं याहि यत्रास्ति जानकी ॥ ८९ ॥
 ययौ चाल्यन्तर्वेगेन विमानमनुजानकि ।
 सर्वदेव दशभीवमनसस्तत्र गच्छतः ॥ ९० ॥
 दृष्ट्वाऽपि रामादत्युद्यतजसो दशकन्धरः ।
 बिभाय दूरे तस्थौ च व्याघ्रो हुतवहादिव ॥ १ ॥
 इति चाचिन्तयदितः कष्टं रामो दुरासदः ।
 इतश्च सीताहरणमितो व्याघ्र इतस्तटी ॥ २ ॥
 विमृश्य च ततो विद्यामन्मार्षादिवलोकनीम् ।
 उपतस्थे च सा मङ्गु किङ्करीव छाताञ्जलिः ॥ ३ ॥
 ततश्चाप्रापयामास तत्कालं तां दशाननः ।
 कुरु साहाय्यमङ्गाय मम सीतां हरिष्यतः ॥ ४ ॥
 साऽवोचहासुकैर्मौलिरत्नमादीयते सुखम् ।
 न तु रामसमीपस्था सीता देवासुरैरपि ॥ ५ ॥
 उपायः किन्त्वसावस्ति यायाद् येनैष लक्षणम् ।
 तस्यैव सिङ्घनादेन सङ्केतो ह्यनयोरयम् ॥ ६ ॥

एवं कुर्विति तेनोक्ता व्रजित्वा परतस्ततः ।
 सा साक्षादिव सौमित्रिः सिंहनादं विनिर्ममे ॥ ७ ॥
 तं श्रुत्वा मैथिलीं तत्र मुक्ता रामो ययौ द्रुतम् ।
 महतामपि मोहाय भवेन्माया हि मायिनाम् ॥ ८ ॥
 अथोत्तीर्य दशग्रीवः सीतामारोप्य पुष्पके ।
 त्वां हरन् रावणोऽस्मीति कथयन्नभसा ययौ ॥ ९ ॥
 हा नाथ विहिषन्माथ राम हा वत्स लक्ष्मण ।
 हा तातपाद हा भ्रातर्भामण्डल महाभुज ॥ १० ॥
 सीता वो ह्रियतेऽनेन काकेनैव बलि^१च्छलात् ।
 एवं सीता करोदोच्चै रोदयन्तीव रोदसीम् ॥ ११ ॥
 मा भैषीः पुत्रि मा भैषीः क्व रे यासि निशाचर ।
 रोषादिति वदन् दूराज्जटायुस्तमधावत ॥ १२ ॥
 भामण्डलानुगश्चैकः कोऽपि विद्याधरायणीः ।
 ङुढौके दशकण्ठं रे तिष्ठ तिष्ठेति तर्जयन् ॥ १३ ॥
 जटायुर्विकटाटोप^२करजत्रोटिकोटिभिः ।
^३प्रणिहन्तुं दशग्रीवीरसि प्रवहते ततः ॥ १४ ॥
 रे जीवितस्य हृत्तोऽसि जरद्भृतेति विब्रुवन् ।
 दशास्यसम्पद्दहासासिमाकृष्य निजघान तम् ॥ १५ ॥

(१) क क ग च -च्छ-

(२) ष ड -नखर-

(३) ष च प्रतिहन्तुं ।

तस्य विद्याधरस्यापि विद्यां दशमुखोऽहरत् ।
 निरुक्तपक्षः पक्षीव सोऽपविद्योऽपतद्भुवि ॥ १६ ॥
 रावणोऽगात्ततो लङ्कां सीतां चोपवनेऽमुचत् ।
 तां प्रलोभयितुं तत्र त्रिजटामादिदेश च ॥ १७ ॥
 रामस्यापि हतामित्रः सीमित्रिः संमुखोऽभवत् ।
 आर्यामार्य ! विमुच्येकां किमागा इति चान्नवीत् ॥ १८ ॥
 आहृतः सिंहनादेन तव वैधुर्यलक्षणा ।
 लक्षणाऽहमिहायातो व्याजहारेति राघवः ॥ १९ ॥
 लक्ष्मणोऽप्यवदक्षकं सिंहनादो मया नहि ।
 श्रुतश्चर्येण तन्नूनं वयं केनापि वञ्चिताः ॥ २० ॥
 अपनेतुं सत्यमार्यामपनीतोऽस्युपायतः ।
 सिंहनादस्य करणे शङ्के स्तोत्रं न कारणम् ॥ २१ ॥
 ब्रुवन् साध्विति रामोऽपि स्वस्थानेऽगात्तलक्ष्मणः ।
 सीतामपश्यन् क्रासीति विलपन्मूर्च्छितोऽपतत् ॥ २२ ॥
 तं लब्धमन्त्रं सीमित्रिगित्यूचे रुदितैरलम् ।
 पौरुषं पुरुषाणां हि व्यसनेषु प्रतिक्रिया ॥ २३ ॥
 अत्रान्तरे पुमानेकः कश्चिदेत्य ननाम तौ ।
 ताभ्यां पृष्टः स्वहृत्तान्तमेवं व्यञ्जयच्च सः ॥ २४ ॥
 हत्वा पाताललङ्केशं तातं चन्द्रोदरं मम ।
 अश्वस्येव पदे तस्य खरं खररथोऽकरोत् ॥ २५ ॥
 गुर्वी च नष्टा मन्माता विराधं नाम मां सुतम् ।
 अन्यत्रासूत तस्याश्च कश्चिदास्यदिदं मुनिः ॥ २६ ॥

यदा दाशरथिर्हन्ता खरादींस्त्वत्सुतं तदा ।

पाताललङ्काधिपतिं करिष्यति न संशयः ॥ २७ ॥

तदद्य समयं लब्ध्वा युष्मानस्मि समाश्रितः ।

पितृवैरिवधक्नीतं पत्तिं जानीथ मां निजम् ॥ २८ ॥

रामस्ततोऽदात्पाताललङ्कां तस्मै महाभुजः ।

फलन्ति समयज्ञानां स्वामिनः स्वयमेव हि ॥ २९ ॥

तं च स्थापयितुं तत्र गच्छन् रामः सलक्ष्मणः ।

हृतविद्यं पुरोऽपश्यद्भूस्थं भामण्डलानुगम् ॥ ३० ॥

अथ दाशरथी नत्वा स्ववृत्तान्तं व्यजिज्ञपत् ।

आत्मनश्च जटायोश्च सीताया रावणस्य च ॥ ३१ ॥

अथ पाताललङ्कायां ययौ रामः सलक्ष्मणः ।

सत्यसन्धो विराधं च पित्रेण राज्ये न्यवेशयत् ॥ ३२ ॥

इतश्च साहसगतिर्नाम विद्याधराग्रणीः ।

खे भ्रमन्नधिकिष्किन्धाधित्यकं समुपाययौ ॥ ३३ ॥

ययौ तदा च किष्किन्धाधिपतिः क्रीडितुं बहिः ।

सुग्रीवः सपरीवारो राज्ञां हि स्थितिरीदृशी ॥ ३४ ॥

ददर्श साहसगतिस्तदा चान्तःपुरस्थिताम् ।

सुग्रीवस्य प्रियां नान्ना तारां तारविलोचनाम् ॥ ३५ ॥

तस्यां लावण्यकूलिन्यां स चिक्रीडिषु रत्नकैः ।

इदेष नान्यतो गन्तुं घर्मात्तं इव कुञ्जरः ॥ ३६ ॥

सोऽस्थान्तथैव तत्रैव निषिद्धगमनः क्षणात् ।

तां मूर्त्तामिव कामाक्षामुल्लङ्घयितुमक्षमः ॥ ३७ ॥

रमणी रमणीयेयं रमणीया मया कथम् ।
 इतीच्छाव्याकुलः 'सोऽप्युपायं क्षणमचिन्तयत् ॥ ३८ ॥
 सहसा साहसगतिस्ततः सुग्रीवरूपताम् ।
 स कुशीलत्वकुशलः कुशीलव इवाददे ॥ ३९ ॥
 अथासी विटसुग्रीवः सुग्रीव इति मानिभिः ।
 अङ्गरक्षैरखलितः सुग्रीवभवनेऽविशत् ॥ ४० ॥
 अन्तःपुरगृहद्वारं स ययौ यावदुत्सुकः ।
 तावद्ग्राघ्र्यं सुग्रीवः स्ववेश्मद्वारमाययौ ॥ ४१ ॥
 सुग्रीवस्य प्रवेष्टुं न द्वारं प्राहरिका ददुः ।
 अग्रे प्रविष्टो राजाऽस्ति त्वमन्योऽसीति वादिनः ॥ ४२ ॥
 ततश्च सत्यसुग्रीवे स्तब्धमाने स्ववेशिभिः ।
 अतुलसुमुलो जज्ञे मथ्यमान इवार्णवे ॥ ४३ ॥
 सुग्रीवहितयं दृष्ट्वा सन्देहाहालिनन्दनः ।
 शुद्धान्तविभ्रवं त्रातुं तद्वारं त्वरितो ययौ ॥ ४४ ॥
 शुद्धान्ते विटसुग्रीवः प्रविशन् वालिसूनुना ।
 मार्गाद्रिणा सरित्पूर इव प्रखलितस्ततः ॥ ४५ ॥
 अथामिलन् सैनिकानामक्षौहिण्यश्चतुर्दश ।
 चतुर्दशजगत्सारसर्वस्त्रानीव सर्वतः ॥ ४६ ॥
 द्वयोरपि तयोर्भेदमजानन्तोऽथ सैनिकाः ।
 सत्यसुग्रीवतोऽर्जेऽर्जे विटसुग्रीवतोऽभवन् ॥ ४७ ॥
 ततः प्रवृत्ते युद्धं सैन्ययोर्बभूवोरपि ।

कुन्तपातेर्दिवं कुर्वदुल्कापातमयीमिव ॥ ४८ ॥

युयुधे सादिना सादी निषादी च निषादिना ।

पदातिना पदातिश्च रथिको रथिकेन च ॥ ४९ ॥

चतुरङ्गचमूचक्रविमर्दादय मेदिनी ।

अवाप कम्पं मुग्धेव प्रीटप्रियसमागमात् ॥ ५० ॥

एष्टेहि रे परगृहप्रवेशश्चकिति ब्रुवन् ।

विटसुग्रीवमुद्गीवः सुग्रीवो योदुमाहृत ॥ ५१ ॥

ततश्च विटसुग्रीवो मत्सेभ इव तर्जितः ।

जर्जितं गर्जितं कुर्वन् संमुखीनो युधेऽभवत् ॥ ५२ ॥

युयुधाते महायोद्धी तौ क्रोधारुणलोचनौ ।

विदधानौ जगन्नासं कीनाशस्येव सोदरौ ॥ ५३ ॥

तौ निशातेर्निशातानि शस्त्रैः शस्त्राण्यथो मियः ।

चिच्छेदाते छणच्छेदं रणच्छेकावुभावपि ॥ ५४ ॥

शस्त्रखण्डैरुच्छलद्भिर्द्रुवे खेचरीगणः ।

महायुधि तयोर्वृक्षखण्डौ महिषयोरिव ॥ ५५ ॥

तौ द्विबास्त्रावथान्योन्यममर्षणशिरोमणौ ।

मल्लयुधेनास्त्रालतां पर्वताविव जङ्गमौ ॥ ५६ ॥

उत्पतन्तौ क्षणाद्गोम्नि निपतन्तौ क्षणाद्भुवि ।

ताम्रचूडाविवाभातां वीरचूडामणौ उभौ ॥ ५७ ॥

तौ हावपि महाप्राणौ मियो जेतुमनीश्वरौ ।

अपस्तम्बश्च दूरेण वृषभाविव तस्थतुः ॥ ५८ ॥

पुनर्युधेन सुग्रीवः खिन्नः खिन्नतनुस्ततः ।

बहिर्निर्गत्य किष्किन्धापुरादावासमग्रहीत् ॥ ५८ ॥
 तत्रैव विटसुग्रीवस्तस्यावस्वस्थमानसः ।
 अन्तःपुरप्रवेशं तु न लेभे वालिनन्दनात् ॥ ६० ॥
 सुग्रीवो न्यञ्चितग्रीवमथैवं पर्यचिन्तयत् ।
 अहो स्त्रीलम्पटः कूटपटुः कोऽप्येष नो द्विषन् ॥ ६१ ॥
 आत्मोया अप्यनात्मोया द्विषन्मायावशीकृताः ।
 अहो बभूवुस्तदसाववस्कन्दो निजैर्हयैः ॥ ६२ ॥
 मायापराक्रमोत्कृष्टः कथं वध्यो द्विषन् मया ।
 धिग्मां पराक्रमभ्रष्ट वालिनास्त्रस्वपाकरम् ॥ ६३ ॥
 धन्यो महाबलो वाली योऽखण्डपुरुषव्रतः ।
 राज्यं त्वणमिव त्यक्त्वा यश्च भेजे परं पदम् ॥ ६४ ॥
 चन्द्ररश्मिः कुमारो मे बलीयान् जगतोऽप्यसौ ।
 किं तु द्वयोरभेदज्ञः कं रक्षतु निहन्तु कम् ॥ ६५ ॥
 इदं तु विदधे साधु साध्वहा चन्द्ररश्मिना ।
 तस्य पापीयसो रुद्ध शुद्धान्ते यत्प्रवेशनम् ॥ ६६ ॥
 वधाय बलिनोऽमुष्य बलीयांसं श्रयामि कम् ।
 यद् वात्या एव रिपवः स्वतोऽपि परतोऽपि वा ॥ ६७ ॥
 भूर्भुवःस्वस्त्वयीवीरं मरुत्तमस्वभञ्जनम् ।
 भजामि विद्विषद्वातहेतवे किं दशाननम् ॥ ६८ ॥
 असौ किं तु प्रकृत्या स्त्रीलोलस्त्रीलोक्यकण्टकः ।
 तं च मां च निहत्याशु तारामादास्यते स्वयम् ॥ ६९ ॥
 ईदृशे व्यसने प्राप्ते साहाय्यं कर्तुमीश्वरः ।

आसीत् खरः खरतरो राघवेण हतः स तु ॥ ७० ॥
 तावेव रामसौमित्रौ गत्वा मित्रौकरोमि तत् ।
 तत्कालोपनतस्यापि यौ विराधस्य राज्यदौ ॥ ७१ ॥
 तौ तु पाताललङ्कायामलंकर्मिणोर्बली ।
 विराधस्योपरोधेन तथैवाद्यापि तिष्ठतः ॥ ७२ ॥
 एवं विमृश्य सुग्रीवोऽनुशिथ्य रहसि स्वयम् ।
 विराधपुर्यां विश्वासभृतं दूतं न्ययोजयत् ॥ ७३ ॥
 गत्वा पाताललङ्कायां विराधाय प्रणम्य सः ।
 स्वामिव्यसनवृत्तान्तं कथयित्वाऽब्रवीदिदम् ॥ ७४ ॥
 महति व्यसने स्वामी पतितो नस्तदीदृशे ।
 राघवौ शरणीकर्तुं तव द्वारेण वाञ्छति ॥ ७५ ॥
 द्रुतमायातु सुग्रीवः सतां सङ्गो हि पुण्यतः ।
 तेनेत्युक्तो दूत एत्य सुग्रीवाय शशंस तत् ॥ ७६ ॥
 प्रचचालाय सुग्रीवोऽश्वानां ग्रैवेयकस्वनेः ।
 दिशो मुखरयन् सर्वा वेगाद्दूरमदूरयन् ॥ ७७ ॥
 पाताललङ्कां स प्राप क्षणेनाप्युपवेश्मवत् ।
 विराधं चोपतस्थेऽसावभ्युत्तस्थौ स चापि तम् ॥ ७८ ॥
 विराधोऽपि पुरोभूय रामभद्राय तायिने ।
 तं नमस्कारयामास तद्दुःखं च व्यजिज्ञपत् ॥ ७९ ॥
 सुग्रीवोऽप्येवमूचेऽस्मिन् दुःखे त्वमसि मे गतिः ।
 क्षुते हि सर्वथा मूढे शरणं तरणिः खलु ॥ ८० ॥
 स्वयं दुःख्यपि तद्दुःखच्छेदं रामोऽभ्युपागमत् ।

स्वकार्यादधिको यत्नः परकार्ये महीयसाम् ॥ ८१ ॥

सीताहरणवृत्तान्तं विराधेनावबोधितः ।

रामं विज्ञपयामास सुग्रीवोऽथ कृताञ्जलिः ॥ ८२ ॥

त्रायमाणस्य ते विश्वं तथा द्योतयतो रवेः ।

न कापि कारणापेक्षा देव वच्मि तथाप्यदः ॥ ८३ ॥

त्वत्प्रसादात् क्षतारिः सन् ससैन्योऽपि तवानुगः ।

आनिश्यामि प्रवृत्तिं च सीताया न चिरादहम् ॥ ८४ ॥

ससुग्रीवः प्रतस्थे च किष्किन्धां प्रति राघवः ।

विराधमनुगच्छन्तं संबोध्य विससर्ज च ॥ ८५ ॥

रामभद्रेऽथ किष्किन्धास्कन्धावारमधिष्ठितं ।

सुग्रीवो विटसुग्रीवमाह्वास्त रणकर्मणे ॥ ८६ ॥

निनदन् विटसुग्रीवोऽप्यागादाह्वानमाव्रतः ।

रणाय नालसाः शूरा भोजनाय द्विजा इव ॥ ८७ ॥

दुर्हरैश्चरणन्यासैः कम्पयन्तो वसुन्धराम् ।

तावुभावप्ययुध्येतां मत्ताविव वनद्विषी ॥ ८८ ॥

रामः सरूपौ तौ दृष्ट्वा कोऽस्मदीयः परश्च कः ।

इति संशयतस्तस्यावुदासीन इव क्षणम् ॥ ८९ ॥

भवत्वेवं तावदिति विमृशन् रघुपुङ्गवः ।

वज्रावर्त्ताभिधधनुष्टङ्कारमकरोत्ततः ॥ ९० ॥

धनुष्टङ्कारतस्तस्मात्सा साहसगतेः क्षणात् ।

रूपान्तरकरी विद्या हरिणीव प्रलायत ॥ ९१ ॥

विमोह मायया सर्वं परदारै रिरंससे ।
 पापारोपय रे चापमिति रामस्ततर्ज तम् ॥ ८२ ॥
 एकेनापीषुणा प्राणांस्तस्याहार्षाद्द्रिघूद्वहः ।
 न द्वितीया चपेटा हि हरेर्हरिणमारणे ॥ ८३ ॥
 विराधमिव सुग्रीवं रामो राज्ये न्यवेशयत् ।
 सुग्रीवोऽपि स्वलोकेन प्राग्वदेवानमस्यत ॥ ८४ ॥
 इतश्च रामकार्यायागाद्विराधः समं बलैः ।
 स्वामिकृत्यमकृत्वा हि कृतज्ञा नासतं सुखम् ॥ ८५ ॥
 भामण्डलोऽपि तत्रागाद् विद्याधरचमूवतः ।
 प्रभुकार्यं कुलीनानामुत्सवो ह्युत्सवाटपि ॥ ८६ ॥
 जाम्बुवदनुमन्नीलनलादीन् विदितौजसः ।
 सुग्रीवश्च स्वसामन्तान् समन्तादप्यजूहवत् ॥ ८७ ॥
 विद्याधरचमूचक्रैश्चायार्तिष्वथ सर्वतः ।
 उपेत्य रामं सुग्रीवः प्रणम्यैवं व्यजिज्ञपत् ॥ ८८ ॥
 'हनूमानाञ्जनेयोऽयं विजयी पावनञ्जयिः ।
 सीताप्रवृत्तौ लङ्कायां त्वदादेशाद् ब्रजिष्यति ॥ ८९ ॥
 रामेणाज्ञापितो दत्त्वा स्वमभिज्ञानमूर्मिकाम् ।
 नभस्त्रानिव नभसा नभस्वत्तनयो ययौ ॥ ९० ॥
 सोऽगात्क्षणेन लङ्कायामुद्यानं शिंशपातले ।
 सीतामपश्यद्वायन्तीं नाम रामस्य मन्त्रवत् ॥ १ ॥

तरुशाखातिरोभूतः सीतोत्सङ्गेऽङ्गुलीयकम् ।
 हनूमान् पातयामास तद्वद्वा मुमुदे च सा ॥ २ ॥
 तदैव गत्वा त्रिजटा दशकण्ठं व्यजिज्ञपत् ।
 इत्यत्कालं विषसाऽऽसीत् सानन्दा त्वद्य जानकी ॥ ३ ॥
 मन्ये विस्मृतरामियं रिरंसुर्मयि संप्रति ।
 तद्वत्वा बोध्यतामित्यादिक्षत् मन्दोदरीं स तु ॥ ४ ॥
 ततश्च पत्युर्दूत्येन तच्च मन्दोदरी ययौ ।
 प्रलोभनकृते सीतां विनीता सेत्यवोचत ॥ ५ ॥
 प्रद्वैतैश्वर्यसौन्दर्यवर्यस्तावद्दृशाननः ।
 त्वमप्यप्रतिरूपैव रूपलावण्यसम्पदा ॥ ६ ॥
 यद्यप्यज्ञेन दैवेन युवयोरुभयोरपि ।
 न व्याधद्युचितो योगस्तथापि ह्यस्तु संप्रति ॥ ७ ॥
 उपेत्य भजनीयं तं भजन्तं भज रावणम् ।
 अहमन्यास तद्राज्ञस्त्वदाज्ञां सुभु ! बिभ्रतु ॥ ८ ॥
 सीताऽप्यवोचदाः पापे पतितदूत्यविधायिनि ।
 त्वद्वर्तुर्विवोक्षेत मुखं दुर्मुखि कस्तव ॥ ९ ॥
 रामस्य पार्श्वे मां विद्धि सीमित्रिमिह चागतम् ।
 खगादीनिव हन्तुं द्राक् ध्रुवं तव सबान्धवम् ॥ १० ॥
 उत्तिष्ठोत्तिष्ठ पापिष्ठे वच्मि नातः परं त्वया ।
 सीतया तर्जितैवं सा सक्रोधा प्रययौ ततः ॥ ११ ॥

अथावतीर्य हनुमान् सीतां नत्वा कृताञ्जलिः ।
 इत्यूचे देवि जयति दिध्या रामः सलक्ष्मणः ॥ १२ ॥
 त्वय्यष्टिस्तिकृते रामेणादिष्टोऽहमिहगमम् ।
 मयि तत्र गते राम इहैष्यति रिपुच्छिदे ॥ १३ ॥
 पतिदूतं हनूमन्तमभिज्ञानसमर्पकम् ।
 प्रीता सीताऽप्यथाशीर्भिरमोघाभिरनन्दयत् ॥ १४ ॥
 हनूमदुपरोधेन रामोदन्तमुदा च सा ।
 एकोनविंशत्युपवासान्ते व्यधित भोजनम् ॥ १५ ॥
 प्राभञ्जनिः प्रभञ्जन इवोद्यानस्य भञ्जने ।
 प्रवृत्तो दशकण्ठस्य बलालोकनकौतुकात् ॥ १६ ॥
 भज्यमानं तदुद्यानं तेन मानमिवोच्चकैः ।
 उपेत्य दशकण्ठस्याशंसन्नुद्यानपालकाः ॥ १७ ॥
 आरक्षा रावणादिष्टास्तं निहन्तुं समागताः ।
 हता हनूमतैकेन विचित्रा हि रणे गतिः ॥ १८ ॥
 आदिष्टो दशकण्ठेन साटोपः शक्रजित्ततः ।
 तद्वन्धायामुचत्पाशान् पाशैः स्वं सोऽप्यवन्धयत् ॥ १९ ॥
 नीतश्चाग्रे दशास्यस्य दलयन् मुकुटं पदा ।
 उत्पपातापास्तपाशस्तडिङ्गु इवानिलिः ॥ २० ॥
 हन्यतां गृह्यतां चैष इति जल्पति रावणे ।
 अनाथामिव सोऽभाङ्क्षीत्तत्पुत्रीं पाददर्दरैः ॥ २१ ॥
 क्रीडां कृत्वैवमुत्पत्य सुपर्ण इव पावनिः ।
 एतत् रामं नमस्कृत्य तं वृत्तान्तं व्यजिज्ञपत् ॥ २२ ॥

रामस्त्रं गाढमापीडोरसा सुतमिवीरसम् ।
 लङ्काविजययात्रायै सुग्रीवादीनथादिशत् ॥ २३ ॥
 समुद्रं रावणारक्षं ब्रह्मा सेतुं च राघवः ।
 लङ्कापुरीं विमानस्थः सुग्रीवाद्यैः समं ययौ ॥ २४ ॥
 निवेश्य कटकं रामो हंसद्वीपान्तरे ततः ।
 'अववेष्टहलैर्लङ्कामेकपाटकलीलया ॥ २५ ॥
 अत्रान्तरे दशग्रीवं प्रणम्योचे विभीषणः ।
 कनिष्ठस्यापि मे स्वामिन्नद्यैकं वचनं कुरु ॥ २६ ॥
 आयातो रामभद्रोऽत्र निजां जायां च याचते ।
 अर्थतां तदसौ सीता धर्मीऽप्येवं न बाध्यते ॥ २७ ॥
 अथोचे रावणो रोषाद्रे विभेषि विभीषण ।
 तदेवमुपदेशं मे दत्से कापुरुषोचितम् ॥ २८ ॥
 विभीषणो बभाषेऽथ^१ दूरे रामः सलक्ष्मणः ।
 तत्पत्तिरेको हनुमान् दृष्टो देवेन किं नहि ॥ २९ ॥
 अस्मद्वेषी विपद्भानुरागी ज्ञातोऽसि याहि रे ।
 इति निर्वासितस्तेन ययौ रामं विभीषणः ॥ ३० ॥
 लङ्काधिपत्यमेतस्मै रामोऽपि प्रत्यपद्यत ।
 नह्यौचित्ये विमुह्यन्ति महात्मानः कदाचन ॥ ३१ ॥
 बहिर्निगत्य लङ्केशसेना राघवसेनया ।
 कांस्यतालं कांस्यतालेनिवास्मालदधोऽखणम् ॥ ३२ ॥

(१) च अविवेष्टत् ।

(२) अथ च ।

प्राणसर्वस्वदेविन्योर्मिथश्चम्वोर्गतागतम् ।

जयय्यीः श्रीरिवाकार्षीदुत्तमर्णाधमर्णयोः ॥ ३३ ॥

रामभ्रूसंज्ञयाऽऽज्ञप्ता हनूमत्प्रमुखास्ततः ।

जगाहिरे द्विषत्सेन्यं सुरा इव महोदधिम् ॥ ३४ ॥

हताः केऽपि धृताः केऽपि नाशिताः केऽपि राक्षसाः ।

प्रसरङ्गी रामवीरैर्दुर्वारैर्वारणैरिव ॥ ३५ ॥

कुम्भकर्णस्तदाकर्ण्य क्रुद्धो वङ्गिरिव ज्वलन् ।

मेघनादश्च सावेशः प्रविवेश रणाङ्गणम् ॥ ३६ ॥

तावापतन्तौ कल्पान्तपवनज्वलनाविव ।

न हि मोदुमशक्येतां रामसैन्यैर्मनागपि ॥ ३७ ॥

सुग्रीवोऽथ रुषोत्पाद्य शिलाभिव शिलोच्चयम् ।

अक्षिपत्कुम्भकर्णाय सोऽपि तं गदयाऽपिषत् ॥ ३८ ॥

पुनर्गदाप्रहारेण पातयित्वा कपीश्वरम् ।

कक्षायां न्यस्य पीलस्यो लङ्कां प्रत्यचलत्ततः ॥ ३९ ॥

मेघवद्भिनदन्मेघनादोऽपि मुदितस्ततः ।

प्लवङ्गान् प्लावयामास निशातशरवृष्टिभिः ॥ ४० ॥

डुढौके तिष्ठ तिष्ठेति भाषमाणोऽरुणेक्षणः ।

रामोऽथ कुम्भकर्णाय मेघनादाय लक्ष्मणः ॥ ४१ ॥

सुग्रीवोऽप्युत्पपाताथ कृत्वौजो रावणानुजात् ।

मुष्टौ धृतः कियत्कालं नतु तिष्ठति पारदः ॥ ४२ ॥

वलितः कुम्भकर्णोऽपि रामेण युयुधे ततः ।

सौमित्रिणा मेघनादोऽप्रमादः क्षोभयन् जगत् ॥ ४३ ॥

मिलितौ रामपौलस्त्यावन्धी पूर्वापराविव ।
 अभातामुत्तरापाच्याविव लक्ष्मणरावणी ॥ ४४ ॥
 रावणावरजं रामो रावणिं लक्ष्मणः पुनः ।
 पातयित्वाऽग्रहीत्सत्यं रक्षसामपि राक्षसः ॥ ४५ ॥
 रावणेरावणो रोषादशेषकपिकुञ्जरान् ।
 पिषद्वधायथौ युद्धभुवं भुवनभीषणः ॥ ४६ ॥
 अलमार्य ! स्वयं युद्धेनेति रामं निवारयन् ।
 सौमित्रिरभ्यमित्रिणी बभूवास्फालयन् धनुः ॥ ४७ ॥
 चिरं युद्धाऽखिलैरस्त्रैरस्त्रविद्रावणस्ततः ।
 जघानामोघया शक्त्या मङ्क्षु वक्षसि लक्ष्मणम् ॥ ४८ ॥
 शक्त्या भिन्नोऽपतत्क्षोण्यां लक्ष्मणस्तत्क्षणादपि ।
 तथैव सद्यो रामोऽपि बलवच्छोकशङ्कुना ॥ ४९ ॥
 कृत्वा वप्रान् भटेरष्टौ प्राणैरपि हितैषिणः ।
 सुग्रीवाद्यास्ततो रामं सलक्ष्मणमवेष्टयन् ॥ ५० ॥
 मरिष्यत्यद्य सौमित्रिस्तदभावे तदग्रजः ।
 किं सुधा मे रणेनेति रावणोऽगात्पुत्रीं ततः ॥ ५१ ॥
 राघवं परितो जाति वप्रहारचतुष्टये ।
 सुग्रीवप्रमुखास्तस्युरारक्षीभूय ते निशि ॥ ५२ ॥
 भामण्डलमथोपेत्य दक्षिणद्वाररक्षणम् ।
 पूर्वसंस्तुत इत्यूचे कोऽपि विद्याधराग्रणीः ॥ ५३ ॥
 अयोध्याया योजनेषु द्वादशस्तस्ति पत्तनम् ।
 कौतुकमङ्गलमिति तत्र क्षोणघनो नृपः ॥ ५४ ॥

कैकेयीभ्रातुरस्यास्ति विशल्या नाम कन्यका ।
 तस्याः स्नानाभ्रमः स्पर्शं शब्दं निर्याति तत्क्षणात् ॥ ५५ ॥
 आप्रत्यक्षाक्ष्णश्चेत्तत्स्नानपयसोऽप्यते ।
 गतशल्यस्तदा जीविदन्यथा तु न जीवति ॥ ५६ ॥
 ततो मत्प्रत्ययाद्रामभद्रं विज्ञपय द्रुतम् ।
 कस्यापि दापयादेशं तदानयनहेतवे ॥ ५७ ॥
 त्वर्यतां स्वामिकार्याय प्रत्यूषे किं करिष्यथ ।
 उदस्ते शकटे हन्त किं कुर्वीत गणाधिपः ॥ ५८ ॥
 भामण्डलस्ततो गत्वा तद्रामाय व्यजिज्ञपत् ।
 आदिक्षत्तत्कृते रामस्तमेव हनुमद्युतम् ॥ ५९ ॥
 ईयतुस्तौ विमानेनायोध्यां पवनरंहसा ।
 प्रासादाङ्गे ददृशतुः शयानं भरतं ततः ॥ ६० ॥
 भरतस्य प्रबोधाय तौ गीतं चक्रतुः कलम् ।
 राजकार्येऽपि राजान उत्याप्यन्ते ह्युपायतः ॥ ६१ ॥
 विबुध्य भरतेनापि दृष्टः पृष्टः पुरो नमन् ।
 जवे भामण्डलः कार्यं नामस्याप्ते 'प्ररीचना ॥ ६२ ॥
 सेतस्यत्येतन्मया तत्रैयुषेति भरतस्ततः ।
 तद्विमानाधिरूढोऽगात्पुरं कौतुकमङ्गलम् ॥ ६३ ॥
 भरतेन द्रोणघ्नो विशल्यामथ याचितः ।
 सहोवाह्य स्त्रीसहस्रसहितां तामदत्त च ॥ ६४ ॥

भामण्डलोऽप्ययोध्यायां मुक्ता भरतमुत्सुकः ।
 आययौ सपरीवारविशल्यासंयुतस्ततः ॥ ६५ ॥
 ज्वलद्दीपविमानस्यो भीतैः सूर्योदयभ्रमात् ।
 क्षणं दृष्टो निर्जः सोऽधाद्विशल्यामुपलक्ष्णम् ॥ ६६ ॥
 तया च पाणिना स्पृष्टाल्लक्षणात्तत्क्षणादपि ।
 निःसृत्य क्वाप्यगाच्छक्तिर्यष्टिनेव महोरगी ॥ ६७ ॥
 तस्याः स्नानाभ्रसाऽन्येऽपि रामादेशादयोक्षिताः ।
 निःशल्या जज्ञिरे सैन्याः पुनर्जाता इव क्षणात् ॥ ६८ ॥
 अस्याः स्नानाभ्रसा सेतुं कुम्भकर्णादयोऽपि ते ।
 आनीयतामिहेत्युच्चैरादिदेश रघूद्वहः ॥ ६९ ॥
 तदानीमेव तैर्देव प्रव्रज्या जगृहे स्वयम् ।
 इति विज्ञपयामासुरारक्षा लक्ष्मणाग्रजम् ॥ ७० ॥
 वन्द्यास्तेऽद्य महात्मानो मोक्षा मुक्तिपथस्थिताः ।
 इति रामगिराऽऽरत्नेर्नत्वाऽमुच्यन्त ते क्षणात् ॥ ७१ ॥
 विशल्यां कन्यकास्ताश्च तदोपायंस्तु लक्ष्मणः ।
 रावणोऽपि रणायागादमर्षणशिरोमणिः ॥ ७२ ॥
 प्रणम्य रामं सौमित्रिरुत्तस्थेऽधिज्यकार्मुकः ।
 विवाहाद्युत्सवेभ्योऽपि वीराणामुत्सवो रणः ॥ ७३ ॥
 यदुयदस्त्रं दशग्रीवो विससर्जातिदारुणम् ।
 तत्तच्चिच्छेद सौमित्रिरस्त्रैः कदलिकाण्डवत् ॥ ७४ ॥
 अस्त्रच्छेदादथ क्रुद्धश्चक्रं चिक्षेप रावणः ।
 तल्लक्ष्मणोरभ्यपतच्चपेटावन्न धारया ॥ ७५ ॥

तदेवादाय सौमित्रो रावणस्याच्छिदच्छिरः ।

निजाश्चैरप्यवस्कन्दः पतेत् स्वस्य कदापि हि ॥ ७६ ॥

सीता स्वर्णशलाकेव निर्मला शीलशालिनी ।

रामेण जगृहे लङ्काराज्ये न्यस्तो बिभीषणः ॥ ७७ ॥

शत्रुं निहत्य सप्तहोदरदारमित्रो

रामो ययावथ निजां नगरीमयोध्याम् ।

उत्पन्नया परकलत्ररिंसयाऽपि

कृत्वा कुलक्षयमगान्तरकं दशास्यः ॥ ७८ ॥

॥ इति सीतारावणकथानकम् ॥ ८८ ॥

तस्मात् ।

लावण्यपुण्यावयवां पदं सौन्दर्यसम्पदः ।

कलाकलापकुशलामपि जह्यात्परस्त्रियम् ॥ १०० ॥

दुस्त्रयजामपि परस्त्रियं जह्यात्परिहरेत् । दुस्त्रयजत्वे हेतूनाह ।
लावण्यपुण्यावयवां लावण्यं स्पृहणीयता रूपादिभ्योऽतिरिक्तं तेन
पुण्याः पवित्रा अवयवा यस्यास्तां, पदं स्थानं सौन्दर्यसंपदो
रूपसम्पदः, कला हासमतिलोखाद्याः स्त्रीजनोचिताः तासां
कलापः समूहस्तत्र कुशलां प्रवीणाम् । लावण्यं, रूपं, वैदग्ध्यं च
परदाराणां दुस्त्रयजत्वे हेतुः । अपि शब्दस्त्रिष्वपि हेतुषु सम्बन्ध-
नीयः ॥ १०० ॥

परस्त्रीगमने दोषानभिधाय परस्त्रीविरतान् प्रशंसति—

अकलङ्कमनोवृत्तेः परस्त्रीसन्निधावपि ।

सुदर्शनस्य किं ब्रूमः सुदर्शनसमुन्नतेः ॥ १०१ ॥

परस्त्रीसन्निधानेऽपि निष्कलङ्कचेतोवृत्तेः सुदर्शनाभिधानस्य महाश्रावकस्य किं ब्रूमः कां स्तुतिं कुर्महे । वचनगोचरातीता स्तुतिरित्यर्थः । सुदर्शनस्य विशेषणं सुदर्शनसमुन्नतः शोभनादर्शनसमुन्नतिर्यस्मात्तस्य, सुदर्शनप्रभावकस्येत्यर्थः ।

सुदर्शनश्च संप्रदायगम्यः । स चायम्—

अस्यङ्गदेशेऽत्यलकापुरी चम्पेति तत्र च ।

दधिवाहन इत्यासीद्राजाऽतिनरवाहनः ॥ १ ॥

अभूत्तस्याभया नाम कलाक्रीशलशालिनी ।

महादेवी खलावस्थावज्ञातत्रिदशाङ्गना ॥ २ ॥

इतो नगयां तस्यां च समयवणिगग्रणीः ।

श्रेष्ठो वृषभदासोऽभूदासीनः श्रेष्ठकर्मणि ॥ ३ ॥

यथार्थनामिका जैनधर्मोपासनकर्मणा ।

अर्हद्दासीति तस्यासीद् वज्रभा शीलशालिनी ॥ ४ ॥

श्रेष्ठिनस्तस्य महिषीरक्षोऽभूत्सुभगाभिधः ।

अनैषीन्महिषीर्नित्यं स तु चारयितुं वने ॥ ५ ॥

वनान्निवृत्तः सोऽन्येद्युर्माघमासे दिनात्यये ।

अपश्यदप्रावरणं कायोत्सर्गस्थितं मुनिम् ॥ ६ ॥

अस्यां हिमनिशि स्थाणुरिव यः स्थास्यति स्थिरम् ।
 असौ धन्यो महात्मेति चिन्तयन् स गृहं ययौ ॥ ७ ॥
 महामुनिमवज्ञातहिमानीपातवेदनम् ।
 तमेव चिन्तयन्नाद्रमना रात्रिं निनाय सः ॥ ८ ॥
 अविभातविभावर्थ्यां गृहीत्वा महिषीस्ततः ।
 स ययौ तत्र यत्रासीत् स मुनिः प्रतिमास्थितः ॥ ९ ॥
 कल्याणीभक्तिरानम्योपासाञ्चक्रे स तं तदा ।
 अहो नैसर्गिकः कोऽपि विवेकस्तादृशमपि ॥ १० ॥
 अत्रान्तरे चण्डरोचिरारोहदुदयाचलम् ।
 अहया तमिव द्रष्टुं कायोत्सर्गस्थितं मुनिम् ॥ ११ ॥
 स नमो अरिहन्ताणमिति वाचमुदीरयन् ।
 द्वितीय इव चण्डांशुरुत्पपात नभस्तले ॥ १२ ॥
 आकाशगामिनी नूनमियं विद्येति बुद्धितः ।
 नमस्कारपदं तं तु सुभगो निदधे हृदि ॥ १३ ॥
 जाग्रत्स्वपवटं स्तिष्ठन्दिवा निशि गृहे बहिः ।
 तदपाठीत् स उच्छिष्टोऽप्येकग्राहा हि तादृशः ॥ १४ ॥
 ततः पप्रच्छ तं श्रेष्ठी विश्वोत्कृष्टप्रभावभृत् ।
 प्राप्तं पञ्चपरमेष्ठिनमस्कारपदं कुतः ॥ १५ ॥
 अशेषं महिषीपालः कथयामास तत्ततः ।
 साधु भोः साधु भद्रेति शसन् श्रेष्ठी जगद तम् ॥ १६ ॥
 आकाशगमने हेतुरसौ विद्या न केवलम् ।
 किन्तु हेतुरसावेव गतौ स्वर्गापवर्गयोः ॥ १७ ॥

यत्किञ्चित्कुन्दरं वस्तु दुष्प्रापं भुवनत्रये ।
 लीलया प्राप्यते सर्वं तदमुष्य प्रभावतः ॥ १८ ॥
 अस्य पञ्चपरमेष्ठिनमस्कारस्य वैभवम् ।
 परिमातुं न शक्तोऽस्मि वारि वारिनिधेरिव ॥ १९ ॥
 साधु प्राप्तमिदं भद्रं तत्त्वया पुण्ययोगतः ।
 किन्तूच्छिष्टैर्यहीतव्यं गुरुनाम न जातुचित् ॥ २० ॥
 व्यसनी व्यसनमिव न त्यक्तुं क्षणमप्यदः ।
 अलमस्मीति तेनोक्तः श्रेष्ठो हृष्टोऽन्नवीदिदम् ॥ २१ ॥
 तदधीष्वाखिलां पञ्चपरमेष्ठिनमस्क्रियाम् ।
 कल्याणानि यथा ते स्युः परलोके हलोकयोः ॥ २२ ॥
 ततोऽशेषनमस्कारं लब्धार्थमिव 'तद्वनः ।
 परावर्त्तयताजस्रं सुभगः सुभगाशयः ॥ २३ ॥
 महिषीपालकस्यास्य क्षुत्तृष्णाविदनाहरः ।
 परमेष्ठिनमस्कारः प्रकामं समजायत ॥ २४ ॥
 एवं तस्य नमस्कारपाठव्यसनिनः सतः ।
 क्रियत्यपि गते काले वर्षाकालः समाययौ ॥ २५ ॥
 धारानाराचधोरण्या प्रसर्पिण्या निरन्तरम् ।
 अकीलयदिव द्यावापृथिव्यौ नव्यवारिदः ॥ २६ ॥
 गृह्णाद्गृहीत्वा महिषीः सुभगोऽपि बहिर्गतः ।
 विनिवृत्तोऽन्तराऽपश्यद्दोरपूरां महानदीम् ॥ २७ ॥

तां दृष्ट्वा स मनाग् भीतस्तस्थौ किञ्चिद्विचिन्तयन् ।
 नदीं तीर्त्वा परस्तेनैव महिष्यः प्राविशंस्ततः ॥ २८ ॥
 नमस्कारं पठन् व्योमयानविद्याधिया ततः ।
 उत्पपात कृतोत्फालो मध्येनदि पपात च ॥ २९ ॥
 तत्रान्तःकर्दमं मग्नः खरः खदिरकीलकः ।
 कृतान्तदन्तसोदर्यो हृद्यस्य प्रविवेश च ॥ ३० ॥
 तथैवावर्त्तयन् पञ्चपरमेष्ठिनमस्त्रियाम् ।
 तदा मर्माविधा तेन कालधर्ममियाय सः ॥ ३१ ॥
 श्रेष्ठिपत्न्यास्ततः सोऽर्हहास्याः कुक्षाववातरत् ।
 नमस्काररतानां हि सन्नतिर्न विसंवदेत् ॥ ३२ ॥
 तस्मिन् गर्भस्थिते मासि तार्त्तीयौके व्यतीयुषि ।
 श्रेष्ठिनी श्रेष्ठिने स्वस्य दोहदानित्यचीकथत् ॥ ३३ ॥
 गन्धोदकैः स्नपयितुं विलेपुं च विलेपनेः ।
 अर्चितुं कुसुमैरिच्छाम्यर्हतां प्रतियातनाः ॥ ३४ ॥
 प्रतिलभयितुं साधूनिच्छाम्याच्छादनादिभिः ।
 संघं पूजयितुं दातुं दीनेभ्यश्च मतिर्मम ॥ ३५ ॥
 इत्यादिदोहदांस्तस्याः श्रुत्वा मुदितमानसः ।
 चिन्तामणिरिव श्रेष्ठिशिरोमणिरपूरयत् ॥ ३६ ॥
 ततो नवसु मासेषु दिनेष्वर्हाष्टमेषु च ।
 गतेषु श्रेष्ठिनी पुत्रमसूत शुभलक्षणम् ॥ ३७ ॥
 सद्यो महोत्सवं कृत्वा श्रेष्ठी हृष्टः शुभे दिने ।
 सूनोः सुदर्शन इति यथाथं नाम निर्ममे ॥ ३८ ॥

वर्द्धमानः क्रमात्पितोर्मनोरथ इवोच्चकैः ।
 सुदर्शनो यथौचित्यं जग्राह सकलाः कलाः ॥ ३८ ॥
 कन्यां मनोरमां नाम मनोरमकुलाकृतिम् ।
 साक्षादिव रमां श्रेष्ठीं तेन तां पर्युणाययत् ॥ ४० ॥
 सौम्यमूर्तिः स हर्षाय पितोरेव न केवलम् ।
 जज्ञे राज्ञोऽपि लोकस्य सर्वस्य च शशाङ्कवत् ॥ ४१ ॥
 इतो नगर्थ्या तत्राभूद्रूपतेर्हृदयङ्गमः ।
 पुरोधाः कपिलः प्राप्तरोधा विद्यामहोदधेः ॥ ४२ ॥
 समं सुदर्शनेनास्य मन्मथेन मधोरिव ।
 अजायत परा प्रीतिः सर्वदाऽप्यविनश्यती ॥ ४३ ॥ (युग्मम्)
 प्रायः सुदर्शनस्यैव स पुरोधा महात्मनः ।
 रौहिणेय इवोष्णांशूः परिपार्श्वमवर्तत ॥ ४४ ॥
 कपिलं कपिला नाम भार्या ऽपृच्छत्तमन्यदा ।
 विस्मरन्नित्यकर्माणि कियत्कालं नु तिष्ठसे ॥ ४५ ॥
 पार्श्वे सुदर्शनस्याहं तिष्ठामीति तदीरिते ।
 कोऽसौ सुदर्शन इति तयोक्तः प्रत्युवाच सः ॥ ४६ ॥
 मम मित्रं सतां धुर्यं विश्वैकप्रियदर्शनम् ।
 सुदर्शनं न चेहेस्मि तत्त्वं वेत्सि न किञ्चन ॥ ४७ ॥

(१) स च उ तेनाद्यो-

(२) स च -स्यैव ।

(३) क ग. त्वं विवृषि ।

तं ज्ञापयाधुनापीति तयोक्तः कपिलोऽवदत् ।
 असावृषभदासस्य श्रेष्ठिनस्तनयः सुधीः ॥ ४८ ॥
 एष रूपेण पञ्चेषुः कान्त्येन्दुस्तेजसा रविः ।
 गाश्चीर्येण महाश्वोधिः चमया मुनिसत्तमः ॥ ४९ ॥
 दानैकचिन्तामाणिक्यं गुणमाणिक्यरीहणः ।
 प्रियालापसुधाकुण्डं वसुधामुखमण्डनम् ॥ ५० ॥
 खलूक्ता खलु यद्वाऽस्य निखिलानपरान् गुणान् ।
 गुणचूडामणेः शीलं यस्य न खलति क्वचित् ॥ ५१ ॥
 कपिला कपिलाच्छ्रुत्वा तद्गुणान् कामविह्वला ।
 चक्रेऽनुरागं, चपलाः प्रायेण द्विजयोषितः ॥ ५२ ॥
 सुदर्शनाभिसरणोपायं प्रतिदिनं ततः ।
 कपिला चिन्तयामास परं ब्रह्मेव योगिनौ ॥ ५३ ॥
 अपरेद्युर्नृपादेशाद्रामान्तरमुपेयुषि ।
 कपिले, कपिलेयाय सुदर्शननिकेतनम् ॥ ५४ ॥
 सा मायाविन्यवोचत्तमद्य त्वत्सुहृदो महत् ।
 शरीरापाटवं तेन हेतुना नाययाविह ॥ ५५ ॥
 अपाटवं त्वद्विरहादपुषो द्विगुणं यतः ।
 अतस्त्वामहमाह्वातुं प्रेषिता सुहृदा तव ॥ ५६ ॥
 नैतज्ज्ञातं मयेत्युक्त्वा तदैवागात्स तद्गृहम् ।
 नान्यमायां हि शङ्कन्ते सन्तः स्वयममायिनः ॥ ५७ ॥
 स तत्र प्रविशन्ब्रूवे क्व नाम सुहृदस्ति मे ।
 सीमाच गम्यतामग्रे शयानः सुहृदस्ति ते ॥ ५८ ॥

किञ्चिच्च परिसृप्याग्रे पुनः प्रोचे सुदर्शनः ।
 अत्रापि कपिलो नास्ति किमन्यत्र क्वचिदयौ ॥ ५८ ॥
 सोचे स्थितो निवातेऽस्ति शरीरापाटवादसौ ।
 मूलापवरकं गच्छ वयस्यं तत्र पश्य च ॥ ६० ॥
 तत्रापि प्रविवेशायमपश्यन् सुहृदं ततः ।
 कपिले ! कपिलः कास्तीत्युवाच सरलाशयः ॥ ६१ ॥
 अवरूढा ततो द्वारं मदनोद्दीपनानि सा ।
 किञ्चित्प्रकाशं स्वाङ्गानि च्छादयन्त्यच्छवाससा ॥ ६२ ॥ (युग्मम्)
 दृढबन्धामपि नीवीं स्तथयित्वाऽभिवध्नती ।
 विलोललोचनाऽवोचद्रोमाञ्चोदञ्चिकञ्चुका ॥ ६३ ॥
 नास्तीह कपिलस्तस्मात्कपिलां प्रतिजागृहि ।
 विभेदो भवतः को वा द्वयोः कपिलयोर्ननु ॥ ६४ ॥
 प्रतिजागरितव्यं किं कपिलाया इति ब्रुवन् ।
 सुदर्शनो निजगदे पुनः कपिलभार्यया ॥ ६५ ॥
 त्वद्वयस्यः शशंस त्वां यदाऽद्भुतगुणं मम ।
 ततः प्रभृति मामेष दुनोति मदनज्वरः ॥ ६६ ॥
 दिष्ट्या मे विरहात्ताया कृष्णनाऽपि त्वदागमः ।
 भुवो ग्रीष्माभितप्ताया इव मेघसमागमः ॥ ६७ ॥
 अद्य नाथामि तन्नाथ ! मन्मथोन्माथविह्वलाम् ।
 निजान्नेषसुधावर्षैराश्लासय चिराय माम् ॥ ६८ ॥
 प्रपञ्चः कोऽप्यसावस्या दुर्विचिन्त्यो विधेरपि ।
 धिक् स्त्रीरिति विचिन्त्योचे स प्रत्युत्पन्नधीरिदम् ॥ ६९ ॥

यूनां युक्तमिदं किन्तु 'पण्डकोऽहमपण्डिते ! ।
 सुधा पुरुषवेष्टेण मदीयेनासि वञ्चिता ॥ ७० ॥
 ततो विरक्ता सद्यः सा याहि याहीति भाषिणी ।
 द्वारमुद्घाटयामास निर्ययौ च सुदर्शनः ॥ ७१ ॥
 स्तोकेन मुक्तो नरकद्वारादस्मीति चिन्तयन् ।
 श्रेष्ठिसूनुर्दुतपदं प्रपेदे निजमन्दिरम् ॥ ७२ ॥
 अतिराक्षमयः कूटादतिशाकिनयङ्कलात् ।
 अतिविद्युतश्चापलाहारुणाः किमपि स्त्रियः ॥ ७३ ॥
 एताभ्यो भीरुरस्मीति प्रत्यश्रीर्षाद्विमृश्य सः ।
 नातः परं परगृहे यास्यामि क्वचिदेककः ॥ ७४ ॥
 निर्मिमाणः स धर्म्याणि कर्माणि शुभकर्मठः ।
 सतां मूर्त्तं इवाचारो नावद्यं किञ्चिदाचरत् ॥ ७५ ॥
 एकदा तु यथाकालं पुरे तस्मिन्नवर्त्तत ।
 समग्रजगदानन्दपदमिन्द्रमहोत्सवः ॥ ७६ ॥
 सुदर्शनपुरोधाभ्यां सहोद्यानं ययौ नृपः ।
 साक्षादिव शरत्कालश्चन्द्रागस्तिविराजितः ॥ ७७ ॥
 इतः कपिलया युक्ताऽभया भूपतिमन्वगात् ।
 समारूढा याप्ययाने विमान इव नाकिनी ॥ ७८ ॥
 सुदर्शनस्य भार्याऽपि षड्भिः पुत्रैर्मनोरमा ।
 तत्रागद्यानमारुह्य सतीधर्मं इवाङ्गवान् ॥ ७९ ॥

सदा गुरुकुलासीनो ध्यानमौनाश्रितः सदा ।
 आनेतुमभिसर्तुं वा स कथं नाम शक्यते ॥ १०० ॥
 वरं फणिफणारत्नयह्णाय प्रतिश्रवः ।
 कदापि न पुनस्तस्य शीलोल्लङ्घनकर्मणे ॥ १ ॥
 अथाभयोचे कथमप्येकवारं तमानय ।
 तत ऊर्ध्वमहं सर्वं करिष्यामि न ते च्छलम् ॥ २ ॥
 विचिन्त्य चेतसा किञ्चिदित्यवोचत पण्डिता ।
 यद्ययं निश्चयस्ते तदस्त्युपायोऽयमेककः ॥ ३ ॥
 पर्वाह्ने शून्यगृहादौ कायोत्सर्गं करोति सः ।
 तथास्थितो यदि परमानेतव्योऽन्यथा तु न ॥ ४ ॥
 उपायः साधुरेषोऽस्मिन् यतितव्यं त्वयाऽन्वहम् ।
 इत्युक्तवत्यां तात्पर्याद्देव्यामीमित्युवाच सा ॥ ५ ॥
 ततः परं व्यतीतेषु दिवसेषु कियत्स्वपि ।
 विश्रानन्दकल्कौमुदीमहोत्सव उपाययौ ॥ ६ ॥
 अथ राज्ञोत्सवोत्सेकविधित्सोत्सुकचेतसा ।
 आरक्तकाः समादिष्टाः पटहेनेत्यघोषयन् ॥ ७ ॥
 सर्वहर्गा सर्वलोकेन कौमुद्युत्सवमीक्षितुम् ।
 अद्योद्यानेऽभिगन्तव्यमिति वो राजशासनम् ॥ ८ ॥
 प्रातरेष्वचतुर्मासधर्मकर्मक्रियोन्मनाः ।
 श्रुत्वा सुदर्शनस्तत्तु विषादादित्यचिन्तयत् ॥ ९ ॥
 मनःप्रह्वमिदं प्रातश्चैत्यवन्दनकर्मणे ।
 उद्यानगतये चैतद्वचण्डं राजशासनम् ॥ १० ॥

क उपायो भवत्वेवं तावदित्यभिचिन्त्य सः ।
 समर्थोपायनं भूमिपतिमेवं व्यजिज्ञपत् ॥ ११ ॥
 प्रातः पर्वदिनं युष्मत्प्रसादाद्दिदधाम्यहम् ।
 देवार्चादीनि तेनोक्तोऽनुमेने तन्महीपतिः ॥ १२ ॥
 द्वितीयेऽङ्घ्रि जिनेन्द्राणां भक्त्या स्नातं विलेपनम् ।
 अर्चां च रचयंश्चैत्यपरिपाद्यां चचार सः ॥ १३ ॥
 ततः सुदर्शनो रात्रौ गृहीत्वा पौषधव्रतम् ।
 कायोत्सर्गण कस्मिंश्चित्तस्थौ नगरचत्वरे ॥ १४ ॥
 पण्डिताऽप्यभयामूचे कदाचित्ते मनोरथाः ।
 पूर्यन्ते परमुद्यानमद्य त्वमपि मा गमः ॥ १५ ॥
 शिरो मे बाधत इति कृत्वोत्तरमिलापतेः ।
 तस्थौ राज्ञी प्रपञ्चे हि सिद्धसारस्वताः स्त्रियः ॥ १६ ॥
 ततो लेप्यमयीं काममूर्त्तिमाच्छाद्य वाससा ।
 याने कृत्वा पण्डिताऽगात्प्रवेष्टुं राजवेश्मनि ॥ १७ ॥
 किमेतदिति पृच्छद्भिर्वेतिभिः स्खलिता तु सा ।
 इत्यूचे पण्डिता भाण्डागारिकी कूटसम्पदाम् ॥ १८ ॥
 शरीरकारणाद्देवी नाद्योद्यानं ययौ ततः ।
 पूजां स्मरादिदेवानां वेश्मन्येव करिष्यति ॥ १९ ॥
 इयं प्रवेक्ष्यते तस्मात्प्रतिमा पुष्पधन्वनः ।
 अप्यन्यासां देवतानां प्रवेश्या ह्यद्य मूर्त्तयः ॥ २० ॥
 तदिमां दर्शयित्वैव याहीति हाःस्थभाषिता ।
 सा काममूर्त्तिमुद्धाव्यादर्शयञ्च जगाम च ॥ २१ ॥

सा प्रतीहारमोहाय गृहीताऽपरमूर्त्तिका ।
 'द्विस्त्रिंशत् प्रविवेशाहो नारीणां कृद्गकौशलम् ॥ २२ ॥
 यानि सुदर्शनं न्यस्योत्तरोयेण पिधाय च ।
 द्वाःस्थैरत्नवलिताऽनीयाऽभयायाः पण्डिताऽर्पयत् ॥ २३ ॥
 आर्विर्विकारा साऽनेकप्रकारं मदनातुरा ।
 अभया सञ्जीभयितुमित्यभाषत तं ततः ॥ २४ ॥
 कन्दर्पी मां दुनोत्येष निःशङ्कं निश्चितैः शरैः ।
 कन्दर्पप्रतिरूप^१स्तच्छ्रितोऽसि शरणं मया ॥ २५ ॥
 शरण्यः शरणायातामार्त्ता त्वयस्व नाथ ! माम् ।
 परकार्ये महीयांसो ह्यकार्यमपि कुर्वते ॥ २६ ॥
 आनोतश्छद्मनाऽसीति कार्यः कीपस्त्वया न हि ।
 कार्ये त्वानि यदार्त्तानां गृह्यते न खलु च्छलम् ॥ २७ ॥
 ततः सुदर्शनोऽप्युच्चैः परमार्थविचक्षणः ।
 देवताप्रतिमिवास्थात्कायोत्सर्गेण निश्चलः ॥ २८ ॥
 पुनरप्यभयाऽवादी^२ज्ञावहावमनोहरम् ।
 नाथ ! सन्भाषमाणां मां तूष्णीकः किमुपेक्षसे ॥ २९ ॥
 व्रतकष्टमिदं मुञ्च मा कथास्त्वमतः परम् ।
 मत्संप्राप्तया व्रतफलं विद्धि संसिद्धिमात्मनः ॥ ३० ॥

(१) अ द्विस्त्रिंशत्प्रविवेशाहो ।

(२) क ख च -पत्न्यं श्रितोऽसि ।

(३) ख च -तु ज्ञावभाव-

ताम्यस्तीं याचमानां मां नम्रां मानय मानद ! ।
 देवात्पतितमुत्सङ्गे रत्नं गृह्णासि किं नहि ॥ ३१ ॥
 'क्रियदद्यापि सौभाग्यगर्वमुन्नाटयिष्यसि ।
 इत्यालपन्त्या जगृहे तया पाणौ स पाणिना ॥ ३२ ॥
 निबिडं मण्डलीभूतपीनोत्तुङ्गस्तनं तया ।
 भुजाभ्यां पद्मिनीनालमृदुलाभ्यां स सखजे ॥ ३३ ॥
 एवं तदुपसर्गेषु निसर्गेण स धीरधीः ।
 धर्मध्याने निखलोऽभूत् किं चलत्यचलः क्वचित् ॥ ३४ ॥
 स दध्यौ चेति चेन्मुचे कथञ्चिदहमेतया ।
 पारयामि तदोत्सर्गमन्यथाऽनशनं मम ॥ ३५ ॥
 अमानिताऽथ घटितभ्रुकुटिः कुटिलाशया ।
 अभया तं भाषयितुमित्यभाषत निर्भया ॥ ३६ ॥
 मुमूर्षो ! मूर्ख ! माकार्षीमन्याया मेऽवमाननाम् ।
 न वेत्ति मानिनी नृणां नियहानुग्रहक्षमा ॥ ३७ ॥
 मनोभववशाया मे वशमाविश रे जड ! ।
 नो चेद्यमवशं यास्यस्यत्र नास्त्येव संशयः ॥ ३८ ॥
 इति संरम्भकाष्ठायां साऽऽरुरोह यथा यथा ।
 धर्मध्याने महात्माऽसाँवारुरोह तथा तथा ॥ ३९ ॥

(१) क किं यद्यद्यापि ।

(२) क -माननम् । ख ग च -मेव मान्यताम् ।

(३) च स चारुरोह ।

एवं कदर्थितो रात्रिं तथा ध्यानाच्च सोऽचलत् ।
 किं लुभ्यते महाभूधिः कापि नौदण्डताडनैः ॥ ४० ॥
 ततः प्रेक्ष्य प्रभातं सा स्वं लिलेख नखैर्वपुः ।
 कोऽप्यसौ मे बलात्कारकारीत्युच्चै ररास च ॥ ४१ ॥
 ततः प्राहरिकास्तत्र संभ्रान्ता यावदागमन् ।
 कायोत्सर्गस्थितं तावद्दृष्टुस्ते सुदर्शनम् ॥ ४२ ॥
 अस्मिन्नसम्भवत्येतदिति द्रुतमुपेत्य तैः ।
 विज्ञप्ता भूपतिस्तत्राययौ पप्रच्छ चाभयाम् ॥ ४३ ॥
 सोचे संपृच्छ देव ! त्वामहं यावदिह स्थिता ।
 एषोऽकस्मादिहायातो दृष्टस्तावत्पिशाचवत् ॥ ४४ ॥
 एष मेघ इवोन्मत्तो मन्मथव्यसनी ततः ।
 रिरंसुर्मामयाचिष्ट पापिष्ठञ्चाटुकोटिभिः ॥ ४५ ॥
 ऊचे मयैष रे मैषीरसतीवत्सतीरपि ।
 शक्यन्ते हि चणकवन्मरिचानि न चर्वितुम् ॥ ४६ ॥
 ततः परं बलात्कारादेष एवं चकार मे ।
 मया च पूतकृतमन्यदबलानां बलं नहि ॥ ४७ ॥
 अस्मिन्निदमसम्भाव्यमिति मत्वा महीपतिः ।
 किमेतदिति पप्रच्छ बहुर्धैव सुदर्शनम् ॥ ४८ ॥
 पृष्टोऽपि राज्ञा कृपया किञ्चिन्नोचे सुदर्शनः ।
 परतापोपशान्त्यै हि निष्ठुष्टमपि चन्दनम् ॥ ४९ ॥
 ततः सम्भावयामास दोषं तस्यापि भूपतिः ।
 पारदारिकदस्यूनां तूष्णीकत्वं हि लक्षणम् ॥ ५० ॥

इत्यादिदेश स क्रोधात्मकलेऽप्यत्र पत्तने ।
 दोषप्रख्यापनां कृत्वा पाप एष निगृह्यताम् ॥ ५१ ॥
 आरक्षपुरुषैर्दोषिण स धृत्वोत्पाटितस्ततः ।
 वचसा सिद्धयो राज्ञां मनसेव दिवौकसाम् ॥ ५२ ॥
 स मण्डितो मुखे मथ्या शरीरे रक्तचन्दनैः ।
 करवीरस्त्रजा मुण्डे कण्ठे 'कोशकमालया ॥ ५३ ॥
 खरमारोप्य विधृतसूर्पच्छत्रः स तैस्ततः ।
 घाद्यमानेनानकेनारभे भ्रमयितुं पुरे ॥ ५४ ॥
 कृतापराधः शुद्धान्तं बध्यतेऽसौ सुदर्शनः ।
 नात्रदोषो नृपस्येति चक्रुराघोषणां च ते ॥ ५५ ॥
 न युक्तं सर्वथाऽप्येतन्नेह सम्भवतीदृशम् ।
 इति लोकप्रघोषोऽभूद् हाहारवयुतस्ततः ॥ ५६ ॥
 एवं च भ्रम्यमाणोऽगाद् द्वारदेशे स्ववेश्मनः ।
 अदृश्यत महासत्या स मनोरमयाऽपि च ॥ ५७ ॥
 चिन्तयामास सा चैवं सदाचारः पतिर्मम ।
 भूपतिश्च प्रियाचारो दुराचारो विधिर्ध्रुवम् ॥ ५८ ॥
 इदमप्यसदथवा ध्रुवमस्य महात्मनः ।
 उपस्थितं फलमिदं प्राक्तनाशुभकर्मणः ॥ ५९ ॥

(१) क कौशिकमालया ।

(२) ड विधृतसूर्पच्छत्रतैस्ततः । ख विधृतः सूर्पच्छत्रतैस्ततः ।

च विधृतः सूर्पच्छत्रतैस्ततः ।

कोऽपि नास्य प्रतीकारस्तथाप्येष भविष्यति ।
 निश्चित्येति प्रविश्यान्तर्जिनार्चाः साऽर्चयत्ततः ॥ ६० ॥
 कायोत्सर्गेण च स्थित्वा सोचे शासनदेवताः ।
 भगवत्यो मम पत्युर्दोषसम्भावनाऽपि न ॥ ६१ ॥
 परमश्रावकस्यास्य सान्निध्यं चेत्करिष्यथ ।
 तदाऽहं पारयिष्यामि कायोत्सर्गमिमं खलु ॥ ६२ ॥
 अन्यथैवंस्थिताया मे भवत्वनशनं ध्रुवम् ।
 धर्मध्वंसे पतिध्वंसे किं जीवन्ति कुलस्त्रियः ? ॥ ६३ ॥
 इतश्च न्यधुरारक्षाः शूलिकायां सुदर्शनम् ।
 अलङ्घनीया भृत्यानां राजाज्ञा हि भयङ्करा ॥ ६४ ॥
 स्वर्णाञ्जासनतां भेजे शूलाऽप्यस्य महात्मनः ।
 देवतानां प्रभावेन यमदंष्ट्राऽपि कुण्ठति ॥ ६५ ॥
 वधाय तस्य चारुर्दृढं व्यापारितः शितः ।
 करवालोऽपतत्कण्ठे पुष्पमाला च सोऽभवत् ॥ ६६ ॥
 तद्वद्वा चकितैरेत्य विज्ञप्तस्तेर्महीपतिः ।
 आरुह्य हस्तिनीं वेगाद्ययावधिसुदर्शनम् ॥ ६७ ॥
 तमालिङ्ग्य महीपालोऽनुतापादित्यवोचत ।
 श्रेष्ठित्रिहि विनष्टोऽसि दिष्ट्याऽऽत्मीयप्रभावतः ॥ ६८ ॥
 मया हि तावत्पापेन किं राज्ञाऽसि विनाशितः ।
 नाथः सतामनायानां धर्मे जागर्त्ति सर्वथा ॥ ६९ ॥
 स्त्रीणां मायाप्रधानानां प्रत्ययात्त्वां निहन्ति यः ।
 अविस्मृश्रकरः पापो नापरो दध्निवाहनात् ॥ ७० ॥

किं च किञ्चिदिदं पापं भवताऽप्यस्मि कारितः ।

असक्तयन्त्रया साधो ! तदा पृष्टोऽपि नावदः ॥ ७१ ॥

एवमालपता राज्ञा करिष्यामधिरोष्य सः ।

नीत्वा स्वहर्म्ये स्त्रपितश्चन्दनैश्च विलेपितः ॥ ७२ ॥

वस्त्रालङ्कारजातञ्च परिधाप्य सुदर्शनः ।

राज्ञा पृष्टो रात्रिवृत्तं यथातथमचीकथत् ॥ ७३ ॥

अथ राज्ञीं प्रति क्रुद्धो भूपतिर्निग्रहोद्यतः ।

सुदर्शनेन व्याधेधि शिरः प्रक्षिप्य पादयोः ॥ ७४ ॥

ततः श्रेष्ठो नृपेणैभमारोष्य पुरमध्यतः ।

महाविभूत्या तद्देशं नायितो न्यायतायिना ॥ ७५ ॥

अभयाऽप्येतदाकर्ण्योद्विधात्मानं व्यपद्यत ।

परद्रोहकराः पापाः स्वयमेव पतन्ति हि ॥ ७६ ॥

पण्डिताऽपि प्रणश्यागात्पाटलीपुत्रपत्तनम् ।

अवसद्देवदत्ताया गणिकायाञ्च सन्निधौ ॥ ७७ ॥

तत्रापि पण्डिता नित्यं तथाऽऽशंसन्सुदर्शनम् ।

दर्शनेऽस्य यथा देवदत्ताऽभूद्भृशमुत्सुका ॥ ७८ ॥

सुदर्शनोऽपि संसारविरक्तो व्रतमग्रहीत् ।

उपसृत्य गुरोः पार्श्वे रत्नमञ्चोनिधेरिव ॥ ७९ ॥

तपःकृशाङ्ग एकाङ्गविहारप्रतिमास्थितः ।

स क्रमाद्विहरन् प्राप पाटलीपुत्रपत्तनम् ॥ ८० ॥

भिक्षार्थं पर्यटंस्तत्र दृष्टः पण्डितया च सः ।
 कथितो देवदत्तायाः सा तया तमजूहवत् ॥ ८१ ॥
 भिक्षाव्याजात्तयाऽऽहृतस्तत्रापि स मुनिर्ययौ ।
 विमर्शमविधायैव सापायनिरपाययोः ॥ ८२ ॥
 देवदत्ता ततो द्वारं पिधाय तमनेकधा ।
 दिनं कदर्शयामास चुत्तोभ स मुनिर्न तु ॥ ८३ ॥
 अथ 'सुक्तोऽनया सायमुद्यानं गतवानसौ ।
 तत्रापि दृष्टोऽभयया व्यन्तरीभूतया तया ॥ ८४ ॥
 कदर्शयितुमारभे प्राक्कर्मस्मरणादसौ ।
 ऋणं वैरं च जन्तूनां नश्येज्जन्मान्तरेऽपि न ॥ ८५ ॥
 क्लिश्यमानो बहु तया महासत्त्वः सुदर्शनः ।
 आरोहत् क्षपकश्रेणिमपूर्वकरणक्रमात् ॥ ८६ ॥
 ततः स भगवान् प्राप केवलज्ञानमुज्ज्वलम् ।
 तस्य केवलमहिमा मद्यश्चक्रे सुरासुरैः ॥ ८७ ॥
 उद्दिधौषुर्भवाज्जन्तून् स चक्रे धर्मदेशनाम् ।
 लोकोदयायाभ्युदयस्तादृशानां हि जायते ॥ ८८ ॥
 तस्य देशनया तत्राबुद्धान्तान्ये न केवलम् ।
 देवदत्ता पण्डिता च व्यन्तरी च व्यबुद्धत ॥ ८९ ॥
 स्त्रीसन्निधावपि तदेवमदूषितात्मा
 जन्तून् प्रबोध्य शुभदेशनया क्रमेण ।

स्थानं सुदर्शनमुनिः परमं प्रपेदे

जैनेन्द्रशासनजुषां न हि तद्दुरापम् ॥ १६० ॥

॥ इति सुदर्शनऋषिकथानकम् ॥ १०१ ॥

धर्म्यं कर्मणि न पुरुषा एवाधिक्रियन्ते किन्तु स्त्रीणामप्यधि-
कारश्चतुर्वर्णे सङ्गे तासामप्यङ्गभूतत्वात् ततः पुरुषस्य परदार-
प्रतिषेधवत् स्त्रीणां परपुरुषगमनं प्रतिषेधयति—

ऐश्वर्यराजराजोऽपि रूपमीनध्वजोऽपि च ।

सीतया रावण इव त्याज्यो नार्या नरः परः ॥ १०२ ॥

ऐश्वर्येण विभवेन, राजराजो धनदः स इव राजराजः,
आस्तामितरः । रूपेण सौन्दर्येण, मीनध्वजोऽपि स्मरोऽपि,
आस्तामन्यः । त्याज्यः परिहरणीयः, नार्या स्त्रिया, परः
स्वपतेरन्यो, नरः पुरुषः, क इव कया, सीतया रावण इव ।
सीताचरितमुक्तमेव ॥ १०२ ॥

स्त्रीपुंसयोर्द्वयोरपि परकान्तासक्तत्वस्य फलमाह—

नपुंसकत्वं तिर्यक्त्वं दौर्भाग्यं च भवे भवे ।

भवेन्नराणां स्त्रीणां चान्यकान्तासक्तचेतसाम् ॥ १०३ ॥

नपुंसकत्वं षण्ढत्वं, तिर्यक्त्वं तिर्यग्भावः, दौर्भाग्यमनादेयता,
भवे भवे जन्मनि जन्मनि, भवेत् जायेत, नराणां स्त्रीणां च ।
अन्यकान्तासक्तचेतसामिति । स्निष्टं द्वयोर्विशेषणम् । यदा

पुरुषाणां तदा अन्यस्य कान्ता भार्या अन्यकान्ता तदासक्तचेत-
साम् । यदा तु स्त्रीणां तदा अन्यः पत्युरपरः स चासौ कान्तश्च
कामयिता तत्रासक्तचेतसाम् ॥ १०३ ॥

अब्रह्मनिन्दां कृत्वा ब्रह्मचर्यस्यैहिकं गुणमाह—

प्राणभूतं चरित्रस्य परब्रह्मैककारणम् ।

समाचरन् ब्रह्मचर्यं पूजितैरपि पूज्यते ॥ १०४ ॥

प्राणभूतं जीवितभूतं, चरित्रस्य देशचारित्रस्य सर्वचारित्रस्य
च, परब्रह्मणो मोक्षस्य, एकमद्वितीयं, कारणं समाचरन् पालयन्,
ब्रह्मचर्यं जितेन्द्रियस्योपस्थनिरोधलक्षणं पूजितैरपि सुरासुरमनु-
जैर्देः न केवलमन्यैः पूज्यते, मनोवाक्कायोपचारपूजाभिः ॥ १०४ ॥

ब्रह्मचर्यस्य पारलौकिकं गुणमाह —

चिरायुषः सुसंस्थाना दृढसंहनना नराः ।

तेजस्विनो महावीर्या भवेयुर्ब्रह्मचर्यतः ॥ १०५ ॥

चिरायुषो दीर्घायुषोऽनुत्तरसुरादिषूत्पादात्, शोभनं संस्थानं
समचतुरस्रलक्षणं येषां ते सुसंस्थानाः अनुत्तरसुरादिषूत्पादादेव,
दृढं बलवत् संहननमस्थिसञ्चयरूपं वज्रदण्डभनाराचाख्यं येषां ते
दृढसंहननाः, एतच्च मनुजभवेषूत्पद्यमानानां देवेषु संहननाभावात्,
तेजः शरीरकान्तिः प्रभावो वा विद्यते येषां ते तेजस्विनः,
महावीर्या बलवत्तमाः तीर्थकरचक्रवर्त्यादित्वेनोत्पादात्, भवेयु-
र्जायेरन्, ब्रह्मचर्यता ब्रह्मचर्यानुभावात् ॥

अनान्तरश्लोकाः—

पश्यन्ति कृष्णकुटिलां कबरीमेव योषिताम् ।
तदभिष्वङ्गजन्मानं न दुष्कर्मपरम्पराम् ॥ १ ॥
सीमन्तिनीनां सीमन्तः पूर्णः सिन्दूररेणुना ।
पत्न्याः सीमन्तकाख्यस्य नरकस्येति लक्ष्यताम् ॥ २ ॥
भ्रूवल्लरीं वर्णिनीनां वर्णयन्ति न जानते ।
मोक्षाध्वनिं प्रस्थितानां पुरोगामुरगीमिमाम् ॥ ३ ॥
भङ्गुरान्नयनापाङ्गानङ्गनानां निरीक्षते ।
हतबुद्धिर्न तु निजं भङ्गुरं हन्त जीवितम् ॥ ४ ॥
नासावंशं प्रशंसन्ति स्त्रीणां सरलमुद्रितम् ।
निजवंशं न पश्यन्ति भ्रश्यन्तमनुरागिणः ॥ ५ ॥
स्त्रीणां कपोले संक्रान्तमात्मानं वीक्ष्य हृष्यति ।
संसारसरसीपङ्के मज्जन्तं वेत्ति नो जडः ॥ ६ ॥
पिबन्ति रतिसर्वस्वबुद्ध्या बिम्बाधरं स्त्रियाः ।
न बुध्यन्ते यत्कृतान्तः पिबत्यायुर्दिवानिशम् ॥ ७ ॥
योषितां दशनान् कुन्दसीदरान् बहु मन्वते ।
स्वदन्तभङ्गं नेक्षन्ते तरसा जरसा कृतम् ॥ ८ ॥
स्मरदोलाधिया कर्णपाशान् पश्यति योषिताम् ।
कण्ठीपकण्ठलुठितान् कालपाशांस्तु नात्मनः ॥ ९ ॥
योषितां प्रोषितमतिर्मुखं पश्यत्यनुक्षणम् ।
क्षणीऽपि हन्त नास्त्यस्य कृतान्तमुखवीक्षणम् ॥ १० ॥

नरः स्मरपराधीनः स्त्रीकण्ठमवलम्बते ।
 नात्मनो वेत्त्यसूनयः स्त्री वा कण्ठावलम्बिनः ॥ ११ ॥
 स्त्रीणां भुजलताबन्धं बन्धुरं बुद्धयते कुधीः ।
 न कर्मबन्धनैर्बद्धमात्मानमनुशोचति ॥ १२ ॥
 धत्ते स्त्रीपाणिभिः स्पृष्टो हृष्टो रोमाञ्चकण्टकान् ।
 स्मारयन्ति न किं तेऽस्य कूटशास्त्रलिकण्टकान् ॥ १३ ॥
 कुचकुम्भी समालिङ्ग्य स्त्रियाः श्रुते सुखं जडः ।
 विस्मृता नूनमेतस्य कुम्भीपाकोद्भवा व्यथा ॥ १४ ॥
 मध्यमध्यासते मुग्धा मुग्धाक्षीणां क्षणे क्षणे ।
 एतन्मध्यं भवाश्मोघेरिति नैते^१ विविञ्चते ॥ १५ ॥
 धिगङ्गनानां त्रिवलीतरङ्गैर्द्ध्यते^२ जनः ।
 त्रिवलीच्छन्ना ह्येतन्ननु वैतरणीत्रयम् ॥ १६ ॥
 स्मरार्तं मज्जति मनः पुंसां स्त्रीनाभिवापिषु ।
 प्रमादेनापि किं नेदं साम्याश्वसि मुदास्यदे ॥ १७ ॥
 स्मरारोहणनिःश्रेणीं स्त्रीणां रोमलतां विदुः ।
 नराः संसारकारायां न पुनर्लोहमृङ्खलाम् ॥ १८ ॥
 जघन्या जघनं स्त्रीणां भजन्ति विपुलं मुदा ।
 संसारसिन्धोः पुलिनमिति नूनं न जानते ॥ १९ ॥
 भजते करभोरूणामूरूनल्पमतिर्नरः ।
 अनूरूक्रियमाणं तैः सङ्गती स्वं न बुद्धयते ॥ २० ॥

(१) ख नरो-

(२) ख मनः ।

(३) ख च. नैवं ।

स्त्रीणां पादैर्हन्यमानमात्मानं बहु मन्यते ।
 हताशी न तु जानाति क्षेप्यमाणमधोगतौ ॥ २१ ॥
 दर्शनात् स्पर्शनाच्छ्लेषाद् या हन्ति शमजीवितम् ।
 हेयोयविषनागीव वनिता सा विवेकिभिः ॥ २२ ॥
 इन्दुलेखेव कुटिला सन्ध्येव क्षणरागिणी ।
 निम्नगेव निम्नगतिर्वर्जनीया नितम्बिनी' ॥ २३ ॥
 न प्रतिष्ठां न सौजन्यं न दानं नच गौरवम् ।
 नच स्वान्यहितं 'वामाः पश्यन्ति मदनाम्बलाः ॥ २४ ॥
 निरङ्कुशा नरे नारी तत्करोत्यसमञ्जसम् ।
 यत्क्रुद्धाः सिंहशार्दूलव्याला अपि न कुर्वते ॥ २५ ॥
 दूरतस्ताः परित्याज्याः प्रादुर्भावितदुर्मदाः ।
 विश्वोपतापकारिण्यः करिण्य इव योषितः ॥ २६ ॥
 स कोऽपि स्मर्यतां मन्त्रः स देवः कोऽप्युपास्यताम् ।
 न येन स्त्रीपिशाचीयं ग्रसते शीलजीवितम् ॥ २७ ॥
 शास्त्रेषु श्रूयते यच्च यच्च लोकेषु गीयते ।
 संवादयन्ति दुःशीलं तन्मार्थः कामविह्वलाः ॥ २८ ॥
 संपिण्डेवाहिदं द्वाग्नियमजिह्वाविषाङ्कुरान् ।
 जगज्जिघांसुना नार्यः कृताः क्रूरेण वेधसा ॥ २९ ॥
 यदि स्थिरा भवेद्विद्युत्तिष्ठन्ति यदि वायवः ।
 दैवास्तथापि नारीणां न स्थेन्ना स्थीयते मनः ॥ ३० ॥

(१) च निरन्तरम् ।

(२) क क राजाः ।

यद्विना मन्त्रतन्त्राद्यैर्विज्ञाने चतुरा अपि ।
 इन्द्रजालमिदं हन्त नारीभिः शिञ्चितं कुतः ॥ ३१ ॥
 अपूर्वा वामनेत्राणां मृषावादेषु वैदुषी ।
 प्रत्यक्षाख्यप्यक्त्यानि यदपङ्गवते क्षणात् ॥ ३२ ॥
 पीतोन्मत्तो यथा लोष्टं सुवर्णं मन्यते जनः ।
 तथा स्त्रीसङ्गजं दुःखं सुखं मोहान्धमानसः ॥ ३३ ॥
 जटी मुण्डी शिखी मौनी नग्नो वल्की तपस्वराथ ।
 ब्रह्माऽप्यब्रह्मशीलश्चेत्तदा मह्यं न रोचते ॥ ३४ ॥
 कण्डूयन् कच्छुरः कच्छूं यथा दुःखं सुखीयति ।
 दुर्वारमन्मथावेशविवशो मैथुनं तथा ॥ ३५ ॥
 नार्थो यैरूपमीयन्ते काञ्चनप्रतिमादिभिः ।
 आलिङ्ग्यालिङ्ग्य तान्येव किमु कामी न तृप्यति ॥ ३६ ॥
 यदेवाङ्गं कुत्सनीयं गोपनीयं च योषिताम् ।
 तत्रैव हि जनो रज्येत् केनान्येन विरज्यताम् ॥ ३७ ॥
 मोहादहह नारीणामङ्गैर्मांसास्थिनिमितैः ।
 चन्द्रेन्द्रीवरकुन्दादि सदृक्षीकृत्य दूषितम् ॥ ३८ ॥
 नारीं नितम्बजघनस्तनभूरिभारा-
 मारोपयन्त्युरसि मूढधियो रताय ।
 संसारवारिनिधिमध्यनिमज्जनाय
 जानन्ति तां नहि शिलां निजकण्ठवद्भाम् ॥ ३९ ॥
 भवोदन्वहेलां मदनसृगयुव्याधहरिणीं
 मदावस्थाहालां विप्रयसृगतृणामरुभुवम् ।

महामोहध्वान्तोच्चयबहुलपद्मान्तरजनीम्

विपत्खानिं नारीं परिहरत हे आह्वसुधियः ! ॥४०॥१०५॥

संप्रति मूर्च्छाफलमुपदर्शयंस्तन्नियन्त्रणारूपं पञ्चममणुव्रतमाह—

असन्तोषमविश्वासमारम्भं दुःखकारणम् ।

मत्वा मूर्च्छाफलं कुर्यात्परिग्रहनिन्यन्त्रणम् ॥ १०६ ॥

दुःखकारणमित्यसन्तोषादिभिस्त्रिभिः प्रत्येकमभिसंबध्यते । असन्तोषादीनि दुःखकारणानि मूर्च्छाया गर्भस्य फलत्वेन विज्ञाय मूर्च्छाहेतोः परिग्रहस्य नियन्त्रणं नैयत्यमुपासकः कुर्यादिति योगः । तत्रासन्तोषस्तृप्त्यभावः, स दुःखकारणम् । मूर्च्छावान् हि बहुभिरपि धनैर्न संतुष्यति, उत्तरोत्तराशाकदर्शितो दुःखमेवानुभवति । परसंपदत्कर्षश्च हीनसंपदमसन्तुष्टं दुःखाकरोति ।

यदाह—

असन्तोषवतां पुंसामपमानः पदे पदे ।

सन्तोषैश्वर्यसुखिनां दूरे दुर्जनभूमयः ॥ १ ॥

अविश्वासः खल्वपि दुःखकारणम्, अविश्वस्तो ज्ञानशङ्कनीयेभ्योऽपि शङ्कमानः स्वधनस्य रक्षां कुर्वन्न क्वचिद्विश्वसिति ।

यदाह—

'उक्त्वणइ खणइ निहणइ रत्तिं न सुअइ दिआवि अ ससंको ।

लिंपइ ठवेइ सययं लंक्खियपडिलंक्खियं कुणइ ॥ १ ॥

(१) उरखनति खनति निहन्ति रात्तिं न स्वपति दिवाऽपि च सशङ्कः ।

लिम्पति स्थापयति सततं लाञ्छितप्रतिलाञ्छितं करोति ॥ १ ॥

मूर्च्छापरिगतश्चारम्भं प्राणातिपातादिकं प्रतिपद्यते ।

तथाहि—

तनयः पितरं पिता च तनयं भ्राता च भ्रातरं हिनस्ति,
गृहीतलक्ष्यं कूटसाक्षित्वदायी बह्वृत्तं भाषते, बलप्रकर्षात्पथिक-
जनं मुञ्चति, खनति खातं, गृह्णाति विन्दं, धनलोभात् परदार-
नभिगच्छति, तथा सेवाकृषिपाशुपाल्यवाणिज्यादि च करोति ।
मन्त्रणवणिगिव नद्यादिषु प्रविश्य काष्ठान्याकर्षति । ननु
दुःखकारणं मूर्च्छाफलं ज्ञात्वा परिग्रहनिवन्धनं कुर्यादिति केयं
वाची युक्तिः । उक्तमत्र । मूर्च्छाकारणत्वात् परिग्रहोऽपि मूर्च्छैव ;
अथवा “मूर्च्छा परिग्रहः” इति सूत्रकारवचनात् मूर्च्छैव परिग्रह
इति निश्चयनयमतेनोच्यते, मूर्च्छामन्तरेण धनधान्यादेरपरि-
ग्रहत्वात् ।

यदाह—

अपरिग्रह एव भवेदस्वाभरणायलङ्घ्यतोऽपि पुमान् ।

ममकारविरहितः सति ममकारे सङ्गवान्नमः ॥ १ ॥

तथा—

ग्रामं गेहं च विशन् कर्म च नो कर्म चाददानोऽपि ।

अपरिग्रहोऽममत्वोऽपरिग्रहो नान्यथा कश्चित् ॥ १ ॥

(१) अथ वन् ।

(२) अ सङ्गवाञ्छ १ सः ।

तथा—

‘जं पि वत्थं व पायं वा कंबलं पायपुच्छं ।
तं पि संजमलज्जहा धारंति परिहरंति अ ॥ १ ॥
‘न सो परिग्गहो वुत्तो नायपुत्तेण तादृणा ।
मुच्छा परिग्गहो वुत्तो इइ वुत्तं महेसिणा ॥ २ ॥

इति सर्वमवदातम् ॥ १०६ ॥

प्रकारान्तरेण परिग्रहनियन्त्रणमाह—

परिग्रहमहत्त्वाद्भि मज्जत्येव भवाम्बुधौ ।
महापोत इव प्राणी त्यजितस्मात् परिग्रहम् ॥ १०७ ॥

परिगृह्यत इति परिग्रहो धनधान्यादिस्तस्य महत्त्वं निरवधित्वं
तस्माद्धेतोः मज्जत्येव, अवश्यमेव मज्जति, प्राणी शरीरी, भवे
संसारे, क इव क, अम्बुधौ समुद्रे महापोत इव महायानपात्रमिव,
यथा निरवधिधनधान्यादिभाराक्रान्तः पोतः समुद्रे मज्जति,
तथैवापरिमितपरिग्रहः प्राणी नरकादौ निमज्जति ।

यदाहुः—

- (१) यदपि वत्थं वा पायं वा कम्बलं वा पादप्रोच्छनम् ।
तदपि संजमलज्जार्थं धारयन्ति परिमुञ्चते च ॥ १ ॥
- (२) न स परिग्रह उक्तः शातपुत्रेण तादृणा ।
मुच्छा परिग्रह उक्तः इत्युक्तं महर्षिणा ॥ २ ॥

‘महारंभयाए महापरिग्रहयाए कुणिमाहारेणं पंचिंदियवहेणं
जीवा नरयाउयं अज्जंति ।

तथा बह्वारम्भपरिग्रहत्वं च नारकस्यायुष इति यस्मादेवं
तस्मात्त्यजेन्नियन्त्येत् परिग्रहं धनधान्यादिरूपं मूर्च्छारूपं
वा ॥ १०७ ॥

सामान्येन परिग्रहदोषानाह —

तसरेणुसमोऽप्यत्र न गुणः कोऽपि विद्यते ।

दोषास्तु पर्वतस्थूलाः प्रादुर्षन्ति परिग्रहे ॥ १०८ ॥

तसरेणवो गृहजालान्तःप्रविष्टसूर्यकिरणोपलब्ध्याः सूक्ष्मा
द्रव्यविशेषास्तत्समोऽपि तत्प्रमाणोऽपि अत्र परिग्रहे न कश्चन
गुणोऽस्ति, नहि परिग्रहबलादासुषिकः पुरुषार्थः सिद्ध्यति । यस्तु
भोगोपभोगादिः स न गुणः प्रत्युत गर्हहेतुत्वाद्दोष एव । योऽपि
जिनभवनविधानादिलक्षणः परिग्रहस्य गुणः शास्त्रे वर्ण्यते न स
गुणः, किं तु परिग्रहस्य सदुपयोगव्यावर्णनं न तु तदर्थमेव
परिग्रहधारणं श्रेयः ।

यदाहुः—

धर्मार्थं यस्य वित्तेहा तस्यानीहा गरीयसी ।

प्रक्षालनाद्धि पङ्कस्य दूरादस्पर्शनं वरम् ॥ १ ॥

(१) महारम्भतया महापरिग्रहतया कुणिमाहारेण पञ्चेन्द्रियवधेन जीवा
नरकायुष्कमर्जन्ति ।

तथा—

‘कंचनमणिसोवाणं यंभसहस्रोसियं सुवस्तलं ।

जो कारिज्ज जिणहरं तओवि तवसंजमो अहिओ* ॥ १ ॥

व्यतिरेकमाह—

दोषास्तु, दोषाः पुनः पर्वतस्थूला अतिमहान्तो वक्ष्यमाणाः
परिग्रहे सति प्रादुर्भवन्ति प्रादुर्भवन्ति ॥ १०८ ॥

दोषास्तु पर्वतस्थूला इति यदुक्तं तत् प्रपञ्चयति—

सङ्गाद्भवन्त्यसन्तोऽपि रागद्वेषादयो द्विषः ।

मुनेरपि चलेच्चेतो यत्तेनान्दोलितात्मनः ॥ १०९ ॥

सङ्गात्परिग्रहादेतोर्भवन्ति प्रादुर्भवन्ति असन्तोऽपि उदया-
वस्थामप्राप्ता अपि रागद्वेषप्रभृतयः शतवः । सङ्गवतो हि तन्नि-
बन्धनो रागः प्रादुर्भवति । सङ्गप्रतिपत्तिषु च द्वेषः, एवं मोह-
भयादयो बधबन्धादयो नरकपातादयश्च द्रष्टव्याः । तदिदं पर्वत-
स्थूलत्वं दोषाणाम् । कथमसन्तोऽपि रागादयो भवन्तीति, उच्यते,

(१) कञ्चनमणिसोपाणं यम्भसहस्रोस्सियं सुवस्तलम् ।

यः कारयेज्जनग्दहं ततोऽपि तपःसंयमोऽधिकः ॥ १ ॥

(२) क क ड ढ अणंतगुणो ।

* संबोधसत्तरिष्ठत्तौ तु—

कंचनमणिसोवाणे यम्भसहस्रूंसिए सुवस्तले ।

जो कारयेज्ज जिणहरे तओवि तवसंजमो अणंतगुणो ति ॥

एवं पाठो दृश्यते ।

यत् यस्मान्मुनेरपि आस्तामन्यस्य चलेत् प्रशमावस्थायाश्चवेत् चेतो
मनः तेन सङ्गेन आन्दोलितात्मन अस्थिरौकतात्मनः । मुनिरपि हि
सङ्गानङ्गीकुर्वन्मुनित्वाद् भ्रष्टत्येव ।

यदाह—

‘छेदो भेदो व्यसनं आयासकिलेसभयविवागो अ ।

मरणं धम्मवभंसी अरई अत्याओ सव्वाइ ॥ १ ॥

‘दोससयमूलजालं पुव्वरिसिविवज्जियं जई वंतं ।

अत्थं वहसि अणत्थं कीस निरत्थं तवं चरसि ॥ २ ॥

‘वहवंधणमारणसेहणाओ काओ परिग्गहे णत्थि ।

तं जइ परिग्गहो चिय जइधम्मो तो णणु पवंचो ॥३॥ १०६ ॥

सामान्येन परिग्रहस्य दोषानभिधाय प्रकृतेन

आवकधर्मेणाभिसंबध्नाति—

संसारमूलमारम्भास्तेषां हेतुः परिग्रहः ।

तस्मादुपासकः कुर्यादल्पमल्पं परिग्रहम् ॥ ११० ॥

आरम्भाः प्राण्युपमर्दादयस्ते संसारस्य मूलम् ; एतदविवाद-

(१) छेदो भेदो व्यसनं आयासक्लेशभयविपाकाश्च ।

मरणं धम्मवभंशः अरतिरर्थात् सर्वाणि ॥ १ ॥

(२) दोषशतमूलजालं पूर्वैर्षिविवर्जितं यदि वान्तम् ।

अर्थं वहसि अनर्थं कस्माच्चिरर्थं तपश्चरसि ॥ २ ॥

(३) वहवन्धनमारणसेधनाः काः परिग्रहे न सन्ति ।

तद् यदि परिग्रह एव यतिधर्मस्ततो ननु प्रपञ्चः ॥ ३ ॥

सिंहं, ततः किं तेषामारम्भाणां हेतुः कारणं, परिग्रहः, यत एव
तस्मादुपासकः साधूपासकः परिग्रहं धनधान्यादिकमल्पमल्पं
नियतपरिमाणं कुर्यात् ॥ ११० ॥

पुनरपि सिंहावलोकितेन परिग्रहदोषानाह—

मुष्णन्ति विषयास्तेनादहति स्मरपावकः ।

रुन्धन्ति वनिताव्याधाः सङ्गैरङ्गीकृतं नरम् ॥ १११ ॥

सङ्गैर्धनधान्यहिरण्यादिपरिग्रहैरङ्गीकृतं वशीकृतं यथा बहु-
परिग्रहं कान्तारगतं पुरुषं चौरा मुष्णन्ति तथा संसारकान्तारगतं
विषयाः शब्दादयः संयमसर्वस्वापहारेण मुष्णन्ति निर्दनीकुर्वन्ति ।
यथा वा बहुपरिग्रहं नष्टुमशक्नुवन्तं दीप्तो दवाग्निर्दहति तथा
संसारकान्तारगतं मन्मथाग्निस्त्रिस्तादिना दशप्रकारेण विकारेण
दहत्युपतापयति । यथा वा बहुपरिग्रहं कान्तारगतं व्याधा लुब्धका
धनशरीरलोभेन रुन्धन्ति पलायितुमपि न ददति, तथा भव-
कान्तारगतं वनिताः कामिन्यो धनार्थिन्यः शरीरभोगार्थिन्यश्च
स्वातन्त्र्यावृत्तिनिषेधेन रुन्धन्ति । अपि च । बहुनापि परिग्रहेण
काङ्क्षावतां न तृप्तिः सम्भवति अपि त्वसन्तोष एव वर्धते ।

यस्मिन्नयः—

'सुवर्णरूपस्य य पर्वता भवे

सिन्धो दुःकेलाससमा असङ्ख्या ।

^१नरस्स लुब्धस्स न तेहि किञ्चि

इच्छा हु आगाससमा अणंतिआ ॥ १ ॥

^२पुढवी माली जवा चेअ

हिरसं पसुमिस्सह ।

पडिपुण्णं नालमेगस्स

इइ विज्जा तवं चरे ॥ २ ॥

कवयोऽप्याहुः—

तृणा खनिरगाधियं दुष्पूरा केन पूर्यते ।

या महद्भिरपि क्षिप्तैः पूरणैरेव खन्यते ॥ १ ॥

तथा—

^१तण्हा अखंडिअ च्चिय विहवे अच्चुअए वि लहिऊण ।

सेलंपि समारुहिऊण किं व गयणस्स आरुढं ॥ १ ॥ १११ ॥

एतदेवाह—

तप्तो न पुत्रैः सगरः, कुचिकर्णो न गोधनैः ।

न धान्यैस्तिलकश्रेष्ठी, न नन्दः कनकोत्कर्षैः ॥ ११२ ॥

सगरो द्वितीयश्चक्रवर्त्ती, न षष्टिसहस्रसंख्यैः पुत्रैः सन्तुष्टस्तृप्तो-
ऽभवत् । कुचिकर्णो नाम कश्चित् स बहुभिरपि गोधनैर्न तप्तः ।

(१) नरस्य लुब्धस्य न तैः किञ्चित् इच्छा खलु आकाशसमा अनलिका ॥ १ ॥

(२) पृथ्वी मालयो यवा एव हिरण्यं पशुभिः सह ।

प्रतिपूष्णं नालसंकस्य इति विदित्वा तपश्चरेत् ॥ २ ॥

(३) तृणा अखण्डता एव विभवान् अत्युन्नतान् अपि लब्ध्वा ।

शैलमपि समारुह्य किंवा गगनस्य आरुढम् ॥ १ ॥

तिलको नाम श्रेष्ठो न धान्यैस्तृप्तः । न वा नन्दनृपतिः कनकरा-
शिभिस्तृप्तः । ततोऽसन्तोषहेतुरेव परिग्रहः ।

सम्प्रदायगम्याश्च सगरादयः ।

स चायम्—

आसीत्पूर्यामयोध्यायां जितशत्रुर्महीपतिः ।

युवराजः सुमितोऽभूदुभाववनिमावतुः ॥ १ ॥

जितशत्रोरभूत्सुनुरजितस्वामितीर्थकृत् ।

सगरश्चक्रवर्त्ती च सुमितस्य महाभुजः ॥ २ ॥

जितशत्रुसुमितो च व्रतं जगृहतुस्ततः ।

राजाऽभूदजितस्वामी सगरो युवराट् पुनः ॥ ३ ॥

प्रवव्राजजितस्वामी गते काले कियत्यपि ।

राजाऽभूत्सगरश्चक्रवर्त्ती ऋषभसूनुवत् ॥ ४ ॥

अथ षष्टिसहस्राणि जज्ञिरे तस्य सूनवः ।

खेदच्छिदः संश्रितानां शाखा इव महातरोः ॥ ५ ॥

ज्येष्ठो जङ्घुः कुमारोऽभूत्तेषां सगरजन्मनाम् ।

तेनैकदा तोषितोऽदाहेवतेव पिता वरम् ॥ ६ ॥

त्वग्रसादेन दण्डादिरत्नैः सह सबान्धवः ।

महीं विचरितुं वाञ्छामीति जङ्घुरयाचत ॥ ७ ॥

तद्वत्त्वा सगरेणापि विसृष्टः प्राचलत्ततः ।

जङ्घुर्हृतसहस्रांशुः सहस्रैश्छत्रमण्डलैः ॥ ८ ॥

ऋद्ध्या महत्या भक्त्या चार्हच्चैत्यानि पदे पदे ।

सोऽर्चयन् विचरन्नुर्वीं यथावष्टापदं क्रमात् ॥ ९ ॥

तमष्टयोजनोच्छ्रायं चतुर्योजनविस्तृतम् ।
 आरौहसहस्रोदर्यैर्जङ्गुर्मितपरिच्छदः ॥ १० ॥
 तत्रैकयोजनायाममर्हयोजनविस्तृतम् ।
 त्रिगव्यूत्युन्नतं चैत्यं चतुर्द्वारं विदेश सः ॥ ११ ॥
 विम्बानि स्वस्वमंस्थानमानवर्णानि तत्र सः ।
 अर्हतामृषभादीनां यथावत्पर्यपूजयत् ॥ १२ ॥
 ववन्दे भरतभ्रातृशतस्तूपांश्च पावनान् ।
 किञ्चिद्विचिन्त्य शृङ्गालुरुच्चैरेवमुवाच च ॥ १३ ॥
 अष्टापदसमं स्थानं मन्ये कापि न विदते ।
 कारयामो वयं यत्र चैत्यमेतदिवापरम् ॥ १४ ॥
 मुक्तोऽपि भरतं भुङ्क्ते भरतश्चक्रवर्त्यहो ।
 शैले भरतसारेऽस्मिंश्चैत्यव्याजादवस्थितः ॥ १५ ॥
 एतदेव कृतं चैत्यमस्माभिश्चेद्विधीयते ।
 भविष्यत्पार्थिवैरस्य लुप्यमानस्य रक्षणम् ॥ १६ ॥
 ततः सुरसहस्राधिष्ठितमादाय पाणिना ।
 स दण्डं भ्रामयामास परितोऽष्टापदाचलम् ॥ १७ ॥
 चले योजनसहस्रं दीर्घा कूष्माण्डवक्त्रहो ।
 भ्राम्यता तेन भिन्नानि नागानां भुवनानि च ॥ १८ ॥
 तैर्भीतैः शरणं भेजे स्वस्वामी ज्वलनप्रभः ।
 स ज्ञात्वाऽवधिनीपेत्य जङ्गमित्यब्रवीत् क्रुधा ॥ १९ ॥
 अनन्तजन्तुनिर्घातकारणं किमकारणम् ।
 भवद्भिर्विदधे मत्तैर्दारुणं भूमिदारणम् ॥ २० ॥

प्रजितस्वामिभ्रातृभ्यैः पुत्रैः सगरचक्रिणः ।
 किमेतत्क्रियते पापमरे रे ! कुलपांसनाः ! ॥ २१ ॥
 जङ्घरूचे मयाऽचैत्य चैत्यं त्रातुमदः कृतम् ।
 युष्मद्वनभङ्गोऽभूद्यदज्ञानात्स सञ्च्यताम् ॥ २२ ॥
 अज्ञानकृतमागोऽदः सीढं ते मा कथाः पुनः ।
 इत्युदीर्य निजं धाम जगाम ज्वलनप्रभः ॥ २३ ॥
 सानुजोऽचिन्तयज्जङ्घुः कृतेयं परिखा परम् ।
 परिपूरिष्यते पांशूपूरैः कालेन गच्छता ॥ २४ ॥
 ततः स कृष्टा दण्डेन गङ्गां तत्राक्षिपद्भृशम् ।
 उपद्रुतानि तत्तोयैः पुनर्वेश्मानि भोगिनाम् ॥ २५ ॥
 क्रुद्धोऽयैत्य समं नागकुमारैर्ज्वलनप्रभः ।
 तान् दृष्ट्वा भस्मसाञ्चके दवानल इव द्रुमान् ॥ २६ ॥
 धिग्धिम्नः स्वामिनः भ्रुष्टाः क्लीबानामिव पश्यताम् ।
 क्रियेत्ययोध्यासविधे तस्थुरागत्य सैनिकाः ॥ २७ ॥
 स्वं मुखं दर्शयिष्यामो वक्ष्यामोऽदः कथं प्रभोः ।
 इति मन्त्रयतां तेषां कोऽप्येत्येत्यवदद् द्विजः ॥ २८ ॥
 कथयिष्याम्यदो राज्ञो न च मोहो भविष्यति ।
 उत्तरिष्यत्यवद्यं वो मा भूत व्याकुला ननु ॥ २९ ॥
 इत्युक्त्वा मृतकं कञ्चिदादायानाथमभ्यगात् ।
 राजद्वारे मृतापत्य इव स व्यलपत्ततः ॥ ३० ॥
 राज्ञाऽप्रच्छि ततोऽवादीदयमेकः सुतो मम ।
 दष्टः सर्पेण निषेष्टस्तद्देवो जीवयस्वमुम् ॥ ३१ ॥

अथादिष्टैर्नरेन्द्रेण नरेन्द्रेर्मन्त्रकौशलम् ।

निजं प्रयुक्तं तत्राभूत्तद्भस्मनिहुतोपमम् ॥ ३२ ॥

मृतो जीवयितुं शक्यो नाथं तावद्विजोऽप्ययम् ।

कथं तु च्छान्दसो बोध्य इत्यालोच्योचिरिऽथ ते ॥ ३३ ॥

यस्मिन् वेस्मनि नो कोऽपि मृतः पूर्वं ततोऽधुना ।

मृशमानीयतां रक्षा जीवयामस्तया त्वमुम् ॥ ३४ ॥

ततो ह्यस्यैर्नृपादेशात्पूर्यां ग्रामेषु चेक्षितम् ।

मृहं न दृष्टं तत्किञ्चिन्मृतो यत्र न कश्चन ॥ ३५ ॥

राजाऽप्युचे मदीयेऽपि कुले कुलकरा मृताः ।

भगवानृषभस्वामी भरतश्चक्रवर्त्यपि ॥ ३६ ॥

राजा बाहुबलिः सूर्ययशः सोमयशः अपि ।

अन्येऽप्यनेकशः केऽपि शिवं केऽपि दिवं ययुः ॥ ३७ ॥

जितशत्रुः शिवं प्राप सुमितस्त्रिदिवं ततः ।

सर्वसाधारणं मृत्युं स्वसूनोः सहमे न किम् ॥ ३८ ॥

विप्रोऽप्युचे सत्यमेतत्तथाऽप्येकां हि मे सुतः ।

रक्षणीयस्त्वया दीनानाथत्राणं सतां व्रतम् ॥ ३९ ॥

अथोचे चक्रवर्त्येवं हंहो ब्राह्मण ! मा मुहः ।

शरणं मरणात्तीर्हि भववैराग्यभावना ॥ ४० ॥

व्याजहार द्विजोऽप्येवं यद्यवं साधु बुद्धयसे ।

मह्यीश ! मा मुहः षष्टिसहस्रसुतमृत्युना ॥ ४१ ॥

ततः स यावद्भूपो हा किमेतदित्यचिन्तयत् ।

तावत्संकेतिताः सैन्याः सर्वमाख्यन्नुपेत्य ते ॥ ४२ ॥

उदन्तेन ततस्तेन दारुणेनाथ मूर्च्छितः ।
 पपात भूपतिर्भूमौ पर्वतः पविनेव सः ॥ ४३ ॥
 लब्धसंज्ञस्ततो राजा रुदित्वा जनवत्क्षणम् ।
 भेजे संसारवैराग्यं चिन्तयामास चेत्यसौ ॥ ४४ ॥
 अन्वयं मण्डयिष्यन्ति प्रीणयिष्यन्ति मां सुताः ।
 इत्याशा धिग्ममासारं संसारं जानतोऽप्यभूत् ॥ ४५ ॥
 द्वित्रैस्त्रिचतुरैः पञ्चषैर्वाऽन्येषां भवेत्कथम् ।
 पुत्रैस्तृप्तिरियन्मात्रैरपि यन्मे बभूव न ॥ ४६ ॥
 तस्मिं कथमसौ कुर्युस्तावन्तोऽपि ममात्मजाः ।
 ईदृगतिमकाण्डेऽयुरतप्ताः प्राणितस्य ते ॥ ४७ ॥

इत्थं विचिन्त्याथ सुतैरतसिक्तः
 स तत्क्षये जङ्गसुतं भगीरथम् ।
 राज्ये निवेश्याजितनाथसन्निधौ
 प्रव्रज्य वव्राज तदक्षयं पदम् ॥ ४८ ॥

॥ इति सगरचक्रिकथानकम् ॥

ग्रामः सुघोषो नामाऽभून्मध्ये मगधनीवृतः ।
 कुचिकर्णाभिधानश्च ग्रामणीस्तत्र विद्युतः ॥ १ ॥
 गवां शतसहस्राणि तस्य संजज्ञिरे क्रमात् ।
 बिन्दुना बिन्दुना हन्त भ्रियते हि सरोवरम् ॥ २ ॥
 गोपालानां पालनाय सोऽर्पयामास गास्ततः ।
 भव्या मम न ते भव्या इत्ययुध्यन्त ते बहिः ॥ ३ ॥

कुचिकर्णे विभज्यैता आर्पयत् कस्यचित् सिताः ।

कृष्णाः कस्यापि कस्यापि रक्ताः पीताश्च कस्यचित् ॥ ४ ॥

पृथक् पृथगरण्येषु गोकुलानि न्यवेशयत् ।

मुञ्चानो दधिपयसी सोऽवसत्तेषु च क्रमात् ॥ ५ ॥

अन्वहं वर्द्धयामास गोष्ठे गोष्ठे स गोधनम् ।

अदृशो दधिपयसोः सुराया इव दुर्मदः ॥ ६ ॥

तस्याभवदथाजीर्णमध ऊर्ध्वं सरद्रसम् ।

प्रदीपनान्तःपतितस्येव दाहो महानभूत् ॥ ७ ॥

हा धेनवो हा नवतर्णकाश्च

हा शाकरा वः क्व कदा च लप्से ।

स गोधनैरेवमदृष्ट एव

मृत्वाऽथ तिर्यग्गतिमाससाद ॥ ८ ॥

॥ इति कुचिकर्णकथानकम् ॥

श्रेष्ठग्रासीत्तिलको नाम पुरेऽचलपुरे पुरा ।

असौ पुरेषु ग्रामेषु चाकरोऽन्यसंग्रहम् ॥ १ ॥

माषमुद्गतिलव्रीहिगोधूमचणकादिकम् ।

इदौ सार्द्धिकया धान्यं काले सार्द्धं च सोऽग्रहीत् ॥ २ ॥

धान्यैर्धान्यं धनैर्धान्यं धान्यं जीवधनैरपि ।

उपायैश्चाग्रहीद्धान्यं ध्यायन् धान्यं स तत्त्ववत् ॥ ३ ॥

दुर्भिक्षकाले धान्येभ्यः प्रत्युपात्तैर्महाधनैः ।

बभार परितो धान्यैरिवासी धान्यकोष्ठकान् ॥ ४ ॥

पुनः सुभिन्ने धान्यं स क्रीत्वा क्रीत्वा समग्रहीत् ।
 लब्धास्वादः पुमान् यत्र तत्रासक्तिं न मुञ्चति ॥ ५ ॥
 कीटकोटिवधं नैषोऽजीगणत् कणसंग्रहे ।
 षोडशं पञ्चेन्द्रियाणामप्यतिभाराधिरोपणात् ॥ ६ ॥
 नैमित्तः कोऽपि तस्याख्यङ्गाविदुर्भिन्नमैषमः ।
 सर्वस्वेनाथ सोऽक्रीणात्कणान् पुनरटसिकः ॥ ७ ॥
 वृद्धाऽपि द्रव्यमाकृत्याग्रहीद्वान्यमनेकधा ।
 स्थानाभावे गृहेऽक्षैस्सीत् किं न कुर्वीत लोभवान् ॥ ८ ॥
 असौ जगदमित्यस्य मित्यस्येवोन्मनास्ततः ।
 दुर्भिन्नस्येष्यतो मार्गमीक्षाञ्चक्रे दिने दिने ॥ ९ ॥
 अथ वर्षाप्रवेशेऽपि वर्षर्षोपेत्य सर्वतः ।
 धारासारैर्घनस्तस्य हृदयं दारयन्निव ॥ १० ॥
 गोधूममुद्गकलमाञ्चणकामकुष्टा
 माषास्तिलास्तदपरेऽपि कणा विनश्य ।
 यास्यन्ति संप्रति हहेति स तैरहसो
 हृत्स्फोटजातमरणा'न्नरकं प्रपेदे ॥ ११ ॥
 ॥ इति तिलकश्रेष्ठिकथानकम् ॥
 प्राच्यां महेश्वरनगरैप्रतिबिम्बमिवोच्चकैः ।
 आख्यया पाटलीपुत्रमित्यस्ति प्रवरं पुरम् ॥ १ ॥
 आसीत्तत्रातिसुत्रामा शत्रुवर्गविसूत्रणे ।
 त्रिखण्डवसुधाधीशो नन्दो नाम नरेश्वरः ॥ २ ॥

सोऽकराणां करं चक्रे सकराणां महाकरम् ।
 महाकराणामपि च किञ्चिच्चक्रे करान्तरम् ॥ ३ ॥
 यं किञ्चिद्दोषमुत्पाद्य धनिभ्यो धनमग्रहीत् ।
 क्लृप्तं वहति भूपानां हलं नेति नयं वदन् ॥ ४ ॥
 सर्वोपायैर्द्वन्द्वं लोकात्रिष्वृपः स उपाददे ।
 अपामब्धिर्नृपोऽर्थानां पात्रं नान्य इति ब्रुवन् ॥ ५ ॥
 तथाऽर्थं सोऽग्रहील्लोकाल्लोकोऽभून्निर्धनो यथा ।
 भूमावूर्णायुचीर्णायां न खलु प्राप्यते तृणम् ॥ ६ ॥
 हिरण्यनाणकाऽऽख्याऽपि तेन लोकेषु नाशिता ।
 प्रवृत्तो व्यवहारोऽपि चर्मणो नाणकैस्तदा ॥ ७ ॥
 पाखण्डिनोऽपि वेश्या अप्यसावर्थमदण्डयत् ।
 हुताशनः सर्वभक्षी नहि किञ्चिद्दिमुञ्चति ॥ ८ ॥
 श्रीवीरमोक्षादेकोनविंशत्यब्दशतेषु यः ।
 साग्रेषु भावी किं सोऽयं कल्कीति जनवागभूत् ॥ ९ ॥
 आक्रोशान् पश्यतोऽप्यस्य भूमिभाजनभोजनः ।
 जनो ददौ गतभयो, भयं भवति भाजने ॥ १० ॥
 स स्वर्णैः पर्वतांश्चक्रे पूरयामास चावटान् ।
 भाण्डागाराणि चापूरि पूर्णकामस्तु नाभवत् ॥ ११ ॥
 आकर्ण्य तत्तथाऽयोध्यानाथेनाथ हितैषिणा ।
 तं प्रबोधयितुं वाग्मी दूतः प्रेषित आगमत् ॥ १२ ॥
 सर्वतोऽप्याहृतश्रीकं निःश्रीकं तं तथापि हि ।
 दूतो भूपमथापश्यन्नत्वा चोपाविशत्पुरः ॥ १३ ॥

सोऽनुज्ञातो नृपेणोचे श्रुत्वा मत्स्वामिवाचिकम् ।
 कोपितव्यं न देवेन न हिताच्चाटुभाषिणः ॥ १४ ॥
 अवर्णवादो देवस्य यः परम्परया श्रुतः ।
 स प्रत्यक्षीकृतो ह्यद्य न निर्मूला जनश्रुतिः ॥ १५ ॥
 अन्यायतोऽर्थलेशोऽपि राज्ञः सर्वयशश्छिदे ।
 अप्येकं तुम्बिकाबीजं गुडभारान् विनाशयेत् ॥ १६ ॥
 आत्मभूताः प्रजा राज्ञो राजा न च्छेत्तुमर्हति ।
 क्रव्यादा अपि न क्रव्यं निजमश्नन्ति जातुचित् ॥ १७ ॥
 प्रजाः पुषाण पुष्यन्ति पोषिता एव ता नृपम् ।
 वश्याऽपि न ह्यनङ्गाही दत्ते दुग्धमपोषिता ॥ १८ ॥
 सर्वदोषप्रसूर्लोभो लोभः सर्वगुणापहः ।
 लोभस्तत्त्वव्यतामेतत्त्वद्विती वक्ति मत्प्रभुः ॥ १९ ॥
 नन्दोऽपि तद्गिरा दावदग्धभूरिव वारिणा ।
 अत्युष्णावाप्यममुचद् दग्धुकाम इवाशु तम् ॥ २० ॥
 राजदौवारिको जातु न वध्य इति नन्दराट् ।
 उत्थाय गर्भवेश्मान्तः सशिरोऽर्त्तिरिवाविशत् ॥ २१ ॥
 नासौ सदुपदेशानां जवासक इवाश्वसाम् ।
 योग्य इत्यामृशन् दूतोऽप्यगात् स्वस्वामिनोऽन्तिकम् ॥ २२ ॥
 नन्दोऽप्यन्यायपापोत्यैवेदनादानदारुणैः ।
 रोगैरिहापि संप्राप्तः परमाधार्मिकैरिव ॥ २३ ॥
 वेदनाभिर्दारुणाभिः पीड्यमानो यथा यथा ।
 नन्दश्चक्रन्द, लोकोऽभूज्जातानन्दस्तथा तथा ॥ २४ ॥

पच्यमानो भुज्यमानो दह्यमान इव व्यथाम् ।

अवाप नन्दः, स्तोत्रं हि सर्वं तादृक्षपाप्मनः ॥ २५ ॥

ये भूतले विनिहिता गिरिवच्च कूटी-

भूताश्च येऽद्य मम काञ्चनराशयस्ते ।

कस्य स्थिरित्यभिगृणन्नवित्तस एव

मृत्वा निरन्तभवदुःखमवाप नन्दः ॥ २६ ॥

॥ इति नन्दकथानकम् ॥ ११२ ॥

अपि च योगिनामपि परिग्रहमुपगृह्यतां लाभमिच्छतां

मूलक्षतिरायातेत्याह —

तपःश्रुतपरीवारां शमसाम्राज्यसंपदम् ।

परिग्रहग्रहग्रस्तास्थजेयुर्योगिनोऽपि हि ॥ ११३ ॥

योगो रत्नत्रयप्राप्तिस्तदन्तो योगिनस्तेऽपि, आसतां पृथग्जनाः ; परिग्रह एव ग्रहस्तद्वस्ताः पिशाचकिन इव शमसाम्राज्यसंपदं स्वाधीनामपि त्यजेयुः, शमस्य विद्वेषतायाः, साम्राज्यं परमैश्वर्यं, तद्रूपा सम्पत् ताम् । साम्राज्यं च नैकाकिनो भवतीत्याह— तपःश्रुतपरीवारां तपश्चारित्रं, श्रुतं सम्यग्ज्ञानं, ते एव परीवारः परिच्छदो यस्यास्तां तथाविधाम् । शमसाम्राज्यसंपदं स्वाधीनां परित्यज्य सुखार्थिनः परिग्रहलवलुब्धा मूलमुच्छेद्य लाभमिच्छन्ती-त्यर्थः ॥ ११३ ॥

इदानीमसन्तोषफलोपदर्शनपूर्वकं सन्तोषफलमाह—

असन्तोषवतः सौख्यं न शक्रस्य न चक्रिणः ।

जन्तोः सन्तोषभाजो यदभयस्येव जायते ॥ ११४ ॥

सन्तोषरहितस्य तत्फलभूतं सौख्यं न शक्रस्य देवराजस्य, नापि चक्रिणो मनुजराजस्य ; यत्सौख्यं सन्तोषवतो जन्मिना जायते । कस्येवेत्याह—अभयस्य अभयकुमारस्य श्रेणिकराज-पुत्रस्य । स हि पित्रोपनीतमपि राज्यं परिहृत्य शमसाम्राज्यसम्पदं परिगृहीतवानिति ।

कथानकं च सम्प्रदायगम्यम् । स चायम्—

अस्तीह भरतक्षेत्रे केदारमिव सुन्दरम् ।

विशालशालिकमलं नाम्ना राजगृहं पुरम् ॥ १ ॥

तत्र प्रसेनजिन्नाम 'नमिताशेषभूपतिः ।

पतिर्वारामिवालब्धमध्येऽभूत्पृथिवीपतिः ॥ २ ॥

श्रीमत्पार्श्वजिनाधीशशासनाभोजघटपदः ।

सम्यग्दर्शनपुण्यात्मा सोऽणुव्रतधरोऽभवत् ॥ ३ ॥

भोजसा तेजसा काक्या जितामरकुमारकाः ।

कुमारास्तस्य बहवो बभूवुः श्रेणिकादयः ॥ ४ ॥

को राज्ययोग्य इत्येषां परीक्षार्थं महीपतिः ।

एकत्र पायसस्थालान्यशनायैकदाऽऽर्पयत् ॥ ५ ॥

ततो भोक्तुं प्रवृत्तानां कुमारानाममोचयत् ।
 व्याघ्रानिव व्यात्तवक्त्रान् सारमेयान् स सारधीः ॥ ६ ॥
 कुमारा द्रुतमुत्तस्थुरापतन्तु ततः खसु ।
 एकसु श्रेणिकस्तस्थौ धियां धाम तथैव हि ॥ ७ ॥
 सोऽन्यस्थालात्पायसात्रं स्तोकं स्तोकं श्रुतां ददौ ।
 यावन्निलिहिरे श्वानस्तावच्च बुभुजे स्वयम् ॥ ८ ॥
 येन केनाप्युपायेन निषेधिष्वत्यरीनयम् ।
 भोक्ष्यते च स्वयं पृथ्वीं राजा तेनेति रञ्जितः ॥ ९ ॥
 राजा पुनः परीक्षार्थं सुतानामन्यदा ददौ ।
 मोदकानां करण्डांश्च पयस्कृन्नांश्च मुद्रितान् ॥ १० ॥
 इमां मुद्रामभञ्जन्तो भुञ्जीध्वं मोदकानमून् ।
 पयः पिबत मा कट्वं छिद्रमित्यादिशकृपः ॥ ११ ॥
 विना श्रेणिकमेतेषां कोऽपि नाभुक्त नापिबत् ।
 बुद्धिसाध्येषु कार्येषु कुर्युरूजस्विनोऽपि किम् ? ॥ १२ ॥
 चलयित्वा चलयित्वा श्रेणिकोऽथ करण्डकम् ।
 बुभुजे मोदकक्षौद्रं शलाकाविवरच्युतम् ॥ १३ ॥
 रौप्यशक्त्या घटस्याधो गलद्वाविन्दुपूर्णया ।
 स पयोऽपि पयो किं हि दुःसाधं सुधियां धियः ॥ १४ ॥
 तत्रेक्ष्य नृपतिः प्रीतो जातेऽन्येद्युः प्रदीपने ।
 यो यद्गृह्णाति मद्गृह्णात्तत्तस्येत्यादिशक्तुतान् ॥ १५ ॥
 सर्वे गृहीत्वा रत्नानि कुमारा निर्ययुस्ततः ।
 आदाय भग्नां त्वरितः श्रेणिकसु विनिर्ययौ ॥ १६ ॥

किमेतत्कृष्टमित्युक्तो नृपेण श्रेणिकोऽवदत् ।
 जयस्य चिह्नं भग्नेयं प्रथमं पृथिवीभुजाम् ॥ १७ ॥
 अस्याः शब्देन भूपानां दिग्यात्रामङ्गलं भवेत् ।
 रक्षणीया क्षमापालैः स्वामिंस्तदियमात्मवत् ॥ १८ ॥
 ततः परीक्षानिर्वाहज्ञातबुद्धिर्महीपतिः ।
 तस्य प्रीतो ददौ भग्नासार इत्यपराभिधाम् ॥ १९ ॥
 राज्यार्हमानिनो मेनं राज्याहं सूनवोऽपरे ।
 ज्ञासिषुरित्यवान्नासीच्छ्रेणिकं पृथिवीपतिः ॥ २० ॥
 पृथक् पृथक् कुमाराणां ददौ देशान्नरेश्वरः ।
 न किञ्चिच्छ्रेणिकस्यास्तु राज्यमस्यायताविति ॥ २१ ॥
 ततोऽभिमानी स्वपुरात्कलभः काननादिव ।
 निःसृत्य श्रेणिकोऽगच्छत्तूष्णं वेणातटं पुरम् ॥ २२ ॥
 तत्र च प्रविशन् भद्राभिधस्य श्रेष्ठिनोऽथ सः ।
 कर्म लाभोदयं मूर्त्तमिवोपाविशदापणे ॥ २३ ॥
 तदा च नगरे तस्मिन् विपुलः कश्चिदुत्सवः ।
 नव्यदिव्यदुकूलारङ्गरागपीराऽऽकुलोऽभवत् ॥ २४ ॥
 प्रभूतक्रायकैरासीत् स श्रेष्ठी व्याकुलस्तदा ।
 कुमारोऽप्यार्षयद्बद्धाऽस्मै पुटाऽपुटिकादिकम् ॥ २५ ॥
 द्रव्यं कुमारमाहात्म्याच्छ्रेष्ठी भूयिष्ठमार्जयत् ।
 पुण्यपुंसां विदेशेऽपि सहचर्यो ननु श्रियः ॥ २६ ॥
 अद्यावितथपुण्यस्य कस्यातिथिरसीत्यथ ।
 श्रेणिकः श्रेष्ठिना पृष्टो भवतामित्यभाषत ॥ २७ ॥

नन्दायोग्यो वरो दृष्टः स्वप्नेऽद्य निशि यो मया ।
 असौ साक्षात् स एवेति श्रेष्ठी चेतस्यचिन्तयत् ॥ २८ ॥
 सोऽभाषिष्ट च धन्योऽस्मि यद्भवस्यतिथिर्मम ।
 असावलसमध्येन ननु गङ्गा समागता ॥ २९ ॥
 संहृत्याहं ततः श्रेष्ठी तं नीत्वा निजवेश्मनि ।
 स्नपयित्वा परिधाप्य मगौरवमभोजयत् ॥ ३० ॥
 एवं च तिष्ठंस्तद्ग्रेहे श्रेणिकः श्रेष्ठिनाऽन्यदा ।
 कन्यां परिणयेमां मे नन्दां नान्मेत्ययाच्यत ॥ ३१ ॥
 ममाज्ञातकुलस्यापि कथं दत्ते सुतामिति ।
 श्रेणिकेनोक्त ऊचे म ज्ञातं तव गुणैः कुलम् ॥ ३२ ॥
 ततस्तस्योपरोधेनोदधेरिव सुतां हरिः ।
 श्रेणिकः पर्यणैषीत्तां भवद्भवलमङ्गलम् ॥ ३३ ॥
 भुञ्जानो विविधान् भोगान् सह वल्लभया तथा ।
 अतिष्ठच्छ्रेणिकस्तत्र निकुञ्ज इव कुञ्जरः ॥ ३४ ॥
 श्रेणिकस्य स्वरूपं तद्विवेदाशु प्रसेनजित् ।
 सहस्राक्षा हि राजानो भवन्ति चरलोचनैः ॥ ३५ ॥
 उग्रं प्रसेनजिद्रोगं प्रापाथान्तं विदन्निजम् ।
 सुतं श्रेणिकमानितुं शीघ्रानादिक्षदौष्टिकान् ॥ ३६ ॥
 औष्टिकेभ्यो ज्ञातयाऽऽर्त्तः पितुरत्यर्त्तिवार्त्तया ।
 नन्दां संबोध्य सस्रहं प्रतस्थे श्रेणिकस्ततः ॥ ३७ ॥

'ययं पाण्डुरकुट्टा गोपाला राजगृहे पुरे ।
 आह्वानमन्त्रप्रतिमान्यक्षराणीति चार्पयत् ॥ ३८ ॥
 माऽन्या तातस्त्र रोगार्त्तैर्मदत्तिर्भूदिति द्रुतम् ।
 उष्ट्रीं श्रेणिक आरुह्य ययौ राजगृहं पुरम् ॥ ३९ ॥
 तं दृष्ट्वा मुदितो राजा हर्षनेत्राश्रुभिः समम् ।
 राज्येऽभ्यषिञ्चद्विमलैः सुवर्णकलशाश्वभिः ॥ ४० ॥
 राजाऽपि संस्मरन् पार्श्वं जिनं पञ्चनमस्क्रियाम् ।
 चतुःशरणमापन्नो विपद्य त्रिदिवं ययौ ॥ ४१ ॥
 विश्वं विश्वम्भराभारं बभार श्रेणिकस्ततः ।
 तेन सा गुर्विणी मुक्ता गर्भं नन्दाऽपि दुर्वहम् ॥ ४२ ॥
 तस्या दोहद इत्यासीद्गजारूढा शरीरिणाम् ।
 महाभूल्योपकुर्वाणा भवाम्यभयदा यदि ॥ ४३ ॥
 विन्नपथ्याथ राजानं तत्पित्राऽपूरि दोहदः ।
 पूर्णे काले च साऽसूत प्राची रविमिवार्भकम् ॥ ४४ ॥
 दोहदार्थानुसारेण तस्याथ दिवसे शुभे ।
 चकाराभयकुमार इति मातामहोऽभिधाम् ॥ ४५ ॥
 स क्रमाद्वृधे विद्या निरवद्याः पपाठ च ।
 अष्टवर्षोऽभवद्भक्षो दासप्तत्यां कलासु च ॥ ४६ ॥

(१) श्रीचन्द्रतिलकोपाध्यायकृते, अभयकुमारचरिते: --

“यतोऽयमर्थः पाण्डुरकुट्टाः धवलभित्तयः ।

गोपालाः पृथिवीपाला गोशब्दोऽवनिवाचकः ॥ ३ ॥ इति ।

सवयाः कलहे कोऽपि तं कोपादित्यतर्जयत् ।
 किं त्वं जल्पसि यस्याहो पिता विज्ञायते नहि ॥ ४७ ॥
 ऊचेऽभयकुमारस्तं ननु भद्रः पिता मम ।
 पिता भद्रो भवन्मातुः प्रत्युवाचेति सोऽभयम् ॥ ४८ ॥
 नन्दां प्रत्यभयोऽप्यूचे मातः ! को मे पितेत्यथ ।
 अयं तव पिता भद्रः श्रेष्ठो नन्देत्यचीकथत् ॥ ४९ ॥
 भद्रस्तव पिता शंस मदीयं पितरं ननु ।
 पुत्रेणेत्युदिता नन्दा निरानन्देदमब्रवीत् ॥ ५० ॥
 देशान्तरादागतेन परिणीताऽस्मि केनचित् ।
 मम च त्वयि गर्भस्थे तमीयुः केचिदौघ्रिकाः ॥ ५१ ॥
 रजः स किञ्चिदुक्त्वा तेः सहैव क्वचिदप्यगात् ।
 अद्यापि तं न जानामि कुतस्थः कश्चिदित्यहम् ॥ ५२ ॥
 स यान् किञ्चिज्जजल्प त्वामिति पृष्टाऽभयेन सा ।
 अक्षराण्यर्पितान्वेतानीति पत्रमदर्शयत् ॥ ५३ ॥
 तद्विभाव्याभयः प्रीतोऽब्रवीन्मम पिता नृपः ।
 पुरे राजगृहे तत्र गच्छामो ननु संप्रति ॥ ५४ ॥
 आपृच्छ्य श्रेष्ठिनं भद्रं सामग्रीसंयुतस्ततः ।
 नान्देयो नन्दया सार्द्धं ययौ राजगृहं पुरम् ॥ ५५ ॥
 मातरं बह्विद्वाने विमुच्य सपरिच्छदाम् ।
 तत्र स्वल्पपरीवारः प्रविवेशाभयः पुरे ॥ ५६ ॥
 इतश्च मेलितान्यासंस्तदा श्रेणिकभूभुजा ।
 शतानि पञ्चैकोनानि मन्त्रिणां मन्त्रसन्निभाम् ॥ ५७ ॥

मन्त्रिपञ्चशतीं पूर्णां कर्तुं नरपतिस्ततः ।
 लोके गवेषयामास कश्चिदुत्कृष्टपूरुषम् ॥ ५८ ॥
 ततश्च तत्परीक्षार्थं शुष्ककूपे निजोर्मिकाम् ।
 प्रचिक्षेप क्षितिपतिर्लोकानित्यादिदेश च ॥ ५९ ॥
 आदास्यति करेणैतामूर्मिकां यस्तटस्थितः ।
 तस्य धीकौशलक्रीता^१ मदीया मन्त्रिधुर्यता ॥ ६० ॥
 तेऽप्युचुर्यदशक्यानुष्ठानमस्मादृशामिदम् ।
 ताराः करेण यः कर्षेत् स इमामूर्मिकामपि ॥ ६१ ॥
 ततोऽभयकुमारोऽपि संप्राप्तस्तत्र सस्मितम् ।
 ऊचे किं गृह्यते नैषा, किमेतदपि दुष्करम् ॥ ६२ ॥
 तं दृष्ट्वा^२ च जना दध्युः कोऽप्यसावतिशायिधीः ।
 समये मुखरागो हि नृणामाख्याति पौरुषम् ॥ ६३ ॥
 ऊचुश्च ते महाभाग ! त्वं गृह्णाणेत्यमूर्मिकाम् ।
 ऊर्मिकाकर्षणपणां धुर्यतां चैषु मन्त्रिषु ॥ ६४ ॥
 ततोऽभयकुमारस्तामूर्मिकां कूपमध्यगाम् ।
 आर्द्रगोमयपिण्डेन निजघ्नानोपरि स्थितः ॥ ६५ ॥
 प्रक्षिप्योपरि तत्कालं ज्वलन्तं दृणपूलकम् ।
 सद्यः संशोषयामास गोमयं तन्महामतिः ॥ ६६ ॥
 नन्दाया नन्दनः सद्यः कारयित्वाऽथ सारणिम् ।
 वारिणाऽपूरयत् कूपं विस्मयेन च तं जनम् ॥ ६७ ॥

तद्भोमयं श्रेणिकसूः करेण तरसाऽऽददे ।
 धीमद्भिः सुप्रयुक्तस्य किमुपायस्य दुष्करम् ? ॥ ६८ ॥
 तस्मिन् स्वरूपे चारक्षैर्विज्ञप्ते जातविस्मयः ।
 नृपोऽभयकुमारं द्रागाजुहावात्मसन्निधौ ॥ ६९ ॥
 अभयं श्रेणिकः पुत्रप्रतिपत्त्याऽथ सखजे ।
 बन्धुरज्ञायमानोऽपि दृष्टो मोदयते मनः ॥ ७० ॥
 कुतस्त्वमागतोऽसीति पृष्टः श्रेणिकभूभुजा ।
 वेणातटादागतोऽहमिति चाभिदधेऽभयः ॥ ७१ ॥
 राजाऽपृच्छद्भद्रमुख ! किं भद्र इति विश्रुतः ।
 श्रेष्ठो तत्रास्ति तस्यापि नन्दानाम्नी च नन्दना ॥ ७२ ॥
 अस्यैवं सम्यगित्युक्ते तेन भूयोऽपि भूपतिः ।
 जचे नन्दोदरिण्यासीत्किमपत्यमजायत ? ॥ ७३ ॥
 अथाख्यत्कान्तदन्तांशुश्रेणिः श्रेणिकसूरिदम् ।
 देवाभयकुमाराख्यं सा नन्दनमजीजनत् ॥ ७४ ॥
 किंरूपः किंगुणः सोऽस्तीत्युदितं सति भूभुजा ।
 जचेऽभयः स एवाहं स्वामिन्नस्मीति चिन्त्यताम् ॥ ७५ ॥
 परिष्वज्याङ्गमारोप्य समाम्नाय च मूर्ध्नि ।
 स्नेहात् स्नपयितुमिव सिषेच नयनाम्बुभिः ॥ ७६ ॥
 कुशलं वत्स ! ते मातुरिति पृष्टे महीभुजा ।
 इति विज्ञपयामास बह्वाञ्जलिपुटोऽभयः ॥ ७७ ॥
 अनुस्मरन्ती भृङ्गीव त्वत्पादान्भोजसङ्गमम् ।
 स्वामिन्नायुष्मती मेऽम्बा बाह्योद्यानेऽस्ति संप्रति ॥ ७८ ॥

ततो नन्दां समानेतुममन्दानन्दकन्दलः ।
 न्ययुङ्क्त सर्वसामग्रीमग्रेकृत्य नृपोऽभयम् ॥ ७८ ॥
 ततः स्वयमपि प्राज्योत्कण्ठोल्लिखितमानसः ।
 नन्दामभिययौ राजा राजहंस इवाञ्जिनीम् ॥ ८० ॥
 शिथिलीभूतवलयं कपोललुलितालकाम् ।
 अनञ्जनाक्षीं कवरीधारिणीं मलिनांशुकाम् ॥ ८१ ॥
 तनोस्तनिम्ना दधतीं द्वितीयेन्दुकलातुलाम् ।
 ददर्श राजा सानन्दो नन्दामुद्यानवासिनीम् ॥ ८२ ॥ (युग्मम्)
 नन्दामानन्द्य नृपतिर्नीत्वा च स्वं निकेतनम् ।
 पट्टराज्ञीपदेऽकार्षीत् सीतामिव रघूद्वहः ॥ ८३ ॥
 भक्तितः पितरि स्वस्य पदातिपरमाणुताम् ।
 मन्वानः साधयामास दुःसाधान् भूभुजोऽभयः ॥ ८४ ॥
 अन्यदोज्जयिनीपुर्व्याश्चण्डप्रद्योतभूपतिः ।
 चक्षितः सर्वसामग्र्या रोहुं राजगृहं पुरम् ॥ ८५ ॥
 प्रद्योतो बद्धसुकुटाश्चतुर्दश परे नृपाः ।
 तत्रायान्तो जनैर्दृष्टाः परमाधार्मिका इव ॥ ८६ ॥
 पाटूपट्पुतैरश्वैः पाटयन्निव मेदिनीम् ।
 आगच्छन् प्रणिधिभ्योऽथ शशुवे अणिकेन सः ॥ ८७ ॥
 किञ्चिच्च चिन्तयामास प्रद्योतोऽद्य समापतन् ।
 क्रूरग्रह इव क्रुद्धः कार्यो हतबलः कथम् ? ॥ ८८ ॥
 ततोऽभयकुमारस्थौत्यत्तिक्वादिधियां निधेः ।
 नृपतिर्मुखमैक्षिष्ट सुधामधुरया दृशा ॥ ८९ ॥

यथार्थनामा राजानमभयोऽथ व्यजिज्ञपत् ।
 का चिन्तोज्जयिनीशोऽद्य भूयाद्युद्धातिथिर्मम ॥ ८० ॥
 यदि वा 'बुद्धिसाध्येऽर्थे शस्त्राशस्त्रिकथा वृथा ।
 बुद्धिमेव प्रयोक्ष्ये तद्बुद्धिर्हि जयकामधुक् ॥ ८१ ॥
 अथ बाह्येऽरिसैन्यानामावासस्थानभूमिषु ।
 लोहसंपुटमध्यस्थान् दीनारान् स न्यचीखनत् ॥ ८२ ॥
 प्रद्योतनृपतेः सैन्यैस्ततो राजगृहं पुरम् ।
 पर्यवेक्ष्यत भूगोलः पयोधिसलिलैरिव ॥ ८३ ॥
 अथेत्यं प्रेषयामास लेखं प्रद्योतभूपतेः ।
 अभयो गुप्तपुरुषैः परुषेतरभाषिभिः ॥ ८४ ॥
 शिवादेवीचेक्षणयोर्भेदं न च्छे मनागपि ।
 तस्मान्योऽसि शिवादेवीसम्बन्धेनापि सर्वदा ॥ ८५ ॥
 तदवन्तीश ! वच्मि त्वामेकान्तहित'काङ्क्षया ।
 सर्वे श्रेणिकराजेन भेदितास्तव भूभुजः ॥ ८६ ॥
 दीनाराः प्रेषिताः सन्ति तेभ्यस्तान् कर्तुमात्मसात् ।
 ते तानादाय बद्ध्वा त्वामर्पयिष्यन्ति मत्पितुः ॥ ८७ ॥
 तदावासेषु दीनारा निखाताः सन्ति तत्कृते ।
 खानयित्वा पश्य को वा दीपे सत्यग्निमीक्षते ॥ ८८ ॥
 विदित्वैवं स भूपत्यैकस्यावासमचीखनत् ।
 लब्धास्तत्र च दीनारास्तान् दृष्ट्वाऽऽशु पलायत ॥ ८९ ॥

(१) क ग छ बुद्धि- ।

(२) क ग छ -वाञ्छया ।

नष्टे तत्र तु तत्सैन्यं विलोद्याब्धिमिवाखिलम् ।
 हस्त्यश्वाद्याददे सारं मगधेन्द्रः समन्ततः ॥ १०० ॥
 नासारूढेन जीवेन वायुवाजेन वाजिना ।
 ततः प्रद्योतनृपतिः कथञ्चित् स्वां पुरीं ययौ ॥ १ ॥
 ये चतुर्दश भूपाला ये चान्येऽपि महारथाः ।
 तेऽपि नेशः काकनाशं हतं सैन्यं ह्यनायकम् ॥ २ ॥
 असंयतलुलकेशैश्चक्रशून्यैश्च मौलिभिः ।
 राजानमनुयान्तस्तेऽप्यापुरुज्जयिनीं पुरीम् ॥ ३ ॥
 अभयस्यैव मायेयं वयं नेदृशकारिणः ।
 प्रत्यायितः सशपथं तैरथोज्जयिनीपतिः ॥ ४ ॥
 कदाचिदूचेऽवन्तीशो मध्येसभममर्षणः ।
 योऽर्पयत्यभयं बद्धा मम सम्प्रत्यति स किम् ॥ ५ ॥
 पताकं हस्तमुत्तिष्ठ्य काऽप्येका गणिका ततः ।
 व्यजिज्ञपदवन्तीशमलमस्मीह कर्मणि ॥ ६ ॥
 तामादिदेशावन्तीशो यद्येवमनुतिष्ठ तत् ।
 करोम्यर्थादिसाहाय्यं ब्रूहि किं तव संप्रति ? ॥ ७ ॥
 सा च दध्यौ यदभयो नोपायैर्गृह्यतेऽपगैः ।
 धर्मच्छद्म तदादाय साधयामि समीहितम् ॥ ८ ॥
 अयाचत ततश्च द्वे द्वितीयवयसौ स्त्रियौ ।
 ते तदैवार्पयद्राजा ददौ द्रव्यं च पुष्कलम् ॥ ९ ॥
 कृतादराः प्रतिदिनमुपास्योपास्य संयताः ।
 बभूवुरुत्कटप्रज्ञास्तास्तिस्त्रोऽपि बहुश्रुताः ॥ १० ॥

तास्त्रिस्त्रोऽपि ततो जग्मुः श्रेणिकालङ्घृतं पुरम् ।
 जगत्त्रयीं वञ्चयितुं मायाया इव मूर्त्तयः ॥ ११ ॥
 बाह्योद्याने कृतावासा सा पणस्त्रीमतल्लिका ।
 पत्तनान्तर्ययौ चैत्यपरिपाटीचिकीर्षया ॥ १२ ॥
 सा विभूत्याऽतिशायिन्या चैत्ये नृपतिकारिते ।
 प्रविवेश समं ताभ्यां कृत्वा नैषेधिकीदयम् ॥ १३ ॥
 मालवकैशिकीमुख्यभाषामधुरया गिरा ।
 देवं वन्दितुमारभे सपर्यां विरचय्य सा ॥ १४ ॥
 तत्राभयकुमारोऽपि ययौ देवं विवन्दिषुः ।
 आत्महृतीयां तामग्रे वन्दमानां ददर्श च ॥ १५ ॥
 देवदर्शनविघ्नोऽस्या सा भूत्प्रविशता मया ।
 हार्यैवेत्यभयस्तस्थौ मण्डपान्तर्विवेश न ॥ १६ ॥
 प्रणिधानस्तुतिं कृत्वा सा मुक्ताशुक्तिमुद्रया ।
 यावदुत्तस्थुषी तावदभयोऽभ्याजगाम ताम् ॥ १७ ॥
 तादृशीं भावनां तस्यास्तं वेषं प्रथमं च तम् ।
 अभयो वर्णयामास सानन्दं च अगाद ताम् ॥ १८ ॥
 दिष्ट्या भद्रेऽधुना त्वादृक्साधर्मिकसमागमः ।
 साधर्मिकात्परो बभूवर्न संसारे विवेकिनाम् ॥ १९ ॥
 का त्वं किमागमः का वा वासभूमिरिमे च के ।
 यकाभ्यां स्वातिराधाभ्यामिन्दुलेखेव शोभसे ॥ २० ॥
 व्याजहाराथ सा व्याजश्राविकाऽवन्तिवासिनः ।
 महेश्ववणिजः पाणिशृङ्गीती विधवा त्वहम् ॥ २१ ॥

इमे च मम पुत्रस्य कलत्रे कालधर्मतः ।
 विच्छाद्यभूतां विधवे भग्नहस्ते लते इव ॥ २२ ॥
 व्रतार्थमापृच्छाते उमे अपि तदैव माम् ।
 विपन्नपतिकानां हि सतीनां शरणं व्रतम् ॥ २३ ॥
 मयाऽप्युक्ते अहीष्यामि निर्वीराऽहमपि व्रतम् ।
 गार्हस्थ्यस्य फलं किन्तु गृह्यतां तीर्थयात्रया ॥ २४ ॥
 व्रते हि भावतः पूजा युज्यते द्रव्यतो न तु ।
 इत्यहं तीर्थयात्रार्थमेताभ्यां सह निर्ययौ ॥ २५ ॥
 अथेत्यमभयोऽवोचदतिथीभवताद्य नः ।
 आतिथेयं सतीर्थानां तीर्थादप्यतिपावनम् ॥ २६ ॥
 प्रत्युवाचाभयं साऽपि युक्तमाह भवान् परम् ।
 कृततीर्थीपवासाऽहं भवाग्न्यातिथिः कथम् ? ॥ २७ ॥
 अथ तन्निष्ठया हृष्टोऽभयस्तामवदत्पुनः ।
 अवश्यं मम तप्रातरागन्तव्यं निकेतने ॥ २८ ॥
 साऽप्युचे यत्क्षणेनापि जन्मिनो जन्म पूर्यते ।
 अहं प्रातरिदं कर्त्ताऽस्मीति जल्पेत्कथं सुधीः ? ॥ २९ ॥
 अस्त्विदानीमियं भूयः श्रो निमन्त्रेति चिन्तयन् ।
 तां विसृज्याभयसैत्यं वन्दित्वा स्वगृहं ययौ ॥ ३० ॥
 तां निमन्त्रणभयः प्रातर्गृहचैत्वन्यवन्दयत् ।
 भोजयामास च प्राज्यवस्त्रदानादि च व्यधात् ॥ ३१ ॥
 निमन्त्रितस्तयाऽन्येद्युर्मितीभूयाभयोऽप्यगात् ।
 साधर्मिकोपरोधेन किं न कुर्वन्ति तादृशाः ? ॥ ३२ ॥

तथा च विविधैर्भोज्यैरभयोऽकारि भोजनम् ।
 चन्द्रहाससुरामिश्रपानकानि च पायितः ॥ ३३ ॥
 भुक्तोत्थितश्च तत्कालं सुष्वाप श्रेणिकात्मजः ।
 आदिमा मद्यपानस्य निद्रा सहचरी खलु ॥ ३४ ॥
 तं रथेन स्थाने स्थाने स्थापितैश्चापरै रथैः ।
 अवन्तीं प्रापयामास दुर्लभ्यच्छद्मसद्म मा ॥ ३५ ॥
 ततोऽभयान्वेषणाय श्रेणिकेन नियोजिताः ।
 स्थाने स्थानेऽन्वेषयन्तस्तत्रापीयुर्गवेषकाः ॥ ३६ ॥
 किमिहाभय आयात इत्युक्ता तेरुवाच मा ।
 इहाभयः समायातः परं यातस्तदैव हि ॥ ३७ ॥
 वचनप्रत्ययात्तस्या अन्यत्रेयुर्गवेषकाः ।
 स्थाने स्थाने स्थापिताश्वैः साऽप्यवन्तीं समाययौ ॥ ३८ ॥
 सा प्रचण्डाऽभयं चण्डप्रद्योतस्यार्पयत्ततः ।
 अभयाऽऽनयनोपायस्वरूपं च व्यजिज्ञपत् ॥ ३९ ॥
 तां प्रद्योतोऽप्युवाचैवं न साधु विहितं त्वया ।
 यदमुं धर्मविश्रब्धं त्वं धर्मच्छद्मनाऽऽनयः ॥ ४० ॥
 कथासप्ततिसंशंसी मार्जार्यैव शुकोऽनया ।
 नीतिज्ञोऽपि गृहीतोऽसि जगादेत्यभयं च सः ॥ ४१ ॥
 अभयोऽप्यब्रवीदेवं त्वमेव मतिमानसि ।
 यस्यैवं विधया बुद्ध्या राजधर्मः प्रवर्धते ॥ ४२ ॥
 लज्जितः कुपितश्चाथ चण्डप्रद्योतभूपतिः ।
 राजहंसमिवाक्षीदभयं काष्ठपञ्चरे ॥ ४३ ॥

अग्निभीरुरथो देवी शिवा नलगिरिः करी ।
 लोहजङ्घो लेखवाहो राज्ये रत्नानि तस्य तु ॥ ४४ ॥
 लोहजङ्घं नृपः प्रैषीद्भृगुकच्छे मुहुर्महुः ।
 तद्गतागतसंक्लिष्टास्तत्रत्या इत्यमन्त्रयन् ॥ ४५ ॥
 आयात्ययं दिनेनापि पञ्चविंशतियोजनीम् ।
 असक्तद्वाराहरत्यस्मान् हन्तः संप्रत्यमुं ततः ॥ ४६ ॥
 ते विमृश्येत्यदुस्तस्य शम्बले विषमोदकान् ।
 तद्गस्ताशम्बलं चान्यत्समन्तादप्यपाहरन् ॥ ४७ ॥
 कञ्चित्पत्न्यानमुत्तङ्ग्य नदीरोधसि शम्बलम् ।
 तद्भोक्तुमवतस्थेऽसौऽभूवन्नशकुनान्यथ ॥ ४८ ॥
 शकुनज्ञमु सोऽभुक्कोत्याय दूरं ययौ ततः ।
 क्षुधितो भोक्तुकामस्तद्वारितः शकुनैः पुनः ॥ ४९ ॥
 दूरं गत्वा भोक्तुकामः शकुनैर्वारितः पुनः ।
 ततो गत्वा स तत्सर्वं प्रद्योतस्य न्यवेदयत् ॥ ५० ॥
 ततो राज्ञा समाहूय तत्पृष्टः श्रेणिकात्मजः ।
 पाथेयभस्तामाघ्राय जगाद मतिमानिदम् ॥ ५१ ॥
 अस्ति दृष्टिविषोऽवाहिर्द्रव्यसंयोगसम्भवः ।
 असौ दग्धो भवेन्नूनं भस्तामुद्घाटयेद्यदि ॥ ५२ ॥
 ततः पराश्रुखोऽरण्ये मोच्य इत्यभयोदिते ।
 तथैव मुमुचे सद्यो दग्धा वृक्षा मृतश्च सः ॥ ५३ ॥

विना बन्धनमोक्षत्वं वरं याचस्व मामिति ।
 नृपेणोक्तोऽभयोऽवादीष्यासीभूतोऽसु मे वरः ॥ ५४ ॥
 अन्यदाऽऽलानमुन्मूल्य पातयित्वा निषादिनौ ।
 खैरं नलगिरिर्भ्राम्यन् क्षीभयामास नागरान् ॥ ५५ ॥
 असाववशगो हस्ती वशं नेयः कथं त्विति ।
 राज्ञा पृष्टोऽभयोऽशंसद्वायुदयनो नृपः ॥ ५६ ॥
 पुत्रग्रा वासवदत्ताया गान्धर्वाधीतये^१ धृतः ।
 जगानुदयनस्तत्र समं वासवदत्तया ॥ ५७ ॥
 तद्गोताकर्णनाक्षिप्तो बद्धो नलगिरिः करौ ।
 पुनर्ददौ वरं राजा न्यासीचक्रोऽभयस्तथा ॥ ५८ ॥
 अभूदवन्ध्यामन्येद्युर्निर्विच्छेदं प्रदीपनम् ।
 पृष्टश्च तत्प्रतीकारं प्रद्योतेनाभयोऽवदत् ॥ ५९ ॥
 विषस्येव विषं वज्रैर्वज्रैरेव यदौषधम् ।
 तदन्यः क्रियतां वज्रिर्यथा शस्येत् प्रदीपनम् ॥ ६० ॥
 तत्तथा विदधे राज्ञाऽऽशम्यत्तच्च प्रदीपनम् ।
 तृतीयं च वरं सोऽदान्नासीचक्रोऽभयश्च तम् ॥ ६१ ॥
 अशिवं महदन्येदुरुज्जयिन्यां समुत्थितम् ।
 तत्प्रशान्त्यै नरेन्द्रेण पृष्ट इत्यभयोऽब्रवीत् ॥ ६२ ॥
 आगच्छन्त्वन्तरास्थानं देव्यः सर्वा विभूषिताः ।
 युष्मान् जयति या दृष्ट्या कथनीया तु सा मम ॥ ६३ ॥

तथैव विदधे राज्ञा राज्ञोऽन्या विजिता दृशा ।
 देव्या तु शिवया राजा, कथितं चाभयाय तत् ॥ ६४ ॥
 अभावताभयोऽप्येवं महाराज्ञी शिवा स्वयम् ।
 करोतु कूरबलिना भूतानामर्चनं निशि ॥ ६५ ॥
 यद्यङ्गुतं शिवारूपेणोत्तिष्ठत्यथवासते ।
 तस्य तस्य मुखे देव्या क्षेप्यः कूरबलिः स्वयम् ॥ ६६ ॥
 विदधे शिवया तच्चाशिवशान्तिर्वभूव च ।
 तुर्यं चादाहरं राजा यथाचे चाभयोऽप्यदः ॥ ६७ ॥
 स्थितो नलगिरौ मेण्ठीभूते त्वयि शिवाङ्गुः ।
 अहं विशाम्यग्निभीरुरयदारुक्तां चिताम् ॥ ६८ ॥
 ततो विषण्णः प्रद्योतो वरान् दातुमशक्नुवन् ।
 विससर्जाञ्जलिं कृत्वा कुमारं मगधेशितुः ॥ ६९ ॥
 आशुश्रावाभयोऽप्येवं त्वयाऽऽनीतम्कुलादहम् ।
 दिवा रटन्तं पूर्वमे त्वां तु नेष्टाम्यसावहम् ॥ ७० ॥
 ततोऽभयकुमारोऽगात् क्रमाद्राजगृहे पुरे ।
 कथमप्यवतस्थे च कञ्चित्कालं महामतिः ॥ ७१ ॥
 गृहीत्वा गणिकापुत्रौ रूपवत्यावयाभयः ।
 वणिग्वेषोऽगादवन्त्यां राजमार्गेऽग्रहीद्गृहम् ॥ ७२ ॥
 प्रद्योतेनेक्षिते ते च दारिके पथि गच्छता ।
 ताभ्यां च सविलासाभ्यां प्रद्योतोऽपि निरीक्षितः ॥ ७३ ॥
 प्रद्योतेन गृहे गत्वा रागिणा प्रेषिता ततः ।
 दूतिकाऽनुनयन्त्याभ्यां क्रुद्धाभ्यामपहस्विता ॥ ७४ ॥

द्वितीयस्मिन्नपि दिनेऽर्घयमाना नृपाय च ।
 ताभ्यां शनैः सरोषाभ्यामवामन्यत दूतिका ॥ ७५ ॥
 तृतीयेऽप्यङ्गि निर्वेदादेत्य ते याचितेऽनया ।
 जचतुश्च सदाचारो भ्राता ^१नाविव रक्षति ॥ ७६ ॥
 ततो बहिर्गतेऽमुष्मिन् सप्तमेऽङ्गि समागते ।
 इहायातु नृपञ्चस्ततः सङ्गो भविष्यति ॥ ७७ ॥
 ततोऽभयेन प्रद्योतसदृशकः पुमान्निजः ।
 उन्मत्तो विदधे तस्य प्रद्योत इति नाम च ॥ ७८ ॥
 ईदृशोऽयं मम भ्राता भ्रात्यतीतस्ततस्ततः ।
 रक्षितव्यो मया हा किं करोमीत्यवदज्जन ॥ ७९ ॥
 तं वैद्यसद्वनयनच्छद्मना प्रत्यहं बहिः ।
 रटन्तं मञ्चकारूढ निनायार्त इवाभयः ॥ ८० ॥
 नीयमानश्च तेनोच्चैः स उन्मत्तश्चतुष्पथे ।
 प्रद्योतोऽहं ङ्गियेऽनेनेत्युदश्रुवदनोऽरटत् ॥ ८१ ॥
 सप्तमेऽङ्गि नृपोऽप्येकस्तत्र प्रच्छन्न आययौ ।
 कामान्धः सिन्धुर इव बद्धश्चाभयपूरुषैः ॥ ८२ ॥
 नीयतेऽसौ वैद्यवेश्मेत्यभयेनाभिभाषिणा ।
 पथ्यङ्गेन समं जङ्गे पुरान्तः स रटन् दिवा ॥ ८३ ॥
 क्रोशे क्रांशे पुरा मुक्तै रथैरथ सुवाजिभिः ।
 पुरे राजगृहेऽनैषीत्यद्योतमभयोऽभयः ॥ ८४ ॥

(१) क ख ङ तया ।

(२) क ख ङ नावेष ।

ततो निनाय प्रद्योतं श्रेणिकस्य पुरोऽभयः ।
 दधावे खड्गमाकृत्य तं प्रति श्रेणिको नृपः ॥ ८५ ॥
 ततोऽभयकुमारेण बोधितो मगधेश्वरः ।
 संमान्य वस्त्राभरणैः प्रद्योतं व्यसृजन्मुदा ॥ ८६ ॥
 अन्यदा गणभृद्देवसुधर्मस्वामिनोऽन्तिके ।
 प्रव्रज्यामग्रहीत्कोऽपि विरक्तः काष्ठभारिकः ॥ ८७ ॥
 विहरन् स पुरे पौरैः पूर्वावस्थाऽनुवादिभिः ।
 अभर्त्यतोपाहस्यतागर्ह्यतापि पदे पदे ॥ ८८ ॥
 नावन्नां सोढुमीशोऽत्र विहरामि तदन्यतः ।
 इति व्यञ्जयत् स श्रीसुधर्मस्वामिनं ततः ॥ ८९ ॥
 सुधर्मस्वामिनाऽन्यत्र विहारक्रमहेतवे ।
 आष्टुच्छताभयः पृच्छन् ज्ञापितस्तच्च कारणम् ॥ ९० ॥
 दिनमेकं प्रतीक्षध्वमूर्ध्वं यत्प्रतिभाति वः ।
 तद्विधत्तेत्ययाचिष्ट प्रणम्य श्रेणिकात्मजः ॥ ९१ ॥
 सोऽथ राजकुलात्कृष्टा रत्नकोटितयीं बहिः ।
 दास्याम्येतामेत लोकाः ! पटहेनेत्यघोषयत् ॥ ९२ ॥
 ततश्चेयुर्जनाः सर्वेऽप्यवोचदभयोऽप्यदः ।
 जलाग्निस्त्रीवर्जको यस्तस्य रत्नोच्चयोऽस्त्वयम् ॥ ९३ ॥
 लोकोत्तरमिदं लोकः स्वामिन् ! किं कर्तुमीश्वरः ? ।
 इति तेष्वभाषमाणेष्वभयोऽपीत्यभाषत ॥ ९४ ॥
 यदि वो नेदृशः कश्चिद्रत्नकोटीत्रयं ततः ।
 जलाग्निस्त्रीमुचः काष्ठभारिणोऽसु महामुनेः ॥ ९५ ॥

सम्यगीदृश्यं साधुः पात्रं दानस्य युज्यते ।
 मुधाऽसौ जहसेऽस्माभिरिति तैर्जगदेऽभयः ॥ ८६ ॥
 अस्य भर्त्सोपहासादि न कर्त्तव्यमतः परम् ।
 आदिष्टमभयेनैवं प्रतिपद्य ययुर्जनाः ॥ ८७ ॥
 एवं बुद्धिमहाश्लोधिः पितृभक्तिपरोऽभयः ।
 निरीहो धर्मसंस्कृतो राज्यमन्वशिषत्पितुः ॥ ८८ ॥
 वर्त्तमानः स्वयं धर्मे स प्रजा अप्यवर्त्तयन् ।
 प्रजानां च पशूनां च गोपायत्ताः प्रवृत्तयः ॥ ८९ ॥
 राजा चक्रे जजागार यथा द्वादशधा स्थिते ।
 तथा श्रावकधर्मेऽसावप्रमद्वरमानसः ॥ ९० ॥
 बहिरङ्गान् यथाऽजैषीदुर्जयानपि विद्विषः ।
 अन्तरङ्गानपि तथा स लोकद्वयसाधकः ॥ ९१ ॥
 तमूचे श्रेणिकोऽन्येद्युर्वत्स ! राज्यं त्वमाश्रय ।
 अहं श्रियिष्ये श्रीवीरशुश्रूषासुखमन्वहम् ॥ ९२ ॥
 पिताज्ञाभङ्गसंसारभीरुगित्यभयोऽब्रवीत् ।
 यदादिशत तत्साधु प्रतोक्षध्वं क्षणं परम् ॥ ९३ ॥
 इतश्च भगवान् वीरः प्रव्राज्योदायनं नृपम् ।
 मरुमण्डलतस्तत्राभ्यागत्य समवासरत् ॥ ९४ ॥
 ततो गत्वाऽभयो नत्वा पप्रच्छ चरमं जिनम् ।
 राजर्षिः कोऽन्तिमोऽथाख्यतचैवोदायनं प्रभुः ॥ ९५ ॥
 गत्वांचे श्रेणिकं सोऽस्मि राजा चेन्न ऋषिस्तदा ।
 श्रीवीरोऽन्तिमराजर्षिं शशंसोदायनं यतः ॥ ९६ ॥

श्रीबीरं स्वामिनं प्राप्य प्राप्य त्वत्युवतामपि ।
 नो हेत्ये भवदुःखं चेन्नतः कोऽन्योऽधमस्ततः ॥ ७ ॥
 नान्नाऽहमभयस्तात ! सभयोऽस्मि भवाद्भृशम् ।
 भुवनाभयदं वीरं तच्छ्रयामि समादिश ॥ ८ ॥
 तदलं मम राज्येनाभिमानसुखहेतुना ।
 यतः सन्तोषसाराणि सौख्यान्याहुर्महर्षयः ॥ ९ ॥
 निर्बन्धाद्वाङ्माणोऽपि न यदा राज्यमग्रहीत् ।
 तदाऽभयो व्रतायानुजज्ञे राज्ञा प्रमोदतः ॥ १० ॥
 राज्यं दणमिव त्यक्त्वा सन्तोषसुखभागसौ ।
 दीक्षां चरमतीर्थेश्वीरपादान्तिकेऽग्रहीत् ॥ ११ ॥
 सन्तोषमेवमभयः सुखदं दधानः
 सर्वार्थसिद्धिसुरधाम जगाम मृत्वा ।
 सन्तोषमेवमपरोऽप्यवलम्बमान-
 स्तान्युत्तरोत्तरसुखानि नरो लभेत ॥ ११२ ॥
 ॥ इति श्रीअभयरार्जर्षिकथानकम् ॥ ११४ ॥

प्रकृतं सन्तोषमेव स्तौति—

सन्निधौ निधयस्तस्य कामगव्यनुगामिनी ।
 अमराः किङ्करायन्ते सन्तोषो यस्य भूषणम् ॥ ११५ ॥

निधयो महापद्मादयः, सन्निधौ सन्निहिताः, कामगवी काम-

स्वर्गापवर्गनगरप्रवेशप्रतिरोधिनी ।

अभेद्या वज्रधाराभिराशैव हि महार्गला ॥ १८ ॥

आशैव राक्षसी पुंसांमाशैव विषमञ्जरी ।

आशैव जीर्णमदिरा धिगाशा सर्वदोषभूः ॥ १९ ॥

ते धन्याः पुण्यभाजस्ते तैस्तीर्णः क्लेशसागरः ।

जगत्संमोहजननी यैराशाऽऽशीविषी जिता ॥ २० ॥

पापवह्नीं दुःखखानिं सुखाग्निं दोषमातरम् ।

आशां निराशीकुरुते यस्तिष्ठति सुखेन सः ॥ २१ ॥

आशादवाग्नेर्महिमा कोऽपि लोकपथातिगः ।

धर्ममेघं समाधिं यो विध्यापयति तत्क्षणात् ॥ २२ ॥

दीनं जल्पन्ति गायन्ति नृत्यन्त्यभिनयन्ति च ।

आशापिशाचीविवशाः पुमांसो धनिनां पुरः ॥ २३ ॥

न यान्ति वायवो यत्र नाप्यर्केन्दुमरीचयः ।

आशामहोर्मयः पुंसां तत्र यान्ति निरर्गलाः ॥ २४ ॥

येनाशायै ददे स्वाभ्यं तेनात्तं दास्यमात्मनः ।

आशा दासीकृता येन तस्य स्वाभ्यं जगत्त्रये ॥ २५ ॥

नाशा नैसर्गिकी पुंसि या जीर्यति न जीर्यति ।

उत्पात एव कोऽप्येषा तस्यां सत्यां कुतः सुखम् ॥ २६ ॥

बलयो बलयाः पुंसां पलितानि स्रजः कृताः ।

किमन्यन्नशङ्कनं कृत्वा कृतार्थाऽऽशा भविष्यति ॥ २७ ॥

प्राप्तेभ्योऽप्यतिरिच्यन्ते तैर्थास्त्यक्ता य आशया ।

क्रोडीकरोति यानाशा ते तु स्वप्नेऽपि दुर्लभाः ॥ २८ ॥

यानर्थान् बहुभि'र्यत्नैरिच्छेत्साधयितुं नरः ।
 अयत्नसिद्धा एवैते कृते ह्याशानिमीलने ॥ २८ ॥
 पुण्योदयोऽस्ति चेत् पुंसां व्यर्थैवाशापिशाचिका ।
 अथ पुण्योदयो नास्ति व्यर्थैवाशापिशाचिका ॥ ३० ॥
 अधीती पण्डितः प्राज्ञः पापभीरुस्तपोधनः ।
 स एव येन हित्वाऽऽशां नैराश्यमुररीकृतम् ॥ ३१ ॥
 सुखं सन्तोषपीयूषजुषां यत् स्ववशात्मनाम् ।
 तत्पराधीनहृत्तीनामसन्तोषवतां कुतः ॥ ३२ ॥
 सन्तोषवर्मणि व्यर्था आशानाराचपङ्क्तयः ।
 ताः कथं प्रतिरोद्धव्या इति मा स्माकुलो भव ॥ ३३ ॥
 वाक्येनैकेन तद्वच्चि यद्वाच्यं वाक्यकोटिभिः ।
 आशापिशाची शान्ता च प्राप्तं च परमं पदम् ॥ ३४ ॥
 तत्सन्त्यजाऽऽशावैवश्यं मितीकृतपरिग्रहः ।
 भजस्व 'द्रव्यसाधुत्वं यतिधर्मानुरक्तधीः ॥ ३५ ॥
 मिथ्यादृग्भ्यो विशिष्यन्ते सम्यग्दर्शनिनो जनाः ।
 तेभ्योऽपि देशविरता मितारम्भपरिग्रहाः ॥ ३६ ॥
 यामन्यतीर्थिका यान्ति गतिं तीव्रतपोजुषः ।
 उपासकाः सोमिलवत्तां विराडव्रता अपि ॥ ३७ ॥
 मासे मासे हि ये बालाः कुशाग्रेणैव भुञ्जते ।
 सन्तुष्टोपासकानां ते कलां नार्हन्ति षोडशीम् ॥ ३८ ॥

(१) ख च -भिः क्लेशैः ।

(२) उ भज स्वं भाव- । च भाव-

अप्यद्भुततपोनिष्ठस्तामलिः पूरणोऽपि वा ।

सुश्रावकोचितगतेरतिहीनां गतिं ययौ ॥ ३८ ॥

आशापिशाचविवशं कुरु मा स्म चेतः

सन्तोषमुद्वह परिग्रहनिग्रहेण ।

अद्वां विधेहि यतिधर्मधुरीणताया-

मन्तर्भवाष्टकमुपैषि यथाऽपवर्गम् ॥ ४० ॥ ११५ ॥

इति परमार्हतश्रीकुमारपालभूपालशुश्रूषिते आचार्य-

श्रीहेमचन्द्रविरचिते अध्यात्मोपनिषद्भाष्ये

सञ्ज्ञातपट्टबन्धे श्रीयोगशास्त्रे स्तोपज्ञं

द्वितीयप्रकाशविवरणम् ।

अहम्

तृतीयः प्रकाशः ।

अथाणुव्रतव्यावर्णनानन्तरं गुणव्रतानामवसरस्तत्रापि प्रथमं
गुणव्रतमाह—

दशस्वपि कृता दिक्षु यत्र सीमा न लङ्घ्यते ।

ख्यातं दिग्विरतिरिति प्रथमं तद्गुणव्रतम् ॥ १ ॥

ऐन्द्री, आग्नेयी, यास्या, नैऋती, वारुणी, वायव्या, कौबेरी,
ऐशानी, नागी, ब्राह्मीति दश दिशस्तासु ; अपिशब्दादेक-
द्वित्रयादिदिक्ष्वपि, सीमा मर्यादा, कृता प्रतिपन्ना, यत्र व्रते
सति, न लङ्घ्यते नातिक्रम्यते, तत्प्रथमं गुणव्रतम् । उत्तरगुणरूपं
व्रतं गुणव्रतम्, गुणाय चोपकाराय अणुव्रतानां व्रतं गुणव्रतम् ;
ख्यातं प्रसिद्धं, तस्याभिधानं दिग्विरतिरिति ॥ १ ॥

ननु हिंसादिपापस्थानविरतिरूपाणि युक्तान्यणुव्रतानि,
दिग्व्रते तु कस्य पापस्थानस्य निवृत्तिर्येनास्य व्रतत्वमुच्यते ।
उच्यते । अत्रापि हिंसादीनामेव पापस्थानानां विरतिरेतदेवाह—

चराचराणां जीवानां विमर्दननिवर्तनात् ।

तप्तायोगोलकल्पस्य सद्गतं गृहिणोऽप्यहः ॥ २ ॥

चरास्वसा द्वीन्द्रियादयः, अचराः स्थावराः एकेन्द्रियाः ; तेषां

नियमितसीमाबहिर्वर्तिनां जीवानां, यद्विमर्दनं यातायातादिना हिंसा, तस्य निवर्त्तनाद्वेतोरिदमपि हिंसाप्रतिषेधपरमेव गृह्यस्थ-
स्यापि सद्गतम् । हिंसाप्रतिषेधपरत्वे च, असत्यादिप्रतिषेधपरताऽपि
सुवचैव । यद्येवं, साधूनामपि दिग्विरतिव्रतप्रसङ्ग इत्याह—तप्ता-
योगोलकल्पस्येति । गृह्यस्थो ह्यारभ्यपरिग्रहपरत्वाद्यत्र यत्र याति,
मुङ्क्ते, श्रेते, व्यापारान्तरं वा कुरुते, तत्र तप्तायोगोलक इव
जीवोपमर्दं करोति । गृहिणोऽपीत्यपिशब्दस्तप्तायोगोलकल्पस्येत्यत्र
सम्बध्यते ; तप्तायोगोलकल्पस्यापीत्यर्थः ।

यदाह—

‘तप्तायोगोलकप्यो पमत्तजीवोऽनिवारियन्पसरो ।

सर्व्वत्र किं न कुञ्जा पावं तत्कारणाणुगमो ॥ १ ॥

साधूनां तु समितिगुमिप्रधानव्रतशालिनां नायं दोष इमि न
तेषां दिग्विरतिव्रतम् ॥ २ ॥

लोभलक्षणपापस्थानविरतिपरमपि चैतद् व्रतमित्याह—

जगदाक्रममाणस्य प्रसरल्लोभवारिधेः ।

स्खलनं विदधे तेन येन दिग्विरतिः कृता ॥ ३ ॥

लोभ एव दुर्लङ्घ्यत्वाहारिधिः समुद्रः प्रसरंश्चासौ नानाविकल्प-
कल्लोलाकुलतया लोभवारिधिश्च ; तस्य विशेषणं जगदाक्रममा-
णस्य । वारिधिपक्षे जगत्लोकः, लोभपक्षे तु निःशेषमेव भुवनत्रयम् ।

(१) तप्तायोगोलकल्पः प्रमत्तजीवोऽनिवारितप्रसरः ।

सर्व्वत्र किं न कुञ्जात् पापं तत्कारणानुगतः ॥

लोभवशगो हि जडुलोकगतां सुरसम्पदं मध्यलोकगतां च चक्र-
वर्त्तादिसम्पदमधोलोकगतां च पातालप्रभुत्वादिसम्पदमभिलषं-
स्त्रिभुवनमपि मनोरथैराक्रामतीति लोभस्य जगदाक्रमणम्, तेन
स्वल्पं प्रसरनिरोधः, तद्विदधे, येन किं, येन पुरुषेण दिग्विरति-
र्विहिता । दिग्विरतो हि प्रतिज्ञातसौमातः परतोऽगच्छंस्तस्य-
सुवर्णरूप्यधनधान्यादिषु प्रायेण लोभं न कुरुते इतिलोभलक्षण-
पापस्थानविरतिपरता अस्य व्रतस्य ।

अत्रान्तरश्लोकाः—

तदेतद्यावज्जीवं वा सद्व्रतं गृहमेधिनाम् ।
चतुर्मासादिनियमादथवा स्वल्पकालिकम् ॥ १ ॥
सदा सामायिकस्थानां यतीनां तु जितात्मनाम् ।
न दिशि क्वचन स्यातरे विरत्यविरती इमे ॥ २ ॥
चारणानां हि गमनं यदूर्ध्वं मेरुमूर्धनि ।
तिर्यग्गृचकशैले च नैषां दिग्विरतिस्ततः ॥ ३ ॥
गन्तुं सर्वासु यो दिक्षु विदध्यादवधिं सुधीः ।
स्वर्गादौ निरवधयो जायन्ते तस्य सम्पदः ॥ ४ ॥ ३ ॥

द्वितीयं गुणव्रतमाह—

भोगोपभोगयोः संख्या शक्त्या यत्र विधीयते ।
भोगोपभोगमानं तद् द्वैतीयकं गुणव्रतम् ॥ ४ ॥

भोगोपभोगयोर्वक्ष्यमाणलक्षणयोः, संख्या परिमाणं, यत्र व्रते,
विधीयते, कथा, शक्त्या शरीरमनसोरनाबाधया, तद्भोगोप-

भोगमानं नाम गुणव्रतं, द्वितीयमेव द्वैतीयकम् ; स्वार्थे
टीकण् ॥ ४ ॥

भोगोपभोगयोर्लक्षणमाह—

सकृदेव भुज्यते यः स भोगोऽन्नस्नगादिकः ।

पुनःपुनः पुनर्भोग्य उपभोगोऽङ्गनादिकः ॥ ५ ॥

सकृदेव एकवारमेव, भुज्यते सेव्यते इति भोगः ;
अन्नमोदनादि, स्नग्माख्यं, आदिशब्दात्ताम्बूलविलेपनोदत्तन-
धूपनस्नानपानादिपरिग्रहः । पुनःपुनरनेकवारं, भोग्यः सेव्यः,
अङ्गना वनिता, आदिशब्दादस्त्रालङ्कारगृहशयनासनवाहनादि-
परिग्रहः ॥ ५ ॥

इदं च भोगोपभोगव्रतं भोक्तुं योग्येषु परिमाणकरणेन भवति,
इतरेषु तु वर्जनेनेति श्लोकद्वयेन तद्वर्जनीयानाह—

मद्यं मांसं नवनीतं मधूदुम्बरपञ्चकम् ।

अनन्तकायमज्ञातफलं रात्रौ च भोजनम् ॥ ६ ॥

आमगोरससंपृक्तं द्विदलं पुष्पितौदनम् ।

दध्यहर्दितयातीतं कुयितान्नं च वर्जयेत् ॥ ७ ॥

तत्र मद्यं द्विधा-काष्ठनिष्यन्नं, पिष्टनिष्यन्नं च, मांसं त्रिधा-
जलस्थलखचरमांसभेदेन । मांसग्रहणेन चर्मरुधिरमेदोमज्जानः
परिगृह्यन्ते । नवनीतं गोमहिषजाऽविसम्बन्धेन चतुर्धा । मधु

वेधा-माक्षिकं, भ्रामरं, पौत्तिकं च । उदुम्बरपञ्चकादयो
यथास्थानं व्याख्यास्यन्ते ॥ ६ ॥ ७ ॥

तत्र मद्यस्य वर्जनीयत्वहेतून् दोषान् श्लोकदशकेनाह—

मदिरापानमात्रेण बुद्धिर्नश्यति दूरतः ।

वैदग्धीबभ्रुरस्यापि दौर्भाग्येणेव कामिनी ॥ ८ ॥

वैदग्धीबभ्रुरस्यापि केकस्यापि पुंसो, मदिरापानमात्रेण
बुद्धिर्नश्यति क्षयं याति, दूरतो दूरं यावत् । सर्वथा विनश्यतीत्यर्थः ।
अत्रोपमानं दौर्भाग्येणेव कामिनीति । वैदग्धीबभ्रुरस्यापि दूरत
इति चात्रापि सम्बध्यते । तेन यथा विदग्धस्यापि दौर्भाग्यदोषेण
कामिनी नश्यति पलायते, दूरतो दूरादपि ॥ ८ ॥

तथा—

पापाः कादम्बरीपानविवशीकृतचेतसः ।

जननीं हा प्रियीयन्ति जननीयन्ति च प्रियाम् ॥ ९ ॥

कादम्बरी मदिरा, जननीं मातरं, हा इति खेदे, प्रियीयन्ति
प्रियामिव जायामिवाचरन्ति, प्रियां च जननीयन्ति जननीमिवा-
चरन्ति । मदिरामदविह्वलत्वाज्जननीजाययोराचारव्यत्ययेन व्यव-
हरन्तीत्यर्थः ॥ ९ ॥

तथा—

न जानाति परं स्वं वा मद्याच्चलितचेतनः ।

स्वामीयति वराकः स्वं स्वामिनं किङ्करीयति ॥ १० ॥

मद्याहेतोः चलितचेतनो नष्टचेतन्यः सन्, स्वमात्मानं, परं वा आत्मव्यतिरिक्तं, न जानाति । अत्र हेतुमाह—यत आत्मान-
मजानन् स्वं स्वामिनमिवाचरति, वराकश्चेतन्यहीनत्वादनुकम्प-
नीयः । परमजानन् स्वामिनं नाथं किङ्करमिवाचरति ॥ १० ॥

तथा—

मद्यपस्य श्वस्येव लुठितस्य चतुष्पथे ।

मूत्रयन्ति मुखे प्रवानो व्यात्ते विवरशङ्कया ॥ ११ ॥

स्यष्टः ॥ ११ ॥

तथा—

मद्यपानरसे मग्नो नग्नः स्वपिति चत्वरे ।

गूढं च स्वमभिप्रायं प्रकाशयति लीलया ॥ १२ ॥

मद्यस्य पानं तत्र रस आसक्तिस्तत्र मग्नो निषण्णः ; मद्य-
पानव्यसनीत्यर्थः । अत एव वस्त्रमपि स्त्रस्तमजानन् नग्नः स्वपिति
चत्वरे, नतु गृह एव । दोषान्तरं च, गूढं केनाप्यविदितं,
स्वमभिप्रायं राजद्रोहादिकं, प्रकाशयति प्रकटाकरोति, लीलया
बन्धनताडनादिव्यतिरेकेणापि ॥ १२ ॥

तथा—

वारुणीपानतो यान्ति कान्तिकीर्त्तिमतिश्रियः ।

विचित्राश्चित्ररचना विलुठत्कञ्जलादिव ॥ १३ ॥

वारुणीपानतो मद्यपानात्, यान्त्यपगच्छन्ति, कान्तिः शरीर-

तेजः, कीर्त्तिर्यशः, मतिस्तात्कालिकी प्रतिभा, श्रीः सम्पत् ।
विचित्रा इत्याद्युपमानं स्पष्टम् ॥ १३ ॥

तथा—

भूतात्तवन्नरीनर्त्तिं रारटीति सशोकवत् ।

दाहज्वरार्त्तवद्भूमौ सुरापो लोलुठीति च ॥ १४ ॥

भूतात्तो व्यन्तरविशेषपरिगृहीतः, त्रीण्यपि क्रियापदानि
भृशभौक्षणीयोर्यङ्लुबन्तानि ॥ १४ ॥

तथा—

विदधत्यङ्गशैथिल्यं ग्लपयन्तीन्द्रियाणि च ।

मूर्च्छामतुच्छां यच्छन्ती हाला हालाहलोपमा ॥ १५ ॥

हाला सुरा, हालाहलोपमा हालाहलो विषविशेषस्तत्-
सदृशी । साधारणधर्मानाह—विदधती कुर्वाणा अङ्गशैथिल्यं
शरीरविशंखुलत्वम्, ग्लपयन्ती कार्याक्षमाणि कुर्वती, इन्द्रि-
याणि चक्षुरादीनि ; मूर्च्छा चैतन्याभावस्तामतुच्छां प्रचुरां
यच्छन्ती । अङ्गशैथिल्यादयो हालाहालाहलयोः साधारणा
धर्माः ॥ १५ ॥

तथा—

विवेकः संयमो ज्ञानं सत्यं शौचं दया क्षमा ।

मद्यात्मलीयते सर्वं तृण्य वज्रिकणादिव ॥ १६ ॥

विवेको हेयोपादेयज्ञानं, संयम इन्द्रियवशीकारः, ज्ञानं

शास्त्रावबोधः, सत्यं तथा भाषा, शीघ्रमाचारशुद्धिः, दया करुणा,
क्षमा क्रोधस्यानुत्पाद उत्पन्नस्य वा विफलीकरणम् । मद्यान्मद्य-
पानात्, प्रलीयते नाशमुपयाति, सर्वं विवेकादि । यथा वक्त्रिकणात्
दृष्ट्या दृणसमूहः । दृष्टानां समूहस्तृष्ट्या, पाशादित्वाक्षयः ॥१६॥

दोषाणां कारणं मद्यं मद्यं कारणमापदाम् ।

रोगातुर इवापथ्यं तस्मान्मद्यं विवर्जयेत् ॥ १७ ॥

दोषाणां चौर्यपारदारिकत्वादीनां, कारणं हेतुः, मद्य-
पानरतो हि किं किमकार्यं न कुरुते ; दोषकारणत्वादेव
चापदं वधवन्धादीनां, कारणं तस्मान्मद्यं विवर्जयेदित्युपसंहारः ।
रोगातुर इवापथ्यमित्युपमानम् ।

अत्रान्तरश्लोकाः ---

रसोद्भवाश्च भूयांसो भवन्ति किल जन्तवः ।

तस्मान्मद्यं न पातव्यं हिंसापातकभीरुणा ॥ १ ॥

दत्तं न दत्तमात्तं च नात्तं कृतं च नो कृतम् ।

मृषोदराज्यादिव हा खेरं वदति मद्यपः ॥ २ ॥

गृहे बहिर्वा मार्गं वा परद्रव्याणि मूढधीः ।

वधवन्धादिनिर्भीको गृह्णात्याच्छिद्य मद्यपः ॥ ३ ॥

बालिकां युवतीं वृद्धां ब्राह्मणीं श्वपचीमपि ।

भुङ्क्ते परस्त्रियं सद्यो मद्योन्मादकदर्धितः ॥ ४ ॥

रटन् गायन् लुठन् धावन् कुप्यन्सुष्यन् रुदन् हसन् ।

स्तम्भमन् भ्रमंस्तिष्ठन् सुरापः पापराट् नटः ॥ ५ ॥

श्रूयते किल शास्त्रेण मद्यादन्धश्रविशुना ।
 हतं वृष्णिकुलं सर्वं श्लोषिता च 'पुरी पितुः ॥ ६ ॥
 पिबन्नपि सुहुर्मद्यं मद्यपो नैव दृष्यति ।
 जन्तुजातं कवलयन् कृतान्त इव सर्वदा ॥ ७ ॥
 लौकिका अपि मद्यस्य बहुदोषत्वमास्थिताः ।
 यत्तस्य परिहार्यत्वमेवं पौराणिका जगुः ॥ ८ ॥
 कश्चिद्विषिस्तपस्तेपे भीत इन्द्रः सुरस्त्रियः ।
 क्षोभाय प्रेषयामास तस्यागत्य च तास्तकम् ॥ ९ ॥
 विनयेन समाराध्य वरदाभिमुखं स्थितम् ।
 जगुर्मद्यं तथा मांसं सेवस्वाब्रह्म चेच्छया ॥ १० ॥
 स एवं गदितस्ताभिर्द्वयोर्नरकहेतुताम् ।
 आलोच्य मद्यरूपं च शुद्धकारणपूर्वकम् ॥ ११ ॥
 मद्यं प्रपद्य तद्भोगान् नष्टधर्मस्थितिर्मदात् ।
 विदंशार्थमजं हत्वा सर्वमेव चकार सः ॥ १२ ॥
 अवद्यमूलं नरकस्य पङ्क्तिं
 सर्वापदां स्थानमकीर्तिकारणम् ।
 अभव्यसेव्यं गुणिभिर्विगर्हितं
 विवर्जयेन्मद्यमुपासकः सदा ॥ १३ ॥ १७ ॥

(१) ख च पितुः पुरी ।

(२) ख च ज -मास्थिताः ।

अथ मांसदोषानाह—

चिखादिषति यो मांसं प्राणिप्राणापहारतः ।

उन्मूलयत्यसौ मूलं दयाऽऽख्यं धर्मशास्त्रिनः ॥ १८ ॥

चिखादिषति, खादितुमिच्छति, यः कश्चित्, मांसं पिशितं, असौ पुमान्, उन्मूलयति उत्खनति, किं तन्मूलं दयासंज्ञकं, कस्य धर्म-
शास्त्रिनः पुण्यवृत्तस्य, मांसखादने कथं धर्मतरोर्दयाख्यं मूल-
मुन्मूल्यते इत्याह—प्राणिप्राणापहारतः प्राणिप्राणापहाराद्भेदोऽ-
न हि प्राणिप्राणापहारमन्तरेण मांसं संभवतीति ॥ १८ ॥

अथ मांसं चिखादिषन्नपि प्राणिदयां करिष्यतीत्याह—

अशनीयन् सदा मांसं दयां यो हि चिकीर्षति ।

ज्वलति ज्वलने वल्लीं स रोपयितुमिच्छति ॥ १९ ॥

सदा सर्वदा, मांसमशनीयन् मांसमशनमिवाचरन्, पुत्रीयति
च्छात्रमिति वत् “आधाराच्चोपमानादाचारे” ॥ ३।४।२४ ॥ इति
क्यनि रूपम्, दयां कृपां, यः कश्चित्, हि स्फुटं, चिकीर्षति
कर्तुमिच्छति । ज्वलतीत्यादिना निदर्शनम्, यथा ज्वलत्यग्नौ
वल्लीरोपणमशक्यम्, तथा मांसमशनीयता दयाऽपि कर्तुमशक्ये-
त्यर्थः ॥ १९ ॥

नन्वन्यः प्राणिनां घातकोऽन्यथ मांसभक्षक इति कथं मांस-
भक्षकस्य प्राणिप्राणापहरणमिति । उच्यते । भक्षकोऽपि घातक
एवेत्याह—

हन्ता पलस्य विक्रेता संस्कर्त्ता भक्षकस्तथा ।

क्रेताऽनुमन्ता दाता च घातका एव यन्मनुः ॥ २० ॥

हन्ता शस्त्रादिना प्राणिनां प्राणापहारकः, पलस्य विक्रेता यो मांसं विक्रीणीते । पलस्येत्युत्तरेष्वपि पदेषु सम्बन्धनीयम् । संस्कर्त्ता यो मांसं संस्करोति, भक्षकः खादकः, क्रेता यो मांसं क्रीणाति, अनुमन्ता यः प्राणिहिंसया मांसमुत्पाद्यमानमनुमोदते, दाता यो मांसमतिथ्यादिभ्यां ददाति ; एतं साक्षात्पारम्पर्येण वा घातका एव प्राणिप्राणापहारका एव, यन्मनुरिति संवादाथम् ॥ २० ॥

मानवमेवोक्तं दर्शयति—

अनुमन्ता विशसिता निहन्ता क्रयविक्रयी ।

संस्कर्त्ता चोपहर्त्ता च खादकश्चेति घातकाः ॥ २१ ॥

अनुमन्ता अनुमोदकः, विशसिता हतस्याङ्गविभागकरः, निहन्ता व्यापादकः, क्रयविक्रयी क्रयविक्रयी विद्येते यस्य स तथा, क्रेता विक्रेता चेत्यर्थः ; संस्कर्त्ता मांसपाचकः, उपहर्त्ता परिवेष्टा, खादको भक्षकः ; एते सर्वे घातकाः ॥ २१ ॥

द्वितीयमपि मानवं श्लोकमाह—

नाकृत्वा प्राणिनां हिंसां मांसमुत्पद्यते क्वचित् ।

न च प्राणिवधः स्वर्ग्यस्तस्मान्मांसं विवर्जयेत् ॥ २२ ॥

यावत्प्राणिनो न हतास्तावन्मांसं नोत्पद्यते, हिंसा चातिशयेन दुःखावहा, तस्मान्मांसं विवर्जयेत्, उत्पद्यत इति मांसस्य हिंसा-

निमित्तत्वात् कर्तृव्यपदेश इति समानकर्तृकत्वमविरुद्धम् । न च स्वर्ग्य इति न स्वर्गानुत्पत्तिमात्रमभिप्रेतमपि तु नरकादिदुःख-
हेतुता ॥ २२ ॥

इदानीमन्यपरिहारेण भक्तकस्यैव वधकत्वमाह—

ये भक्तयन्त्यन्यपलं स्वकीयपलपुष्टये ।

त एव घातका यन्न वधको भक्तकं विना ॥ २३ ॥

अन्यपलमन्यमांसं स्वमांसपुष्टये ये भक्तयन्ति त एव परमार्थतो
घातका न तु हन्तृविक्रीटप्रभृतयः । अत्र युक्तिमाह—यद्यस्मान्न
भक्तकं विना वधको भवति ; ततो हन्तृप्रभृतिभ्यो भक्तकः
पापीयान्, स्वकीयपलपुष्टय इति हिंसाभिप्रायं स्वपलपोषण-
मात्रप्रयोजनः कतिपयदिनजीवितः परजीवितप्रहाणं कुर्यात् ।

यदाह—

‘हंतूणं परप्राणं अप्याणं जे कुणंति सप्याणं ।

अप्याणं दिवसानं कएण नासंति अप्याणं ॥ १ ॥

तथा—

‘एकस्स कए नियजीवियस्स बहुआउ जीवकोडीओ ।

दुक्खे ठवंति जे केवि ताण किं *सासयं जीयं ? ॥ १ ॥ २३ ॥

(१) जत्वा परप्राणान् आत्मानं ये कुर्वन्ति सप्राणम् ।

अल्पानां दिवसानां कृतेन नाशयन्ति आत्मानम् ॥

(२) एकस्य कृते निजजीवितस्य बहुधा जीवकोटीः ।

दुःखे स्थापयन्ति ये केऽपि तेषां किं शाश्वतो जीवः ? ॥

* द सासओ अप्या ।

एतदेव सञ्जुगुप्समाह—

मिष्टान्नान्यपि विष्टासादमृतान्यपि मूत्रसात् ।

स्युर्यस्मिन्नङ्गकस्यास्य कृते कः पापमाचरेत् ? ॥२४॥

मिष्टान्नानि शालिमुद्गमाषगोधूमादीनि तान्यपि विष्टासाद्विष्टा-
त्वेन स्युः संपद्येरन् । अमृतानि पयःप्रभृतीनि तान्यपि मूत्र-
साम्भूतत्वेन स्युः संपद्येरन् । यस्मिन् अस्य प्रत्यक्षस्य, अङ्गकस्य
कुक्षितस्य शरीरस्य, कृते निमित्तं, कः सचेतनः पापं प्राणि-
घातलक्षणमाचरेत् विदधीत ॥ २४ ॥

इदानीं मांसभक्षणं न दोषायेति वदतो निन्दति—

मांसाशने न दोषोऽस्तीत्युच्यते यैर्दुरात्मभिः ।

व्याधगृध्रवृकव्याघ्रशृगालास्तैर्गुरुकृताः ॥ २५ ॥

मांसभक्षणे न दोषोऽस्तीति यैरुच्यते दुरात्मभिर्दुःस्वभावैः,

यथा —

“न मांसभक्षणे दोषो न मद्ये न च मैथुने ।

प्रवृत्तिरेषा भूतानां निवृत्तिस्तु महाफला” ॥ १ ॥ इति ।

तैर्व्याधा लुब्धकाः, गृध्रा हिंसाः पक्षिविशेषाः, वृका अरण्यखानः,
व्याघ्राः शार्दूलाः, शृगाला जम्बुकाः, गुरुकृताः उपदेशकाः
कृताः । न हि व्याधादीन् गुरुन् विना कश्चिदेवंविधं शिष्ययति,
नचाशिक्षितं महाजनपूज्या एवमुपदिशन्ति । अपि च । निवृत्तिस्तु
महाफलेति वदन्निर्येषां निवृत्तिर्महाफला तेषां प्रवृत्तिर्न दोषवतीति
स्वयमेव स्ववचनविरोध आविष्कृत इति किमन्यद् ब्रूमहे ॥ २५ ॥

निरुक्तबलेनापि मांसस्य परिहार्यत्वमाह—

मां स भक्षयिताऽमुत्र यस्य मांसमिहाद्याहम् ।

एतन्मांसस्य मांसत्वे निरुक्तं मनुरब्रवीत् ॥ ३६ ॥

मां स भक्षयितेति अत्र स इति सर्वनामसामान्यापेक्षं योग्येनार्थेन निराकाङ्क्षीकरोति । यस्य मांसमहमस्मि, इहेति इहल्लोके, अमुत्रेति परलोके, एतन्मांसस्य मांसत्वे मांसरूपतायां, निरुक्तं नामधेयनिर्वचनं मनुरब्रवीत् ॥ ३६ ॥

मांसभक्षणे महादोषमाह—

मांसास्त्रादनलुब्धस्य देहिनं देहिनं प्रति ।

हन्तुं प्रवर्तते बुद्धिः शाकिन्या इव दुर्धियः ॥ २७ ॥

मांसभक्षणलम्पटस्य देहिनं देहिनं प्रति यं यं पश्यति जलचरं मत्स्यादिकं, स्थलचरं सृगवराहादि अजाऽविकादि च, खेचरं तित्तिरिलावकादि, अन्ततो मूषिकाद्यपि तं तं प्रति हन्तुं हननाय बुद्धिः प्रवर्तते ; दुर्धियो दुर्बुद्धेः, शाकिन्या इव—यथा हि शाकिनी यं यं पुरुषं स्त्रियमन्यं वा प्राणिनं पश्यति, तं तं हन्तुं तस्या बुद्धिः प्रवर्तते, तथा मांसास्त्रादनलुब्धस्यापीति ॥ २७ ॥

अपि च मांसभक्षिणामुत्तमपदार्थपरिहारेण नीचपदार्थोपादानं महद्बुद्धिवैगुण्यं दर्शयतीति दर्शयन्नाह—

ये भक्षयन्ति पिशितं दिव्यभोज्येषु सत्स्वपि ।

सुधारसं परित्यज्य भुञ्जते ते हलाहलम् ॥ २८ ॥

दिश्यभोज्येषु सकलधातुवृंहकेषु सर्वेन्द्रियप्रीतिप्रदेशु क्षीरक्षैरयी-
 किलाटीकूर्चिकारसालादध्यादिषु मोदकमण्डकमण्डिकाखाद्यक-
 पर्पटिकाघृतपूरादिषु इण्डेरिकापूरणवटकवटिकापर्पटादिषु इक्षु-
 गुडखण्डशर्करादिषु द्राक्षासहकारकदलदाडिमनालिकेरनारङ्ग-
 खर्जूराक्षोटराजादनपनसादिषु च सत्स्वपि तान्यनादृत्य ये मूढा
 विस्रगन्धिजुगुप्साकरं शूकाप्रधानानां वान्तिकरं मांसं भक्षयन्ति
 ते जीवितवृद्धिहेत्वमृतरसपरिहारेण जीवितान्तकरं हालाहलं
 विषभेदं भुञ्जते । बालोऽपि हि दृष्टपरिहारेण सुवर्णमेवादत्त
 इति बालादपि मांसभक्षिणो बालाः ॥ २८ ॥

भक्ष्यन्तरेण मांसभक्षणदोषमाह—

न धर्मी निर्दयस्यास्ति पलादस्य कुतो दया ।

पललुब्धो न तद्वेत्ति विद्याद्वोपदिशेन्नहि ॥ २९ ॥

निर्दयस्य कृपारहितस्य, धर्मी नास्ति ; धर्मस्य दया मूलमिति
 ह्यामनन्ति । ततः प्रस्तुते किमायातमत आह—पलादस्य कुतो
 दया । पलादस्य मांसोपजीविनः, कुतो दया नैव दयेत्यर्थः ;
 भक्षकस्य वधकत्वेनोक्तत्वात् । वधकश्च कथं सदयो नाम इति
 पलादस्य निर्धर्मतालक्षणा दोषः । ननु सचेतनः कथमात्मनि
 धर्माभावं सहेत । उच्यते । पललुब्धो न तद्वेत्ति मांसलोभेन न
 तत्पूर्वाधीकृतं जानाति । अथ कथञ्चिद्विद्याज्ज्ञानौयात्तर्हि स्वयं मांस-
 लुब्धो मांसनिवृत्तिं कर्तुमशक्नुवन् सर्वेऽपि मम सदृशा भवन्त्विति
 परेभ्यो मांसनिषेधं नोपदिशेदाजिणकवत् । श्रूयते हि कश्चिदा-

जिण्णको मार्गे गच्छन्नेकया सर्पिण्णा भक्षितस्तत्सर्वेऽपि भक्ष्य-
न्तामनयेति बुद्ध्या परेभ्यो नाख्यातवानिति द्वितीयोऽपि तथैव
दष्टो नान्येषां कथितवान् ; एवं यावत्सप्त दष्टाः । मांसभक्षकोऽपि
मांसभक्षणात्स्वयं नरके पतन् “स्वयं नष्टा दुरात्मानो नाशयन्ति
परानपि” इति न परेभ्य उपदिशति ॥ २९ ॥

इदानीं मांसभक्षकाणां मूढतामुपदर्शयति --

केचिन्मांसं महामोहादश्नन्ति न परं स्वयम् ।

देवपितृतिथिभ्योऽपि कल्पयन्ति यदूचिरे ॥ ३० ॥

केचित् कुशास्त्रविप्रलब्धा महतो मोहान्न केवलं स्वयं मांसमश्नन्ति
किन्तु देवेभ्यः पितृभ्योऽतिथिभ्यश्च कल्पयन्ति, यद्यस्मादूचिरे
तद्धर्मशास्त्रकाराः ॥ ३० ॥

उक्तमेवाह -

क्रीत्वा स्वयं वाऽप्युत्पाद्य परोपहतमेव वा ।

देवान् पितृन् समभ्यर्च्य खादन् मांसं न दुष्यति ॥ ३१ ॥

मृगपक्षिमांसविषयमेतच्छास्त्रं, तेन सूनापणमांसं विना व्याध-
शाकुनिकादिभ्यः क्रीत्वा मूल्येन । सूनापणमांसे तु देवपूजा-
दावनधिकृतः । तथा स्वयमुत्पाद्य—ब्राह्मणो याज्जया, क्षत्रियो
मृगयाकर्मणा, अथवा परेणोपहतं दौकितं तेन मांसेन देवानां,
पितॄणां चार्चनं कृत्वा मांसं खादन्न दुष्यति ; एतच्च महामोहा-
दिति वदद्भिरस्माभिर्दूषितमेव । स्वयमपि हि प्राणिघातहेतुकं

मांसं भक्षयितुमयुक्तं किं पुनर्देवादिभ्यः कल्पयितुम् । देवा हि सुकृतसम्भारलब्धात्मानोऽधातुकशरीरा अकावलिकाहाराः कथं मांसं भक्षयेयुः, अभक्षयद्वास्तत्कल्पनं मोह एव । पितरश्च स्वसुकृत-दुष्कृतवशेन प्राप्तगतिविशेषाः स्वकर्मफलमनुभवन्तो न पुत्रादिकृते-नापि सुकृतेन तार्यन्ते किं पुनर्मांसदौकनदुष्कृतेन । न च पुत्रादिकृतं सुकृतं तेषामुपतिष्ठते । न ह्याम्नेषु सेकः कोविदारेषु फलं दत्ते । अतिथिभ्यश्च सत्कारार्हेभ्यो नरकपातहेतोर्मांसस्य दौकनं महते अधर्माय । एवं परेषां महामोहवेष्टितम् । श्रुति-स्मृतिविहितत्वादनोद्यमेतदिति चेन्न । श्रुतिभाषितेष्वप्रामाणिकेषु प्रत्ययस्य कर्तुमशक्यत्वात् । श्रूयन्ते हि श्रुतिवचांसि—यथा पापघ्नो गोस्पर्शः, द्रुमाणां च पूजा ; कृगादीनां वधः स्वर्ग्यः । ब्राह्मणभोजनं पितृप्रीणनं, मायावीन्यधिदैवतानि ; वज्रै हृतं देवप्रीतिप्रदम् । तदेवविधेषु श्रुतिभाषितेषु युक्तिकुशलाः कथं अहधीरन् ? ।

यदाह—

स्पर्शोऽमेध्यभुजां गवामघहरो वन्द्या विसंज्ञा द्रुमाः

स्वर्गश्चागवधाद्धिनोति च पितृन् विप्रोपभुक्ताशनम् ।

आप्ताञ्छन्नपराः सुराः शिखिहृतं प्रीणाति देवान् हविः

स्फीतं फल्गु च वल्गु च श्रुतिगिरां को वेत्ति लीलायितम् ? ॥१॥

तस्मान्महामोह एवायं मांसेन देवपूजाऽऽदिकमित्यलं विस्तरेण ॥ ननु मन्त्रसंस्कृतो वज्रिर्न दहति पचति वा, तन्मन्त्र-संस्कृतं मांसं न दोषाय स्यात् ।

यद् मनुः—

असंस्कृतान् पशून्मन्त्रैर्नाद्याहिप्रः कथञ्चन ।

मन्त्रैस्तु संस्कृतानद्याच्छाश्वतं विधिमास्थितः ॥ १ ॥

शाश्वतो नित्यो वैदिक इत्यर्थः ॥ ३१ ॥

अत्राह—

मन्त्रसंस्कृतमप्यद्याद्यवाल्पमपि नो पलम् ।

भवेज्जीवितनाशाय हालाहललवोऽपि हि ॥ ३२ ॥

मन्त्रसंस्कृतमपि मन्त्रपूतमपि, पलं नाद्यात्, न हि मन्त्रा अग्ने-
र्देहनशक्तिवद्भरकादिप्रापणशक्तिं मांसस्य प्रतिबध्नन्ति । तथा सति
सर्वपापानि कृत्वा पापघ्नमन्त्रानुस्मरणमात्रात् कृतार्थीभवेयुः ।
एवं च सर्वपापप्रतिषेधोऽपि निरर्थकः स्यात्, सर्वपापानां मन्त्रादेव
नाशप्रसक्तेः । अथ यथा स्तोकं मद्यं न मदयति तथा खल्यं
मांसं न पापाय स्यात् । उच्यते—यवाल्पमपि यवतुल्यप्रमाणमपि
नाद्यात् पलमिति संबध्यते, तदपि दोषाय, अत्रोत्तरार्द्धेन
निदर्शनम् ॥ ३२ ॥

इदानीमनुत्तरं मांसस्य दोषमुपदर्शयन्नुपसंहरति—

सद्यः संमूर्च्छितानन्तजन्तुसन्तानद्रूषितम् ।

नरकाध्वनि पाथेयं कोऽग्नीयात्पिशितं सुधीः ? ॥ ३३ ॥

सद्यो जन्तुविशसनकाल एव संमूर्च्छिता उत्पन्ना अनन्ता निगोद-
रूपा ये जन्तवस्तेषां सन्तानः पुनः पुनर्भवन् तेन दूषितम् ।

यदाहुः—

‘आमासु अ पक्कासु अ विपच्यमानासु मंसपेसीसु ।

सययं चिय उववाओ भणिओ उ निगोअजीवाणं ॥ १ ॥

तत एव नरकाध्वनि पाथेयम्, पिशितभक्षणस्य पाथेयत्वे
पिशितमपि पाथेयमुक्तं, कोऽश्रीयात्पिशितं सुधीरित्युपसंहारः ।

अत्रान्तरश्लोकाः—

मांसलुब्धैरमर्यादेर्नास्तिकैः स्तोकदर्शिभिः ।

कुशास्त्रकारैर्वैयात्याद्भितं मांसभक्षणम् ॥ १ ॥

नान्यस्ततो गतघृणो नरकार्चिषदिन्धनम् ।

स्वमांसं परमांसेन यैः पोषयितुमिच्छति ॥ २ ॥

स्वाङ्गं पुष्पद्रुगूथेन वरं हि गृहशूकरः ।

प्राणिघातोद्भवमांसैर्न पुनर्निघृणो नरः ॥ ३ ॥

निःशेषजन्तुमांसानि भक्ष्याणीति य ऊचिरे ।

नृमांसं वर्जितं शङ्के स्ववधाशङ्कयैव तैः ॥ ४ ॥

विशेषं यो न मन्येत नृमांसपशुमांसयोः ।

धार्मिकस्ततो नान्यः पापीयानपि नापरः ॥ ५ ॥

शुक्रशोणितसम्भूतं विष्टारसविवर्द्धितम् ।

लोहितं स्थानतामाप्तं कोऽश्रीयादक्वमिः पलम् ? ॥ ६ ॥

(१) आमासु च पक्कासु च विपच्यमानासु मांसपेक्षीषु ।

सततमेव उपपातो भणितस्तु निगोदजीवानाम् ॥ १ ॥

(२) यः च अथ यो वर्द्धयितु- ।

अहो द्विजातयो धर्मं शीघ्रमूलं वदन्ति च ।
 समधातुकदेहीत्यं मांसमश्नन्ति चाधमाः ॥ ७ ॥
 येषां तु तुल्ये मांसान्ने सत्तृणाभ्यवहारिणाम् ।
 विषामृते समे तेषां मृत्युजीवितदायिनी ॥ ८ ॥
 भक्षण्यं सतां मांसं प्राण्यङ्गत्वेन हेतुना ।
 ओदनादिवदित्येवं ये चानुमिमते जडाः ॥ ९ ॥
 गान्धर्वत्वात्ते मूत्रं पयोवन्न पिबन्ति किम् ? ।
 प्राण्यङ्गतानिमित्ता च नौदनादिषु भक्ष्यता ॥ १० ॥
 शङ्खादि शुचि नास्यादि प्राण्यङ्गत्वे समे यथा ।
 ओदनादि तथा भक्ष्यमभक्ष्यं पिशितादिकम् ॥ ११ ॥
 यस्तु प्राण्यङ्गमात्रत्वात् प्राह मांसौदने समे ।
 स्त्रीत्वमात्रान्मातृपत्नयोः स किं साम्यं न कल्पयेत् ? ॥ १२ ॥
 पञ्चेन्द्रियस्यैकस्यापि वधे तन्मांसमभक्षणात् ।
 यथा हि नरकप्रामिर्न तथा धान्यभोजनात् ॥ १३ ॥
 न हि धान्यं भवेन्मांसं रसरक्तविकारजम् ।
 अमांसभोजिनस्तस्मान्न पापा धान्यभोजिनः ॥ १४ ॥
 धान्यपाके प्राणिवधः परमेकोऽवशिष्यते ।
 गृहिणां देशयमिनां स तु नात्यन्तबाधकः ॥ १५ ॥
 मांसखादकगतिं विमृशन्तः
 सस्यभोजनरता इह सन्तः ।
 प्राप्नुवन्ति सुरसम्पदमुच्चै-
 र्जैनशासनजुषो गृहिणोऽपि ॥ १६ ॥ ३३ ॥

क्रमप्राप्तं नवनीतभक्षणदोषमाह—

अन्तर्मुहूर्त्तत्परतः सुसूक्ष्मा जन्तुराशयः ।

यत्र मूर्च्छन्ति तन्नाद्यं नवनीतं विवेकिभिः ॥ ३४ ॥

अन्तर्मध्यं मुहूर्त्तस्य अन्तर्मुहूर्त्तं, तस्मात् परत ऊर्द्धं, अतिशयेन सूक्ष्माः सुसूक्ष्माः, जन्तुराशयो जन्तुसमूहाः यस्मिन्नवनीते, मूर्च्छन्ति उत्पद्यन्ते, तन्नवनीतं, नाद्यं न भक्षणीयं, विवेकिभिः ॥ ३४ ॥

एनमेवार्थं भावयति—

एकस्यापि हि जीवस्य हिंसने किमघं भवेत् ? ।

जन्तुजातमयं तत् को नवनीतं निषेवते ? ॥ ३५ ॥

एकस्यापि हि जन्तोर्वधे किं निर्देष्टुमशक्यमघं पापं भवेत् तत्तस्माज्जन्तुजातं प्रकृतमस्मिंस्तज्जन्तुजातमयं नवनीतं को निषेवते कः सविवेकोऽग्राति ? ॥ ३५ ॥

क्रमप्राप्तान्मधुदोषानाह—

अनेकजन्तुसङ्घातनिघातनसमुद्भवम् ।

जुगुप्सनीयं लालावत् कः स्वादयति माक्षिकम् ? ॥ ३६ ॥

अनेकस्य जन्तुसङ्घातस्य यन्निघातनं विनाशस्तस्मात् समुद्भवो यस्य तत्तथा । निघातनमिति हन्त्यर्थाच्चेति हन्तेशुरादिपाठात् णिजन्तस्य रूपम् । अयं परलोकविरोधो दोषः, जुगुप्सनीयं कुत्सनीयं, लालावत्लालामिव, अयमिहलोकविरोधो दोषः, कः

सचेतनः, स्वादयति भक्षयति, भक्षिकाभिः कृतं माक्षिकं मधु ।
एतच्च भ्रामरादीनामुपलक्षणम् ॥ ३६ ॥

इदानीं मधुभक्षकाणां पापीयस्तां दर्शयति —

भक्षयन्माक्षिकं क्षुद्रजन्तुलक्षक्षयोद्भवम् ।

स्तोकजन्तुनिहन्तृभ्यः शौनिकेभ्योऽतिरिच्यते ॥ ३७ ॥

क्षुद्रजन्तुरनस्थिः स्वादयवा क्षुद्र एव यः ।

शतं वा प्रसृतिर्येषां केचिदा नकुलादपि ॥ १ ॥

तेषां क्षुद्रजन्तूनां लक्षाणि, लक्षग्रहणं बहुत्वोपलक्षणम् ।
तेषां क्षयो विनाशस्तस्मादुद्भवो यस्य तत्तथा, तद्भक्षयन् स्तोक-
पश्वादिजन्तुनिहन्तृभ्यः शौनिकेभ्यः खट्विकेभ्योऽतिरिच्यते अधिक्री-
भवति ; भक्षकोऽपि घातक इत्युक्तप्रायम् ॥ ३७ ॥

लौकिकानामप्युच्छिष्टभोजनत्याजिनामुच्छिष्टत्वान्मधु

परिहर्तव्यमेवेत्याह—

एकैककुसुमक्रोडाद्रसमापीय मक्षिकाः ।

यद्वमन्ति मधूच्छिष्टं तदग्नन्ति न धार्मिकाः ॥ ३८ ॥

एकैकस्य कुसुमस्य यः क्रोड उल्लङ्घ्यस्तस्माद्रसं मकरन्दमापीय
पीत्वा, मक्षिकाः यद्वमन्ति उद्गिरन्ति, तदुच्छिष्टं मधु ; धर्मं
चरन्ति धार्मिकास्ते नाग्नन्ति । अनुच्छिष्टभोजनं हि धर्मो
लौकिकानाम् ॥ ३८ ॥

ननु 'विदोषश्मनं मधु' नातः परमौषधमस्तीति रोगीप
शान्तये मधुभक्षणे को दोष इत्याह—

अप्यौषधकृते जग्धं मधु श्वभ्रनिबन्धनम् ।

भक्षितः प्राणनाशाय कालकूटकणोऽपि हि ॥३८॥

आस्तां रसास्वादलाम्प्येन यावदौषधकृतेऽपि औषधनिमित्तमपि मधु जग्धं यद्यपि रोगापहारकं, तथापि श्वभ्रस्य नरकस्य निबन्धनम् ; हि यस्मात् प्रमादाज्जीवितार्थितया वा कालकूटस्य विषस्य कणोऽपि लवोऽपि भक्षितः सन् प्राणनाशाय भवति ॥३८॥

ननु खर्जूरद्राक्षादिरसवन्मधु मधुरमिति सर्वेन्द्रियाप्यायकत्वात् कथं परिहार्यं स्यादित्याह—

मधुनोऽपि हि माधुर्यमबोधैरहोच्यते ।

आसाद्यन्ते यदास्वादाच्चिरं नरकवेदनाः ॥ ४० ॥

सत्यमस्ति मधुनो माधुर्यं व्यवहारतः, परमार्थतस्तु नरकवेदनाहेतुत्वादत्यन्तकटुकत्वमेव । अबोधैरिति परमार्थपरिशीलनाविकलैः, नरकवेदनाहेतोरपि मधुनो माधुर्यवर्णनमबोधानामित्यहहेत्यनेन विषादो द्योत्यते । यस्य मधुन आस्वादान्नरकवेदनाच्चिरमासाद्यन्ते प्राप्यन्ते ॥ ४० ॥

पवित्रत्वात् मधु देवस्नानोपयोगीति ये मन्यन्ते तानुपहसति—

मक्षिकामुखनिष्ठूतं जन्तुघातोद्भवं मधु ।

अहो पवित्रं मन्वाना देवस्नाने प्रयुञ्जते ॥ ४१ ॥

मक्षिकाणां मुखानि तैर्निष्ठूतं वान्तं जन्तुघातात्पाणिघातादुद्भवो यस्य तत्तादृशमपवित्रं मधु, पवित्रं शुचि, मन्वाना अभि-

मन्यमानाः, देवानां शङ्करादीनां, स्नाने स्नाननिमित्तं, प्रयुञ्जते
व्यापारयन्ति, अहो इत्युपहासे ।

यथा—

करभाणां विवाहे तु रासभास्तत्र गायनाः ।

परस्परं प्रशंसन्ति अहो रूपमहो ध्वनिः ॥ १ ॥ ४१ ॥

क्रमप्राप्तान् पञ्चोदुम्बरदोषानाह—

उदुम्बरवटप्लक्षकाकोदुम्बरशाखिनाम् ।

पिप्पलस्य च नाश्रीयात्फलं क्लमिकुलाकुलम् ॥ ४२ ॥

उदुम्बरवटप्लक्षकाकोदुम्बरिकापिप्पलानां पञ्चोदुम्बरसंज्ञितानां फलं
नाश्रीयात् । अनशने कारणमाह—क्लमिकुलाकुलं, एकस्मिन्नपि
फले तावन्तः क्लमयः सम्भवन्ति ये परिसंख्यातुमपि न शक्यन्ते ।

यल्लौकिका अपि पेटुः —

कोऽपि कापि कुतोऽपि कस्यचिदहो चेतस्य कस्माज्जनः

केनापि प्रविशत्युदुम्बरफलप्राणिक्रमेण क्षणात् ।

येनास्मिन्नपि पाटिते विघटिते विवासिते स्फोटिते

निष्पिष्टे परिगालिते विदलिते निर्यात्यसौ वा नवा ॥१॥ इति ॥४२॥

पञ्चोदुम्बरफलविरतानां सुतिमाह—

अप्राप्नुवन्नन्यभक्ष्यमपि क्षामो बुभुक्षया ।

न भक्षयति पुण्यात्मा पञ्चोदुम्बरजं फलम् ॥४३॥

यः पुण्यात्मा पवित्रात्मा पुरुषः, स पञ्चोदुम्बरजं फलं न भक्षयति,

आस्तां सुलभधान्यफलसमृद्धे देशे काले वा, यावद्देशदोषात् काल-
दोषाद्वा अप्राप्नुवन्नयन्यभक्ष्यं धान्यफलादिभक्ष्यं ; अपि शब्द उत्तर-
त्वापि सम्बध्यते ; बुभुक्षया क्षामोऽपि कृशोऽपि ; अबुभुक्षितस्य
स्वस्थस्य व्रतपालनं नातिदुष्करम् ; यस्तु अप्राप्तभोज्यः क्षुत्क्षामश्च
व्रतं पालयति स पुण्यात्मेति प्रशस्यते ॥ ४३ ॥

क्रमप्राप्तमनन्तकायनियमं श्लोकत्रयेण दर्शयति—

आर्द्रः कन्दः समग्रोऽपि सर्वः किशलयोऽपि च ।

सुही लवणवृक्षत्वक् कुमारी गिरिकर्णिका ॥ ४४ ॥

शतावरी विरूढानि गुडूची कोमलाम्लिका ।

पल्लाङ्गोऽमृतवल्ली च वल्लः शूकरसंज्ञितः ॥ ४५ ॥

अनन्तकायाः सूत्रोक्ता अपरेऽपि कृपापरैः ।

मिथ्यादृशामविज्ञाता वर्जनीयाः प्रयत्नतः ॥ ४६ ॥

आर्द्रोऽशष्कः, शष्कस्य तु निर्जीवत्वादनन्तकायत्वं न भवति । कन्दो
भूमिमध्यगो वृक्षावयवः समग्रोऽपि, सर्वे कन्दा इत्यर्थः । ते च
सूरणआर्द्रकलशुनवज्जकन्दहरिद्राकर्षूरपलाशकन्दगृज्जनलोढकक-
सेरुकमुद्गरमुस्तामूलकआलुकपिण्डालुकहस्तिकन्दमनुष्यकन्दप्रभृ-
तयः ; किशलयः पत्रादवाङ् बीजस्योच्छूनावस्था सर्वा न तु
काचिदेव, सुही वज्जतरुः ; लवणनाम्नो वृक्षस्य त्वक्, त्वगीव
नत्वन्वे अवयवाः ; कुमारी मांसलप्रणालाकारपत्रा, गिरिकर्णिका

वल्लीविशेषः, शतावरी वल्लीविशेष एव, विरूढानि अङ्कुरितानि
 द्विदलधान्यानि, गुडूची वल्लीविशेषः, कोमलाऽम्बिका कोमला
 अवदास्थिका अम्बिका चिच्छिणिका ; पल्लवः शाकमेदः,
 अमृतवल्ली वल्लीविशेषः, वल्लः शूकरसंज्ञितः शूकरवल्ल इत्यर्थः ;
 शूकरसंज्ञितग्रहणं धान्यवल्लनिषेधार्थम् । एते आर्यप्रसिद्धाः ।
 स्नेच्छप्रसिद्धास्तु अन्येऽपि सूत्रोक्ताः ; सूत्रं जीवाभिगमः । अपरेऽपि
 कृपापरैः सुश्रावकैर्वर्जनीयाः । ते च मिथ्यादृष्टीनामविज्ञाताः ;
 मिथ्यादृष्टो हि वनस्पतीनापि जीवत्वेन न मन्यन्ते कुतः पुनरनन्त-
 कायान् ॥ ४४ ॥ ४५ ॥ ४६ ॥

अथ क्रमप्राप्तमज्ञातफलं वर्जयितुमाह—

स्वयं परेण वा ज्ञातं फलमद्याद्विशारदः ।

निषिद्धे विषफले वा मा भूदस्य प्रवर्त्तनम् ॥४७॥

अज्ञातमिति संबन्धिविशेषानिर्देशात् स्वयमात्मना, परेण वा
 अन्येन, ज्ञातं फलमद्याद्वक्ष्येद्विशारदो धीमान् ; यत्तु स्वयं परेण
 वा न ज्ञातं तदज्ञातफलं वर्जयेत् ; अज्ञातफलभक्षणे दोषोऽयम्,
 निषिद्धे फले विषफले वा अज्ञानादस्य विशारदस्य मा
 भूत्प्रवृत्तिः । 'अज्ञानतो हि प्रतिषिद्धे फले प्रवर्त्तमानस्य
 व्रतभङ्गः, विषफले तु जीवितनाशः ॥ ४७ ॥

अथ क्रमप्राप्तं रात्रिभोजनं निर्वहमाह—

अन्नं प्रेतपिशाचाद्यैः सञ्चरद्भिर्निरङ्कुशैः ।

उच्छिष्टं क्रियते यत्र तत्र नाद्याहिनात्यये ॥ ४८ ॥

प्रेता अधमा व्यन्तराः, पिशाचा व्यन्तरा एव ; आद्यग्रहणाद्राक्ष-
सादिपरिग्रहः, निशाचरत्वान्निरङ्कुशैः सर्वत्र सञ्चरद्भिः स्पर्शादि-
नोच्छिष्टमभोज्यं क्रियते यत्र दिनात्यये रात्रौ, तत्र नाद्यान्न
भुञ्जीत ।

यदाहुः—

'मालिन्ति महिअलं जामिणीसु रयणीअरा समन्तेण ।

ते विट्ठालेति *फुडं रयणीए भुंजमाणं तु ॥ ४८ ॥

तथा—

घोराभ्यकाररुद्धाक्षैः पतन्तो यत्र जन्तवः ।

नैव भोज्ये निरीक्ष्यन्ते तत्र भुञ्जीत को निशि ? ॥ ४९ ॥

प्रबलान्धकारनिरुद्धलोचनैः कृमिपिपीलिकामक्षिकादयः पतन्तो
घृततैलतक्रादौ भोज्ये न दृश्यन्ते यत्र, तत्र तस्यां निशि सचेतनः
को भुञ्जीत ? ॥ ४९ ॥

(१) मालयन्ति मङ्गीतलं यामिनीषु रजनीचराः समन्तात् ।

तेऽपि प्ललन्ति स्फुटं रजन्यां भुञ्जानं तु ॥ १ ॥

* ते वि वलन्ति छ इति रत्नशेखरस्मरितश्रावकप्रतिक्रमणसूत्रटीकाभाष ।

रात्रिभोजनं दृष्टान् दोषान् श्लोकत्रयेणाह—

मेधां पिपीलिका हन्ति यूका कुर्याज्जलोदरम् ।
 कुरुते मक्षिका वान्तिं कुष्ठरोगं च कोलिकः ॥ ५० ॥
 कण्टको दारुखण्डं च वितनोति गलव्यथाम् ।
 व्यञ्जनान्तर्णिपतितस्तालु विध्यति वृश्चिकः ॥ ५१ ॥
 विलग्नश्च गले वालः स्वरभङ्गाय जायते ।
 इत्यादयो दृष्टदोषाः सर्वेषां निशि भोजने ॥ ५२ ॥

पिपीलिका कीटिका, श्रमादिमध्ये भुक्ता सती, मेधां बुद्धिविशेषं, हन्ति ; पिपीलिकेति जातावेकवचनम् । तथा यूका जलोदर-मुदररोगविशेषं कुर्यात्, तथैव मक्षिका वान्तिं वमनं करोति, तथैव कोलिको मर्कटकः, कुष्ठरोगं करोति, कण्टको बदर्यादि-संबन्धी, दारुखण्डं च काष्ठशकलं, तथैव गलव्यथां वितनोति, व्यञ्जनानि शाकादीनि तेषां मध्ये निपतितो वृश्चिकस्तालु विध्यति । ननु पिपीलिकादयः सूक्ष्मत्वान्न दृश्यन्ते, वृश्चिकस्तु स्थूलत्वाद् दृश्यत एव तत्कथमयं भोज्ये निविशत । उच्यते । व्यञ्जनमिह वार्त्ता-कुशाकरूपमभिप्रेतं तद्वन्तं च वृश्चिकाकारमेव भवतीति वृश्चिकस्य तन्मध्यपतितस्यालक्ष्यत्वाद्भोज्यता सम्भवतीति । विलग्नश्च गले वाल इत्यादि स्पष्टम् ; एवमादयो रात्रिभोजने दृष्टा दोषाः सर्वेषां मिथ्यादृशामपि ।

यदाहुः—

‘मिहं पिपीलियाभो* हृणंति वमणं च मच्छ्रिया कुण्ड ।

जूया जलोयरत्तं† कोलियभो कोढरोगं च ॥ १ ॥

बालो सरस्स भङ्गं कण्टो लग्गइ गलन्नि दारुं च ।

तालुन्नि विंधइ अली वंजणमज्झन्नि भुंजंतो ॥ २ ॥

अपि च । निशाभोजने क्रियमाणे अवश्यं पाकः संभवी तच्च च षड्जीवनिकायवधोऽवश्यंभावी, भाजनधावनादौ च जलगतजन्तु-
विनाशः, जलोष्मनेन भूमिगतकुन्तुपिपीलिकादिजन्तुघातश्च
भवति, तत्राणिरक्षणकाङ्क्षया अपि निशाभोजनं न कर्त्तव्यम् ।

यदाहुः—

‘जीवाण कुंथुमाईण घायणं भायणधोयणाईसु ।

एमाइरयणिभोयणदोसे को साहिउं तरइ ? ॥ ५० ॥ ५१ ॥ ५२ ॥

ननु यत्राक्षस्य न पाको न वा भाजनधावनादिसंभवस्तत्किञ्च
मोदकादि खर्जूरद्राक्षादि च भक्षयतः क इव दोष इत्याह—

(१) मेधां पिपीलिका इति वमनं च मच्छिका करोति ।

जूया जलोदरत्वं कोलिकः कूढरोगं च ॥ १ ॥

बालः सरस्स भङ्गं कण्टको लगति गले दारुं च ।

तालुनि विध्यति अलिर्व्यञ्जनमध्ये भुञ्जमानः ॥ २ ॥

* पिपीलियाभो ।

† जलोयरं तू ।

(२) जीवानां कुन्थादोनां घातनं भाजनधावनादिषु ।

एवमादिरजनीभोजनदोषान् कर्त्तव्यमित्युक्तं शक्नोति ? ॥ १ ॥

नाप्रेक्ष्यसूक्ष्मजन्तूनि निश्चयात्प्राशुकान्यपि ।

अप्युद्यत्केवलज्ञानैर्नादृतं यन्निशाशनम् ॥ ५३ ॥

प्राशुकान्यपि अचेतनान्यपि उपलक्षणत्वात्तदानीमपकान्यपि मोदकफलादीनि न निश्चयात्, कुतः अप्रेक्ष्यसूक्ष्मजन्तूनि अप्रेक्षाः प्रेक्षितुमशक्याः, सूक्ष्माः कुन्तुपनकादयो जन्तवो यत्र तानि विशेषणद्वारेण हेतुवचनं, अप्रेक्ष्यसूक्ष्मजन्तुत्वादित्यर्थः ; यद् यस्मादुत्पन्नकेवलज्ञानैः केवलज्ञानबलेनाधिगतसूक्ष्मेतरजन्तुसंपातैर्निर्जन्तुकस्याहारस्याभावाद्नादृतं निशाभोजनम् ।

यदुक्तं निगीयभाष्ये —

‘जइवि हु फासुगदव्वं कुन्तुपणगावि तहवि दुप्पस्सा ।

पच्चक्खनाणिणोवि हु राईभत्तं परिहरंति ॥ १ ॥

जइवि हु पिवीलगाई दीसंति पईवमाइउज्जोए ।

तहवि खलु अणाइत्तं मूलवयविराहणा जेण ॥ २ ॥ ५३ ॥

लौकिकसंवाददर्शनेनापि रात्रिभोजनं प्रतिषेधति—

धर्मविनैव भुञ्जीत कदाचन दिनात्यये ।

बाह्या अपि निशाभोज्यं यदभोज्यं प्रचक्षते ॥ ५४ ॥

धर्मवित् श्रुतधर्मवेदी न कदाचिन्निशि भुञ्जीत, बाह्या जिन-

(१) यद्यपि खलु प्राशुकद्रव्यं कुन्तुपनका अपि तथापि उदर्शनाः ।

प्रत्यक्षज्ञानिनोऽपि खलु रात्रिभक्तं परिहरन्ति ॥ १ ॥

यद्यपि खलु पिपोलिकादयो दृश्यन्ते प्रदीपाद्युद्द्योते ।

तथापि खलु अनाशीर्णं मूलव्रतविराधना येन ॥ २ ॥

शासनबहिर्भूता लौकिकास्तेऽपि यत् यस्मात् निशि भोज्यमभोज्यं
प्रचक्षते ॥ ५४ ॥

येन शास्त्रेण बाह्या निशाभोज्यमभोज्यं प्रचक्षते तच्छास्त्रो-
पदेशेनार्थं तदर्थेति तच्छास्त्रमेव पठति —

तद् यथा—

त्रयीतेजोमयो भानुरिति वेदविदो विदुः ।

तत्करैः पूतमखिलं शुभं कर्म समाचरेत् ॥ ५५ ॥

त्रयी ऋग्यजुःसामलक्षणा तस्यास्तेजः प्रकृतं प्रसृतमस्मिन्
त्रयीतेजोमयो भानुरादित्यः, त्रयीतनुरिति ह्यादित्यस्य नाम ।
इति वेदविदो जानन्ति । तत इति शेषः । तत्करैर्भानुकरैः पूतं
पवित्रीकृतमखिलं समस्तं शुभं कर्म समाचरेत् ; तदभावे शुभं
कर्म न कुर्यात् ॥ ५५ ॥

एतदेवाह —

नैवाहुतिर्न च स्नानं न श्राद्धं देवतार्चनम् ।

दानं वा विहितं रात्रौ भोजनं तु विशेषतः ॥ ५६ ॥

आहुतिरग्नी समिदाद्याधानं, स्नानमङ्गप्रक्षालनं, श्राद्धं पितृकर्म,
देवतार्चनं देवपूजा, दानं विश्राणनं ; न विहितमिति सर्वत्र
नञो योगः ; भोजनं तु विशेषतो न विहितमिति । ननु
नक्तभोजनं श्रेयसे श्रूयते, न च रात्रिभोजनं विना तद्वति ।
उच्यते । नक्तशब्दार्थापरिज्ञानादेवमुच्यते ॥ ५६ ॥

तदेवाह—

दिवसस्याष्टमे भागे मन्दीभूते दिवाकरे ।

नक्तं तु तद्विजानीयान्न नक्तं निशि भोजनम् ॥ ५७ ॥

दिवसस्य दिनस्याष्टमे भागे पाश्चात्येऽर्धप्रहरे यज्ञोजनं तन्नक्त-
मिति विजानीयात् । द्विविधा हि शब्दस्य प्रवृत्तिर्मुख्या गौणी
च ; तत्र क्वचिन्मुख्या व्यवहारः, क्वचिन्मुख्यार्थबाधायां सत्यां
गौण्या ; नक्तशब्दस्य रात्रिभोजनलक्षणमुख्यार्थबाधा, रात्रि-
भोजनस्य तत्र तत्र प्रतिषिद्धत्वादिति गौणार्थ एव नक्तशब्द-
इत्यसौ दिवसशेषभोजने वर्तते । तत्र निमित्तमुक्तं मन्दीभूते
दिवाकरे, मुख्यार्थप्रतिषेधाच्च न निशि भोजनं नक्तम् ॥ ५७ ॥

रात्रिभोजनप्रतिषेधमेव परकीयेण श्लोकद्वयेनाह—

देवैस्तु भुक्तं पूर्वाह्ने मध्याह्ने ऋषिभिस्तथा ।

अपराह्णे च पितृभिः सायाह्ने दैत्यदानवैः ॥ ५८ ॥

सन्ध्यायां यक्षरक्षोभिः सदा भुक्तं कुलोद्वह ! ।

सर्ववैलां व्यतिक्रम्य रात्रौ भुक्तमभोजनम् ॥ ५९ ॥

पूर्वमङ्गः पूर्वाह्णः तस्मिन् देवैर्भुक्तं, मध्यमङ्गो मध्याह्णस्तस्मिन् ऋषि-
भिर्भुक्तं, अपरमङ्गो अपराह्णस्तस्मिन् पितृभिर्भुक्तम् ; सायमङ्गः
सायाह्णो विकालस्तस्मिन् दैत्यैर्दितिजैर्दानवैर्दनुजैर्भुक्तम् ; सन्ध्या
रजनीदिनयोः प्रवेशनिष्काशौ तस्यां यक्षैर्गुह्यकै रक्षोभी राक्षसै-
र्भुक्तम् । कुलोद्वहेति युधिष्ठिरस्यामन्त्रणम् । सर्वेषां देवादीनां वेला
अवसरस्तां व्यतिक्रम्य रात्रौ भुक्तमभोजनम् ॥ ५८ ॥ ५९ ॥

॥ आयुर्वेदेऽप्युक्तम् ॥

एवं पुराणेन रात्रिभोजनप्रतिषेधस्य संवादमभिधाय आयुर्वेदेन
संवादमाह, आयुर्वेदेऽप्युक्तमित्यनेन ।

आयुर्वेदस्तु—

हृन्नाभिपद्मसङ्कोचश्चण्डरोचिरपायतः ।

अतो नक्तं न भोक्तव्यं सूक्ष्मजीवादनादपि ॥६०॥

इह शरीरे द्वे पद्मे ; हृत्पद्मं च यदधोमुखं, नाभिपद्मं च यदूर्ध्व-
मुखं, द्वयोरपि च पद्मयोः रात्रौ सङ्कोचः ; कुतश्चण्डरोचिषः
सूर्यस्यापायादस्तभयात् । अतो हृत्पद्मनाभिपद्मसङ्कोचाद्वेतोर्नक्तं
रात्रौ न भोक्तव्यम् ; सूक्ष्मजीवादनादपीति द्वितीयं निशिभोजन-
प्रतिषेधकारणम् । सूक्ष्मा ये जीवास्तेषामदनं भक्षणं, तस्मादपि
रात्रौ न भोक्तव्यम् ॥ ६० ॥

परपक्षसंवादमभिधाय स्वपक्षं समर्थयते—

संसज्जीवसङ्घातं भुञ्जाना निशि भोजनम् ।

राक्षसेभ्यो विशिष्यन्ते मूढात्मानः कथं नु ते ? ॥६१॥

संबध्यमानजीवसमूहं, भोजनं भोज्यं, भुञ्जाना निशि रात्रौ,
राक्षसेभ्यः क्रव्यादेभ्यः कथं नु कथं नाम, विशिष्यन्ते भिद्यन्ते,
राक्षसा एव ते इत्यर्थः । मूढात्मानो जडाः ; अपि च, लब्धे
मानुषत्वे जिनधर्मपरिष्कृते विरतिरेव कर्तुमुचिता, विरतिहीनस्तु
ऋङ्गपुच्छहीनः पशुरेव ॥ ६१ ॥

एतदेवाह—

वासरे च रजन्यां च यः खादन्नेव तिष्ठति ।

शृङ्गपुच्छपरिभ्रष्टः स्पष्टं स पशुरिव हि ॥ ६२ ॥

अष्टम् ॥ ६२ ॥

रात्रिभोजननिवृत्तेभ्योऽपि सविशेषपुण्यवती दर्शयति—

अह्नो मुखेऽवसाने च यो द्वे द्वे घटिके त्यजन् ।

निशाभोजनदोषज्ञोऽश्नात्यसौ पुण्यभाजनम् ॥ ६३ ॥

अह्नो मुखे आरम्भे, अवसाने पश्चिमे भागे, द्वे द्वे घटिके, मुहूर्त्तं मुहूर्त्तं रात्रेः, प्रत्यासन्नं त्यजन् परिहरन्, योऽश्नाति स पुण्य-
भाजनम्, निशाभोजनदोषज्ञ इति । निशाभोजने सम्पातिसजन्तु-
सम्पातलक्षणा ये दोषास्तान् जानन् रात्रिप्रत्यासन्नमपि मुहूर्त्तं
मुहूर्त्तं सदोषत्वेन जानाति ; अत एवागमे सर्वजघन्यं प्रत्याख्यानं
मुहूर्त्तप्रमाणनमस्कारमहितमुच्यते । पाश्चात्यमुहूर्त्तादप्यर्वाक्
आवको भोजनं करोति, तदनन्तरं रात्रिभोजनं प्रत्याख्याति ॥ ६३ ॥

ननु यो दिवेव मुहूर्त्ते तस्य रात्रिभोजनप्रत्याख्याने फलं
नास्ति, फलविशेषो वा कश्चिदुच्यतामित्याह—

अकृत्वा नियमं दोषाभोजनाद्दिनभोज्यपि ।

फलं भजेन्न निर्व्याजं न वृद्धिर्भाषितं विना ॥ ६४ ॥

नियमं निवृत्तिं, रात्रिभोजनादकृत्वा दिने भोक्तुं शीलमस्यासौ
दिनभोजी सोऽपि निशाभोजनविरतीः फलं निर्व्याजं निश्चयं, न

भजेत् न लभेत । कुत इत्याह—न वृद्धिर्भाषितं विना, वृद्धिः कलान्तरं, भाषितं जल्पितं विना न स्यात् । लौकिकमेतद्, यथा भाषितमेव कलान्तरं भवेदिति ॥ ६४ ॥

पूर्वोक्तस्य विपर्ययमाह—

ये वासरं परित्यज्य रजन्यामेव भुञ्जते ।

ते परित्यज्य माणिक्यं काचमाददते जडाः ॥ ६५ ॥

दिवसं परित्यज्य तच्छीलतया रात्रावेव ये भुञ्जते ; दृष्टान्तः स्पष्टः ॥ ६५ ॥

ननु नियमः सर्वत्र फलवान्, ततो ब्रह्म 'रात्रावेव मया भोक्तव्यं न दिवसे' इति नियमस्तस्य का गतिरित्याह—

वासरे सति ये श्रेयस्काम्यया निशि भुञ्जते ।

ते वपन्त्यूपरक्षेत्रे शालीन् सत्यपि पत्वले ॥ ६६ ॥

श्रेयोहेतौ वासरभोजने सत्यपि कुशास्त्रसंस्कारान्मोहादा श्रेयस्काम्यया ये रात्रावेव भुञ्जते ते शालिवपनयोग्ये पत्वले सत्यपि ऊपरं क्षेत्रे शालीन् वपन्ति । यथा ह्यूपरं क्षेत्रे शालिवपनं निरर्थकं, तथा रात्रावेव मया भोक्तव्यमिति निष्फलो नियमः । अधर्मनिवृत्तिरूपो हि नियमः फलवानयं तु धर्मनिवृत्तिरूप इत्यफलो विपरीतफलो वा ॥ ६६ ॥

रात्रिभोजनस्य फलमाह—

उलूककाकमार्जारगृध्रशम्बरशूकराः ।

अहिवृश्चिकगोधाश्च जायन्ते रात्रिभोजनात् ॥ ६७ ॥

रात्रिभोजनादुलूकादिषु जन्म भवति । उलूकादय उपलक्षणं ;
तेनान्येष्वप्यधमतिर्यक्तु रात्रिभोजिनो जायन्ते ॥ ६७ ॥

वनमालोदाहरणेन रात्रिभोजनदोषस्य महत्तां दर्शयति—

श्रूयते ह्यन्यशपथाननाट्यैव लक्ष्मणः ।

निशाभोजनशपथं कारितो वनमालया ॥ ६८ ॥

श्रूयते रामायणे दशरथनन्दनो लक्ष्मणः पितृनिदेशात् सह रामेण
सीतया च दक्षिणापथे प्रस्थितोऽन्तरा कूर्वरनगरे महीधरराजतनयां
वनमालामुपयेमे ; ततश्च रामेण सह परतो देशान्तरं गियामन्
स्वभार्यां वनमालां प्रतिमोचयति स्म ; सा तु तद्विरहकातरा
पुनरागमनमसम्भावयन्ती लक्ष्मणं शपथानकारयत् । यथा प्रिये !
रामं मनीषिते देशे पम्स्थाप्य यद्यहं भवतीं स्वदर्शनेन न प्रीण-
यामि, तदा प्राणातिपातादिपातकिनां गतिं यामीति ; सा तु तैः
शपथैरतुष्यन्ती यदि रात्रिभोजनकारिणां शपथं करोषि, तदा
त्वां प्रतिमुञ्चामि, नान्यर्थेति तमुवाच ; स तथैत्यभ्युपगत्य देशा-
न्तरं प्रस्थितवान् । एवमन्यशपथाननाट्य लक्ष्मणो वनमालया
रात्रिभोजनशपथं कारितः । विशेषचरितं तु अन्यगौरवभयान्नेह
लिख्यते ॥ ६८ ॥

शास्त्रं निदर्शनं च विना सकलजनानुभवसिद्धं रात्रिभोजन-
विरतेः फलमाह—

करोति विरतिं धन्यो यः सदा निशि भोजनात् ।

सोऽहं पुरुषायुषस्य स्यादवश्यमुपोषितः ॥ ६९ ॥

यः कश्चिद्वर्मधनो हि रात्रिभोजनस्य विरतिं करोति, सोऽर्हं पुरुषायुषस्योपोषितः स्यात् । उपवासस्य चैकस्यापि निर्जरा-
कारणत्वान्महाफलत्वं पञ्चाशद्वर्षसंस्मितानां तूपवासानां कियत्फलं
सम्भाव्यते ; इदं च शतवर्षायुषः पुरुषानधिकृत्योक्तम् । पूर्वकोटी-
जीविनस्तु प्रति तद्वर्षसुपवासानां न्यायसिद्धमेव ॥ ६८ ॥

तदेवं रात्रिभोजनस्य भूयांसो दोषास्तत्परिवर्जने तु ये
गुणास्तान् वक्तुमस्माकमशक्तिरेवेत्याह—

रजनीभोजनत्यागे ये गुणाः परितोऽपि तान् ।

न सर्वज्ञादृते कश्चिदपरो वक्तुमीश्वरः ॥ ७० ॥

अष्टम् ॥ ७० ॥

अथ कमप्राप्तमामगोरससंपृक्तद्विदलादिभोजनप्रतिषेधमाह—

आमगोरससंपृक्तद्विदलादिषु जन्तवः ।

दृष्टाः केवलिभिः सूक्ष्मास्तस्मात्तानि विवर्जयेत् ॥ ७१ ॥

इह हीयं स्थितिः—केचिद्वावाः हेतुगम्याः, केचित्त्वागमगम्यास्तत्र
ये यथा हेत्वादिगम्यास्ते तथैव प्रवचनधरैः प्रतिपादनीयाः ।
आगमगम्येषु हेतून्, हेतुगम्येषु त्वागममात्रं प्रतिपादयन्नाज्ञा-
विराधकः स्यात् ।

यदाह—

'जो हेउवायपक्खन्नि हेउओ आगमे य आगमिओ ।

'सो ससमयपञ्चवशो सिद्धंतविराहशो अशो ॥ १ ॥

इत्यामगोरससंपृक्तद्विदलादौ न हेतुगम्यो जीवसद्भावः, किंत्वा-
गमगम्य एव । तथाहि । आमगोरससंपृक्ते द्विदले आदिशब्दा-
त्पुष्पितौदने, अङ्गद्वितयातीते दग्धि, कुथिताच्चे च, ये जन्तवस्ते
केवलज्ञानिभिर्दृष्टा इति जन्तुमिआमगोरसमिश्रद्विदलादिभोजनं
वर्जयेत् । तद्भोजनाहि प्राणातिपातलक्षणो दोषः । न च केवलानां
निर्दोषत्वेनात्मानां वचनानि विपरियन्ति ॥ ७१ ॥

अपि च । न मद्यादीनि कुथितान्नपथ्यवसानान्येवाभोज्यानि,
किंत्वन्यान्यपि जीवसंसक्तिबहुलान्यागमादुक्तम् वर्जनीयानी-
त्याह—

जन्तुमिश्रं फलं पुष्पं पत्रं चान्यदपि त्यजेत् ।

सन्धानमपि संसक्तं जिनधर्मपरायणः ॥ ७२ ॥

जन्तुभिर्मिश्रं फलं मधूकबिल्वादेः, पुष्पमरणिशिशुमधूकादेः, पत्रं
प्रावृषि तण्डुलीयकादेः, अन्यदपि मूलादि त्यजेत् । सन्धान-
मास्त्रफलादीनां यदि संसक्तं भवेत्, तदा जिनधर्मपरायणः
कपालुत्वात्यजेदिति संबन्धः । इदं च भोजनतो भोगोपभोगयो-
र्ब्रतमुक्तम् ; भोगोपभोगकारणं धनोपार्जनमपि भोगोपभोग
उच्यते । उपचारात् । तत्परिमाणमपि भोगोपभोगव्रतम् । यथा
आवकस्य खरकर्मपरिहारेण कर्मातिरेण जीविका । एतच्च

सङ्केपार्थमतिचारप्रकरण एव वक्ष्यते । अवसितं भोगोपभोग-
व्रतम् ॥ ७२ ॥

अथानर्थदण्डस्य तृतीयगुणव्रतस्यावसरः तच्चतुर्हेति श्लोक-
द्वयेनाह—

आर्त्तं रौद्रमपध्यानं पापकर्मीपदेशिता ।

हिंसोपकारिदानं च प्रमादाचरणं तथा ॥ ७३ ॥

शरीराद्यर्थदण्डस्य प्रतिपन्नतया स्थितः ।

योऽनर्थदण्डस्तत्यागस्तृतीयं तु गुणव्रतम् ॥ ७४ ॥

अपक्वष्टं ध्यानमपध्यानं, तदनर्थदण्डस्य प्रथमो भेदः । तच्च
द्वेधा—आर्त्तं रौद्रं च ; तत्र ऋतं दुःखं तत्र भवमार्त्तं ; यदि
वा अर्त्तिः पीडा यातनं च, तत्र भवमार्त्तम् । तच्चतुर्धा—
अमनोज्ञानां शब्दादीनां संप्रयोगे तद्विप्रयोगचिन्तनमसंप्रयोग-
प्रार्थना च प्रथमम् । शूलादिरोगसम्भवे च तद्वियोगप्रणिधानं तद-
संप्रयोगचिन्ता च द्वितीयम् । इष्टानां च शब्दादीनां विषयाणां
सातवेदनायाश्चावियोगाध्यवसानं, संप्रयोगाभिलाषश्च तृतीयम् ।
देवेन्द्रचक्रवर्त्यादिविभवप्रार्थनारूपं निदानं चतुर्थम् ।

यदाहुः—

‘अमणुष्याणं सद्वाइविसयवत्यूण दोसमइलसस ।

धणिअं विओअचिंतणमसंपओगाणुसरणं च ॥ १ ॥

(१) अमनोज्ञानां शब्दादिविषयवस्तूनां द्वेषमलिनस्य ।

अत्यर्थं विप्रयोगचिन्तनमसंप्रयोगानुसरणं च ॥ १ ॥

१तह सूक्ष्मसिरोगाद्वेयणाए विओअपणिहाणं ।

तदसंपओगचिंता तप्पडियाराउलमणस्स ॥ २ ॥

१इट्ठाणं विमयाईण वेयणाए अ रागरत्तस्स ।

अविओगज्झवसाणं तह संजोगाभिलासो अ ॥ ३ ॥

२देविंदचक्कवट्टित्तणाइगुणरिद्धिपत्थणामइयं ।

अहमं नियाणचिंतणमस्साणाणुगयमच्चंतं ॥ ४ ॥

३एयं चउब्बिहं रागदोसमोहं कियस्स जीवस्स ।

अट्टक्काणं संसारवद्धणं तिरियगइमूलं ॥ ५ ॥

रोदयत्यपरानिति रुद्रो दुःखहेतुस्तेन कृतं तस्य वा कर्म
रौद्रम् । तच्चतुर्धा—हिंसानुबन्धि मृषानुबन्धि स्तेयानुबन्धि धन-
संरक्षणानुबन्धि च ।

यदाहुः—

१सत्त्ववहवेहबन्धनदहणंकणमारणाइपणिहाणं ।

अइकोहग्गहघत्थं निग्घणमणसोहमविवागं ॥ १ ॥

(१) तथा सूक्ष्मसिरोगादिवेदनायाः विओगप्रणिधानम् ।

तदसंप्रयोगचिन्ता तत्प्रतीकाराकुलमनसः ॥ २ ॥

(२) इष्टानां विषयादीनां वेदनायाश्च रागरक्तस्य ।

अविओगाध्यवसानं तथा संयोगाभिलाषश्च ॥ ३ ॥

(३) देवेन्द्रचक्रवर्तित्यादिगुणैर्हि प्रार्थनामयम् ।

अधमं निदानचिन्तनमज्ञानानुगतमत्यन्तम् ॥ ४ ॥

(४) एतत् चतुर्विधं रागद्वेषमोहाङ्कितस्य जीवस्य ।

आर्तध्यानं संसारवर्द्धनं तिर्य्यगतिमूलम् ॥ ५ ॥

(५) सत्त्ववधवेधबन्धनदहनाङ्कनमारणादिप्रणिधानम् ।

अतिक्रोधपह्यस्तं निर्वृणमनसोऽधमविपाकम् ॥ १ ॥

१पिपुणामम्भासम्भूयभूयघायाद्वयणपणिहाणं ।

मायाविणो भ्रमसंभरणपरस्स पच्छन्नपावस्स ॥ २ ॥

२तह तिव्वकोहलोहाउलस्स भूभोवघायणमणज्जं ।

परदव्वहरणचित्तं परलोकावायनिरवेक्खं ॥ ३ ॥

३महाइविसयसाहणधणसंरक्खणपरायणमणिट्ठं ।

सव्वाभिसंकणपरोवघायकलुसाउलं चित्तं ॥ ४ ॥

४एयं चउव्विहं रागदोममोहं कियस्स जीवस्स ।

रोहज्झाणं संसारवज्जनं निरयगइमूलं ॥ ५ ॥

एवमार्त्तरीद्रध्यानात्मकमपध्यानमनर्थदण्डस्य प्रथमो भेदः । पाप-
कर्मोपदेशिता वक्ष्यमाणा द्वितीयः । हिंसोपकारिणां शस्त्रादीनां
दानमिति तृतीयः । प्रमादानां गीतनृत्तादीनामाचरणं चतुर्थः ।
शरीरादिनिमित्तं यः प्राणिनां दण्डः सोऽर्थाय प्रयोजनाय
दण्डोऽर्थदण्डस्तस्य शरीराद्यर्थदण्डस्य यः प्रतिपन्नरूपोऽनर्थदण्डो
निष्प्रयोजनो दण्ड इति यावत् ; तस्य त्यागोऽनर्थदण्डविरति-
स्तृतीयं गुणव्रतम् ।

(१) पिपुणासम्भासज्जतभूतघातादिवचनपणिधानम् ।

मायाविणोऽतिसम्भानपरस्स पच्छन्नपावस्स ॥ २ ॥

(२) तथा तीव्रकोधलोभाकुलस्य भूतोपघातनमनार्थम् ।

परदव्वहरणचित्तं परलोकापायनिरवेक्खम् ॥ ३ ॥

(३) महादिविषयसाधनधनसंरक्खणपरायणमणिट्ठम् ।

सर्वाभिशङ्कनपरोपघातकलुषाकुलं चित्तम् ॥ ४ ॥

(४) एवं चतुर्विधं रागदोषमोहाङ्कितस्य जीवस्य ।

रोहज्झाणं संसारवज्जनं नरकगतिमूलम् ॥ ५ ॥

यदाह —

‘जं हृदियस्यणाई पडुच्च पावं करेज्ज सो होइ ।

अत्ये दंडो एत्तो असो उ अणत्थदंडो उ ॥ १ ॥ ७३ ॥ ७४ ॥

अपध्यानस्य स्वरूपं परिमाणं चाह—

वैरिघातो नरेन्द्रत्वं पुरघाताग्निदीपने ।

खचरत्वाद्यपध्यानं मुहूर्त्तात्परतस्यजित् ॥ ७५ ॥

वैरिघातपुरघाताग्निदीपनादिविषयं रौद्रध्यानमपध्यानं, नरेन्द्रत्वं
खचरत्वंमादिशब्दादसरोविद्याधरीपरिभोगादि, तेष्वार्त्तध्यानरूप-
मपध्यानं, तस्य तत्परिमाणरूपं व्रतं मुहूर्त्तात्परतस्यजिदिति ॥ ७५ ॥

अथ पापोपदेशस्वरूपं तद्विरतिं चाह—

वृषभान् दमय क्षेत्रं कृष षण्ढय वाजिनः ।

दान्निष्याविषये पापोपदेशोऽयं न कल्पते ॥ ७६ ॥

वृषभान् वल्लतरान् प्रसङ्गादिना दमय दान्तान् कुरु ; प्रत्यासी-
दति खलु वर्षाकालः, तथा क्षेत्रं बीजावापभुवं कृष ; वृष्टः खलु
मेघो, यास्यति वापकाला, भृता वा केदारा गाह्यन्तां, सार्धदिन-
त्रयमध्ये उष्यन्तां च व्रीहयः ; तथा नदीयोऽश्वः प्रयोजनं राज्ञा-
मिति षण्ढय वर्द्धितकान् कुरु, वाजिनोऽश्वान्, उपलक्षणं चैत-
दन्येषां ग्रीष्मे दवाग्निदानादीनाम् ; अयं पापरूप उपदेशः, श्राव-
काणां न कल्पते न युज्यते । सर्वत्र पापोपदेशनियमं कर्तुमशक्ते-

(१) यदिन्द्रियस्वजनदीन् प्रतीत्य पापं कुर्यात् स भवति ।

अर्धे दण्डः इतः अन्यस्तु अनर्धदण्डस्तु ॥ १ ॥

भ्योऽपवादोऽयमुच्यते । दाक्षिण्याविषय इति । बन्धुपुत्रादिविषय-
दाक्षिण्यवतः पापोपदेशोऽशक्यपरिहारः । दाक्षिण्याभावे तु
यथा तथा मौख्येण पापोपदेशो न कल्पते ॥ ७६ ॥

अथ हिंसोपकारीणि तद्दानपरिहारं चाह —

यन्त्रलाङ्गलशस्त्राग्निमुशलोदूखलादिकम् ।

दाक्षिण्याविषये हिंसं नार्पयेत्करुणापरः ॥ ७७ ॥

यन्त्रं शकटादि, लाङ्गलं हलं, शस्त्रं खड्गादि, अग्निर्वह्निः, मुशल-
मयोऽयं, उदूखलमुलूखलं, आदिशब्दादनुर्भस्तादिपरिग्रहः ।
हिंसं वस्तु, करुणापरः श्रावको नार्पयेत् ; दाक्षिण्याविषय इति
पूर्ववत् ॥ ७७ ॥

अथ प्रमादाचरणमनर्थदण्डस्य चतुर्थभेदं तत्परिहारं

च श्लोकत्रयेणाह—

कुतूहलाद्गौतमनृत्तनाटकादिनिरीक्षणम् ।

कामशास्त्रप्रसक्तिश्च द्यूतमद्यादिसेवनम् ॥ ७८ ॥

जलक्रीडाऽऽन्दोलनादिविनोदो जन्तुयोधनम् ।

रिपोः सुतादिना वैरं भक्तस्त्रीदेशराट्कथाः ॥ ७९ ॥

रोगमार्गश्चमौ मुक्त्वा स्वापश्च सकलां निशाम् ।

एवमादि परिहरेत्प्रमादाचरणं मुधीः ॥ ८० ॥

कुतूहलात्कीतुकादितोर्गीतस्य नृत्तस्य नाटकस्य आदिशब्दाद्यक-
रणादेर्निरीक्षणं, तेन तेनेन्द्रियेण यथोचितं विषयीकरणम् ।

कुतूहलयहणाज्जिनयात्रादौ, प्रासङ्गिकनिरीक्षणे च न प्रमादा-
 चरणम् । तथा कामशास्त्रे वात्स्यायनादिकृते, प्रसक्तिः पुनः पुनः
 परिशीलनम् ; तथा द्यूतमत्तकादिभिः क्रीडनम् ; मद्यं सुरा ;
 आदिशब्दान्मृगयादि ; तेषां सेवनं परिशीलनं ; तथा जलक्रीडा
 तडागजलयन्त्रादिषु मज्जनोन्मज्जनशृङ्गिकाच्छ्रोत्रादिरूपा ;
 तथा आन्दोलनं वृक्षशाखादौ दोलाखेलनं ; आदिशब्दात्पुष्पा-
 वचयादि ; तथा जन्तूनां कुक्कुटादीनां योधनं परस्पररेणाभ्या-
 हननम् ; तथा रिपोः शत्रोः सम्बन्धिना पुत्रपौत्रादिना वैरम् ;
 अयमर्थो येन तावत्कथञ्चिदायातं वैरं तद्यः परिहर्तुं न
 शक्नोति तस्यापि पुत्रपौत्रादिना यद्वैरं तन्नामादाचरणम् ; तथा
 भक्तकथा, यथा इदं चेदं च मांस्याकमाषमोदकादि साधु भोज्यं,
 साध्वनेन भुज्यते, अहमपि वा इदं भोक्ष्ये इत्यादिरूपा ;
 तथा स्त्रीकथा, स्त्रीणां नेपथ्याङ्गहारहावभावादिवर्णनरूपा
 “कर्णाटी सुरतोपचारचतुरा लाटी विदग्धप्रिया” इत्यादिरूपा
 वा ; तथा देशकथा, यथा दक्षिणापथः प्रचुरान्नपानः स्त्रीसम्भोग-
 प्रधानः, पूर्वदेशो विचित्रवस्त्रगुडखण्डशालिमद्यादिप्रधानः,
 उत्तरापथे शूराः पुरुषा जविनी वाजिनो गोधूमप्रधानानि
 धान्यानि सुलभं कुङ्कुमं मधुराणि द्राक्षादाडिमकपित्यादीनि ;
 पश्चिमदेशे सुखस्पर्शानि च वस्त्राणि सुलभा इक्षवः शीतं वारीत्येव
 मादि ; राष्ट्रकथा राजकथा, यथा शूरोऽस्मदीयो राजा, सधन-
 श्चोडः, गजपतिर्गौडः, अश्वपतिसुरुष्क इत्यादि । एवं प्रतिकूला
 अपि भक्तादिकथा वाच्या ; तथा रोगो ज्वरादिः, मार्गश्चमो

मार्गखेदः, तौ मुक्ता सकलां निशां स्वापो निद्रा । रोगमार्ग-
श्रमयोस्तु न प्रमादाचरणम् । एवमादिपूर्वोक्तस्वरूपं प्रमादाचरणं
परिहरेत् । सुधीः श्रमणोपासकः । प्रमादाचरितं च—

'मज्जं विषयकसाया निद्रा विगहा य पञ्चमी भणिया ।

एए पञ्च पमाया जीवं पाडेन्ति संसारे ॥ १ ॥

इति पञ्चविधस्य प्रमादस्य प्रपञ्चः ॥ ७८ ॥ ७९ ॥ ८० ॥

देशविशेषे प्रमादपरिहारमाह—

विलासहासनिष्ठूतनिद्राकलहदुष्कथाः ।

जिनेन्द्रभवनस्यान्तराहारं च चतुर्विधम् ॥ ८१ ॥

जिनेन्द्रभवनस्यान्तरित्यादित आरभ्य संबध्यते ; तेन जिनेन्द्र-
भवनस्य मध्ये विलासं कामवेष्टां, हासं कहकहध्वानं हसनं,
निष्ठूतं निष्ठीवनं, निद्रां स्वापं, कलहं राटीं, दुष्कथां चौर-
पारदारिकादिकथां, चतुर्विधं चाहारम्—अग्नपानखाद्यस्वाद्य-
स्वरूपं परिहरेत् । परिहरेदिति पूर्वतः सम्बन्धनीयम् । तत्राशनं
शाल्यादि मुद्गादि सक्तादि पेयादि मोदकादि क्षीरादि सूरणादि
मण्डकादि च ।

यदाह—

(१) मज्जं विषयकसाया निद्रा विगहा य पञ्चमी भणिया ।

एते पञ्च प्रमादा जीवं पातयन्ति संसारे ॥ १ ॥

‘असृणं ओअणसत्तुगमुग्गजगाराइ खज्जगविही य ।

खीराइसूरणाई मंडगपभिई अ विस्सेअं ॥ १ ॥

पानं सौवीरं यवादिधावनं सुरादि सर्वेषाप्कायः कर्कटकजला-
दिकं च ।

यदाह—

‘पाणं सौवीरजवोदगाइ चित्तं सुराइयं चेव ।

आउक्काओ सव्वो कक्कडगजलाइयं च तहा ॥ १ ॥

खाद्यं भृष्टधान्यं गुलपर्पटिकाखर्जूरनालिकेरद्राक्षाकर्कट्याम्रपन-
सादि ।

यदाह—

‘भत्तोसं दंताई खज्जरं नालिएरदक्खाई ।

कक्कडिगंबगफणसाइ बहुविहं खाइमं नेयं ॥ १ ॥

खाद्यं दन्तकाष्ठं ताम्बूलतुलसिकापिण्डार्जकमधुपिप्पलीसुखी-
मरिचजीरकहरीतकीविभीतक्यामलकादि ।

(१) अशनभोदनसक्तकुसुजगार्यादि खाद्यविधिषु ।

खीरादि सूरणादि मण्डकप्रभृति च विज्ञेयम् ॥ १ ॥

(२) पानं सौवीरजवोदकादि चित्तं सुरादिकं चैव ।

अप्कायः सर्वः कर्कटकजलादिकं च तथा ॥ १ ॥

(३) भक्तौषं दन्त्यादि खर्जूरं नालिकेरद्राक्षादि ।

कर्कटिकाम्रपनसादि बहुविधं खादिमं ज्ञेयम् ॥ १ ॥

यदाह—

‘दंतवणं तंबोलं चित्तं तुलसीकुहेडगाईयं ।

महुपिप्पलिसुंठाई अणेगहा साइमं होइ ॥ १ ॥ ८१ ॥

उक्तानि त्रीणि गुणव्रतानि ।

अथ चत्वारि शिक्षाव्रतान्युच्यन्ते, तत्रापि सामायिकदेशाव-
काशिकपौषधोपवासातिथिसंविभागलक्षणेषु चतुर्षु शिक्षाव्रतेषु
प्रथमं सामायिकाख्यं शिक्षाव्रतमाह—

त्यक्तार्त्तरौद्रध्यानस्य त्यक्तसावद्यकर्मणः ।

मुहूर्त्तं समता या तां विदुः सामायिकव्रतम् ॥ ८२ ॥

मुहूर्त्तं मुहूर्त्तकालं, या समता रागद्वेषहेतुषु मध्यस्थता, तां
सामायिकव्रतं विदुः ; समस्य रागद्वेषविनिर्मुक्तस्य सतः, आयो
ज्ञानादीनां लाभः प्रथमसुखरूपः, समायः ; समाय एव सामा-
यिकम् ; विनयादित्वादिकण् । समायः प्रयोजनमस्येति वा
सामायिकम् । तच्च सामायिकं मनोवाक्यायचेष्टापरिहारं विना
न भवतीति त्यक्तार्त्तरौद्रध्यानस्येत्युक्तं, त्यक्तसावद्यकर्मण इति च ;
त्यक्तं सावद्यं वाचिकं कायिकं च कर्म येन तस्य । सामायिकस्यैव
आवकः गृहस्थोऽपि यतिरिव भवति ।

(१) दन्तपावनं ताम्बूलं चित्तं तुलसीकुहेडकादिकम् ।

महुपिप्पलिसुंठाई अणेगहा साइमं होइ ॥ १ ॥

यदाह—

'सामादयंमि उ कए समणो इव सावओ हवइ जम्हा ।

एएण कारणेणं बहुसो सामादयं कुज्जा ॥ १ ॥

अतएव तस्य देवस्नातपूजादौ नाधिकारः । नन्वगर्हितं कर्म कुर्वाणस्य देवस्नातादौ को दोषः ; सामायिकं हि सावद्यव्यापार-
निषेधात्मकं, निरवद्यव्यापारविधानात्मकं च ; तत्स्वाध्यायपठन-
परिवर्त्तनादिवत् देवपूजादौ को दोषः ? । नैवम् । यत्तेरिव
देवस्नातपूजनादौ नाधिकारः । भावस्तुवार्थं च द्रव्यस्तुवोपादा-
नम् ; सामायिके च सति संप्राप्तो भावस्तुव इति किं द्रव्यस्तुव-
करणेन ? ।

यदाह—

'दब्बल्लओ य भावल्लओ य दब्बल्लओ बहुगुणोत्ति बुद्धि सिया ।

अणिउणजणवयणमिणं क्खुज्जीवहिंयं जिणा बिंति ॥ १ ॥

इह आवकः सामायिककर्त्ता द्विविधो भवति । ऋद्धिमाननृद्धि-
कश्च ; योऽसावनृद्धिकः स चतुर्षु स्थानेषु सामायिकं करोति ;
जिनगृहे, साधुसमीपे, पीषधगालायां, स्वगृहे वा ; यत्र वा
विश्राम्यति, निर्व्यापारो वा आस्ते तत्र च । तत्र यदा साधुसमीपे

(१) सामायिक एव कृते अमण इव आवको भवति यस्मात् ।

एतेन कारणेन वज्जयः सामायिकं कुर्यात् ॥ १ ॥

(२) द्रव्यस्तुवश्च भावस्तुवश्च द्रव्यस्तुवो बहुगुण इति बुद्धिः स्यात् ।

अनिपुणजनवचनमिदं षड्जीवहितं जिना ब्रुवते ॥ १ ॥

करोति तदायं विधिः ; यदि कस्माच्चिदपि भयं नास्ति, केनचिद्विवादो नास्ति, ऋणं वा न धारयति ; मा भूत्तत्कृता-
कर्षणापकर्षणनिमित्तश्चित्तसंक्लेशः ; तदा स्वगृहेऽपि सामायिकं
कृत्वा ईर्यां शोधयन्, सावद्यां भाषां परिहरन्, काष्ठलेङ्गादिना
यदि कार्यं तदा तत्स्वामिनमनुज्ञाप्य प्रतिलिख्य प्रमार्ज्य च
गृह्णन्, खेलसिङ्घाणकादींश्चाविवेचयन् विवेचयंश्च स्थण्डिलं
प्रत्यवेक्ष्य प्रमृज्य च ; एवं पञ्चसमितिसमितस्त्रिगुमिश्रः साध्वा-
श्रयं गत्वा साधून्मस्कृत्य सामायिकं करोति यथा—

करेमि भंते सामादयं सावज्जं जोगं पञ्चक्खामि जाव साह्
पज्जुवासामि दुविह्हे तिविह्हेणं मणेणं वायाए काएणं न करेमि
न कारवेमि तस्स भंते पडिक्कमामि निंदामि गरिहामि अप्पाणं
वोसिरामि ॥

सामायिकसूत्रस्यायमर्थः—करेमि अभ्युपगच्छामि ; भंते
इति गुरोरामन्त्रणम्, हे भदन्त ! भन्दते सुखवान् कल्याणवांश्च
भवति ; भदुङ् सुखकल्याणयोः, अस्य श्रीणादिकान्तप्रत्ययान्तस्य
निपातनात् रूपम् । आमन्त्रणं च प्रत्यक्षस्य गुरोस्तदभावे
परोक्षस्यापि बुद्ध्या प्रत्यक्षीकृतस्य भवति ; यथा जिनानामभावे
जिनप्रतिमाया आरोपितजिनत्वायाः स्तुतिपूजासम्बोधनादिकं
भवति, गुरोश्चाभिमुखीकरणं तदायत्तः सर्वो धर्म इति
प्रदर्शनार्थम् ।

यदाह —

ज्ञानस्य होइ भागी धिरयश्चो दंसणे चरित्ते य ।

धन्ना आवकहाए गुरुकुलवासं न मुंचंति ॥ १ ॥

अथवा भवान्तहेतुत्वाद्भवान्तः, भन्ते इत्यार्षत्वात् मध्यव्यञ्जनलोपे रूपं भन्ते इति “अत एसौ पुंसि मागध्याम्” ॥ ८ । ४ । २८७ ॥ इत्येकारोऽर्द्धमागधत्वादार्षस्य सामायिकसुक्तनिर्वचनम् । अवद्यं पापं, सहावद्येन सावद्यः, युज्यते इति योगो व्यापारस्तं प्रत्याख्यामि ; प्रतीति प्रतिषेधे आडाऽऽभिमुख्ये, ख्याक् प्रकथने, ततश्च प्रतीपमभिमुखं ख्यापकं सावद्ययोगस्य करोमीत्यर्थः । अथवा पञ्चत्वामीति प्रत्याचक्षे, चक्षिक् व्यक्तायां वाचीत्यस्य प्रत्याङ्पूर्वस्य रूपम् ; प्रतिषेधस्यादरेणाभिधानं करोमीत्यर्थः । जाव साह पज्जुवासामि ; यावच्छब्दः परिमाणमर्यादाऽवधारण-वचनस्तत्र परिभाषे यावत्साधुपर्युपासनं मम तावत्प्रत्याख्यामीति ; मर्यादायां साधुपर्युपासनादर्वाक्, अवधारणे यावत्साधुपर्युपासनं तावदेव न तस्मात्परत इत्यर्थः । दुविहं तिविहेणं ; द्वे विधे यस्य स द्विविधः सावद्यो योगः स च प्रत्याख्येयत्वेन कर्म सम्पद्यते ; अतस्तं द्विविधं योगं करणकारणलक्षणमनुमतिप्रतिषेधस्य गृहस्थैः कर्तुमशक्यत्वात् पुत्रभृत्यादिकृतस्य व्यापारस्य स्वयमकरणेऽप्यनु-मोदनात् त्रिविधेनेति करणे तृतीया । मण्णं वायाए काएणं इति त्रिविधस्यैव सूत्रोपात्तं विवरणं, मनसा वाचा कायेन

(१) ज्ञानस्य भवति भागी स्थिरतरको दर्शने चरित्ते च ।

धन्ना यावत्कथायां गुरुकुलवासं न मुञ्चन्ति ॥ १ ॥

चेति, त्रिविधेन करणेन न करोमि न कारयामीति सूत्रोपात्तमेवं
द्विविधमित्यस्य विवरणम् । किं पुनः कारणमुद्देशक्रममतिलङ्घ्य
व्यत्यासेन निर्देशः कृतः । उच्यते । योगस्य करणाधीनतोपदर्श-
नार्थम् । करणाधीनता हि योगानाम्, करणभावे भावात्तदभावे
चाभावादयोगस्य । तस्मेति, तस्य अत्राधिकृतो योगः संबध्यते ;
अवयवावयविभावलक्षणसम्बन्धे षष्ठी ; योऽयं योगस्त्रिकालविषय-
स्तस्यातीतमवयवं प्रतिक्रामामि निवर्त्तं प्रतीयं क्रामामीत्यर्थः ;
निन्दामि जुगुप्से गर्हामि स एवार्थः, केवलमात्मसाक्षिकी निन्दा,
गुरुसाक्षिकी गर्हा । भन्ते इति पुनर्गुरोरामन्त्रणं भक्त्यतिशय-
ख्यापनार्थं न पुनरुक्तम् ; अथवा सामायिकक्रियाप्रत्यर्पणाय
पुनर्गुरोः सम्बोधनम् । अनेन चैतत् ज्ञापितं भवति, सर्वक्रिया-
ऽवसाने गुरोः प्रत्यर्पणं कार्यमिति ।

उक्तं च भाष्यकारेण—

‘सामाद्वयपञ्चप्यणवयवोवायं भयंतसद्देति ।

सर्वकिरियावसाणे भणियं पञ्चप्यणमणेण ॥ १ ॥

अप्याणमिति ; आत्मानमतीतकालसावद्ययोगकारिणम् ; बोधि-
रामीति, व्युत्सृजामि ; विशब्दो विविधार्थो विशेषार्थो वा ;
उच्छब्दो भृशार्थः । विविधं विशेषेण वा भृशं सृजामि
त्यजामीत्यर्थः । अत्र च करेमि भन्ते सामाद्वयमिति वर्त्तमानस्य

(१) सामायिकप्रत्यर्पणवचनोपायो भदन्तशब्द इति ।

सर्वक्रियाऽवसाने भणितं प्रत्यर्पणमनेन ॥ १ ॥

सावद्ययोगस्य प्रत्याख्यानम् । सावज्जं जोगं पञ्चकलामीत्यना-
गतस्य ; तस्मै भन्ते पडिक्कमामीत्यतीतस्येति त्रैकालिकं प्रत्या-
ख्यानमुक्तमिति त्रयाणां वाक्यानां न पौनरुक्त्यम् ।

उक्तञ्च —

अद्वयं निन्दामि पडुपन्नं संवरेमि अणागयं पञ्चकलामीति ।

एवं कृतसामायिक ईर्यापथिकायाः प्रतिक्रामति पश्चादागमन-
मालोच्य यथाज्येष्ठमाचार्यादीन् वन्दते, पुनरपि गुरुं वन्दित्वा
प्रत्युपेक्ष्य निविष्टः ; शृणोति, पठति, पृच्छति वा । एवं चैत्यभवने-
ऽपि द्रष्टव्यम् । यदा तु स्वगृहे, पोषधशालायां वा सामायिकं
गृहीत्वा तत्रैवास्ते तदागमनं नास्ति ; यस्तु राजादिर्महर्षिकः स-
गन्धसिन्धुरस्कन्धाधिरूढश्चक्रचामरादिराजालङ्कारणालङ्कृतो हास्ति-
काश्वीयपादातिरथकव्यापरिकरितो भेरीभाङ्गारभरिताम्बरतलो
बन्दित्रन्दकोलाहलाकुलीकृतनभस्तलोऽनेकसामन्तमण्डलेश्वराहम-
हमिकासंप्रेक्ष्यमाणपादकमलः पौरजनैः सश्रद्धमङ्गुल्योपदर्शमानो
मनोरथैरुपसृश्यमानस्तेषामेवाञ्जलिबन्धान् लाजाञ्जलिपातान्
शिरःप्रणामाननुमोदमानः अहो धन्यो धर्मो य एवविधै-
रप्युपसेव्य इति प्राकृतजनैरपि श्लाघ्यमानोऽकृतसामायिक एव
जिनालयं साधुवसतिं वा गच्छति, तत्र गतो राजककुदानि
चक्रचामरोपानदमुकुटखड्गरूपाणि परिहरति ; जिनार्चनं साधु-
वन्दनं वा करोति, यदि त्वसौ कृतसामायिक एव गच्छेत् तदा
गजाश्वादिभिरधिकरणं स्यात् ; तच्च न युज्यते कर्तुम् । तथा कृत-
सामायिकेन पादाभ्यामेव गन्तव्यम्, तच्चानुचितं भूपतीनामिति ।

आगतस्य च यद्यसौ आवको भवति तदा न कोऽप्यभ्युत्थानादि
करोति । अथ यथा भद्रकस्तदा पूजा कृता भवत्विति पूर्वमेवासनं
रच्यते । आचार्याश्च पूर्वमेवोत्थिता आसते मा उत्थानानुत्थान-
कृता दोषा भूवन्निति, आगतश्चासौ सामायिकं करोतीत्यादि
पूर्ववत् ॥ ८२ ॥

सामायिकस्थस्य महानिर्जरो भवतीति दृष्टान्तद्वारेणाह—

सामायिकव्रतस्थस्य गृहिणोऽपि स्थिरात्मनः ।

चन्द्रावतंसकस्येव क्षीयते कर्म सञ्चितम् ॥ ८३ ॥

गृहस्थस्यापि कृतसामायिकस्य कर्मनिर्जरा भवतीति चन्द्रा-
वतंसक उदाहरणम् ।

तच्च सम्प्रदायगम्यम् । स चायम्—

अस्ति साकेतनगरं श्रीसङ्केतनिकेतनम् ।

हसितेन्द्रपुरश्रीकं सिताहर्चैत्यकेतनैः ॥ १ ॥

तत्र लांकटगानन्दो द्वितीय इव चन्द्रमाः ।

चन्द्रावतंसो राजाऽसीदवतंस इवावनेः ॥ २ ॥

स यथा धारयामास शस्त्राणि चाणहेतवे ।

तीक्ष्णानि शिञ्चावशतो व्रतान्यपि तथा सुधीः ॥ ३ ॥

मायमासे विभावयां सोऽन्यदा वासवेश्मनि ।

आदीपज्वलनं स्थास्यामीति सामायिके स्थितः ॥ ४ ॥

तच्छ्रय्यापालिका ध्वान्तं स्वामिनो मा स्म भूदिति ।

याते प्राग्यामिनीयामे प्रदीपे तैलमक्षिपत् ॥ ५ ॥

गते यामे द्वितीयस्मिन्नपि सा भक्तमानिनी ।
जाग्रती दीपके क्षीणतैले तैलं न्यधात्पुनः ॥ ६ ॥
त्रियामायास्तृतीयस्मिन्नपि यामे व्यतीयुषि ।
मल्लिकायां प्रदीपस्य तैलं चिक्षेप सा पुनः ॥ ७ ॥
विभातायां विभावर्यामवसानमथासदत् ।
अमोत्पन्नव्यथाक्लान्तो राजा स इव दीपकः ॥ ८ ॥

सामायिकं समधिगम्य निहत्य कर्म
चन्द्रावतंसनृपतिस्त्रिदिवं ततोऽगात् ।
सामायिकव्रतजुषो गृहिणोऽपि मयः
क्षीयेत कर्म निश्चितं सुगतिर्भवेच्च ॥ ९ ॥

॥ इति चन्द्रावतंसराजर्षिकथानकम् ॥ ८३ ॥

द्वितीयं शिञ्जाव्रतमाह—

दिग्व्रते परिमाणं यत्तस्य संक्षेपणं पुनः ।
दिने रात्रौ च देशावकाशिकव्रतमुच्यते ॥ ८४ ॥

दिग्व्रते प्रथमगुणव्रते यद्दशस्वपि दिक्षु गमनपरिमाणं तस्य
दिवा रात्रौ चोपलक्षणत्वात्पञ्चरात्रौ च यत् संक्षेपणं तद्देशावका-
शिकव्रतम् । देशे दिग्व्रतगृहीतपरिमाणस्य विभागे अवकाशो-
ऽवस्थानं देशावकाशः सोऽत्रास्तीति देशावकाशिकं “अतोऽनेक-
स्वरात्” ॥ ७ । २ । ६ ॥ इतीकः । दिग्व्रतसंक्षेपकरणमणुव्रतादि-
संक्षेपकरणस्याप्युपलक्षणं द्रष्टव्यम् । एषामपि संक्षेपस्यावश्यं

कर्त्तव्यत्वात् । प्रतिव्रतं च संक्षेपकरणस्य विभिन्नव्रतत्वे द्वादश
व्रतानीति संख्याविरोधः स्यात् ॥ ८४ ॥

अथ तृतीयं शिञ्जाव्रतमाह —

चतुष्पर्व्यां चतुर्थादिकुव्यापारनिषेधनम् ।

ब्रह्मचर्यक्रियास्नानादित्यागः पोषधव्रतम् ॥ ८५ ॥

चतुष्पर्वी अष्टमी चतुर्दशी-पूर्णिमा-अमावास्यालक्षणा, चतुर्णां
पर्वाणां समाहारश्चतुष्पर्वी । पर्वशब्दोऽकारान्तोऽप्यस्ति ; तस्यां
चतुर्थादिकं तपः, कुव्यापारस्य सावद्यव्यापारस्य निषेधः, ब्रह्मचर्य-
क्रिया ब्रह्मचर्यस्य करणं, स्नानादेः शरीरसत्कारस्य त्यागः । आदि-
शब्दादुद्दत्तनवर्णकविलेपनपुष्पगन्धविशिष्टवस्त्राभरणादिपरिग्रहः ।
पोषं पुष्टिं प्रक्रमादभ्यस्य धत्ते पोषधः स एव व्रतं पोषधव्रतम् ।
सर्वतः पोषध इत्यर्थः । द्विविधं हि पोषधव्रतं देशतः सर्वतश्च ।
तत्राहारपोषधो देशतो विवक्षितविक्रतेगविक्रतेराचामास्त्रस्य वा
सक्तदेव द्विरेव वा भोजनमिति । सर्वतस्तु चतुर्विधस्याप्याहार-
स्याहोरात्रं यावत्प्रत्याख्यानम् ; कुव्यापारनिषेधपोषधस्तु देशत
एकतरस्य कस्यापि कुव्यापारस्याकरणं, सर्वतस्तु सर्वेषामपि
कृषिसेवावाणिज्यपाशुपाल्यगृहकर्मादीनामकरणं, ब्रह्मचर्यपोषधो-
ऽपि देशतो दिवैव रात्रावेव वा, सक्तदेव द्विरेव वा स्त्रीसेवां
मुक्त्वा ब्रह्मचर्यकरणम् ; सर्वतस्तु अहोरात्रं यावत् ब्रह्मचर्य-
पालनम् । देशतः स्नानादेः शरीरसत्कारस्यैकतरस्याकरणं सर्वतस्तु
सर्वस्यापि तस्याकरणम् ; इह च देशतः कुव्यापारनिषेधपोषधं

यदा करोति तदा सामायिकं करोति वा नवा ; यदा तु सर्वतः करोति तदा सामायिकं नियमात्करोति, अकरणे तु तत्फलेन वञ्चते । सर्वतः पोषधव्रतं च चैत्यगृहे वा, साधुमूले वा, गृहे वा, पोषधशालायां वा त्यक्तमणिसुवर्णादालङ्कारो व्यपगतमालाविलेपनवर्णकः परिहृतप्रहरणः प्रतिपद्यते । तत्र च कृते पठति च पुस्तकं वाचयति धर्मध्यानं ध्यायति, यथैतान् साधुगुणानहं मन्दभाग्यो न समर्थो धारयितुमिति । इह च यदाहारशरीरसत्कारब्रह्मचर्यपोषधवत् कुब्जापारपोषधव्रतमप्यन्यत्रानामोगेनेत्याद्याकारोच्चारणपूर्वकं प्रतिपद्यते तदा सामायिकमपि सार्थकं स्यात् । स्थूलत्वात्पोषधप्रत्याख्यानस्य सूक्ष्मत्वाच्च सामायिकस्येति । तथा पोषधवताऽपि सावद्यव्यापारा न कार्या एव ततः सामायिकमकुर्वन्स्वाभाद्ब्रूयतीति । यदि पुनः सामाचारीविशेषात् सामायिकमिव द्विविधं त्रिविधेनेत्येवं पोषधं प्रतिपद्यते तदा सामायिकार्थस्य पोषधेनेव गतत्वान्न सामायिकमत्यन्तं फलवत् । यदि परं पोषधसामायिकलक्षणं व्रतहयं प्रतिपन्नं मयेत्यभिप्रायात् फलवदिति ॥ ८५ ॥

इदानीं पोषधव्रतकर्तृन् प्रशंसति —

गृहिणोऽपि हि धन्यास्ते पुण्यं ये पोषधव्रतम् ।

दुष्पालं पालयन्त्येव यथा स चुलनीपिता ॥ ८६ ॥

यतयस्तावद् धन्या एव गृहिणोऽपि गृहस्था अपि ते धन्याः धर्मधनं

लब्धारः ये निःसत्त्वजनदुष्पालं पुण्यं पवित्रं पोषध्वनतं पालयन्ति,
यथा स चुलनीपितेति दृष्टान्तः ; स च सम्प्रदायगम्यः ।

स चायम्—

अस्ति वाराणसी नामानुगङ्गं नगरी वरा ।
विचित्ररचनारस्या तिलकश्रीरिवावनेः ॥ १ ॥
सुत्रामेवामरावल्यामविस्त्रितविक्रमः ।
जितशत्रुरभूत्तत्र धरित्रीधवपुङ्गवः ॥ २ ॥
आसीद्वृहपतिस्तस्यां मह्येभ्यश्चुलनीपिता ।
प्राप्तो मनुष्यधर्मेव मनुष्यत्वं कुतोऽपि हि ॥ ३ ॥
जगदानन्दिनस्तस्यानुरूपा रूपशालिनी ।
श्यामा नामाभवद्भार्या श्यामेव तुहिनद्युतेः ॥ ४ ॥
अष्टौ निधानेऽष्टौ वृद्धावष्टौ च व्यवहारगाः ।
इति तस्याभवन् हेमश्चतुर्विंशतिकाटयः ॥ ५ ॥
एकैकशो गोसहस्रैर्दशभिः प्रमितानि तु ।
तस्यासन् गोकुलान्यष्टौ कुलवेश्मानि सम्पदाम् ॥ ६ ॥
तस्यां पुर्यामथान्येदुरुद्यानि कोष्ठकाभिधे ।
भगवान् समवसृतो विहरंश्चरमो जिनः ॥ ७ ॥
ततो भगवतः पादवन्दनाय सुरासुराः ।
सेन्द्राः समाययुस्तत्र जितशत्रुश्च भूपतिः ॥ ८ ॥
पद्भ्यां चचाल चुलनीपिताऽप्युचितभूषणः ।
वन्दितुं नन्दितमनाः श्रीवीरं त्रिजगत्पतिम् ॥ ९ ॥

भगवन्तं ततो नत्वोपविश्य चुलनीपिता ।
 शृङ्गाव परया भक्त्या प्राञ्जलिर्धर्मदेशनाम् ॥ १० ॥
 अथोत्थितायां सदसि प्रणम्य चरणौ प्रभोः ।
 इति विज्ञपयामास विनीतश्चुलनीपिता ॥ ११ ॥
 स्वामिन्नस्मादृशां बोधहेतोर्विहरसे महीम् ।
 जगद्धोधं विना नान्यो ह्यर्थश्चङ्क्रमणे रवेः ॥ १२ ॥
 सर्वोऽपि याच्यते गत्वा स दत्ते यदि वा नवा ।
 आगत्य याचिती धर्मं दत्ते हेतुः कृपाऽत्र ते ॥ १३ ॥
 जानामि यतिधर्मं चेत् गृह्णामि स्वामिनोऽन्तिके ।
 योग्यता परमियती मन्दभाग्यस्य नास्ति मे ॥ १४ ॥
 याचे आवकधर्मं तु स्वामिन् ! देहि प्रसीद मे ।
 आदत्तेऽव्यावप्यदङ्को भरणं निजमेव हि ॥ १५ ॥
 यथासुखं गृह्णाणेति स्वामिनाऽनुमतस्ततः ।
 स प्रत्याख्यत्स्थूलहिंसां मृषावादं च चौरिकाम् ॥ १६ ॥
 प्रत्याख्यच्च स्वभार्यायाः श्यामाया अपरस्त्रियम् ।
 अष्टाष्टकोव्यभ्यधिकं स्वर्णं निध्यादिषु त्रिषु ॥ १७ ॥
 व्रजेभ्योऽन्यानथाष्टभ्यः प्रत्याचख्यौ व्रजानपि ।
 हलपञ्चशतीतोऽन्यां कृषियोग्यां महीमपि ॥ १८ ॥
 अनःशतेभ्यः पञ्चभ्यो दिग्यायिभ्योऽपरं त्वनः ।
 संवहद्वाष्ट पञ्चभ्यः प्रत्याचख्यौ महामतिः ॥ १९ ॥
 दिग्यात्रिकाणि चत्वारि चत्वारि प्रवहन्ति च ।
 बाह्वनानि विना सोऽथ प्रत्याख्यदितराणि तु ॥ २० ॥

अन्यत्र गन्धकाषायाः प्रत्याख्यदङ्गपुंसनम् ।
 आर्द्राया मधुकयष्टेरितरहन्तधावनम् ॥ २१ ॥
 अन्यतः क्षीरामलकावत्याचस्थौ फलान्यपि ।
 सहस्रशतपाकाभ्यां तैलाभ्यां म्रक्षणात् ॥ २२ ॥
 गन्धाद्यादन्यतः प्रत्याचख्यावुवर्त्तनान्यपि ।
 अष्टाभ्य श्रीद्विकेभ्योऽश्वः कुम्भेभ्योऽधिकमज्जनम् ॥ २३ ॥
 वस्त्रं प्रत्याख्यदन्यच्च कार्पासादस्त्रयुग्मकात् ।
 विलेपनानि चान्यत्र कुङ्कुमागुरुचन्दनात् ॥ २४ ॥
 पुष्पं प्रत्याख्यदन्यच्च पद्माज्जातिस्त्रजोऽपि च ।
 कर्णिकानाममुद्राभ्यामन्यानि भूषणानि च ॥ २५ ॥
 सुमोच धूपमगरुतुरुष्काभ्यामथापरम् ।
 अन्याश्च काष्ठपेयायाः पेया अपि समन्ततः ॥ २६ ॥
 खण्डखाद्यादु घृतपूराञ्चेतरत् खाद्यमत्यजत् ।
 ओदनान्यपि निःशेषाण्यन्यतः कलमौदनात् ॥ २७ ॥
 कलायमुद्गमाषेभ्य इतरं मूपमत्यजत् ।
 शरत्कालभवात्सर्वं गोघृतादपरं घृतम् ॥ २८ ॥
 शाकं पत्यङ्गमण्डूकीशाकाभ्यामन्यमत्यजत् ।
 विना स्नेहाज्जलात्यस्ने तीमनान्यपि सर्वतः ॥ २९ ॥
 अन्तरिक्षोदकादन्यदुदकं पर्यवर्जयत् ।
 मुखवासं च ताम्बूलात्पञ्चसीगन्धिकादृते ॥ ३० ॥
 अपध्यानं हिंस्रदानं प्रमादाचरितं तथा ।
 पापकर्मोपदेशं चानर्थदण्डानवर्जयत् ॥ ३१ ॥

एवं यावकधर्मं स सम्यक् सम्यक्पूर्वकम् ।
 सर्वातिचाररहितं प्रपेदे पुरतः प्रभोः ॥ ३२ ॥
 भगवन्तं ततो नत्वा गत्वा च निजवेश्मनि ।
 प्रतिपन्नं तथा धर्मं स्वभार्यायै न्यवेदयत् ॥ ३३ ॥
 तेनाथ साऽप्यनुज्ञाता रथमारुह्य तत्क्षणम् ।
 उपेत्य भगवत्पार्श्वे गृहिधर्ममशिश्रियत् ॥ ३४ ॥
 तदा च गौतमो नत्वा पप्रच्छेति जगत्पतिम् ।
 महाव्रतधरः किं स्यान्न वाऽयं चुलनीपिता ? ॥ ३५ ॥
 अथोचे स्वामिना नैष यतिधर्मं प्रपत्स्यते ।
 गृहिधर्मरतः किं तु मत्वा सौधर्मरुष्यति ॥ ३६ ॥
 अरुणामे विमाने च चतुष्पत्न्योपमस्थितिः ।
 ततश्चात्वा विदेहेषूपत्यय निर्वीणमेष्यति ॥ ३७ ॥ (युग्मम्)
 गृहभारं ज्येष्ठपुत्रे न्यस्याथ चुलनीपिता ।
 तस्यौ पोषधशालायां पालयन् पोषधव्रतम् ॥ ३८ ॥
 तस्याथ पोषधस्थस्य मायामिथ्यात्ववान् सुरः ।
 निशीथे कश्चिदागच्छत्पार्श्वं व्रतजिघांसया ॥ ३९ ॥
 घोराकारः पुरोभूय खड्गमाकृष्य भौषणम् ।
 स बल्युचे तमल्युच्चैश्चुलनीपितरं सुरः ॥ ४० ॥
 अप्रार्थितप्रार्थक रे ! अमणोपासकव्रतम् ।
 त्वया किमिदमारब्धं मदादेशेन सुच्यताम् ॥ ४१ ॥
 सुश्रुत्वासीदं न चेत्तेऽथे ज्येष्ठपुत्रमहं तव ।
 कुष्माण्डमिव खड्गेन खण्डयिष्यामि खण्डशः ॥ ४२ ॥

भवतः प्रेक्षमाणस्य पुरस्तत्पिशितान्यहम् ।
 क्षिप्त्वा कटाहे पक्ष्यामि शूलैर्भक्ष्यामि तत्क्षणात् ॥ ४३ ॥
 आचमिष्यामि तन्मांसशोणितानि तथाऽधुना ।
 प्रेक्षमाणो यथा हि त्वं स्वयमेव विपक्ष्यसे ॥ ४४ ॥
 देवब्रुवे विब्रुवति तत्रैवं तुलनीपिता ।
 न चकम्पे केसरीव गर्जत्यूर्जितमम्बुदे ॥ ४५ ॥
 अक्षीभं प्रेक्षमाणस्तु तुलनीपितरं सुरः ।
 विभीषयितुकामस्तं तथैवोवे पुनः पुनः ॥ ४६ ॥
 एवं विभाषमाणस्य सुरस्य तुलनीपिता ।
 न सम्मुखमपि प्रेक्षाञ्चक्रे शुन इव द्विपः ॥ ४७ ॥
 स विहृत्य पुरो ज्येष्ठतनयं तुलनीपितुः ।
 निस्त्रिंशेन नृशंसात्मा पशुवद् व्यशसत्ततः ॥ ४८ ॥
 कृत्वा क्षिप्त्वा कटाहान्तस्तन्मांसानि पपाच च ।
 बभ्रज्ज च शितैः शूलैराचचाम च सोऽमरः ॥ ४९ ॥
 अधिसेहे च तत्सर्वं तत्त्वन्नः तुलनीपिता ।
 अन्यत्वभावनाभाजां स्वाङ्गच्छेदोऽपि नार्त्तये ॥ ५० ॥
 अथोवे स सुरो रे रे ! व्रतमद्यापि नोऽभक्तसि ।
 तद् ज्येष्ठमिव ते पुत्रं हन्मि मध्यममप्यहम् ॥ ५१ ॥
 ततोऽहन्मध्यमं पुत्रं तथैवोवे पुनः पुनः ।
 निरीक्ष्याक्षुभितं तं च कनिष्ठं चावधीक्षुतम् ॥ ५२ ॥
 तत्राप्यालोक्य निष्कम्पं तं क्रुद्धः स सुरोऽब्रवीत् ।
 नाद्याप्युभक्तसि पाखण्डं मातरं ते विहन्मि तत् ॥ ५३ ॥

भद्रां नामाथ चुलनीपितुर्मातरमासुराम् ।
 विकरोति स्म रुदतीं करुणं कुररीमिव ॥ ५४ ॥
 स सुरः पुनरप्युचे मुच्यतां प्रकृतं त्वया ।
 स्वकुटुम्बप्रणाशाय कृत्यासुख्यमिदं व्रतम् ॥ ५५ ॥
 अन्यथा कुलमेष्टिं ते मातरं हरिणीमिव ।
 हत्वा भक्ष्यामि पक्ष्यामि भक्षयिष्यामि च क्षणात् ॥ ५६ ॥
 ततोऽप्यभीतं चुलनीपितरं वीक्ष्य सोऽमरः ।
 भद्रामाराटयत्तारं सूनान्यस्तामजामिव ॥ ५७ ॥
 यया भार इवोदस्वमुदरेणोदरंभरिः ।
 मातरं हन्यमानां तां पश्येत्यूचे पुनः सुरः ॥ ५८ ॥
 अथैवं चिन्तयामास चेतसा चुलनीपिता ।
 अहो दुरात्मा कोऽप्येष परमाधार्मिकोपमः ॥ ५९ ॥
 पुत्रत्वयं मे पुरतो जघान च चखाद च ।
 क्रव्यादिव ममास्वामप्यधुना हन्तुमुद्यतः ॥ ६० ॥
 यावन्न हन्त्यमूं तावद्रक्ष्यामीति चचाल सः ।
 कुर्वाणैः महाशब्दमुत्पेते च सुरेण खे ॥ ६१ ॥
 तं च कीलाहलं श्रुत्वा भद्रा द्रुतमुपैत्य तम् ।
 किमेतदिति चाष्टच्छब्दोऽशंसत्तदशेषतः ॥ ६२ ॥
 ततोऽभाषिष्ट भद्रैव मिथ्यादृकोऽप्ययं सुरः ।
 पोषधव्रतविघ्नं ते चक्रे कृत्रिमभीषणैः ॥ ६३ ॥
 पोषधव्रतभङ्गस्य कुरुष्वालोचनं ततः ।
 पापाय व्रतभङ्गस्य स्यादनालोचनं यतः ॥ ६४ ॥

तथैव प्रतिपेदेऽथ तद्वाचं चुलनीपिता ।

चकारालोचनां तस्य व्रतभङ्गस्य शुद्धधीः ॥ ६५ ॥

अथैकादश भेजेऽसौ आवकप्रतिमाः क्रमात् ।

सोपानानीव स स्वर्गसौधारोहणकर्मणे ॥ ६६ ॥

निस्त्रिंशधारानिशितं स एवं आवकव्रतम् ।

सुचिरं पालयामास भगवद्वचनोचितम् ॥ ६७ ॥

ततः संलेखनापूर्वं प्रपद्यानशनं सुधीः ।

मृत्वा सौधर्मं उत्पेदे विमाने सोऽरुणप्रभे ॥ ६८ ॥

दुष्पालमेवं चुलनीपिता यथा

तत्पालयामास स पोषधव्रतम् ।

ये पालयन्त्येव तथा परेऽप्यदो

दृढव्रतास्ते खलु मुक्तिगामिनः ॥ ६९ ॥

॥ इति चुलनीपितुः कथानकम् ॥ ८६ ॥

इदानीं चतुर्थं शिञ्जाव्रतमाह—

दानं चतुर्विधाहारपात्राच्छादनसद्गनाम् ।

अतिथिभ्योऽतिथिसंविभागव्रतमुदीरितम् ॥ ८७ ॥

अतिथिभ्यस्तिथिपर्वाद्युत्सववहितेभ्यो भिक्षार्थं भोजनकाले उप-
स्थितेभ्यः साधुभ्यो, दानं विश्राणनं, चतुर्विधस्याशनपानखाद्यस्वाद्य-
रूपस्याहारस्य, पात्रस्यालाट्वादेः, आच्छादनस्य वस्त्रस्य कम्बलस्य
वा, सद्गनो वसतेरुपलक्षणात्पीठफलकशय्यासंस्कारकादीनामपि ।

अनेन हिरण्यादिदाननिषेधस्तेषां यतेरनधिकारात् । तदेतदतिथि-
संविभागव्रतमुच्यते । अतिथेः सङ्गतो निर्दोषो विभागः पश्चात्-
कर्मादिदोषपरिहारायां शदानुरूपोऽतिथिसंविभागस्तद्रूपं व्रतम-
तिथिसंविभागव्रतम् । आहारादीनां च न्यायार्जितानां प्रासुकैषणी-
यानां कल्पनीयानां च देशकालश्रद्धासत्कारपूर्वकमात्मानुग्रहबुद्ध्या
यतिभ्यो दानमतिथिसंविभागः ।

यदूचुः —

'नायागयाणं कप्यणिज्जाणं अन्नपाणाईणं दव्वाणं देसकाल-
सङ्गासकारकमजुअं पराए भत्तीए आयाणुगहबुद्धीए संजयाणं
दाणं अतिहिसंविभागी ।

अनूदितं चैतत् —

प्रायः शुद्धैस्त्रिविधविधिना प्रासुकैरेषणीयैः

कल्पप्रायैः स्वयमुपहृतेर्वस्तुभिः पानकाद्यैः ।

काले प्राप्तान् सदनमसमश्रद्धया साधुवर्गान्

धन्याः केचित्परमवहिता हन्त ! संमानयन्ति ॥ १ ॥

अशनमखिलं खाद्यं खाद्यं भवेदथ पानकं

यतिजनहितं वस्त्रं पात्रं सकम्बलप्रोच्छ्रनम् ।

वसतिफलकप्रख्यं मुख्यं चरितविवर्द्धनं

निजकमनसः प्रीत्याधायि प्रदेयमुपासकैः ॥ २ ॥

(१) न्यायागतानां कल्पनीयानां अन्नपानादीनां द्रव्याणां देशकालश्रद्धासत्कार-
कमजुतं परया भत्तया आत्मानुग्रहबुद्ध्या संजयतानां दानं अतिथिसंविभागः ।

तथा—

‘साह्ण कप्पणिज्जं जं नवि दिन्नं कच्चिं चि किं चि तच्चिं ।

धीरा जहुत्तकारी सुसावगा तं न भुञ्जति ॥ १ ॥

‘वसह्नीसयणासणभत्तपाणभेसज्जवत्थपत्ताई ।

जइवि न पज्जत्तधणो थोवाओ वि थोवयं देइ ॥ २ ॥

वाचकमुख्यस्त्वाह —

किञ्चिच्छुद्धं कल्पामकल्पं स्यात् स्यादकल्पामपि कल्पम् ।

पिण्डः शय्या वस्त्रं पात्रं वा भेषजाद्यं वा ॥ १ ॥

देशं कालं पुरुषमवस्थामुपयोगशुद्धिपरिणामान् ।

प्रसमीक्ष्य भवति कल्पं नैकान्तात्कल्पते कल्पम् ॥ २ ॥

ननु यथा शास्त्रे आहारदानारः श्रूयन्ते न तथा वस्त्रादिदानारः,

न च वस्त्रादिदानस्य फलं श्रूयते तन्न वस्त्रादिदानं युक्तम् ।

नैवम् ! भगवत्यादौ वस्त्रादिदानस्य साक्षादुक्तत्वात् ।

यथा—

‘समणे निगंथे फासुएणं एसणिज्जेणं असणपाणखाइम-
साइमेणं वत्थपडग्गहकंबलपायपुंछणेणं पीढफलगसेज्जासंधारएणं
पडिलाभेमाणे विहरइ ।

(१) साधूनां कल्पनीयं यद् नापि दत्तं कश्चिच्छित् किञ्चित् तस्मिन् ।

धीरा येषोक्तकारिणः सुआवकास्तस्य भुञ्जते ॥ १ ॥

(२) वसतिशयनासनभक्तपानभेषज्यवस्त्रपात्रादि ।

यद्यपि न पर्याप्तघनः स्तोकादपि स्तोकं दद्यात् ॥ २ ॥

(३) अमन्यान् निर्धन्यान् प्रासुक्तेन एषधीयेन अशनपानखादिमस्त्रादिभेन

इत्याहारवत्संयमाधारशरीरोपकारकत्वाद्वाद्योऽपि साधुभ्यो
 देयाः । संयमोपकारित्वं च वस्त्रस्य तावत् तृणग्रहणानलसेवा-
 निवारणार्थत्वेन, धर्मशुक्लध्यानसाधनार्थत्वेन, ग्लानपीडापरि-
 हारार्थत्वेन, मृतकपरिष्ठापनार्थत्वेन च ।

यदाहुः—

‘तृणग्रहणानलसेवानिवारणा धर्मशुक्लभाण्डा ।

दिष्टं कल्पग्रहणं ग्लानमरणद्वया चेव ॥ १ ॥

वाचकोऽप्याह—

शीतवातातपैर्देशैर्मशकैश्चापि खेदितः ।

मा सम्यक्तादिषु ध्यानं न सम्यक् संविधास्यति ॥१॥ इत्यादि
 पात्रस्याप्युपयोगः, अशुद्धस्यान्नादेर्ग्रहणेन तत्परिष्ठापनं, संसक्तान्न-
 स्याविराधनात् । प्रमादात्पूतकसहितस्य तण्डुलोदकादेर्ग्रहणे
 सति तत्परिष्ठापनासुखं च । एवमादयोऽन्येऽपि पात्रग्रहणे
 गुणाः ।

यदाहुः—

‘कृत्वायरक्वण्डा पायग्रहणं जिणेर्हि पद्मसं ।

जै अ गुणा संभोगे हवन्ति ते पायग्रहणे वि ॥ १ ॥

वस्त्रपतङ्गपङ्कजम्बलपादप्रोच्छनेन पीठफलकशय्यासंस्कारकेण प्रतिबोध्यमानान्
 विहारयति ।

(१) तृणग्रहणादनलसेवानिवारणाय धर्मशुक्लध्यानार्थम् ।

दिष्टं कल्पग्रहणं ग्लानमरणार्थं चेव ॥ १ ॥

(२) कृत्वायरक्वण्डार्थं पात्रग्रहणं जिनेः प्रसन्नम् ।

ये च गुणाः संभोगे भवन्ति ते पात्रग्रहणेऽपि ॥ १ ॥

‘अतरंतबालबुद्धा सेहा एसा गुरुभसहुवग्गी ।

साहारणोगहालविकारणा पायमहणं तु ॥ २ ॥

ननु तीर्थकराणां वस्त्रपात्रपरिभोगो न श्रूयते, तीर्थकर-
चरितानुकारश्च तच्छिष्याणां युक्तः । वदन्ति हि—

‘जारिसयं गुरुलिङ्गं सीसेण वि तारिसेण हविश्वम् ।

इति मैवं वोचः—

अच्छिद्रपाण्यस्तीर्थकराः, अपि चन्द्रादित्यौ यावच्छिखा
गच्छति ; न तु पानीयबिन्दुरप्यधः पतति ; चतुर्विधज्ञानबलाच्च ते
संसक्तासंसक्तमन्नं सन्नसमन्नं च जलादि ज्ञात्वा निर्दोषमेवोपाददते,
इति तेषां पात्रधारणे गुणः । वस्त्रं तु दीक्षाकाले तीर्थकरा अपि
गृह्णन्ति ।

यदाहुः—

‘सव्ये वि एगदूसेण निग्गया जिणवरा चउब्बीसे ।

न य नाम अखलिंगे न य गिहिलिंगे कुलिंगे वा ॥ १ ॥

परमार्थे च—

(१) बलान्बालबुद्धात् शिक्षकात् प्रादूर्णिकाद् गुरोरसङ्गिषुवर्गात् ।

साधारणावयवहालविकारणात् पात्रग्रहणं तु ॥ २ ॥

(२) यादृशं गुरुलिङ्गं शिष्येणापि तादृशेन भवितव्यम् ।

(३) सर्वेऽपि एकदूषेण निर्गता जिनवराश्चतुर्विंशतिः ।

न च नामान्याखिङ्गे न च गिहिलिङ्गे कुलिङ्गे वा ॥ १ ॥

‘सैवेमि जे अइया जे अणागया जे अ वट्ठमाणा ते सब्बे सोवहिधम्भो देसियव्वो त्ति कट्ठ एगं देवदूसमादाय निक्खमिंसु निक्खामंति निक्खमिस्संति वा ।

प्रव्रज्योत्तरकालं च सर्वबाधासहत्वान्न वस्त्रेण प्रयोजनमिति यथाकथञ्चित्तदपैतु नाम । गुरुलिङ्गानुवर्त्तनं च तच्छिष्याणां यदुक्तं, तदैरावणानुकरणमिव सामान्यकरिणाम् । किं च । तीर्थ-करानुकारमिच्छद्भिर्मठे निवसनमाधाकर्मिकादिपरिभोगसूत्र-भ्यङ्गोऽङ्गारशकटीसेवनं तृणपटीपरिधानं कमण्डलुधारणं बहुसाधु-मध्ये निवासच्छृङ्गस्थानां धर्मदेशनायाः करणं शिष्यशिष्यादीन्ना-दिकं सर्वमविधेयं स्यात्, तच्च कुर्वन्ति ।

कम्बलस्य च वर्षासु बहिर्निर्गतानां तात्कालिकवृष्टावप्लाव-रक्षणमुपयोगः, बालहृद्ग्लाननिमित्तं वर्षत्यपि जलधरे भिक्षायै निःसरतां कम्बलाहतदेहानां न तथाविधाप्लावविराधना, उच्चार-प्रस्रवणादिपीडितानां कम्बलाहतदेहानां गच्छतामपि न तथा-विधा विराधना । कृताद्याच्छादितानां कम्बलमन्तरेणापि गच्छतां को दोष इति चेत् । न । ‘कृत्तस्स य धारणट्ठाए’ इत्यागमेन कृत्तस्य प्रतिषिद्धत्वात् ॥ रजोहरणं पुनः साक्षाज्जीवरक्षार्थं प्रति-लेखनाकारित्वादुपयोगीति कस्तत्र विवादं कुर्यात् ? । मुख-वस्त्रमपि सम्पातिमजोवरक्षणादुष्णमुखवातविराध्यमानबाह्यवायु-

(१) सैवे येऽतीता येऽनागता ये च वर्तमानास्ते सर्वे सोपधिधर्भो देहव्य इति क्त्वा एकं देवदूसमादाय निरक्रमिंसु निक्खामन्ति निक्खमिस्सन्ति वा ।

कायजीवरक्षणाशुखे धूलिप्रवेशरक्षणाश्चोपयोगि । पीठफलकयो-
र्वर्षासु पनककुन्यादिसंसक्तायां भुवि भूशयनस्य प्रतिषिद्धत्वाच्छय-
नासनादावुपयोगः । शय्यासंस्तरकयोश्च शीतोष्णकालयोः
शयनादावुपयोगः । वसतिश्च निवासार्थं यतीनामत्यन्तोपकारिणी ।

यदाह—

‘जो देइ उवस्सयं मुणिवराण णेगगुणजोगधारीण ।

तेणं दिस्सा वत्थस्सपाणसयणासणविकप्पा ॥ १ ॥

‘जं तत्थ ठियाण भवे सव्वेसिं तेण तेसिमुवओगो ।

रक्खपरिपालणा वि, अतो दिस्सा एव ते सव्वे ॥ २ ॥

‘सीयायवचोराणं दंसाणं तह य बालमसगाणं ।

रक्खंतो मुणिवसभे सुरलोयसुहं समज्जिणइ ॥ ३ ॥

एवं यदन्यदप्यौघिकमीपग्रहिकं वा धर्मीपकरणं तस्माधूनां
धारयतां न दोषः ; तद्दातृणां तु सुतरां गुण एव ॥

उपकरणभानं तु—

(१) यो ददात्युपाश्रयं मुनिवरारण्यमनेकगुणयोगधारिणाम् ।

तेन दत्ता वस्तुक्षपानशयनासनविकल्पाः ॥ १ ॥

(२) यत्तत्र स्थितानां भवेत् सर्वेषां तेन तेषामुपयोगः ।

रक्षापरिपालना अपि, अतो दत्ता एव ते सर्वे ॥ २ ॥

(३) शीतातपचौरेभ्यो दंशेभ्यस्तथा च बालमशकेभ्यः ।

रक्षन् मुनिदण्डभान् सुरलोकसुखं समर्जित ॥ ३ ॥

‘जिष्णा बारसकृवाओ थेरा चोइसकृविणी ।

अज्जाणं पण्णवीसं तु अओ उड्डं उवगाही ॥ १ ॥

इत्याद्यागमादवगन्तव्यं, इह तु ग्रन्थगौरवभयाच्च प्रतन्यते ।
इह वृद्धोक्ता सामाचारी । आवकेण पोषधं पारयता नियमात्साधुभ्यो
दत्त्वा भीक्षव्यम् । कथम् ? । यदा भोजनकालो भवति तदा आत्मनो
विभूषां कृत्वा प्रतिग्रहं गत्वा साधून् निमन्त्रयते ; भिक्षां गृह्णी-
तेति ॥ साधूनां च तं प्रति का प्रतिपत्तिः । उच्यते । तदैकः पट-
लकमन्यो सुखानन्तकमपरो भाजनं प्रत्यवेक्षते ; माऽन्तरायदोषाः
स्थापनादोषा वा भूवन्निति । स च यदि प्रथमायां पौरुष्यां निमन्त्र-
यते ; अस्ति च नमस्कारसहितप्रत्यास्थानी, ततस्तद्गृह्यते । अथ
नास्थसौ तदा न गृह्यते, यतस्तद्दोषं भवति । यदि पुनर्धनं
लभेत्, तदा गृह्यते संस्थाप्यते च ; यां वा उद्घाटपौरुष्यां पारयति
‘पारणकवानन्यो वा तस्मै तद्दीयते ; पश्चात्तेन आवकेण समं
सङ्घाटको व्रजति, एको न वर्तते प्रेषयितुं ; साधुपुरतः आवकस्तु
मार्गं गच्छति, ततोऽसौ गृहं नीत्वा तावासनेनोपनिमन्त्रयते ;
यदि निविशेत्, तदा भव्यम्, अथ न निविशेत्, तथापि विनय-
प्रयुक्तो भवति, ततोऽसौ भक्षं पानं च स्वयमेव ददाति, भाजनं वा
धारयति, स्थित एवास्ते यावद्दीयते । साधू अपि पश्चात्कर्मपरि-
हरणार्थं सावशेषं गृह्णीतः, ततो वन्दित्वा विसर्जयति, अनु-

(१) जिष्णा हाइशकृपाः स्वविराचतर्दशकृपिणः ।

आर्याणां पञ्चविंशतिस्तु अत ऊर्ध्वमुपपन्नः ॥ १ ॥

(२) स च पारणके दातव्यो वा तस्मै ।

गच्छति कतिचित्पदानि ; ततः स्वयं भुङ्क्ते ॥ यदि पुनस्तत्र ग्रामादौ साधवो न भवन्ति तदा भोजनवेलायां द्वारावलोकनं करोति, विशुद्धभावेन च चिन्तयति यदि साधवोऽभविष्यन् तदा निस्तारितोऽहमभविष्यमिति । एष पोषधपारणके विधिः । अन्यदा तु दत्त्वा भुङ्क्ते, भुक्त्वा वा ददातीति ।

अत्रान्तरश्लोकाः—

अन्नादीनामिदं दानमुक्तं धर्मोपकारिणाम् ।
 धर्मोपकारबाह्यानां स्वर्णादीनां न तन्मतम् ॥ १ ॥
 दत्तेन येन दीप्यन्ते क्रोधलोभस्मरादयः ।
 न तत्स्वर्णं चरित्रिभ्यो दद्याच्चारित्रनाशनम् ॥ २ ॥
 यस्यां विदार्यमाणायां म्रियन्ते जन्तुराशयः ।
 क्षितेस्तस्याः प्रशंसन्ति न दानं करुणापराः ॥ ३ ॥
 यद्यच्छ्वं महाहिंस्रं तत्तद्येन विधीयते ।
 तदहिंस्रमना लोहं कथं दद्यादिचक्षणः ? ॥ ४ ॥
 संमूर्च्छन्ति सदा यत्र भूयांसस्त्रसजन्तवः ।
 तेषां तिलानां को दानं मनागप्यनुमन्यते ? ॥ ५ ॥
 दद्यादहंप्रसूतां गां यो हि पुण्याय पर्वणि ।
 म्रियमाणामिव हृहा ! वर्ण्यते सोऽपि धार्मिकः ॥ ६ ॥
 यस्या अपाने तीर्थानि मुखेनाश्रानि याऽशुचिम् ।
 तां मन्वानाः पवित्रां गां धर्माय ददते जडाः ॥ ७ ॥
 प्रत्यहं दुह्यमानायां यस्यां वत्सः प्रपीड्यते ।
 खुरादिभिर्जन्तुर्घ्नीं तां दद्याद्वा श्रेयसे कथम् ? ॥ ८ ॥

स्वर्णमयी रूप्यमयी तिलमथ्याज्यमथ्यपि ।
 विभज्य भुज्यते धेनुस्तदातुः किं फलं भवेत् ? ॥ ८ ॥
 कामगर्हकरो बन्धुस्त्रेहद्रुमदवानलः ।
 कलिः कलितरुर्दुर्गदुर्गतिहारकुञ्चिका ॥ १० ॥
 मोक्षद्वारागैला धर्मधनचौरी विपत्कारि ।
 या कन्या दीयते साऽपि श्रेयसे, कोऽयमागमः ? ॥ ११ ॥
 विवाहसमये मूढैर्धर्मबुद्ध्या विधीयते ।
 यत् प्रीतुकदानं तत्स्याद्भस्मनि हुतोपमम् ॥ १२ ॥
 यत् संक्रान्ती व्यतीपाति वैधृते पर्वणोरपि ।
 दानं प्रवर्तितं लुब्धैर्मृगधसंमोहनं हि तत् ॥ १३ ॥
 मृतस्य हस्यै ये दानं तन्वन्ति तनुबुद्धयः ।
 ते हि सिञ्चन्ति मुशलं सलिलैः पल्लवेच्छया ॥ १४ ॥
 विप्रेभ्यो भोजने दत्ते प्रीयन्ते पितरो यदि ।
 एकस्मिन् भुक्तवत्यन्यः पुष्टः किं न भवेदिह ? ॥ १५ ॥
 अपत्यदत्तं चेद्दानं पितृणां पापमुक्तये ।
 पुत्रेण तमे तपसि तदा मुक्तिं पिताऽऽप्नुयात् ॥ १६ ॥
 गङ्गागयादी दानेन तरन्ति पितरो यदि ।
 'ततोऽप्यन्तां प्ररोहय गृहे दग्धा दुमास्तदा ॥ १७ ॥
 गतानुगतिकैः हस्तं न दद्यादुपयाचितम् ।
 फलन्ति हन्त ! पुण्यानि पुण्याभावे मुधैव तत् ॥ १८ ॥

न कोऽपि शक्यते त्रातुं पूर्णे काले सुरैरपि ।
 दत्तोपयाचितैस्तेषां बिम्बैस्त्राणं महाद्भुतम् ॥ १८ ॥
 महोत्तं वा महाजं वा श्रोत्रियायोपकल्पयन् ।
 दाताऽत्मानं च पात्रं च पातयेन्नरकावटे ॥ २० ॥
 ददद्धर्मधिया दाता न तथाऽघेन लिप्यते ।
 जानन्नपि यथा दोषं ग्रहीता मांसलो लुपः ॥ २१ ॥
 अपात्रप्राणिनो हत्वा पात्रं पुष्णन्ति ये पुनः ।
 अनेकमेकघ्रातेन ते प्रीणन्ति भुजङ्गमम् ॥ २२ ॥
 न स्वर्णादीनि दानानि देयानीत्यर्हतां मतम् ।
 अन्नादीन्यपि पात्रेभ्यो दातव्यानि विपश्चिता ॥ २३ ॥
 ज्ञानदर्शनचारित्ररूपरत्नत्रयान्विताः ।
 समितीः पञ्च बिम्बाणा गुप्तिवितयशालिनः ॥ २४ ॥
 महाव्रतमहाभारधरणीकधुरन्धराः ।
 परीषद्गोपसर्गारिचमूजयमहाभटाः ॥ २५ ॥
 निर्ममत्वाः शरीरेऽपि किमुतान्येषु वस्तुषु ? ।
 धर्मीपकरणं मुक्ता परित्यक्तपरिग्रहाः ॥ २६ ॥
 द्विचत्वारिंशता दीपैरदुष्टं भैक्षमात्रकम् ।
 आददाना वपुर्धर्मयात्रामात्रप्रवृत्तये ॥ २७ ॥
 नवगुप्तिसनाथेन ब्रह्मचर्येण भूषिताः ।
 दन्तशोधनमात्रेऽपि परस्त्रे विगतस्पृहाः ॥ २८ ॥
 मानापमानयोर्लाभालाभयोः सुखदुःखयोः ।
 प्रशंसानिन्दयोर्हर्षशोकयोस्तुल्यवृत्तयः ॥ २९ ॥

कृतकारितानुमतिप्रमेदारभ्वर्जिताः ।
 मोक्षैकतानमनसो यतयः पात्रमुत्तमम् ॥ ३० ॥
 सम्यग्दर्शनवन्तस्तु देशचारितयोगिनः ।
 यतिधर्मेच्छवः पात्रं मध्यमं गृहमेधिनः ॥ ३१ ॥
 सम्यक्कमात्रसन्तुष्टा व्रतशीलेषु निःसङ्गाः ।
 तीर्थप्रभावनोद्युक्ता जघन्यं पात्रमुच्यते ॥ ३२ ॥
 कुशास्त्रश्रवणोत्पन्नवैराग्यानिष्परिग्रहाः ।
 ब्रह्मचर्यरताः स्तेयशृषाहिंसापराङ्मुखाः ॥ ३३ ॥
 चोरव्रता मौनजुषः कन्दमूलफलाशिनः ।
 शिलोष्णवृत्तयः पत्रभोजिनो भैक्षजीविनः ॥ ३४ ॥
 कषायवस्त्रा निर्वस्त्राः शिखामौण्डाजटाधराः ।
 एकदण्डास्त्रिदण्डा वा गृहहारण्यनिवासिनः ॥ ३५ ॥
 पञ्चाग्निसाधका ग्रीष्मे गलन्तीधारिणो हिमे ।
 भस्माङ्गरागाः खट्वाङ्गकपालास्थिविभूषणाः ॥ ३६ ॥
 स्वबुद्ध्या धर्मवन्तोऽपि मिथ्यादर्शनदूषिताः ।
 जिनधर्महिषो मूढाः कुपात्रं स्युः कुतीर्थिनः ॥ ३७ ॥
 प्राणिप्राणापहरणा शृषावादपरायणाः ।
 परस्वहरणोद्युक्ताः प्रकामं कामगर्दभाः ॥ ३८ ॥
 परिग्रहारभरता न सन्तुष्टाः कदाचन ।
 मांसाशिनो मद्यरताः कोपनाः कलहप्रियाः ॥ ३९ ॥

कुशास्त्रमात्रपाठेन सदा पण्डितमानिनः ।
 तत्त्वतो नास्तिकप्रायाः अपात्रमिति शंसिताः ॥ ४० ॥
 इत्यपात्रं कुपात्रं च परिहृत्य विवेकिनः ।
 पात्रदाने प्रवर्तन्ते सुधियो मोक्षकाङ्क्षिणः ॥ ४१ ॥
 दानं स्वात्मफलं पात्रे 'कुपात्रापात्रयोरपि ।
 पात्रे धर्माय तच्च स्वादधर्माय तदन्यथेः ॥ ४२ ॥
 पयःपानं भुजङ्गानां यथा विषविहृदये ।
 कुपात्रापात्रयोर्दानं तद्वद्भवविहृदये ॥ ४३ ॥
 स्नादु चीरं यथा क्षिप्तं कटुलाबुनि दुष्यति ।
 दानं दत्तं शुद्धमपि कुपात्रापात्रयोरुत्तथा ॥ ४४ ॥
 दत्ता कुपात्रापात्राभ्यां सर्वोर्व्यपि फलाय न ।
 पात्राय दत्तो ग्रासीऽपि श्रद्धया स्वात्महाफलः ॥ ४५ ॥
 इयं मोक्षफले दाने पात्रापात्रविचारणा ।
 दयादानं तु तत्त्वज्ञैः कुत्रापि न निषिध्यते ॥ ४६ ॥
 शुद्धशुद्धिक्ता भङ्गासत्त्वारः पात्रदानयोः ।
 आद्यः शुद्धो द्वितीयो वैकल्पिकोऽन्यौ तु निष्फलौ ॥ ४७ ॥
 दानेन भोगानाप्नोतीत्यविसृज्यैव भाष्यते ।
 अनर्घ्यपात्रदानस्य क्षुद्रा भोगाः कियत्फलम् ? ॥ ४८ ॥
 पात्रदाने फलं मुख्यं मोक्षः शस्यं कषेरिव ।
 पलाशमिव भोगास्तु फलं स्यादानुषङ्गिकम् ॥ ४९ ॥

(१) अ य नत्वपात्रकुपात्रयोः ।

(२) ग य द्वितीयस्तु वैकल्पिको ।

(३) क - भवति पात्रेन ।

जिनानां दानदातारः प्रथमे मोक्षगामिनः ।

धनादयो दानधर्माद्धोधिवीजमुपार्जयन् ॥ ५० ॥

जिनानां पारणे भिक्षादातृणां मन्दिराजिर ।

हर्षोत्कर्षपराः सद्यः पुष्पवृष्टिं व्यधुः सुराः ॥ ५१ ॥

इत्यतिथिसंविभागव्रतमेतदुदीरितं प्रपञ्चेन ।

देयादेये पात्रापात्रे ज्ञात्वा यथोचितं कुर्यात् ॥ ५२ ॥ ८७ ॥

यद्यपि विवेकिनः अद्यावतः सत्पात्रदाने साक्षात्पारम्पर्येण वा
मोक्षः फलं, तथापि सुगन्धजनानुग्रहार्थं पात्रदानस्य प्रासङ्गिकं
फलमाह—

पश्य सङ्गमको नाम सम्पदं वत्सपालकः ।

चमत्कारकरीं प्राप मुनिदानप्रभावतः ॥ ८८ ॥

पश्येत्यनेन सुगन्धबुद्धिमभिसुखयति । सङ्गमको नामिति सङ्गमकाभि-
धानः, वत्सपालो वत्सपालनजीवकः, चमत्कारकरीं सम्पदं प्राप ;
कुतः, मुनिदानप्रभावतः । अत्र सङ्गमकस्य पारम्पर्येण मोक्षोऽपि
फलमस्ति, तथापि प्रासङ्गिकफलाभिधानरभसेन स नोक्तः ।
सङ्गमकचरितं च सम्प्रदायगम्यम् ।

स चायम्—

मगधेष्वस्ति निःसीमरत्नप्राग्भारभासुरम् ।

पुरं समुद्रवद्राजगृहं कुलगृहं त्रियः ॥ १ ॥

राजा पुरं तदपरैरनुसङ्गितशासनः ।
 शशास श्रेणिकः पाकशासनः स्त्रःपुरीमिव ॥ २ ॥
 शालिग्रामेऽथ धन्येति काचिदुच्छिन्नवंशिका ।
 बालं सङ्गमकं नाम समादाय समाययौ ॥ ३ ॥
 वसंस्तत्र स पौराणां वत्सरूपाख्यचारयत् ।
 अनुरूपा ह्यसौ रोरबालानां मृदुजीविका ॥ ४ ॥
 अथापरिद्युः संजाते तत्र कस्मिंश्चिदुत्सवे ।
 पायसं सङ्गमोऽपश्यद् भुज्यमानं गृहे गृहे ॥ ५ ॥
 गत्वा स्वगृहे जननीं ययाचे सोऽपि पायसम् ।
 माऽप्युवाच दरिद्राऽस्मि मन्नेहे पायसं कुतः ? ॥ ६ ॥
 बालेन तेनाज्ञतया याच्यमाना मुहुर्मुहुः ।
 स्मरन्ती पूर्वविभवं 'तारतारं' करोद सा ॥ ७ ॥
 तस्या रुदितदुःखेनानुविद्धहृदया इव ।
 आगत्य 'प्रतिवेशिन्यः' पप्रच्छुर्दुःखकारणम् ॥ ८ ॥
 ताभ्योऽभ्यधत्त सा दुःखकारणं गहदाक्षरैः ।
 क्षीराद्यदुश्च तास्तस्यै साऽपचत् पायसं ततः ॥ ९ ॥
 खण्डाज्यपायसैर्भृत्वा स्थालं बालस्य तस्य सा ।
 आर्पयन्नययौ चान्तर्गृहं कार्येण केनचित् ॥ १० ॥
 अत्रान्तरे च कोऽप्यागान्निर्मासमुपोषितः ।
 पारणाय भवोदन्वत्तारणायास्य नौरिव ॥ ११ ॥

सोऽचिन्तयदिदं चिन्तामाणिक्कमिव चेतनम् ।
 जङ्गमः कल्पशाखीव कामधेनुरिवापशुः ॥ १२ ॥
 साधु साधु महासाधुर्महाग्यैरयमाययी ।
 कुतोऽन्यथा वराकस्य ममेदृक्पातसङ्गमः ? ॥ १३ ॥
 भाग्योदयेन केनापि ममाद्य समपद्यत ।
 वित्तं वित्तं च पात्रं च त्रिवेणीसङ्गमो ह्ययम् ॥ १४ ॥
 इत्यमो स्थानमुत्पाद्य पायसं साधवे ददौ ।
 जगद्गानुग्रहायास्य महाकारुणिको मुनिः ॥ १५ ॥
 ययी च स मुनिर्गेहान्मध्याद् धन्याऽपि निर्ययौ ।
 मन्ये भुक्तमनेनेति ददौ सा पायसं पुनः ॥ १६ ॥
 तत्पायसमलप्तः सन्नाकणं बुभुज्यथ सः ।
 तदजीर्णेन यामिन्यां स्मरन् साधुं व्यपद्यत ॥ १७ ॥
 तेन दानप्रभावेण सोऽथ राजगृहे पुरे ।
 गोभद्रेभ्यस्य भार्याया भद्राया उदरेऽभवत् ॥ १८ ॥
 शालिन्नेत्रं सुनिष्पन्नं स्वप्नेऽपश्यच्च सा ततः ।
 भर्तुः शशंस, सोऽप्यस्याः सूनुः स्यादित्यचीकथत् ॥ १९ ॥
 चेद्दानधर्मकर्माणि करोमीति बभार सा ।
 दोहदं तं तु गोभद्रः पूरयामास भद्रधीः ॥ २० ॥
 पूर्णं काले ततो भद्रा द्युतिद्योतितदिग्मुखम् ।
 असूत तनयं रत्नं विदूरं गिरिभूरिव ॥ २१ ॥
 दृष्टस्वप्नानुसारेण सूनीस्तस्य शुभे दिने ।
 चक्रतुः पितरौ शालिभद्र इत्यभिधां शुभाम् ॥ २२ ॥

'धात्रीभिः पञ्चभिः पाल्यमानः स वष्टधे क्रमात् ।
 किञ्चिद्दूनाष्टवर्षः सन् पित्राऽप्यध्यापितः कलाः ॥ २३ ॥
 संप्राप्तयौवनशाली युवतीजनवल्लभः ।
 सवयोभिः समं रेमे प्रद्युम्न इव नूतनः ॥ २४ ॥
 तत्पुत्रश्रेष्ठिनोऽथैत्य कन्या द्वात्रिंशतं निजाः ।
 प्रदातुं शालिभद्राय भद्रानाद्यं ययाचिरे ॥ २५ ॥
 अथ प्रहृष्टो गोभद्रः शालिभद्रेण सादरम् ।
 सर्वलक्षणसपूर्णाः कन्यकाः पर्यणाययत् ॥ २६ ॥
 शालिभद्रस्ततो रम्ये विमान इव मन्दिरे ।
 विललास समं ताभिः पतिर्दिविषदामिव ॥ २७ ॥
 विवेदानन्दमग्नोऽयं न रात्रिं न च वासरम् ।
 तस्यापूरयतां भोगसामर्थीं पितरौ स्वयम् ॥ २८ ॥
 श्रीवीरपादमूलेऽथ गोभद्रो व्रतमग्रहीत् ।
 कृत्वा चानशनं मृत्वा देवलीकं जगाम ^१च ॥ २९ ॥
 अवधिज्ञानतो ज्ञात्वा शालिभद्रं निजात्मजम् ।
 तत्पुण्यावर्जितः सोऽभूत्पुत्रवात्सल्यतत्परः ॥ ३० ॥
 दिव्यानि वस्त्रनेपथ्यादीन्यस्य प्रतिवासरम् ।
 सभार्यस्वार्पयामास कल्पशाखीव सोऽमरः ॥ ३१ ॥
 यद्यन्मर्त्योचितं कार्यं भद्रा तत्तदसाधयत् ।
 पूर्वैदानप्रभावेण भोगान् सोऽभुङ्क्त केवलम् ॥ ३२ ॥

वणिग्भिः कैश्चिदन्येदुर्गृहीत्वा रत्नकम्बलान् ।
 शिशिये श्रेणिकस्तांश्च महार्घत्वेन नाग्रहीत् ॥ ३३ ॥
 ततस्ते वणिजो जग्मुः शालिभद्रनिकेतनम् ।
 तदुक्ताघेण तान् भद्राऽप्यग्रहीद्रत्नकम्बलान् ॥ ३४ ॥
 मद्योग्यो गृह्यतामेको महामूल्योऽपि कम्बलः ।
 इत्यूचे चेक्षणादेव्या तदा च श्रेणिको नृपः ॥ ३५ ॥
 राज्ञाऽपि मूल्यपूर्वं ते कम्बलं वणिजोऽर्थिताः ।
 भद्रा जयाह तान् सर्वान् कम्बलानित्यचीकथन् ॥ ३६ ॥
 श्रेणिकः प्राहिणोदेकं प्रवीणं पुरुषं ततः ।
 भद्रापाश्वं मूल्यदानात्कम्बलादानहेतवे ॥ ३७ ॥
 याचिता तेन भद्रोचे कृत्वा तान् रत्नकम्बलान् ।
 शालिभद्रप्रियापादप्रोच्छनीकृतवत्यहम् ॥ ३८ ॥
 कार्यं निष्पद्यते किञ्चिज्जीर्णैश्चेद्रत्नकम्बलैः ।
 तन्नत्वाऽऽपृच्छ राजानमागच्छामून् गृहाण च ॥ ३९ ॥
 आख्यन्नत्वा स तद्राज्ञे राज्ञूचे चेक्षणाऽप्यदः ।
 पश्यास्माकं वणिजां च रीतिहेम्नोरिवान्तरम् ॥ ४० ॥
 तमेव पुरुषं प्रेष्य श्रेणिकेन कुतूहलात् ।
 आकारिते शालिभद्रे भद्रोपेत्य व्यजिज्ञपत् ॥ ४१ ॥
 बर्हिर्नहि महीनाथ ! जातु याति भद्रात्मजः ।
 प्रसादः क्रियतां देव ! महृहागमनेन मे ॥ ४२ ॥
 कौतूहलाच्छ्रेणिकोऽपि तत्तथा प्रत्यपद्यत ।
 तं च क्षणं प्रतीक्ष्य सऽप्ये भूत्वा गृहं ययौ ॥ ४३ ॥

विचित्रवस्त्रमाणिक्यचित्रकत्वङ्मयीं ततः ।
 आराजहर्म्यं स्वगृहाददृशोभां व्यधत्त सा ॥ ४४ ॥
 तयाऽऽहृतस्ततो राजा कृतां सद्यः सुरैरिव ।
 विभावयन् हृदयोभां शालिभद्रगृहं ययौ ॥ ४५ ॥
 स्वर्णस्तम्भोपरि प्रेङ्खदिन्द्रनीलाश्रमतोरणम् ।
 मौक्तिकखस्तिकश्रेणिदन्तुरद्वारभूतलम् ॥ ४६ ॥
 दिव्यवस्त्रकृतोज्ज्वलं सुगन्धिद्रव्यधूपितम् ।
 भुवि दिव्यविमानानां प्रतिमानमिव स्थितम् ॥ ४७ ॥
 तद्विवेश विशामीशो विस्मयस्मेरलोचनः ।
 भूमिकायां चतुर्थ्यां तु सिंहासन उपाविशत् ॥ ४८ ॥
 सप्तम्यां भुवि भद्रेत्य शालिभद्रं ततोऽवदत् ।
 इहायातः अणिकोऽस्ति तं द्रष्टुं क्षणमेहि तत् ॥ ४९ ॥
 अम्ब ! त्वमेव यदेत्सि तमर्थं कारय स्वयम् ।
 किं मया तत्र कर्त्तव्यं स भद्रामित्यभाषत ? ॥ ५० ॥
 ततो भद्राऽप्युवाचैनं^१ क्रेतव्यं वस्तु न ह्यदः ।
 किन्त्वसौ सर्वलोकानां युष्माकमपि च प्रभुः ॥ ५१ ॥
 तच्छ्रुत्वा शालिभद्रोऽपि सविषादमचिन्तयत् ।
 धिक् सांसारिकमैश्वर्यं यन्ममाप्यपरः प्रभुः ॥ ५२ ॥
 भोगिभोगैरिवेभिर्मै भोगैरलमतः परम् ।
 दीक्षां मङ्क्षु गृहीष्यामि श्रीवीरचरणान्तिके ॥ ५३ ॥

एवं संवेगयुक्तोऽपि स मातुरूपरोधतः ।
 सभार्योऽभ्येत्य राजानमनमदिनयान्वितः ॥ ५४ ॥
 सस्वजे श्रेणिकेनाथ स्वाङ्गे सुत इवासितः ।
 स्नेहाच्छिरसि चाघ्रातः क्षणाच्चाश्रूणि सोऽमुचत् ॥ ५५ ॥
 ततो भद्रा जगादैवं देवायं मुच्यतां यतः ।
 मानुषमाख्यगन्धेन मनुष्योऽप्येष बाध्यते ॥ ५६ ॥
 देवभूयं गतः श्रेष्ठो सभार्यस्यास्य यच्छति ।
 दिव्यनेपथ्यवस्त्राङ्गरागादीन् प्रतिवासरम् ॥ ५७ ॥
 ततो राज्ञा विस्मष्टोऽसौ ययौ सप्तमभूमिकाम् ।
 इहैव भोक्तव्यमिति विज्ञप्तो भद्रया नृपः ॥ ५८ ॥
 भद्रादाचिष्यतो राजा प्रत्यपद्यत तत्तथा ।
 सद्यः साऽसाधयत्सर्वं श्रीमतां किं न सिध्यति ? ॥ ५९ ॥
 सस्त्री स्नानीयतैलाम्बुचूर्णस्तूर्णं ततो नृपः ।
 अङ्गुलीयं तदङ्गुल्याः क्रीडावाप्यां पपात 'च ॥ ६० ॥
 यावदन्वेषयामास भूपतिस्तदितस्ततः ।
 तावद्भद्राऽऽदिशहासीं वाप्यन्धोऽन्यत्र नाय्यताम् ॥ ६१ ॥
 तथाकृतं तथा चित्रदिव्याभरणमध्यगम् ।
 अङ्गारामं स्वाङ्गुलीयं दृष्ट्वा राजा विसिन्धिये ॥ ६२ ॥
 किमेतदिति राज्ञोक्ता दास्यवोचदिहान्वहम् ! ।
 निर्माल्यं शालिभद्रस्य सभार्यस्य निधीयते ॥ ६३ ॥

सर्वथा धन्य एवैष धन्योऽहमपि संप्रति ।
 राज्ये यस्थेदृशाः सन्ति विममर्शेति भूपतिः ॥ ६४ ॥
 बुभुजे सपरीवारो भूभुजामग्रणीस्ततः ।
 चित्रालङ्कारवस्त्राद्यैरर्चितश्च गृहं ययौ ॥ ६५ ॥
 शालिभद्रोऽपि संसारविमोक्षं यावदिच्छति ।
 अभ्येत्य धर्मसुहृदा विज्ञप्तस्तावदीदृशम् ॥ ६६ ॥
 आगाञ्चतुर्गन्धर्वः सुरासुरनमस्कृतः ।
 मूर्त्तीं धर्म इवोद्यानं धर्मघोषाभिधो मुनिः ॥ ६७ ॥
 शालिभद्रस्ततो हर्षादधिरुह्य रथं ययौ ।
 आचार्यपादान् वन्दित्वा साधूंश्चोपाविशत्पुरः ॥ ६८ ॥
 स सूरिर्देशनां कुर्वन् नत्वा तेनेत्यपृच्छत ।
 भगवन् ! कर्मणा केन प्रभुरन्यो न जायते ? ॥ ६९ ॥
 भगवानप्युवाचेदं दीक्षां गृह्णन्ति ये 'जनाः ।
 अशेषस्यापि जगतः स्वामिभावं भजन्ति ते ॥ ७० ॥
 यद्येवं नाथ ! तप्तत्वा निजामापृच्छ मातरम् ।
 ग्रहीष्यामि व्रतमिति शालिभद्रो व्यजिज्ञपत् ॥ ७१ ॥
 न प्रमादो विधातव्य इत्युक्तः सूरिणा ततः ।
 शालिभद्रो गृहं गत्वा भद्रां नत्वेत्यभाषत ॥ ७२ ॥
 धर्मः श्रीधर्मघोषस्य सूरिरथ मुखाब्जजात् ।
 विश्वदुःखविमोक्षस्थोपायभूतो मया श्रुतः ॥ ७३ ॥

अकार्षीः माध्विदं वत्स ! पितुस्तस्यामि नन्दनः ।
 प्रशंसन्ति भद्राऽपि शालिभद्रं प्रमोदतः ॥ ७४ ॥
 सोऽप्यवोचदिदं मातृत्वं चेत्तत् प्रसीद मे ।
 ग्रहीष्यामि व्रतमहं ननु तस्य पितुः सुतः ॥ ७५ ॥
 साऽप्यवादीदिदं वत्स ! यत्तस्मैऽसौ व्रतोद्यमः ।
 किन्त्वत लोहचणकाश्चर्वणीया निरन्तरम् ॥ ७६ ॥
 सुकुमारः प्रकृत्याऽपि दिव्यभोगैश्च लालितः ।
 स्यन्दनं तर्णक इव कथं त्वं वक्ष्यमि व्रतम् ? ॥ ७७ ॥
 शालिभद्रोऽप्युवाचैवं पुमांसो भोगलालिताः ।
 अमहा व्रतकष्टानां कातरा एव नेतरे ॥ ७८ ॥
 त्यज भोगान् क्रमान्मर्त्यमात्यगन्धान् सहस्र च ।
 इत्यभ्यामाहुतं वत्स ! गृह्णीया इत्युवाच सा ॥ ७९ ॥
 शालिभद्रस्ततो भद्रावचनं प्रतिपद्य तत् ।
 भार्यामिकां तूलिकां च सुञ्चति स्म दिने दिने ॥ ८० ॥
 इतश्च तस्मिन् नगरे धन्या नाम महाधनः ।
 बभूव शालिभद्रस्य कनिष्ठभगिनीपतिः ॥ ८१ ॥
 शालिभद्रस्त्वमा 'माशु' स्रपयन्ती तु तं तदा ।
 किं रोदिषीति तेनोक्ता जगादेति सगद्गदम् ? ॥ ८२ ॥
 व्रत ग्रहीतुं मे भ्राता त्यजत्येकां दिने दिने ।
 भार्यां च तूलिकां चाहं हेतुना तेन रोदिमि ॥ ८३ ॥

य एवं कुरुते फेरुरिव भीरुस्तपस्त्रसौ ।
 हीनसत्त्वस्तव भ्रातिलूचे धन्यः सनर्मकम् ॥ ८४ ॥
 सुकरं चेद्भूतं नाथ ! क्रियते किं न हि त्वया ? ।
 एवं सहासमन्याभिर्भार्याभिर्जगदेऽथ सः ॥ ८५ ॥
 धन्योऽप्यूचे व्रते विघ्नो भवत्यस्ताश्च पुण्यतः ।
 अनुमन्त्रोऽद्य मेऽभूवन् प्रव्रजिष्यामि तद् द्रुतम् ॥ ८६ ॥
 ता अप्यूचुः प्रसीदेदमस्माभिर्नर्मणोदितम् ।
 मा स्म त्याज्योः श्रियोऽस्मांश्च मनस्विन् ! नित्यलालिताः ॥ ८७ ॥
 अनित्यं स्त्रीधनाद्येतत्प्रो'ज्झा नित्यपदेच्छया ।
 अवश्यं प्रव्रजिष्यामीत्यालपन् धन्य उत्थितः ॥ ८८ ॥
 त्वामनु प्रव्रजिष्याम एवमुक्तवतीश्च ताः ।
 अन्वमन्यत धन्योऽपि धन्यमन्यो महामनाः ॥ ८९ ॥
 इतश्च वैभारगिरौ श्रीवीरः समवासरत् ।
 विदाञ्चकार तं सद्यो धन्यो धर्मसुहृद्भिरा ॥ ९० ॥
 दत्तदानः सदारोऽसावारुह्य शिविकां ततः ।
 भवभीतो महावीरचरणी शरणं ययौ ॥ ९१ ॥
 सदारः सोऽग्रहीद् दीक्षां ततो भगवदन्तिके ।
 तच्छ्रुत्वा शालिभद्रोऽपि जितमन्यः प्रतत्त्वरे ॥ ९२ ॥
 सोऽन्वीयमानस्तदनु श्रणिकेन महीभुजा ।
 उपेत्य श्रीमहावीरपादमूलेऽग्रहीद् व्रतम् ॥ ९३ ॥

ततः सपरिवारोऽपि स्वामी सिद्धार्थनन्दनः ।
 विहरन्नन्यतोऽगच्छत् सयूथ इव हस्तिराट् ॥ ८४ ॥
 धन्यश्च शालिभद्रश्च तावभूतां बहुश्रुती ।
 महत्तपश्च तेपातं खड्गधारासहोदरम् ॥ ८५ ॥
 पक्षाद् मासाद् हिमास्यास्त्रिमास्या मासचतुष्टयात् ।
 शरीरनिरपेक्षी तौ चक्रतुः पारणं मुनी ॥ ८६ ॥
 तपसा समजायेतां निर्मांसरुधिराङ्गकौ ।
 चर्मभस्त्रोपमौ शालिभद्रधन्यौ महामुनी ॥ ८७ ॥
 अन्येद्युः श्रीमहावीरस्वामिना सह तौ मुनी ।
 भ्राजन्मतू राजगृहं पुरं जन्मभुवं निजाम् ॥ ८८ ॥
 ततः समवसरणस्थितं नन्तुं जगत्पतिम् ।
 श्रद्धाऽतिशययोगिनाच्छिन्नमीयुर्जनाः पुरात् ॥ ८९ ॥
 मासपारणके शालिभद्रधन्यावुभावपि ।
 काले विहर्तुं भिक्षार्थं भगवन्तं प्रणमतुः ॥ ९० ॥
 मातृपार्श्वीत्यारणं तदेत्युक्तः स्वामिना ततः ।
 इच्छामीति भणन् शालिभद्रो धन्ययुतो ययौ ॥ ९१ ॥
 गत्वा भद्रागृहद्वारि तावुभावपि तस्थतुः ।
 तपःक्षामतया तौ च न केनाप्युपलक्षितौ ॥ ९२ ॥
 श्रीवीरं शालिभद्रं च धन्यमप्यद्य बन्दितुम् ।
 यामीति व्याकुला भद्राऽप्यज्ञासोदुत्सुका न तौ ॥ ९३ ॥
 क्षणमेकमवस्थाय तत्र तौ जग्मतुस्ततः ।
 सहर्षीं नगरद्वारप्रतोल्या च निरीयतुः ॥ ९४ ॥

तदाऽऽयान्ती पुरे तस्मिन्विक्रेतुं दधिसर्पिषी ।
 शालिभद्रस्य प्राग्जन्ममाता धन्याऽभवत्पुरः ॥ ५ ॥
 शालिभद्रं तु सा प्रेक्ष्य सञ्जात'प्रसूवस्तनी ।
 वन्दित्वा चरणौ भक्त्या ह्याभ्यामपि ददौ दधि ॥ ६ ॥
 श्रीवीरस्यान्तिके गत्वा तदालोच्य कृताञ्जलिः ।
 शालिभद्रोऽवदत्स्वामिन्मातृतः पारणं कथम् ? ॥ ७ ॥
 सर्वज्ञोऽप्याचचक्षेऽथ शालिभद्र ! महासुने ! ।
 प्राग्जन्ममातरं धन्यामन्यदप्यन्यजन्मजम् ॥ ८ ॥
 कृत्वा पारणकं दध्नाऽऽपृच्छ्य च स्वामिनं ततः ।
 वैभाराद्रिं ययौ शालिभद्रो धन्यसमन्वितः ॥ ९ ॥
 शिलातले शालिभद्रः सधन्यः प्रतिलेखिते ।
 पादपोपगमं नाम तत्रानशनमाश्रयत् ॥ १० ॥
 तदा च भद्रा तन्माता श्रेणिकश्च महीपतिः ।
 आजग्मतुर्भक्तियुक्तौ श्रीवीरचरणान्तिकम् ॥ ११ ॥
 ततो भद्राऽवदद्वन्यशालिभद्रौ क तौ मुनी ? ।
 भिक्षार्थं नागती कस्मादस्मद्देशम् जगत्पते ! ॥ १२ ॥
 सर्वज्ञोऽपि बभाषे तौ त्वद्देशम् मुनी गतौ ।
 ज्ञातौ न तु भवत्येहागमनव्यग्रचित्तया ॥ १३ ॥
 प्राग्जन्ममाता त्वत्सूनोर्धन्या यान्ती पुरं प्रति ।
 ददौ दधि तयोस्तेन पारणं चक्रतुश्च तौ ॥ १४ ॥

उभावथ महासत्त्वौ 'सत्वरौ' भवमुज्झितुम् ।
 वैभारपर्वते गत्वाऽनशनं तौ प्रचक्रतुः ॥ १५ ॥
 श्रेणिकेन समं भद्रा वैभाराद्रिं ययौ ततः ।
 तथास्थितावपश्यच्च तावश्मघटिताविव ॥ १६ ॥
 तत्कष्टमथ पश्यन्ती स्मरन्ती तत्सुखानि च ।
 साऽरोदीद्वोदयन्तीव वैभाराद्रिं प्रतिस्वनैः ॥ १७ ॥
 आयातोऽपि गृहं वत्स ! मया तु स्वल्पभाग्यया ।
 न ज्ञातोऽसि प्रमादेनाप्रसादं मा कृथा मयि ॥ १८ ॥
 यद्यपि त्यक्तवान्नस्त्वं तथापि निजदर्शनात् ।
 आनन्दयिष्यसि दृशी पुरेत्यासीन्मनोरथः ॥ १९ ॥
 आरम्भेणामुना पुत्र ! शरीरत्यागहेतुना ।
 मनोरथं तमपि मे भङ्क्तुमस्यद्यतोऽधुना ॥ २० ॥
 प्रारब्धं यत्तपस्तत्र न ते विघ्नीभवाम्यहम् ।
 किन्त्वितत्कर्कशतमं शिलातलमितो भव ॥ २१ ॥
 अथोचे श्रेणिको हर्षस्थानं 'किमम्ब ! रोदिषि ? ।
 ईदृग् यस्याः सुतः स्त्रीषु 'त्वमेका पुत्रवत्यसि ॥ २२ ॥
 तत्त्वज्ञोऽयं महासत्त्वस्यक्ता दृणमिव श्रियम् ।
 प्रपदे स्वामिनः पादान् साक्षादिव परं पदम् ॥ २३ ॥

(१) ख च सत्वरं ।

(२) ख ड त्वं सैका ।

(३) क ग च किं नाम ।

असौ जगत्स्वामिशिष्यानुरूपं तप्यते तपः ।

सुधाऽनुतप्यते सुग्धे ! किं त्वया स्त्रीस्वभावतः ? ॥ २४ ॥

भद्रैव बोधिता राज्ञा वन्दित्वा तौ महामुनी ।

विमनस्का निजं धाम जगाम श्रेणिकस्तथा ॥ २५ ॥

मृत्वा ततस्तौ सर्वार्थसिद्धस्वर्गं बभूवतुः ।

सुरोत्तमौ तयस्त्रिंशत्सागरप्रमितायुषौ ॥ २६ ॥

सत्पात्रदानफलसम्पदमद्वितीयां

स प्राप सङ्गमक आयतिवर्द्धमानाम् ।

कार्यो नरैरवितथातिथिसंविभागे

भाग्यार्थिभिर्ननु ततः सततं प्रयत्नः ॥ १२७ ॥

॥ इति सङ्गमककथानकम् ॥ ८८ ॥

उक्तानि द्वादशव्रतानि, अथ तच्छेषमतिचाररक्षणलक्षणं

प्रस्तौतुमाह —

व्रतानि सातिचाराणि सुकृताय भवन्ति न ।

अतिचारास्ततो हेयाः पञ्च पञ्च व्रते व्रते ॥ ८८ ॥

अतिचारो मालिन्यं तद्युक्तानि व्रतानि न सुकृताय भवन्ति,
तदर्थमेवैकैकस्मिन् व्रते पञ्च पञ्चातिचाराः परिहरणीयाः । ननु
सर्वविरतावेवातिचारा भवन्ति, संज्वलनोदय एव तेषामभि-
धानात् ।

यदाह—

'सञ्चेवि अ अइयारा संजलणाणं तु उदयतो हुंति ।

मूलच्छेज्जं पुण होइ वारसण्हं कसायाणं ॥ १ ॥

संज्वलनोदयश्च सर्वविरतानामेव, देशविरतानां तु प्रत्यास्थाना-
वरणोदय इति न देशविरतावतिचारसम्भवः । युज्यते चैतत्,
अप्योयत्वात्तस्याः, कुन्युशरीरं व्रणाद्यभाववत् ।

तथाहि—

प्रथमाणुव्रते स्थूलं सङ्गत्यं निरपराधं द्विविधं त्रिविधेनेत्यादि-
विकल्पैर्विशेषितत्वेनातिसूक्ष्मतां गते देशभावात्कथं देशविराधना-
रूपा अतिचारा भवन्तु, अतः सर्वनाश एव तस्योपपद्यते । महा-
व्रतेषु तु ते संभवन्ति, महत्त्वादेव ; हस्तिशरीरं व्रणपट्टबन्धादि-
वदिति । उच्यते । देशविरतावतिचारा न संभवन्तीत्यसङ्गतम् ।
उपासकदशादिषु प्रतिव्रतमतिचारपञ्चकाभिधानात् । अथ भङ्गा
एव ते, न त्वतिचाराः । नैवम् । भङ्गाङ्गेदेनातिचारस्यागमे
संमतत्वात् । यच्चोक्तम् । सर्वेऽप्यतिचाराः संज्वलनोदय एव ।
तत्त्वत्यम् । केवलं सर्वविरतिचारित्रमेवाश्रित्य तदुच्यते, न तु
सम्यक्देशविरती । यतः—सञ्चेवि अ अइयारा इत्यादि गाथाया
एवं व्याख्या -संज्वलनानामेवोदये सर्वविरतावतिचारा भवन्ति,
शिषोदये तु मूलच्छेद्यमेव तस्याम् । एवं च न देशविरतावति-
चाराभावः ॥ ८६ ॥

(१) सर्वेऽपि च अतिचाराः संज्वलनानां तु उदयतो भवन्ति ।

मूलच्छेद्यं पुनर्भवति हादशानां कसायाणाम् ॥ १ ॥

तत्र प्रथमव्रते तानाह —

क्रोधाद्वन्धश्च विच्छेदोऽधिकभारोपणम् ।

प्रहारोऽन्नादिरोधश्चाहिंसायां परिकीर्त्तिताः ॥८०॥

अहिंसायां प्रथमाणव्रते असी पञ्चातिचाराः—बन्धो रज्ज्वादिना गोमहिष्यादीनां नियन्त्रणम् ; स्वपुत्रादीनामपि विनयग्राहणार्थं क्रियते, अतः क्रोधादित्युक्तम् ; क्रोधात् प्रबलकषायोदयाद्यो बन्धः स प्रथमोऽतिचारः १ । कृविः शरीरं त्वत्वा, तस्याः क्लेशो द्वैधीकरणम् ; स च पादवल्मीकोपहतपादस्य पुत्रादेरपि क्रियते इति क्रोधादित्यनुवर्त्तते । क्रोधाद्यः कृविच्छेदः स द्वितीयोऽतिचारः २ । अधिकस्य वोढुमशक्यस्य भारस्यारोपणं गो-करभ-रासभ-मनुष्यादेः स्कन्धे पृष्ठे शिरसि वा वाहनायाधिरोपणम् ; इहापि क्रोधादित्यनुवर्त्तते, 'तेन क्रोधात्तदुपलक्षितालोभाद्वा यदधिक-भारारोपणं स तृतीयोऽतिचारः ३ । प्रहारो लगुडादिना ताडनं क्रोधादेवेति चतुर्थोऽतिचारः ४ । अन्नादिरोधो भोजनपानादे-र्निषेधः क्रोधादेवेति पञ्चमोऽतिचारः ५ । अत्र चायमावश्यक-चूर्णार्थाद्युक्तो विधिः । बन्धो द्विपदानां चतुष्पदानां वा स्यात्, सोऽपि सार्थकोऽनर्थको वा, तत्रानर्थकस्तावद् विधातुं न युज्यते, सार्थकः पुनरसौ द्विविधः, सापेक्षो निरपेक्षश्च, तत्र सापेक्षो यो दाम-ग्रन्थिना शिथिलेन, यश्च प्रदीपनादिषु मोचयितुं क्लृप्तं वा शक्यते । निरपेक्षो यत् निश्चलमत्यर्थञ्च बध्यते । एवं तावत्

चतुष्पदानां बन्धो द्विपदानामपि दासदासीचौरपाठादिप्रमत्त-
 पुत्रादीनां यदि बन्धस्तदा सविक्रमणा एव बन्धनीया रक्षणीयाश्च,
 यथाऽग्निभयादिषु न विनश्यन्ति ; तथा द्विपदचतुष्पदाः आवर्केण
 त एव संगृहीतव्या ये अब्रह्मा एवासते इति, क्वचिच्छेदोऽपि तथैव ।
 नवरम् । निरपेक्षो हस्तपादकर्णनासिकादि यन्निर्देयं छिनत्ति,
 सापेक्षः पुनर्गण्डं वा अरुर्वा छिन्याद्वा दह्मेति ; तथाऽधिक-
 भारोऽपि नारोपयितव्यः, पूर्वमेव हि या द्विपदादिवाहनेन
 जीविका सा आवर्केण मोक्षव्या, अथान्याऽसौ न भवेत् ; तदा
 द्विपदोऽयं भारं स्वयमुत्तिष्ठति, अवतारयति च तं वाह्यते,
 चतुष्पदस्य तु यथोचितभारः किञ्चिद्गूढः क्रियते, हलशकटादिषु
 पुनरुचितवेलायामसौ मुच्यते इति ; प्रहारोऽपि तथैव । नवरम् ।
 निरपेक्षः प्रहारो निर्देयताडना, सापेक्षः पुनः आवर्केणादित एव
 भीतपर्षदा भवितव्यं, यदि पुनः कोऽपि न करोति विनयं तदा
 तं मर्माणि मुक्त्वा लतया दवरकेण वा सकृद् द्विर्वा ताडयेदिति ।
 तथा अन्नपानादिरोधो न कस्यापि कर्त्तव्यस्तीक्ष्णबुद्धो ह्येवं सति
 'स्मियते' ; स्वभोजनवेलायां तु ज्वरितादीन् दिना नियमत
 एवान्यान् विष्टान् भोजयित्वा स्वयं भुञ्जीत ; अन्नादिरोधोऽपि
 सार्थकानर्थकभेदो बन्धवत् द्रष्टव्यः । नवरम् । सापेक्षो रोग-
 चिकित्सायं स्यात्, अपराधकारिणि च वाचैव वदेद्—अद्य ते
 न दास्यते भोजनादि । शान्तिनिमित्तं चोपवासादि कारयेत् ।

किं बहुना ? मूलगुणस्याहिंसालक्षणस्यातिचारो यथा न भवति
तथा यतनया वर्त्तनीयम् । ननु हिंसैव श्रावकेण प्रत्याख्याता
ततो बन्धादिकरणेऽपि न दोषो हिंसाविरतेरखण्डितत्वात् ;
अथ बन्धादयोऽपि प्रत्याख्यातास्तदा तत्करणे व्रतभङ्ग एव, विरति-
खण्डनात् । किञ्च । बन्धादीनां प्रत्याख्येयत्वे व्रतीयत्ता 'विशीर्यते' ;
प्रतिव्रतमतिचारव्रतानामाधिक्यादिति । एवं च न बन्धादीना-
मतिचारतेति । उच्यते — सत्यं हिंसैव प्रत्याख्याता न बन्धादयः,
केवलं तत्प्रत्याख्यानं अर्थतस्तेऽपि प्रत्याख्याता द्रष्टव्याः, हिंसी-
पायत्वात्तेषाम् । न च बन्धादिकरणेऽपि व्रतभङ्गः किन्वतिचारः
एव । कथम् । इह द्विविधं व्रतम् — अन्तर्वृत्त्या बहिर्वृत्त्या च ; तत्र
मारयामीति विकल्पाभावेन यदा कोपाद्यावेशात्परप्राणप्रहाण-
मविगणयन् बन्धादौ प्रवर्त्तते न च हिंसा भवति, तदा
निर्दयताविरत्यनपेक्षप्रवृत्तत्वेनान्तर्वृत्त्या व्रतस्य भङ्गः, हिंसाया
अभावाच्च बहिर्वृत्त्या पालनमिति । देशस्य भङ्गनादेशस्यैव
पालनादतिचारव्यपदेशः प्रवर्त्तते ।

तदुक्तम् —

न मारयामीति कृतव्रतस्य विनैव मृत्युं क इहातिचारः ? ।
निगद्यते यः कुपितो वधादीन् करोत्यसौ स्यान्नियमाऽनपेक्षः ॥ १ ॥
मृत्योरभावान्नियमोऽस्ति तस्य कोपाद्याहीनतया तु भग्नः ।
देशस्य भङ्गादनुपालनाच्च पूज्या अतीचारमुदाहरन्ति ॥ २ ॥

यच्चोक्तम्—व्रतयत्ता 'विशौर्ये' इति । तदयुक्तम् । विशुद्धाहिंसा-
सद्भावे हि बन्धादीनामभाव एव । तत् स्थितमेतद्वन्धादयोऽति-
चारा एव । बन्धादियहणस्य चोपलक्षणत्वान्मन्त्रतन्त्रप्रयोगादयोऽ-
न्येऽप्यतिचारतया ज्ञेयाः ॥ ६० ॥

अथ द्वितीयस्य व्रतस्यातिचारानाह—

मिथ्योपदेशः सहसाऽभ्याख्यानं गुह्यभाषणम् ।

विश्वस्तमन्त्रभेदश्च कूटलेखश्च सूनृते ॥ ६१ ॥

मिथ्योपदेशोऽसदुपदेशः, प्रतिपन्नसत्यव्रतस्य हि परपीडाकरं वचन-
मसत्यमेव, ततः प्रमादात्परपीडाकरणे उपदेशे अतिचारो यथा,
वाङ्मन्त्रां खरोद्वादयो हन्यन्तां दस्यव इति । यद्वा । यथास्थितोऽर्थ-
स्तथोपदेशः साधीयान्, विपरीतस्तु अयथार्थोपदेशो यथा—परं
सन्देहापन्नेन पृष्टे न तथोपदेशः । यद्वा । विवादे स्वयं परिण वा
अन्यतराभिसन्धानोपायोपदेश इति प्रथमोऽतिचारः १ । सहसा
अनालोच्याभ्याख्यानमसद्विषयाध्यारोपणं यथा—चौरस्त्व पारदारिको
वेत्यादि । अन्ये तु सहसाऽभ्याख्यानस्थाने रहस्याभ्याख्यानं पठन्ति ;
व्याचक्षते च—रह एकान्तस्तत्र भवं रहस्यं रहस्येनाभ्याख्यानमभि-
शंसनमनद्विषयारोपणं, रहस्याभ्याख्यानं यथा—यदि हृद्वा स्त्री
ततस्तस्यै कथयति,—अयं तव भर्ता तरुण्यामतिप्रसक्तः, अथ
तरुणी तत एवमाह—अयं ते भर्ता प्रौढवेष्टितायां मध्यमवयसि
योषिति प्रसक्तः, तथाऽयं खरकामो मृदुकाम इति वा परिहसति,

तथा स्त्रियमभ्याख्याति भर्तुः पुरः — यथा पत्नी ते कथयति एवमयं
मां रहसि कामगर्दभः खलीकरोति, अथवा दम्पत्योरन्यस्य वा
पुंसः स्त्रिया वा येन रागप्रकर्ष उत्पद्यते तेन तादृशा रहस्येनानेक-
प्रकारेणाभिर्गंसनं हास्यक्रीडादिना नत्वभिनिवेशेन ; तथा सति
व्रतभङ्ग एव स्यात् ।

यदाह

‘सहस्राभक्ताणां जाणंतो जइ करेज्ज तो भंगो ।

जइ पुण णाभोगाईहिंतो तो होइ अइयारो ॥ १ ॥

इति द्वितीयोऽतिचारः २ । तथा गुह्यं गूहनीयं न, सर्वस्मै यत्कथनीयं
राजादिकार्यसंबन्धं तस्यानधिकृतैर्नैवाकारेङ्गितादिभिर्ज्ञात्वा-
ऽन्यस्मै प्रकाशनं गुह्यभाषणं यथा—एते ह्रीदमिदं च राज-
विरुद्धादिकं मन्त्रयन्ते, अथवा गुह्यभाषणं पैशुन्यं यथा—द्वयोः
प्रीतौ सत्यामेकस्याकारादिनोपलभ्याभिप्रायमितरस्य तथा
कथयति यथा प्रीतिः प्रणश्यति । इति द्वितीयोऽतिचारः ३ । तथा
विश्वस्ता विश्वासमुपगता ये मित्रकलत्रादयस्तेषां मन्त्रो मन्त्रणं
तस्य भेदः प्रकाशनं तस्यानुवादरूपत्वेन, सत्यत्वात् यद्यपि नाति-
चारता घटते तथापि मन्त्रितार्थप्रकाशनजनितलज्जादितो मित्र-
कलत्रादेर्मरणादिसम्भवेन परमार्थतोऽस्यासत्यत्वात् कथञ्चिद्भङ्ग-
रूपत्वेनातिचारतैव । गुह्यभाषणे गुह्यमाकारादिना विज्ञायानधि-

(१) सहस्राभ्याख्यानादीन् जानन् यदि कुर्यात् ततो भङ्गः ।

यदि पुनरनाभोगादिभ्यस्ततो भवत्यतिचारः ॥ १ ॥

कृत एव शुद्धं प्रकाशयति, इह तु स्वयं मन्त्रयित्वेव मन्त्रं भिनत्ती-
त्यनयोर्भेदः । इति चतुर्थोऽतिचारः ४ । तथा कूटमसङ्गतं तस्य
लेखो लेखनं कूटलेखः, अन्यस्वरूपाक्षरमुद्राकरणम्, एतच्च यद्यपि
कायेनासत्यां वाचं न वदामीत्यस्य न वदामि न वादयामीत्यस्य
वा व्रतस्य भङ्ग एव, तथापि सहसाकारानामभोगादिना अति-
क्रमादिना वाऽतिचारः ; अथवा असत्यमित्यसत्यभणनं मया
प्रत्याख्यातमिदं पुनर्लेखनमिति भावनया व्रतसापेक्षस्याति-
चार एवेति पञ्चमोऽतिचारः ५ ॥ ८१ ॥

अथ तृतीयव्रतातिचारानाह —

स्तेनानुज्ञा-तदानीतादानं द्विट्प्राज्यलङ्घनम् ।

प्रतिरूपक्रिया मानान्यत्वं चास्तेयसंश्रिताः ॥ ८२ ॥

स्तेनाश्चौरास्तेषामनुज्ञा-हरत यूयमिति हरणक्रियायां प्रेरणा,
अथवा स्तेनोपकरणानि कुशिकाकर्त्तरिकाघर्षरिकादीनि तेषा-
मर्पणं विक्रयणं वा स्तेनानुज्ञा । अत्र च यद्यपि चौर्यं न
करोमि न कारयामीत्येवं प्रतिपन्नव्रतस्य स्तेनानुज्ञाव्रतभङ्ग एव,
तथापि किमधुना यूयं निर्व्यापारास्तिष्ठत ?, यदि वो भक्तादि नास्ति
तदाऽहं तद्दामि ?, भवदानीतमोषस्य वा यदि विक्रायको न
विद्यते तदाऽहं विक्रेष्ये ? इत्येवंविधवचनैश्चौरान् व्यापारयतः
स्वकल्पनया तद्व्यापारणं परिहरतो व्रतसापेक्षस्याभावतिचारः ।
इति प्रथमोऽतिचारः १ । तथा तच्छब्देन स्तेनपरामर्शः स्तेनै-
रानीतमाहृतं कनकवस्त्रादि तस्यादानं ग्रहणं सूक्ष्मेन मुधिकया

वा तदानीतादानं, स्तेनानीतं हि काणक्रयेण मुधिकया वा प्रच्छन्न गृहंश्चोरो भवति, ततश्चौर्यकरणाद्गतभङ्गः, वाणिज्यमेव मया क्रियते न चौरिकेत्यध्यवसायेन व्रतसापेक्षत्वात् 'तद्भङ्ग' इति भङ्गाभङ्गरूपोऽतिचारः । इति द्वितीयः २ । तथा द्विषोर्विरुद्धयो-
राज्ञोरिति शेषः, राज्यं नियमिता भूमिः कटकं वा तस्य लङ्घनं व्यवस्थाऽतिक्रमः ; व्यवस्था च परस्परविरुद्धराजकृतैव, तल्लङ्घनं चान्यतरराज्यनिवासिन इतरराज्ये प्रवेशः, इतरराज्य-
निवासिनो वा अन्यतरराज्ये प्रवेशः, द्विष्टराज्यलङ्घनस्य यद्यपि स्वस्वामिना अननुज्ञातस्य 'सामिजीवादत्तं तित्ययरेणं तद्देष य गुरुहि' इत्यदत्तादानलक्षणयोगेन तत्कारिणां च चौर्यदण्ड-
योगेन अदत्तादानरूपत्वाद्गतभङ्ग एव, तथापि द्विष्टराज्यलङ्घनं कुर्वता मया वाणिज्यमेव कृतं न चौर्यमिति भावनया व्रतसापेक्षत्वात्लोके च चोरोऽयमिति व्यपदेशाभावादतिचारता ।
इति तृतीयः ३ । तथा प्रतिरूपं सदृशं व्रीहीणां पलञ्चिः, घृतस्य वसा, हिङ्गोः खदिरादिवेष्टः, तैलस्य मूत्रं, जात्यसुवर्णरूप्ययो-
र्युक्तिसुवर्णरूप्ये, इत्यादिप्रतिरूपेण क्रियाव्यवहारः, व्रीह्यादिषु पलञ्चरादि प्रक्षिप्य तत्तद्विक्रीणीति । यद्वा, अपहृतानां गवादीनां सशृङ्गाणामग्निपक्वकालिङ्गीफलस्वेदादिना शृङ्गाण्यधोमुखानि प्रगुणानि तिर्यग्बलितानि वा यथारुचि विधायाऽन्यविधत्वमिव तेषामापाद्य सुखेन धारणविक्रयादि करोति । इति चतुर्थः ४ ।

तथा मीयतेऽनेनेति मानं कुडवादि, पलादि, हस्तादि, तस्यान्यत्वं हीनाधिकत्वं, हीनमानेन ददाति, अधिकमानेन गृह्णाति । इति पञ्चमः ५ । प्रतिरूपक्रिया मानान्यत्वं च पर-
व्यसनेन परधनग्रहणरूपत्वाद्भेद एव, केवलं खातखननादिक-
मेव चौर्थं प्रसिद्धं, मया तु वणिक्कलैव कर्तति भावनया व्रत-
रक्षणोद्यतत्वाटतिचारावेवेति । अथवा स्तेनानुज्ञादयः पञ्चाप्यमी
व्यक्तचौर्थरूपा एव, केवलं सहसाकारादिना अतिक्रमव्यति-
क्रमादिना वा प्रकारेण विधीयमाना अतिचारतया व्यपदिश्यन्ते ।
न चैते राजसेवकादीनां न सम्भवन्ति, तथाहि—आश्रयोः स्पष्ट
एव सम्भवः, डिड्राज्यलङ्घनं तु यदा सामन्तादिः कश्चित्
स्वस्वामिनो वृत्तिमुपजोवति, तद्विरुद्धस्य च सहायो भवति,
तदाऽस्यातिचारो भवति, प्रतिरूपक्रिया मानान्यत्वं च यदा
राजा भाण्डागारे द्रव्याणां विनिमयं मानान्यत्वं च कारयति,
तदा राज्ञोऽप्यतिचारो भवति । एते च पञ्चाप्यस्तेयव्रताश्रिता
अतिचाराः ॥ ६३ ॥

अथ चतुर्थव्रतातिचारानाह—

इत्वरान्तागमोऽनात्तागतिरन्यविवाहनम् ।

मदनात्याग्रहोऽनङ्गक्रीडा च ब्रह्मणि स्मृताः ॥ ६४ ॥

ब्रह्मणि ब्रह्मचर्यव्रते, एतेऽतिचाराः स्मृताः । इत्वरौ प्रतिपुरुष-
मयनशीला, विश्या इत्यर्थः ; सा चासावान्ता च कञ्चित्कालं
भाटीप्रदानादिना संगृहीता, पुंवद्भावे इत्वरान्ता । अथवा इत्वरं

स्तोकमप्युच्यते, इत्वरं स्तोकमल्पमात्ता इत्वरात्ता, विसृष्टपटु-
षत् समासः । अथवा इत्वरकालमात्ता इत्वरात्ता, मयूरव्यंस-
कादित्वात् समासः, कालशब्दलीपश्च । तस्यां गम आसेवनम् ।
इयं चात्र भावना-भाटीप्रदानादित्वरकालस्वीकारेण स्वकलत्री-
कृत्य वेश्यां सेवमानस्य स्वबुद्धिकल्पनया स्वदारत्वेन व्रतसापेक्ष-
चित्तत्वान्न भङ्गः, अल्पकालपरिग्रहाच्च वस्तुतोऽन्यकलत्रत्वाद्भङ्गः,
इति भङ्गाभङ्गरूपत्वादित्वरात्तागमोऽतिचारः । इति प्रथमः १ ।
तथा अनात्ता अपरिगृहीता वेश्या स्वरिणी, प्रोषितभर्तृका
कुलाङ्गना वाऽनाथा तस्यां गतिरासेवनम् । इयं चानाभोगा-
दिना अतिक्रमादिना वा अतिचारः । इमौ चातिचारौ स्वदा-
रसन्तोषिण एव, न तु परदारवर्जकस्य ; इत्वरात्ताया वेश्यात्वेन
अनात्तायाः स्वनाथतयैवापरदारत्वात्, शेषास्वतिचारा द्वयोरपि ;
इदं च सूत्राऽनुपाति ।

यदाहुः —

‘सदारसन्तोषस्स इमे पञ्च अइयारा जाणियव्वा न समायरिअव्वा ।

अन्ये त्वाहुः — इत्वरात्तागमः स्वदारसन्तोषवतोऽतिचारस्तत्र
भावना क्तैव, अनात्तागतिस्तु परदारवर्जिनः । अनात्ता हि वेश्या
यदा तां गृहीतान्यसक्तभाटिकामभिगच्छति, तदा परदार-
गमनजन्यदोषसम्भवात् कथञ्चित् परदारत्वाच्चाभङ्गत्वेन भङ्गाभङ्ग-
रूपोऽतिचारः । इति द्वितीयः २ । तथाऽन्येषां स्वस्वापत्यव्यतिरि-

ज्ञानां विवाहनं विवाहकरणं कन्याफललिप्सा, स्नेहसम्बन्धादिना वा परिणयनविधानम् । इदं च स्वदारसन्तोषवता स्वकलत्रात् परदारवर्जकेन च स्वकलत्रवेष्ट्याभ्यामन्यत्र मनोवाक्यमैथुनं न कार्यं न च कारणीयमिति यदा प्रतिपन्नं व्रतं भवति, तदा अन्यविवाहकरणं मैथुनकारणमर्थतः प्रतिषिद्धमेव भवति, तद्वृत्ती तु मन्यते—विवाह एवाऽयं मया विधीयते न मैथुनं कार्यते इति व्रतसापेक्षत्वादतिचार इति कन्याफललिप्सा च सम्यग्-दृष्टेरव्युत्पन्नाऽवस्थायां सम्भवति, मिथ्यादृष्टेस्तु भद्रकावस्थायामनु-ग्रहार्थं व्रतादानं सा सम्भवति । नन्वन्यविवाहनवत् स्वापत्यविवाह-नेऽपि समान एव दोषः । सत्यम् । यदि स्वकन्याया विवाहो न कार्यते, तदा स्वच्छन्दचारिणी स्यात्, ततश्च शासनोपघातः स्यात् ; विहितविवाहा तु पतिनियन्त्रितत्वेन न तथा स्यात् ।

परिऽप्याहुः—

पिता रक्षति कौमारं भर्ता रक्षति यौवने ।

पुत्रस्तु स्थविरं भावे न स्त्री स्नातन्वामर्हति ॥ १ ॥

यस्तु दाशार्हस्य कृष्णस्य चेटकराजस्य च स्वापत्येष्वपि विवाह-नियमः श्रूयते, स चिन्तकान्तरसद्भावे द्रष्टव्यः । अन्ये त्वाहुः—अन्यस्य कलत्राऽन्तरस्य विशिष्टसन्तोषाभावात् स्वयं विवाहन-मन्यविवाहनम् । अयं स्वदारसन्तुष्टस्याऽतिचारः । इति तृतीयः ३ । मर्दनं कामेऽत्याग्रहः परित्यक्तान्यसकलव्यापारस्य तदध्यवसायतः योषामुत्पन्नकृत्तारूपस्थान्तरेष्ववित्तमतया प्रक्षिप्य प्रजननं महतीं विलां निश्चलां मृत एवास्ते, चटक इव चटकायां सुहु-

मुहुर्दुर्घोषायामारोहति, जातबलक्षयश्च वाजीकरणान्युपयुङ्क्ते ;
 अनेन खल्वौषधप्रयोगेण गजप्रसेकी तुरगावमर्दीव पुरुषो
 भवतीति ब्रूया । इति चतुर्थः ४ । तथा अनङ्गः कामः, स च
 पुंसः स्त्रीपुंनपुंसकेषु सेवनेच्छा, हस्तकर्मादीच्छा वा वेदोदयात् ।
 योषितोऽपि योषिन्नपुंसकपुरुषसेवनेच्छा हस्तकर्मादीच्छा वा,
 नपुंसकस्यापि नपुंसकपुरुषस्त्रीसेवनेच्छा हस्तकर्मादीच्छा वा ।
 एषोऽनङ्गो नान्यः कश्चित् तेन तस्मिन् वा क्रीडा रमणमनङ्ग-
 क्रीडा । यदा । आहार्यैः काष्ठपुस्तफलमृत्तिकाचर्मादिभिर्घटितैः
 प्रजननैः खलिकेन कृतकृत्योऽपि योषितामवाच्यदेशं भूयो भूयः
 कुप्याति, केशकर्षणप्रहारदानदन्तनखकदर्थनाऽऽदिप्रकारैश्च मोह-
 नीयकर्माविशात् तथा क्रीडति यथा बलवान् रागः प्रसूयते ।
 अथवाऽङ्गं देहावयवो मेयुनापेक्षया योनिर्महनं वा तद्व्यति-
 रिक्तान्यङ्गानि कुचकक्षोरुवदनादीनि तेषु क्रीडा अनङ्गक्रीडा ।
 इह च आवकाऽत्यन्तपापभोरुतया ब्रह्मचर्यं चिकौर्षुरपि यदा
 वेदोदयासहिष्णुतया तद्विधातुं न शक्नोति, तदा यापनामात्रार्थं
 स्वदारसन्तोषादि प्रतिपद्यते । मैथुनमात्रेणैव च यापनायां सम्भवन्त्यां
 मदनात्याग्रहानङ्गक्रीडि अर्थतः प्रतिषिद्धे । तत्त्वेवने न च कश्चिद्-
 गुणः, प्रत्युत तात्कालिकी छिदा राजयक्ष्मादयश्च रोगा दोषा एव
 भवन्ति । एवं प्रतिषिद्धाचरणाङ्गो नियमाबाधनाच्चाभङ्ग इत्यति-
 चारावेतौ । अन्ये त्वन्यथाऽतिचारद्वयमपि भावयन्ति—स हि
 स्वदारसन्तोषी मैथुनमेव मया प्रत्याख्यातमिति स्वकल्पनया
 विश्वादी तत् परिहरति, नालिङ्गनादि ; परदारविवर्जकोऽपि

परदारेषु मैथुनं परिहरति, नालिङ्गनादि ; इति कथञ्चिद्भूतसापेक्ष-
त्वादतिचारी । एवं स्वदारसन्तोषिणः पञ्चातिचाराः परदार-
वर्जकस्य तूत्तरे त्रय एवेति स्थितम् । अन्ये त्वन्यथाऽतिचारान्
विचारयन्ति—

यथा—

'परदारवर्जिणो पञ्च हन्ति तिसि उ सदारसंतुष्टे ।

इत्युत तिसि पञ्च व भंगविगप्पेहि अइयारा ॥ १ ॥

इत्वरकालं या परेण भाव्यादिना परिगृहीता वेष्ट्या तां गच्छतः
परदारवर्जिनो भङ्गः कथञ्चित् परदारत्वात्तस्याः, लोके तु
परदारत्वारूढेर्न भङ्ग इति भङ्गाभङ्गरूपोऽतिचारः । अपरि-
गृहीतायामनाथकुलाङ्गनायां या गतिः परदारवर्जिनः सोऽप्यति-
चारः ; तत्कल्पनयाऽपरस्य भर्तुरभावेनापरदारत्वादभङ्गः, लोके च
परदारतया रूढेर्भङ्ग इति पूर्ववदतिचारः । शेषास्तु त्रयो द्वयो-
रपि भवेयुः, स्त्रियास्तु स्वपुरुषसन्तोषपरपुरुषवर्जनयोर्न भेदः ; स्व-
पुरुषव्यतिरेकिणाऽन्येषां परपुरुषत्वात् । अन्यविवाहनादयस्तु त्रयः
स्वदारसन्तोषिण इव स्वपुरुषविषयाः स्युरिति पञ्च वा । कथम् ।
आद्यस्तावदादा स्वकीयपतिर्वारकदिने सपत्न्या परिगृहीतो
भवति, तदा सपत्नीवारकं विलुप्य तं परिमुञ्चानाया अतिचारः,
द्वितीयस्त्वतिक्रमादिना परपुरुषमभिसरन्त्या अतिचारः, ब्रह्म-

(१) परदारवर्जिनः पञ्च भवन्ति त्रयस्तु स्वदारसन्तुष्टे ।

स्त्रियास्तयः पञ्च वा भङ्गविकल्पैरतिचाराः ॥ १ ॥

चारिणं वा स्वपतिमतिक्रमादिनाऽभिसरन्त्या अतिचारः । शेषा-
स्त्रयः स्त्रियाः पूर्ववत् ॥ ८४ ॥

अथ पञ्चमव्रतस्याऽतिचारानाह —

धनधान्यस्य कुप्यस्य गवादेः क्षत्रवास्तुनः ।

हिरण्यहेमश्च संख्याऽतिक्रमोऽत्र परिग्रहे ॥ ८५ ॥

अत्र आवकधर्मोचिते परिग्रहव्रते यः संख्याऽतिक्रमः सोऽतिचारः
कस्य कस्येत्याह—धनं गणिमधरिममेयपरीक्ष्यलक्षणम् ।

यदाह—

'गणिमं जाईफलफोप्फलाइ धरिमं तु कुङ्कुमगुडाइ ।

मेज्जं चोप्पडलोणाइ रयणवत्याइ परिच्छेज्जं ॥ १ ॥

धान्यं सप्तदशविधम् ।

यदाह—

व्रीहिर्यवो मसूरो गोधूममुद्गमाषतिलचणकाः ।

अणवः प्रियङ्गुकोद्रवमकुष्टकाः शालिराढक्यः ॥ १ ॥

किञ्च कलायकुलत्थी सणसप्तदशानि धान्यानि ।

धनं च धान्यं च धनधान्यं तस्य धनधान्यस्य । अत्रोत्तरत्र च
समाहारनिर्देशः परिग्रहस्य पञ्चविधत्वज्ञापनार्थः । तथा सति
ह्यतिचारपञ्चकं सुयोजं भवति । कुप्यं रूप्यसुवर्णव्यतिरिक्तं कांस्य-

(१) गणिमा जातिफलपूगफलादि धरिमा तु कुङ्कुमगुडादि ।

मेज्जं चत्तलवत्यादि रत्नवस्त्रादि परिच्छेद्यम् ॥ १ ॥

लोहताम्रसीसकत्रपुमृद्गाण्डत्वचिसारविकारोदङ्गिकाष्ठमञ्चकम---
 च्चिकामसूरकरथगकटहलप्रभृति द्रव्यं, तस्य कुप्यस्य । गौरनङ्गान-
 ऽनङ्गाही च, स आदिर्यस्य हिपदचतुष्पदवर्गस्य स गवादिः ।
 आदिगञ्जान्महिषमेषाऽविककरभरासभतुरगहस्यादिचतुष्पदानां
 हंसमयूरकुर्कुटशकसारिकापारापतचकोरादिपक्षिहिपदानां पत्नी-
 उपरुद्धादामीदासकर्मकरपदात्यादिमनुष्याणां च संग्रहः । चेत्त्रं
 मस्योत्पत्तिभूमिः, तत् त्रिविधं, सेतुकेतूभयभेदात् । तत्र सेतुचेत्त्रं
 यदरघट्टादिजलेन सिच्यते, केतुचेत्त्रमाकाशोदकपातनिष्पाद्यसस्यम् ;
 उभयमुभयजलनिष्पाद्यसस्यम् । वास्तु गृहादि ग्रामनगरादि च ।
 तत्र गृहादि त्रिविधं ; स्वातं भूमिगृहादि, उच्छ्रितं प्रासादादि,
 स्वातोच्छ्रितं भूमिगृहस्योपरि गृहादिमन्त्रिवेशः । चेत्त्रं च वास्तु
 चेति समाहारद्वन्द्वः । तथा हिरण्यं रजतं, घटितं अघटितं
 चाऽनेकप्रकारं पात्रादि, एवं सुवर्णमपि, हिरण्यं च हेम चेत्यत्रा-
 ऽपि समाहारः । संख्या व्रतकाले यावज्जीवं चतुर्मासादिकालावधि
 वा यत्परिमाणं गृहीतं तस्या अतिक्रम उल्लङ्घनं संख्यातिक्रमो-
 ऽतिचारः ॥ ८५ ॥

ननु प्रतिपन्नव्रतसंख्याऽतिक्रमो भङ्ग एव स्यात्, कथमतिचारः ?

इत्याह—

बन्धनाद्भावतो गर्भाद्योजनाद् दानतस्तथा ।

प्रतिपन्नव्रतस्थेष पञ्चधाऽपि न युज्यते ॥ ८६ ॥

न साक्षात् संख्याऽतिक्रमः, किन्तु व्रतसापेक्षस्य बन्धनादिभिः

पञ्चभिर्हेतुभिः स्वबुद्ध्या व्रतभङ्गमकुर्वत एवातिचारो भवति ;
 बन्धनादयश्च यथासंख्येन धनधान्यादीनां परिग्रहविषयाणां
 सम्बध्यन्ते । तत्र धनधान्यस्य बन्धनात् संख्याऽतिक्रमो यथा—
 कृतधनधान्यपरिमाणस्य कोऽपि लभ्यमन्यद्वा धनं धान्यं वा
 ददाति, तच्च व्रतभङ्गभयाच्चतुर्मास्यादिपरतो गृहगतधनादि-
 विक्रये वा कृते ग्रहीष्यामीति भावनया बन्धनात्, यन्त्रणात्,
 रज्ज्वादिसंयमनात्, सत्यङ्गारदानादिरूपाद्वा स्वीकृत्य तद् गृह-
 एव तत् स्थापयतोऽतिचारः १ । कुप्यस्य भावतः संख्याऽतिक्रमो
 यथा—कुप्यस्य या संख्या कृता तस्याः कथञ्चिद् द्विगुणत्वे
 सति व्रतभङ्गभयाद् भावतो द्वयोर्दयोर्मीलनेन एकीकरणरूपात्
 पर्यायान्तरात् स्वाभाविकसंख्याबाधनात् संख्यामात्रपूरणाच्चाति-
 चारः । अथवा भावतोऽभिप्रायादर्थित्वलक्षणादिवर्धितकालावधेः
 परतो ग्रहीष्यामि अतो नान्यस्मै देयमिति पराप्रदेयतया व्यवस्था-
 पयतोऽतिचारः २ । तथा गोमहिषीवडवादेर्विवर्धितसंवत्सराद्य-
 वधिमध्य एव प्रसवे अधिकगवादिभावाद् व्रतभङ्गः स्यादिति
 तद्वयात् कियत्यपि काले गते गर्भतो गर्भग्रहणाद्गर्भस्यगवादि-
 भावेन बहिस्तदभावेन कथञ्चिद्व्रतभङ्गाद् व्रतिनोऽतिचारः ३ ।
 तथा क्षेत्रवासुनो योजनात् क्षेत्रवास्वन्तरमीलनाद्गृहीतसंख्याया-
 अतिक्रमोऽतिचारः । तथाहि—किलैकमेव क्षेत्रं वासु चेत्यभिग्रह-
 णतोऽधिकतरतदभिलाषे सति व्रतभङ्गभयात् प्राक्तनक्षेत्रवासु
 प्रत्यासन्न तद् गृहीत्वा पूर्वैण सह तस्यैकत्वकरणार्थं वृत्तिभिस्त्या-
 द्यपनयनेन तत्तत्र योजयतो व्रतसापेक्षत्वात् कथञ्चिद्विरति-

बाधनाञ्जातिचारः ४ । तथा हिरण्यहेम्नोर्दानादितरणाद्
गृहीतसंख्याया अतिक्रमः । यथा केनापि चतुर्मासाद्यवधिना
हिरण्यादिसंख्या प्रतिपन्ना, तेन च तुष्टराजादेः सकाशात्
तदधिकं तल्लब्धं तदन्यस्मै व्रतभङ्गभयाद् ददाति पूर्णेष्वधौ
ग्रहीष्यामीत्यभिप्रायेणेति व्रतसापेक्षत्वादतिचारः । एष गृहीत-
संख्याऽतिक्रमः, पञ्चधाऽपि पञ्चभिरपि प्रकारैः, प्रतिपन्नव्रतस्य
आवकस्य न युज्यते, कर्तुमिति शेषः, व्रतमालिन्यहेतुत्वात् ।
पञ्चधेत्युपलक्षणमन्येषां सहसाकारानामोगादीनाम् । उक्ता अणु-
व्रतानां प्रत्येकं पञ्च पञ्चातिचाराः ५ ॥ ८६ ॥

अथ गुणव्रतानामवसरः, तत्राऽपि प्रथमगुणव्रतस्य दिग्विरति-
लक्षणस्याऽतिचारानाह—

स्मृत्यन्तर्धानमूर्ध्वाधस्तिर्यग्भागव्यतिक्रमः ।

क्षेत्रवृद्धिश्च पञ्चेति स्मृता दिग्विरतिव्रते ॥८७॥

दिग्विरतिव्रते पञ्चातिचाराः, इत्यनेन रूपेण, स्मृताः पूर्वाचार्यैः ।
तद्यथा—स्मृत्योर्जोनशतादिरूपदिक्परिमाणविषयाया अति-
व्याकुलत्वप्रमादित्वमत्यपाटवादिनाऽन्तर्धाने भ्रंशः । तथाहि—
केनचित् पूर्वस्यां दिशि योजनशतरूपं परिमाणं कृतमासीत्,
गमनकाले च स्पष्टतया न स्मरति, किं शतं परिमाणं कृतमुत
पञ्चाशत् ? तस्य चैवं पञ्चाशतमतिक्रामतोऽतिचारः, शत-
मतिक्रामतो भङ्गः, सापेक्षत्वान्निरपेक्षत्वाच्चेति । तस्मात् स्मृत-
व्यमेव गृहीतव्रतं, स्मृतिमूल हि सर्वमनुष्ठानमिति प्रथमी-

ऽतिचारः १ । तथा ऊर्ध्वं पर्वततरुशिखरादेः, अधो ग्रामभूमि-
गृहकूपादेः, तिर्यक् पूर्वादिदिक्षु, योऽसौ भागो नियमितः प्रदेशः,
तस्य व्यतिक्रमः ; एते त्रयोऽतिचाराः । यत्सूत्रम्—

‘उड्दुदिसिपमाणाइक्रमे अहोदिसिपमाणाइक्रमे तिरियदिसि-
पमाणाइक्रमे इति ॥

एते च अनाभोगातिक्रमादिभिरेवाऽतिचारा भवन्ति, अन्यथा-
प्रवृत्तौ तु भङ्गा एव । यस्तु न करोमि न कारयामीति वा
नियमं करोति, स विवक्षितक्षेत्रात् परतः स्वयं गमनतः
परेण नयनानयनाभ्यां च दिक्प्रमाणातिक्रमं परिहरति,
तदन्यस्य तु तथाविधप्रत्याख्यानाऽभावात् परेण नयनानयनयोर्न
दोषः २ । ३ । ४ । तथा क्षेत्रस्य पूर्वादिदेशस्य दिग्गतविषयस्य
ह्रस्वस्य सतः, वृद्धिर्वर्धनं पश्चिमादिक्षेत्रान्तरपरिमाणप्रक्षेपेण
दीर्घीकरणं, क्षेत्रवृद्धिरिति पञ्चमोऽतिचारः । तथाहि—केनापि
पूर्वापरदिशोः प्रत्येकं योजनशतं गमनपरिमाणं कृतं, स चोत्पन्न-
प्रयोजन एकस्यां दिशि नवतिं योजनानि व्यवस्थाप्य अन्यस्यां
दिशि तु दशोत्तरयोजनशतं करोति, उभाभ्यामपि प्रकाराभ्यां
योजनशतद्वयरूपस्य परिमाणस्याव्याहतत्वादित्येवमेकत्र क्षेत्रं
वर्धयतो व्रतसापेक्षत्वादतिचार इति । यदि वाऽनाभोगात्
क्षेत्रपरिमाणमतिक्रान्तो भवति तदा निवर्तितव्यं, ज्ञाते वा न

(१) ऊर्ध्वदिक्प्रमाणातिक्रमोऽधोदिक्प्रमाणातिक्रमस्तिर्यग्दिक्प्रमाणाति-
क्रमः ॥

गन्तव्यम्, अन्योऽपि न विसर्जनीयः । अथानाज्ञया कोऽपि गतो भवेत् तदा यत् तेन लब्धं, स्वयं वा विसृजितो गतेन लब्धं तत् परिहर्तव्यम् ॥ ८७ ॥

अथ द्वितीयगुणव्रतस्य भोगोपभोगमानरूपस्यातिचारानाह—

सचित्तस्तेन सम्बद्धः सन्मिश्रोऽभिषवस्तथा ।

दुष्पक्वाहार इत्येते भोगोपभोगमानगाः ॥ ८८ ॥

सह चित्तेन चेतनया वर्तते यः स सचित्तः आहार एव, आहारस्तु दुष्पक्वाहार इत्यस्मादाकृत्य सम्बध्यते, एवमुत्तरैष्वप्याहारशब्दो योजनीयः । सचित्तस्तु कन्दमूलफलादिः पृथ्वीकायादिर्वा । इह च निवृत्तिविषयीकृतप्रवृत्तौ भङ्गसङ्गावेऽप्यतिचारानभिधानं व्रतसापेक्षस्थानाभोगातिक्रमादिना प्रवृत्तौ द्रष्टव्यम् १ । तेन सचित्तेन सम्बद्धः प्रतिबद्धः सचित्तमंबद्धः, सचेतनवृत्तादिना सम्बद्धो गुन्दादिः पक्वफलादिर्वा, सचित्तान्तर्बीजः खर्जूराम्रादिः, तदाहारो हि सचित्ताहारवर्जकस्थानाभोगादिना सावध्याहारप्रवृत्तिरूपत्वादतिचारः । अथवा बीजं त्यज्यामि तस्यैव सचेतनत्वात्, कटाहं तु भक्षयिष्यामि तस्याचेतनत्वादिति बुद्ध्या पक्वं खर्जूरदिफलं मुखे प्रक्षिपतः सचित्तवर्जकस्य सचित्तप्रतिबद्धाहारो द्वितीयः २ । तथा सचित्तेन मिश्रः शबलः आहारः सन्मिश्राहारः । यथा—आर्द्रकदाडिमबीजकुलिकाचिर्भटिकादिमिश्रः पूरणादिः, तिलमिश्रो यवधानादिर्वा, अयमप्यनाभोगातिक्रमादिनाऽतिचारः । अथवा सम्भवत्सचित्तावयवस्यापक्वकणिकादेः पिष्टत्वादिना अचे-

तनमिति बुद्ध्या आहारः सन्निव्याहारः व्रतसापेक्षत्वादतिचार इति
 तृतीयः ३ । अभिषवोऽनेकद्रव्यसंधाननिष्यन्नः सुरासौवीरकादिः,
 मांसप्रकारखण्डादिर्वा. सुरामध्वाद्यभिस्यन्दिहृष्यद्रव्योपयोगो वा,
 अयमपि सावद्याहारवर्जकस्यानाभोगातिक्रमादिनाऽतिचार इति
 चतुर्थः ४ । तथा दुष्पक्वो मन्दपक्वः स चासावाहारश्च दुष्पक्वाहारः,
 स चार्धस्विन्नपृथुकतन्दुलयवगोधूमस्थूलमण्डक'कर्कटकफलादिरै-
 हिकप्रत्यवायकारी यावता चाग्निन सचेतनस्तावता परलोकमप्युप-
 हन्ति पृथुकादेर्दुष्पक्वतया सम्भवत्सचेतनावयवत्वात् पक्वत्वेनाचेतन-
 इति मुञ्जानस्याऽतिचार इति पञ्चमः ५ । केचित् त्वपक्वाहारम-
 प्यतिचारत्वेन वर्णयन्ति । अपक्वं चाग्न्यादिना यदसंस्कृतम् । एष
 च सचित्ताहारे प्रथमातिचारेऽन्तर्भवति । तुच्छौषधिभक्षणमपि
 केचिदतिचारमाहुः । तुच्छौषधयश्च मुद्गादिकोमलशिखीरूपास्ताश्च
 यदि सचित्तास्तदा सचित्तातिचार एवान्तर्भवन्ति, अथ अग्नि-
 पाकादिना अचित्तास्तर्हि को दोषः ? इति । एवं रात्रिभोजनम-
 द्यादिनिवृत्तिष्वपि अनाभोगातिक्रमादिभिरतिचारा भावनीयाः ।
 एते पञ्चातिचारा भोगाभोगपरिमाणगता बोद्धव्याः ॥ ६८ ॥

अथ भोगोपभोगातिचारानुपसंहरन् भोगोपभोगव्रतस्य

लक्षणान्तरं तद्वतांश्चातिचारानुपदर्शयितुमाह—

अमी भोजनतस्त्याज्याः कर्मतः खरकर्म तु ।

तस्मिन् पञ्चदश मलान् कर्मादानानि संत्यजेत् ॥६९॥

अमी उक्तस्वरूपाः पञ्चातिचाराः, भोजनतो भोजनमाश्रित्य,
 त्याज्या वर्जनीयाः । भोगोपभोगमानस्य च व्याख्यानान्तरं—
 भोगोपभोगसाधनं यद्व्यं तदुपार्जनाय यत्कर्म व्यापारस्तदपि
 भोगोपभोगशब्देनोच्यते, कारणं कार्योपचारात् । ततश्च कर्मतः
 कर्माश्रित्य, खरं कठोरं प्राणिबाधकं यत्कर्म कोट्टपालनगुप्ति-
 पालनवीतपालनादिरूपं तत्त्याज्यं, तस्मिन् खरकर्मत्यागलक्षणे
 भोगोपभागव्रते, पञ्चदश मलानतिचारान् संत्यजेत् । ते च
 कर्मादानशब्देनोच्यन्ते, कर्मणां पापप्रकृतीनामादानानि कारणा-
 नीति कृत्वा ॥ ८८ ॥

तानेव नामतः श्लोकद्वयेन दर्शयति—

अङ्गारवनशकटभाटकस्फोटजीविका ।

दन्तलाक्षारसकेशविषवाणिज्यकानि च ॥ १०० ॥

यन्त्रपीडा निर्लाञ्छनमसतीपोषणं तथा ।

दवदानं सरःशोष इति पञ्चदश त्यजेत् ॥ १०१ ॥

जीविकाशब्दः प्रत्येकं सम्बध्यते । अङ्गारजीविका १ वनजीविका २
 शकटजीविका ३ भाटकजीविका ४ स्फोटजीविका ५ । उत्तरार्धेऽपि
 वाणिज्यशब्दः प्रत्येकमभिसम्बध्यते । दन्तवाणिज्यं ६ लाक्षावाणिज्यं
 ७ रसवाणिज्यं ८ केशवाणिज्यं ९ विषवाणिज्यं १० ; यन्त्रपीडा ११
 निर्लाञ्छनं १२ असतीपोषणं १३ दवदानं १४ सरःशोषः १५
 इत्येतान् पञ्चदशानिचारान् त्यजेत् ॥ १०० ॥ १०१ ॥

क्रमेण पञ्चदशाप्यतिचारान् व्याचष्टे, तत्राङ्गारजीविकामाह—

अङ्गारभाष्ट्रकरणं कुम्भायःस्वर्णकारिता ।

ठठारत्वेष्टकापाकाविति ह्यङ्गारजीविका ॥ १०२ ॥

अङ्गारकरणं काष्ठदाहेनाऽङ्गारनिष्पादनं तद्विक्रयश्च, अङ्गारकरणे हि षष्ठां जीवनिकायानां विराधनासम्भवः । एवं च ये येऽग्नि-
विराधनारूपा आरम्भास्ते तेऽङ्गारकर्मण्यन्तर्भवन्ति; प्रपञ्चार्थं तु भेद-
उक्तः । भ्राष्ट्रस्य चणकादिभर्जनस्थानस्य करणं भ्राष्ट्रकरणं, भ्राष्ट्र-
जीविकेत्यर्थः । तथा कुम्भकारिता कुम्भकरणपाचनविक्रयनिमित्ता
जीविका । तथा अयो लोहं तस्य करणघटनादिना जीविका ।
स्वर्णकारिता सुवर्णरूप्ययोगालनघटनादिना जीविका । कुम्भायः-
स्वर्णानि करोतीत्येवं शीलस्तस्य भावस्तत्ता । तथा ठठारत्वं शुल्ब-
नागवङ्गकांसपित्तलादीनां करणघटनादिना जीविका । इष्टका-
पाकः इष्टकाकवेल्लुकादीनां पाकस्तेन जीविका । इत्येवंप्रकारा
अङ्गारजीविका ॥ १०२ ॥

अथ वनजीविकामाह—

क्षिन्नाच्छिन्नवनपत्रप्रसूनफलविक्रयः ।

कणानां दलनात् पेष्ठाद् वृत्तिश्च वनजीविका ॥ १०३ ॥

क्षिन्नस्य द्विधाकृतस्य अच्छिन्नस्य च वनस्य वनस्पतिसमूहस्य
पत्राणां प्रसूनानां फलानां च क्षिन्नाच्छिन्नानां विक्रयो वनजीवि-
केत्युत्तरेण सम्बन्धः । कणानां च घरटादिना दलनाद् द्वैधी-

करणात्, शिलाशिलापुत्रकादिना पेषात् चूर्णीकरणाद्या वृत्तिः
सा वनजीविका । वनजीविका च वनस्पतिकायादिघात-
सम्भवा ॥ १०३ ॥

अथ शकटजीविकामाह—

शकटानां तदङ्गानां घटनं खेटनं तथा ।

विक्रयश्चेति शकटजीविका परिकीर्तिता ॥ १०४ ॥

शकटानां चतुष्यदवाह्यानां वाहनानां, तदङ्गानां शकटाङ्गानां
चक्रादीनां, घटनं स्वयं परेण वा निष्पादनं, खेटनं वाहनं, तच्च
शकटानामेव सम्भवति स्वयं परेण वा ; विक्रयश्च शकटानां
तदङ्गानां च, इति सकलभूतोपमर्दजननी गवादीनां च वध-
बन्धादिहेतुः शकटजीविका प्रकीर्तिता ॥ १०४ ॥

अथ भाटकजीविकामाह—

शकटोक्षलुलायोष्ट्रखराश्वतरवाजिनाम् ।

भारस्य वाहनाद् वृत्तिर्भवेद्भाटकजीविका ॥ १०५ ॥

शकटशब्द उक्तार्थः, उक्षाणी बलीवर्दीः, लुलाया महिषाः, उष्ट्राः
करभाः, खरा रासभाः, अश्वतरा विसराः, वाजिनोऽश्वाः,
एतेषां भाटकनिमित्तं यद्भारवाहनं, तस्माद् या वृत्तिः सा
भाटकजीविका ॥ १०५ ॥

अथ स्फोटजीविकामाह—

सरःकूपादिखननशिलाकुट्टनकर्मभिः ।

पृथिव्यारम्भसम्भूतैर्जीवनं स्फोटजीविका ॥ १०६ ॥

सरसः कूपस्य आदिग्रहणाद् वापीदीर्घिकादेः खननमोडकर्म,
हलादिना वा जेत्नादेर्भूविदारणं ; शिलाकुट्टनकर्म पाषाण-
घटनकर्म ; एतैः पृथिव्याः पृथिवीकायस्य य आरम्भ उपसर्द-
स्तस्य सम्भूतं सम्भवो येभ्यस्तैः पृथिव्यारम्भसम्भूतैः ; उपलक्षणं
चैतद् भूमिखनने वनस्पतिव्रसादिजन्तुघातानाम् । एभिर्जीवनं
स्फोटजीविका ; स्फोटः पृथिव्या विदारणं तेन जीविका स्फोट-
जीविका ॥ १०६ ॥

अथ दन्तवाणिज्यमाह—

दन्तकेशनखास्थित्वग्रोम्णो ग्रहणमाकरे ।

त्रसाङ्गस्य वणिज्यार्थं दन्तवाणिज्यमुच्यते ॥ १०७ ॥

दन्ता हस्तिनां उपलक्षणत्वादपि त्रसजीवावयवा दन्तग्रहणेन
गृह्यन्ते । तदेवाह— केशाश्चर्मर्यादीनां, नखा घृकादीनां, अस्थीनि
शङ्कादीनां, त्वक् चित्रकादीनां, रोमाणि हंसादीनां, तेषां ग्रहणं
मूल्यादिना स्वीकारः, रोम्ण इत्येकवचनं प्राण्यङ्गत्वात् ।
आकरे तदुत्पत्तिस्थाने, त्रसाङ्गस्य त्रसजीवावयवस्य, वणिज्यार्थं
वाणिज्यनिमित्तं ; आकरे हि दन्तादिग्रहणाथ पुलिन्दानां यदा
द्रव्यं ददाति तदा तत्पत्तिक्रयार्थं हस्त्यादिवधं ते कुर्वन्ति,

आकरग्रहणं चानाकरे दन्तादेर्ग्रहणे विक्रये च न दोष इति
ज्ञापनार्थम् ॥ १०७ ॥

अथ लाक्षावाणिज्यमाह—

लाक्षामनःशिलानीलीधातकीटङ्कणादिनः ।

विक्रयः पापसदनं लाक्षावाणिज्यमुच्यते ॥ १०८ ॥

लाक्षा जतु अत्रापि लाक्षाग्रहणमुपलक्षणमन्येषां सावधानां मनः-
शिलादीनाम् । तान्येवाह—मनःशिला कुनटी, नीली गुलिका,
धातकी वृक्षविशेषः तस्याः त्वक् पुष्पं च मद्यसम्भानहेतु-
धातकी, टङ्कणः क्षारविशेषः ; आदिशब्दात् संकूटादयो गृह्यन्ते,
तेषां विक्रयः । स च पापसदनं टङ्कणमनःशिलयोर्बाह्यजीवधातक-
त्वेन, नील्या जन्तुधाताविनाभाविन, धातक्या मद्यहेतुत्वेन तत्-
कल्कस्य च कृमिहेतुत्वेन पापसदनत्वं ततस्तद्विक्रयस्याऽपि पाप-
सदनत्वम् । तदेतद् लाक्षावाणिज्यमुच्यते ॥ १०८ ॥

अथ रसकेशवाणिज्ये एकेनैव श्लोकेनाह—

नवनीतवसाक्षौद्रमद्यप्रभृतिविक्रयः ।

द्विपाञ्चतुष्पाद्विक्रयो वाणिज्यं रसकेशयोः ॥ १०९ ॥

नवनीतं दधिसारं, वसा मेदः, क्षौद्रं मधु, मद्यं सुरा, प्रभृति-
ग्रहणात् मज्जादिग्रहः । एषां विक्रयो रसवाणिज्यम्, द्विपादां
मनुष्यादीनां चतुष्पदां गवाश्वादीनां विक्रयः केशवाणिज्यम्,
सजीवानां विक्रयः केशवाणिज्यमजीवानां तु जीवाङ्गानां

विक्रयो दन्तवाणिज्यमिति विवेकः । रसकेशयोरिति यथा-
संख्येन योगः । दोषास्तु नवनीते जन्तुसंमूर्च्छनं, वसाक्षौद्रयो-
र्जन्तुघातोद्भवत्वं, मद्यस्य मदनजननं तद्गतकृमिविघातश्चेति ;
द्विपाञ्चतुष्पादिक्रये तु तेषां पारवश्यं वधवन्धादयः क्षुत्पिपासा-
पीडा चेति ॥ १०८ ॥

अथ विषवाणिज्यमाह—

विषास्त्रहलयन्त्रायोहरितालादिवस्तुनः ।

विक्रयो जीवितघ्नस्य विषवाणिज्यमुच्यते ॥ ११० ॥

विषं शृङ्गिकादि तच्चोपलक्षणं जीवघातहेतूनामस्त्रादीनाम् ।
तान्येवाह—अस्त्रं खड्गादि, हलं लाङ्गलं, यन्त्रमरघटादि, अयः
कुशिकुहालादिरूपं, हरितालं वर्णकविशेषः । आदिशब्दादन्येषा-
मुपविषाणां ग्रहणम् । एवमादिवस्तुनो विक्रयो विषवाणिज्यं
विषादेर्विशेषणं जीवितघ्नस्य अमीषां जीवितघ्नत्वं प्रसिद्ध-
मेव ॥ ११० ॥

अथ यन्त्रपीडाकर्मोह—

तिलेक्षुसर्षपैरण्डजलयन्त्रादिपीडनम् ।

दलतैलस्य च कृतिर्यन्त्रपीडा प्रकीर्तिता ॥ १११ ॥

यन्त्रशब्दः प्रत्येकमभिसम्बध्यते । तिलयन्त्रं तिलपीलनोपकरणम्,
इक्षुयन्त्रं कोष्ठुकादि, सर्षपैरण्डयन्त्रे तत्पीलनोपकरणे, जलयन्त्र-
मरघटादि, दलतैलं यत्र दलं तिलादि दीयते तैलं च प्रति-

गृह्यते तद्दलतैलं तस्य कृतिर्विधानमिति, यन्त्रपीडा यन्त्र-
पीडनं यन्त्रपीडाकर्मणश्च पीडनीयतिलादिद्विदात्ततत्रसजीव-
वधाच्च सदोषत्वम् । लोकिना अपि ह्याचक्षते—दशसूनासमं
चक्रमिति ॥ १११ ॥

अथ निर्लाञ्छनकर्माह—

नासावेधोऽङ्गनं मुष्कच्छेदनं पृष्ठगालनम् ।

कर्णकम्बलविच्छेदो निर्लाञ्छनमुदीरितम् ॥ ११२ ॥

नितरां लाञ्छनमङ्गावयवच्छेदः, तेन कर्म जीविका निर्लाञ्छनकर्म ।
तद्भेदानाह—नासावेधो गोमहिषादीनाम्, अङ्गनं गवाक्षादीनां
चिह्नकरणं, मुष्काऽण्डस्तस्य च्छेदनं वर्धितकीकरणं गवाक्षादी-
नामेव, पृष्ठगालनं करभाणां, गवां च कर्णकम्बलविच्छेदः । एषु
जन्तुबाधा व्यक्तैव ॥ ११२ ॥

अथामतीपोषणमाह—

मारिकाशुकमार्जारश्वकुर्कुटकलापिनाम् ।

पोषो दास्याश्च वित्तार्थमसतीपोषणं विदुः ॥ ११३ ॥

असत्यो दुःशीलास्तासां पोषणं, लिङ्गमतन्त्रम्, शकादीनां पुंसामपि
पोषणमसतीपोषणं, मारिका व्यक्तवाक् पक्षिविशेषः, शुकः कौरः,
मार्जारो बिडालः, श्वा कुकुरः, कुक्कुटस्ताम्रचूडः, कलापी
मधूरः, एतेषां तिरश्चां पोषः पोषणं, दास्याश्च पोष इति वर्तते,
स च भाटीग्रहणार्थमसतीपोषः । एषां च दुःशीलानां पोषणं
पापहेतुरेव ॥ ११३ ॥

अथ दवदानसरःशोषावेकेन श्लोकेनाह —

व्यसनात् पुण्यबुद्ध्या वा दवदानं भवेद् द्विधा ।

सरःशोषः सरःसिन्धुःक्रदादेरम्बुसंप्लवः ॥ ११४ ॥

दवस्य दवान्मेः तृणादिदहननिमित्तं दानं वितरणं दवदानं, तच्च द्विधा संभवति-व्यसनात् फलनिरपेक्षतात्पर्यात्, यथा वनेचरा एव-
मेवाऽग्निं ज्वालयन्ति; पुण्यबुद्ध्या वा यथा मे दवा देया मरणकाले
इत्यन्तो मम श्रेयोऽर्थे धर्मदीपोत्तवाः करणीया इति, अथवा
तृणदाहे सति नवतृणाङ्कुरोद्भेदाद् गावश्चरन्तीति क्षेत्रे वा सस्य-
सम्पत्तिवृद्धयेऽग्निज्वालनम् । अत्र जीवकीटीनां वधः स्यात् ।
सरसः शोषः सरःशोषः सरोग्रहणमुपलक्षणं जलाशयान्तराणाम् ।
तदेवाह—सरःसिन्धुःक्रदादिभ्यो योऽम्बुनो जलस्य संप्लवः सारणी-
कर्षणं धान्यवपनार्थं, आदिशब्दात् तडागादिपरिग्रहः । तत्राऽखातं
सरः, खातं तडागम् । सरःशोषे च जलस्य तद्गतानां त्रसानां तत्-
प्लावितानां च षष्ठां जीवनिकायानां वध इति सरःशोषदोषः ।
इत्युक्तानि पञ्चदशकर्मदानानि, दिङ्मात्रं चेदम्, एवंजातीयानां
बहूनां सावद्यकर्मणां न पुनः परिगणनमिति । इह चैवं विंशति-
संख्याऽतिचाराभिधानमन्यत्राऽपि पञ्चातिचारसंख्यया तज्जाती-
यानां व्रतपरिणामकालुष्यनिबन्धनविधीनामपेक्षां संग्रह इति
ज्ञापनार्थम् । तेन स्मृत्यन्तर्धानादयो यथासम्भवं सर्वव्रतेश्वतिचारा
दृश्याः । नन्वङ्गारकर्मादयः कथं खरकर्मस्थतिचाराः ?, खर-
कर्मरूपा एव ह्येतं । सत्यम् । खरकर्मरूपा एवैतं, किन्त्वना-

भोगादिना क्रियमाणा अतिचाराः, उपेत्य क्रियमाणास्तु भङ्गा-
एवेति ॥ ११४ ॥

अथानर्थदण्डविरतिव्रतस्याऽतिचारानाह —

संयुक्ताधिकरणत्वमुपभोगातिरिक्तता ।

मौख्यमथ कौतुक्यं कन्दर्पोऽनर्थदण्डगाः ॥ ११५ ॥

अनर्थदण्डगा इत्यनर्थदण्डविरतिव्रतगामिन एते पञ्चातिचाराः ।
तद्यथा — अधिक्रियते दुर्गतावात्माऽनेनेत्यधिकरणसूक्ष्मलादिसं-
युक्तम्, उदूखलेन मुशलं, हलेन फालः, शकटेन युगं, धनुषा शराः,
एवमेकमधिकरणमधिकरणान्तरेण संयुक्तं संयुक्ताऽधिकरणं तस्य
भावस्तत्त्वम् । इह च आवकेण संयुक्तमधिकरणं न धारणीयम् ।
तथा सति हि यः कश्चित् संयुक्तमधिकरणमाददीत, वियुक्ताधि-
करणतायां तु सुखेन परः प्रतिषेधयितुं शक्यते । एतच्च हिंस्रप्रदान-
रूपस्यानर्थदण्डस्यातिचारः १ । तथा उपभोगस्योपलक्षणत्वाद्भोगस्य
चोक्तनिर्वचनस्य यदतिरिक्तत्वमतिरेकः सा उपभोगातिरिक्तता ।
अयं प्रमादाचरितस्याऽतिचारः । इह च स्नानपानभोजनचन्दन-
कुङ्कुमकस्तूरिकावस्त्राभरणादीनामतिरिक्तानामारम्भोऽनर्थदण्डः ।
अत्राऽपि बृहस्पतिप्रसादः — अतिरिक्तानि बहूनि तैलामलकानि यदि
गृह्णाति, तदा तल्लौल्येन बहवः स्नानार्थं तडागादौ व्रजन्ति, ततश्च
पूतरकाप्लायादिवधोऽधिकः स्यात् ; न चैवं कल्पते, ततः को
विधिः ? तत्र स्नानेच्छुना तावद्बृह एव स्नातव्यम्, तदभावे तु
तैलामलकैर्गृह एव शिरो घर्षयित्वा तानि सर्वाणि श्राटयित्वा

तडागादीनां तटे निविष्टोऽञ्जलिभिः स्नाति । तथा येषु पुष्पादिषु संसक्तिः सम्भवति तानि परिहरति, एवं सर्वत्र वाच्यमिति द्वितीयोऽतिचारः २ । तथा मुखमस्याऽस्तीति मुखरोऽनालोचितभाषी वाचाटः तस्य भावो मौख्यं धार्ष्ट्यप्रायमसभ्यासम्बद्धबहुप्रलापित्वम्, अयं च पापोपदेशस्यातिचारः, मौख्यं सति पापोपदेश-सम्भवादिति तृतीयः ३ । तथा कुदिति कुम्भायां निपातो, निपातानामानन्त्यात् । कुत् कुक्षितं कुचति भ्रूनयनौष्ठनासाकरचरण-मुखविकारैः सङ्कुचतीति कुक्कुचस्तस्य भावः कौक्कुच्यम्, अनेक-प्रकारा भण्डादिविडम्बनक्रिया इत्यर्थः । अथवा कौक्कुच्यमिति पाठः, तत्र कुक्षितः कुचः कुक्कुचः सङ्कोचादिक्रियाभाक् तद्भावः कौक्कुच्यम्, अत्र च येन परो हसति, आत्मनश्च लाघवं भवति, न तादृशं वक्तुं चेष्टितुं वा कल्पते, प्रमादान्तथाचरणे चातिचार इति चतुर्थः ४ । तथा कन्दर्पः कामस्तद्धेतुस्तत्प्रधानो वा वाक्प्रयोगोऽपि कन्दर्पः । इह च सामाचारी—श्रावकेण न तादृशं वक्तव्यं येन स्वस्य परस्य वा मोहोद्रेको भवतीति पञ्चमः ५ । एतौ ह्यपि प्रमादाचरितस्यातिचारौ, इत्यवसिता गुणव्रताति-चाराः ॥ ११५ ॥

अथ शिञ्चाव्रतातिचारावसरः । तत्रापि सामायिकस्य

तावदतिचारानाह—

कायवाङ्मनसां दुष्टप्रणिधानमनादरः ।

स्मृत्यनुपस्थापनं च स्मृताः सामायिकव्रते ॥ ११६ ॥

कायस्य वाचो मनसश्च प्रणिहितः प्रणिधानम्, दुष्टं च तत्प्रणिधानं
दुष्टप्रणिधानं सावद्ये प्रवर्तनं कायदुष्प्रणिधानं, वाग्दुष्प्रणिधानं,
मनोदुष्प्रणिधानं चेत्पर्यः । तत्र शरीरावयवानां पाणिपादा-
दीनामनिश्चयताऽवस्थापनं कायदुष्प्रणिधानम्, वर्णसंस्काराभावो-
ऽर्थानवगमश्चापलं च वाग्दुष्प्रणिधानम्, क्रोधलोभद्वोहाऽभिमान-
र्यादयः कार्यव्यासङ्गसम्बन्धस्य मनोदुष्प्रणिधानम् ; एते त्रयोऽति-
चाराः ।

यदाहुः—

‘अनिरिक्त्व्यापमज्जियथण्डिले ठाणमाइ सेवन्ती ।

हिंसाभावे वि न सो कडसामाइओ पमायाउ ॥ १ ॥

कडसामाइउ पुब्बिं बुद्धीए पेहिऊण भासिज्जा ।

सइ निरवज्जं वयणं अन्नहं सामाइयं न हवे ॥ २ ॥

सामाइयं तु काउं घरचिन्तं जां उ चिन्तए सइती ।

अट्टवसइतीवगओ निरत्थयं तस्स सामाइयं ॥ ३ ॥

तथाऽनादरोऽनुत्साहः प्रतिनियतवेलायां सामायिकस्याकरणम्,

(१) अनिरिक्त्व्यापमज्जियथण्डिले स्थानादि सेवमानः ।

हिंसाभावेऽपि न स कृतसामायिकः प्रसादात् ॥ १ ॥

कृतसामायिकः पूर्वं बुद्ध्या प्रेक्ष्य भाषेत ।

सइ निरवद्यं वचनमन्यथा सामायिकं न भवेत् ॥ २ ॥

सामायिकं तु कृत्वा गृहचिन्तां यस्तु चिन्तयेत् आहुः ।

आर्तवशातीपगतो निरर्थकं तस्मै सामायिकम् ॥ ३ ॥

यथा कथञ्चिद्वा करणम्, प्रबलप्रमादादिदोषात् करणानन्तरमेव पारणं च ।

यदाहुः—

'काज्जणं तक्खणं चिअ पारेइ करेइ वा जहिच्छाए ।

अणवद्वियसामाइयं अणायराओ न तं सुद्धं ॥ १ ॥

इति चतुर्थः ॥ ४ ॥ स्मृतौ स्मरणे सामायिकस्याऽनुपस्थापनं स्मृत्यनुपस्थापनं सामायिकं मया कर्तव्यं न कर्तव्यमिति वा, सामायिकं मया कृतं न कृतमिति वा, प्रबलप्रमादाद्यदा न स्मरति तदा अतिचारः, स्मृतिमूलत्वान्मोक्षसाधनाऽनुष्ठानस्य ।

यदाहुः—

'न सरइ पमायजुत्तो जो सामाइयं कया य कायव्वं ।

कयमकयं वा तस्स हु कयं पि विहलं तयं नेयं ॥ १ ॥

ननु कायदुष्पणिधानादौ सामायिकस्य निरर्थकत्वादिप्रतिपादने—
न वस्तुतोऽभाव एवोक्तः, अतिचारस्य मालिन्यरूप एव भवतीति कथं समायिकाभावे स भवेत् ?, अतो भङ्गा एवैते नातिचारा इति चेत् । उच्यते । अनाभोगतोऽतिचारत्वम् । ननु द्विविधं त्रिविधेन सावद्यप्रत्याख्यानं सामायिकं, तत्र च कायदुष्पणिधानादौ प्रत्याख्यानभङ्गात् सामायिकाभाव एव, तद्भङ्गजनितं च प्रायश्चित्तं

(१) कृत्वा तत्क्षणमेव पारयति करोति वा यथेच्छम् ।

अनवस्थितसामायिकमनादराद् न तत् शुद्धम् ॥ १ ॥

(२) न स्मरति प्रमादबुद्धो यः सामायिकं कदा च कर्तव्यम् ।

कृतमकृतं वा तस्य खलु कृतमपि विफलं तज्ज्ञेयम् ॥ १ ॥

विधेयं स्यात् मनोदुष्प्रणिधानं चाशक्यपरिहारं मनसोऽनवस्थित-
त्वादतः सामायिकप्रतिपत्तेः सकाशात्तदप्रतिपत्तिरेव श्रेयसी ।
यदाहुः—अविधिक्षताद्वरमकृतमिति । नैवम् । यतः सामायिकं
द्विविधं त्रिविधं प्रतिपन्नम्, तत्र च मनसा वाचा कायेन सावद्यं
न करोमि न कारयामीति षट् प्रत्याख्यानानि इत्येकतर-
प्रत्याख्यानभङ्गेऽपि शेषसद्भावाभिध्यादुष्कृतेन मनोदुष्प्रणिधान-
मात्रशुद्धेश्च न सामायिकस्यात्यन्ताभावः, सर्वविरतिसामायि-
केऽपि च तथाऽभ्युपगतम् ; यतो गुप्तिभङ्गे मिथ्यादुष्कृतं प्राय-
श्चित्तमुक्तम् । किञ्च सातिचारादप्यनुष्ठानादभ्यासतः कालेन
निरतिचारमनुष्ठानं भवति ।

यदाहुर्बाह्या अपि—

अभ्यासो हि कर्मणां कौशलमावहति, न हि सकृन्निपात-
मात्रेणोदविन्दुरपि ग्रावणि निम्नतामादधाति ।

न चाविधिक्षताद् वरमकृतमिति युक्तम्, असूयावचन-
त्वादस्य ।

यदाहुः—

‘अविहितया वरमकृतं असूयवयणं भणन्ति समयनू ।

पायच्छित्तं जह्या अकए गुरुअं कए लहुअं ॥ १ ॥

केचित्तु पोषधगालायां सामायिकमेकेनैव कार्यं न बहुभिः, ‘एगे

(१) अविधिक्षताद् वरमकृतमसूयावचनं भणन्ति समयनूः ।

पायश्चित्तं यस्मादकृते गुरुकं कृते लघुकम् ॥ १ ॥

अबीए' इति वचनप्रामाण्यादित्याहुः । नायमेकास्ती वचनान्तर-
स्याऽपि श्रवणात् । व्यवहारभाष्येऽप्युक्तम्—

'राजसुयाई पञ्च वि पोसहसालाइ संमिलिआ ।

इत्यलं प्रसङ्गेन ॥ ११६ ॥

एते पञ्चातिचाराः सामायिकव्रते उक्ताः, इदानीं

देशावकाशिकव्रतातिचारानाह—

प्रेष्यप्रयोगानयने पुद्गलक्षेपणं तथा ।

शब्दरूपाऽनुपातौ च व्रते देशावकाशिके ॥ ११७ ॥

दिग्व्रतविशेष एव देशावकाशिकव्रतम्, इयांस्तु विशेषः—
दिग्व्रतं यावज्जीवं संवत्सरचतुर्मासीपरिमाणं वा, देशावकाशिकं
तु दिवसप्रहरमुहूर्तादिपरिमाणम् । तस्य च पञ्चातिचाराः ।
तद्यथा—प्रेष्यस्याऽऽदेश्यस्य प्रयोगो विवक्षितक्षेत्राद्बहिष्पूयोजनाय
व्यापारणम्, स्वयं गमने हि व्रतभङ्गः स्यादिति प्रेष्यप्रयोगः ।
देशावकाशिकव्रतं हि मा भूद् गमनागमनादिव्यापारजनित-
प्राण्यपमर्द इत्यभिप्रायेण गृह्यते, स तु स्वयं कृतोऽन्येन कारित
इति न कश्चित् फले विशेषः ; प्रत्युत स्वयं गमने ईर्यापथ-
विशुद्धेर्गुणः, परस्य पुनरनिपुणत्वादीर्यासमित्यभावे दोष इति
प्रथमोऽतिचारः १ । आनयनं विवक्षितक्षेत्राद् बहिः स्थितस्य
सवेतनादिद्रव्यस्य विवक्षितक्षेत्रे प्रापणं सामर्थ्यात् प्रेष्येण ; स्वयं
गमने हि व्रतभङ्गः स्यात्, परेण तु आनयने न व्रतभङ्गः स्यादिति

बुद्ध्या प्रेथ्येण यदाऽऽनाययति सचेतनादि द्रव्यं तदाऽतिचार इति द्वितीयः २ । तथा पुङ्गवाः परमाणवस्तत्कंघातसमुद्भवा बादर-परिणामं प्राप्ता लोष्टेष्टकाः काष्ठशलाकादयोऽपि पुङ्गवास्तेषां क्षेपणं प्रेरणम् । विशिष्टदेशावग्रहे हि सति कार्यार्थी परतो गमन-निषेधाद्यदा लोष्टादीन् परेषां बोधनाय क्षिपति, तदा लोष्टादिपात-समनन्तरमेव ते तत्समीपमनुधावन्ति ; ततश्च तान् व्यापारयतः स्वयमनुपमर्दकस्थातिचारो भवतीति तृतीयः ३ । शब्दरूपानु-पातो चेति शब्दानुपातो रूपानुपातश्च । तत्र स्वगृहवृत्तिप्राका-रादिव्यवच्छिन्नभूदेशाभिग्रहः प्रयोजने उत्पन्ने स्वयमगमनाद् वृत्तिप्राकारप्रत्यासन्नवर्ती भूत्वा अभ्युत्कासितादिशब्दं करोति, आह्वानीयानां श्रोत्रेऽनुपातयति, ते च तच्छब्दश्रवणात्तत्समीप-मागच्छन्ति इति शब्दानुपातोऽतिचारः । तथा रूपं स्वशरीर-सम्बन्धि उत्पन्नप्रयोजनः शब्दमनुच्चारयन्, आह्वानीयानां दृष्टावनु-पातयति, तद्दर्शनाच्च ते तत्समीपमागच्छन्तीति रूपानुपातः । इयमेव भावना - विवक्षितचेत्वाद्बहिःस्थितं कञ्चन नरं व्रतभङ्गभया-दाह्वातुमशक्नुवन् यदा स्वकीयशब्दश्रवणरूपदर्शनव्याजेन तमा-कारयति, तदा व्रतसापेक्षत्वाच्छब्दानुपातरूपानुपातावतिचारा-विति चतुर्थपञ्चमी ४ । ५ । इह चाद्यातिचारइयमव्युत्पन्नबुद्धि-तया, सहसाकारादिना वा ; अन्यत्रयं तु मायावितया अति-चारतां याति । अत्र दिग्व्रतसंज्ञेपकरणवद् व्रतान्तराणामपि संज्ञेपकरणं देशवकाशिकव्रतमिति वृद्धाः । अतिचाराश्च दिग्-व्रतकरणस्यैव श्रूयन्ते न व्रतान्तरसंज्ञेपकरणस्य, तत्कार्यं व्रतान्तर-

संक्षेपकरणं देशवकाशिकव्रतम् ? । अत्रोच्यते । प्राणातिपातादिविरमणव्रतान्तरसंक्षेपकरणेषु वधमन्त्रादय एवातिचाराः, दिग्व्रतसंक्षेपकरणे तु संक्षिप्तत्वात् क्षेत्रस्य, प्रेष्यप्रयोगादयोऽतिचाराः । भिन्नातिचारसम्भवाच्च दिग्व्रतसंक्षेपकरणस्यैव देशवकाशिकत्वं साक्षादुक्तमिति ॥ ११७ ॥

अथ पोषधव्रतस्यातिचारानाह—

उत्सर्गादानसंस्ताराननवेक्ष्याप्रमृज्य च ।

अनादरः स्मृत्यनुपस्थापनं चेति पोषधे ॥ ११८ ॥

उत्सर्जनमुत्सर्गस्थाय उच्चारप्रस्रवणखेलसिंघाणकादीनामवेक्ष्य प्रमृज्य च स्थण्डिलादौ उत्सर्गः कार्यः । अवेक्षणं चक्षुषा निरीक्षणम् । प्रमार्जनं वस्त्रप्रान्तादिना स्थण्डिलादेरेव विशुद्धीकरणम् । अथानवेक्ष्याप्रमृज्य चोत्सर्गं करोति तदा पोषधव्रतमतिचरतीति प्रथमोऽतिचारः १ । आदानं ग्रहणं यष्टिपीठफलकादीनाम्, तदप्यवेक्ष्य प्रमृज्य च कार्यम्, अनवेक्षितस्याप्रमार्जितस्य चादानमतिचारः । आदानग्रहणेन निक्षेपोऽप्युपलब्ध्यते यष्ट्यादीनाम्, तेन सोऽप्यवेक्ष्य प्रमार्ज्य च कार्यः ; अनवेक्ष्याप्रमृज्य च निक्षेपोऽतिचार इति द्वितीयः २ । तथा संस्तीर्यते यः प्रतिपन्नपोषधव्रतेन दर्भकुशकम्बलिवस्त्रादिः स संस्तारः, स चावेक्ष्य प्रमार्ज्य च कर्तव्यः, अनवेक्ष्याप्रमार्ज्य च करणेऽतिचारः । इह चानवेक्षणेन दुरवेक्षणम्, अप्रमार्जनेन दुष्प्रमार्जनं संगृह्यते, नञः कुत्सार्थस्याऽपि दर्शनात्, यथा कुत्सितो ब्राह्मणोऽब्राह्मणः ।

यत् सूत्रम् — 'अप्यडिलेहिअदुप्यडिलेहिअसिज्जासंथारए,
अप्यमज्जिअदुप्यमज्जिअसिज्जासंथारए, अप्यडिलेहिअदुप्यडिलेहिअ-
उच्चारपासवणभूमोए, अप्यमज्जिअदुप्यमज्जिअउच्चारपासवणभूमि ॥

इति तृतीयः ३ । तथा अनादरः पोषधव्रतप्रतिपत्तिकर्तव्य-
तायामिति चतुर्थः ४ । तथा स्मृत्यनुपस्थापनं तद्विषयमेवेति
पञ्चमः, पोषधे सर्वतः पोषधे, देशतः पोषधे तु नायं
विधिः ५ ॥ ११८ ॥

अथातिथिसंविभागव्रतस्यातिचारानाह—

सचित्ते क्षेपणं तेन पिधानं काललङ्घनम् ।

मत्सरोऽन्यापदेशश्च तुर्यशिच्चाव्रते स्मृताः ॥ ११९ ॥

सचित्ते मजीवे पृथ्वोजलकुम्भोपचुल्लीधान्यादौ, क्षेपणं निक्षेपो
देयस्य धननः, तच्च अदानबुद्ध्या निक्षिपति, एतज्जानात्यसौ
तुच्छबुद्धिः यत् सचित्तनिनिमं न गृह्णते साधव इत्यतो देयं
क्षेपस्थाप्यते न चाददते साधव इति लाभोऽयं ममेति प्रथमो-
ऽतिचारः १ । तथा तेन सचित्तेन सूरणकन्दपत्रपुष्पफलादिना
तथाविधयेष बुद्ध्या पिधत्ते, इति द्वितीयः २ । तथा कालस्य
साधूनामुचितभिक्तासमयस्य लङ्घनमतिक्रमः, अयमर्थः—उचितो
यो भिक्षाकालः साधूनां तं लङ्घयित्वा, अनागतं वा भुङ्क्ते

(१) अप्रतिलेखितदुष्प्रतिलेखितशय्यासंस्कारके, अप्रमार्जितदुष्प्रमार्जितशय्या-
संस्कारके, अग्निलेखितदुष्प्रतिहेखितोच्चारप्रस्तरणभूमौ, अप्रमार्जितदुष्प्रमार्जितो-
च्चारप्रस्तरणभूमौ ।

पोषधव्रती । इति तृतीयः ३ । तथा मत्सरः कोपः यथा मार्गितः सन् कुप्यति, सदपि मार्गितं न ददाति । अथवाऽनेन तावद् द्रमकेण मार्गितेन दत्तम्, किमहं ततोऽपि हीन इति मात्सर्याद्ददाति ; अत्र परोक्षतिवैमनस्यं मात्सर्यम्, यदुक्त-
मस्माभिरेवाऽनेकार्थसंग्रहे—मत्सरः परसम्पत्त्यक्षमायां तद्वति क्रुधि । इति चतुर्थः ४ । तथा अन्यस्य परस्य सम्बन्धीदं गुड-
खण्डादीति व्यपदेशो व्याजोऽन्यापदेशः, यदनेकार्थसंग्रहे—
अपदेशस्तु कारणे व्याजे लक्ष्येऽपि । इति पञ्चमः ५ । एते
पञ्चातिचारास्तुर्यशिक्षाव्रते अतिथिसंविभागनान्नि स्मृताः । अति-
चारभावना पुनरियम्—यदा अनाभोगादिना अतिचरन्ति तदा
अतिचाराः, अन्यथा तु भङ्गाः ; इत्यवसितानि सम्यक्त्वमूलानि
द्वादशव्रतानि, तदतिचाराश्चाभिहिताः ॥ ११६ ॥

इदानीमुक्तशेषं निर्दिष्टान् श्रावकस्य महाश्रावकत्वमाह—

एवं व्रतस्थितो भक्त्या सप्तक्षेत्रां धनं वपन् ।

दयया चातिदीनेषु महाश्रावक उच्यते ॥ १२० ॥

एवं पूर्वोक्तप्रकारेण सम्यक्त्वमूलेष्वतिचारविशुद्धेषु द्वादशसु
व्रतेषु स्थितो निश्चलचित्तत्वेन निलीनः, समानां क्षेत्राणां समा-
हारः सप्तक्षेत्रो जैनविश्वभवनागमसाधुसाध्वीश्रावकश्राविकालक्षणा
तस्यां, न्यायोपात्तं धनं वपन् निक्षिपन् ; क्षेत्रे हि बीजस्य वपन-
मुचितमित्युक्तं वपन्निति, वपनमपि क्षेत्रे उचितं नाऽक्षेत्रे इति
सप्तक्षेत्रामित्युक्तम् । क्षेत्रत्वं च समानां कूटमेव । वपनं च

सप्तक्षेत्रां यथोचितस्य द्रव्यस्य भक्त्या श्रद्धया, तथाहि—जिन-
बिम्बस्य तावद्विशिष्टलक्षणलक्षितस्य प्रसादनीयस्य वज्रेन्द्रनीलाऽ-
ञ्जनचन्द्रकान्तसूर्यकान्तरिष्टाङ्गकर्कोतनविद्रुमसुवर्णरूप्यचन्दनोपल-
मृदादिभिः सारद्रव्यैर्विधापनम् ।

यदाह —

सम्पत्तिकामलशिलातलरूप्यदारु-
सौवर्णरत्नमणिचन्दनचारुबिम्बम् ।
कुर्वन्ति जैनमिह ये स्वधनानुरूपं
ते प्राप्नुवन्ति नृसुरेषु महासुखानि ॥ १ ॥

तथाहि—

'पासाइआ पडिमा लक्खणजुत्ता समत्तलङ्करणा ।
जह पङ्काएइ मणं तह निज्जरमो विआणाहि ॥ १ ॥
तथा निर्मितस्य जिनबिम्बस्य शास्त्रोक्तविधिना प्रतिष्ठापनम्,
अष्टाभिश्च प्रकारैरभ्यर्चनं, यात्राविधानं, विशिष्टाभरणभूषणं,
विचित्रवस्त्रैः परिधापनमिति जिनबिम्बे धनवपनम् ।

यदाह—

गन्धैर्मात्स्यैर्विनिर्यङ्गहलपरिमलैरक्षतैर्धूपदीपैः
सान्नाज्यैः प्राज्यभेदैश्चरुभिरुपहृतेः पाकपूतैः फलैश्च ।
अन्धःसम्पूर्णपात्रैरिति हि जिनपतेरर्चनामष्टभेदां
कुर्वाणा वेऽमभाजः परमपदसुखस्तोममाराह्णमन्ते ॥ १ ॥

(१) प्रासादिता प्रतिमा लक्षणयुक्ता समस्तलङ्करणा ।

अथा प्रङ्कादयति मनस्तथा निर्जीर्णानो विजानीहि ॥

ननु जिनबिम्बानां पूजादिकरणे न कश्चिदुपयोगः, न हि पूजादिभिस्तानि तृप्यन्ति तुष्यन्ति वा, न चादृत्यतुष्टाभ्यो देवताभ्यः फलमाप्स्यते । नैवम् । चिन्तामण्यादिभ्य इवाऽदृत्य-
तुष्टेभ्योऽपि फलप्राप्त्यविरोधात् ।

यदुक्तं वीतरागस्तोत्रेऽस्माभिः —

अप्रसन्नात् कथं प्राप्यं फलमेतदसङ्गतम् ? ।

चिन्तामण्यादयः किं न फलन्त्यपि विचेतनाः ॥ १ ॥

तथा —

‘उवगाराभावन्मि वि पुज्जानं पूयगस्स उवगारो ।

मन्ताइमरणजलणादिसेवणे जह तहेहं पि ॥ १ ॥

एष तावत् स्वकारितानां बिम्बानां पूजादिविधिरुक्तः, अन्व-
कारितानामपि । अकारितानां च शाश्वतप्रतिमानां यथाहं
पूजनवर्धनादिविधिरनुष्ठेयः । त्रिविधा हि जिनप्रतिमाः—भक्ति-
कारिताः स्वयं परेण वा चैत्थेषु कारिताः, या इदानीमपि मनुष्या-
दिभिर्विधाप्यन्ते ; मङ्गल्यकारिता या गृहेषु द्वारपत्रेषु मङ्गलाय
कार्यन्ते, शाश्वत्यस्तु अकारिता एव अधस्तिर्यगूर्ध्वलोकावस्थितेषु
जिनभवनेषु वर्तन्ते इति । न हि लोकत्रयेऽपि तत्स्थानमस्ति
यत्र पारमेश्वरीभिः प्रतिमाभिः पवित्रितमिति । जिनप्रतिमानां च
वीतरागस्वरूपाधारोपेण पूजादिविधिरुचित इति । जिनभवनक्षेत्रे
स्वधनवपनं यथा—शल्यादिरहितभूमौ स्वयंसिद्धस्योपलकाष्टादि-

(१) उपकाराभावेऽपि पूज्यानां पूजकस्थोपकारः ।

मन्त्रादिकरणज्वलनादिसेवने यथा तथेहार्पि ॥ १ ॥

दलस्य ग्रहणेन सूत्रकारादिभृतकानतिसन्धानेन भृत्यानामधिक-
मूल्यवितरणेन षड्जीवनिकायरक्षायतनापूर्वकं जिनभवनस्य विधा-
पनम्, सति विभवे भरतादिवद् रत्नशिलाभिर्वहचामीकरकुट्टिमस्य
मणिमयस्तम्भसोपानस्य रत्नमयतोरणशतालङ्कारकृतस्य विशाल-
शालानलानकस्य शालभञ्जिकाभङ्गिभूषितस्तम्भादिप्रदेशस्य दल्य-
मानकर्पूरकस्तूरिकागुरुप्रभृतिधूपसमुच्छ्वनहूमपटलजातजलदश-
ङ्कानृत्यत्कलकण्ठकुलकोलाहलस्य चतुर्विधाऽऽतोद्यनान्दीनिनाद-
नादितरोदसीकस्य देवाङ्गप्रभृतिविचित्रवस्त्रोष्णोचस्त्रचितमुक्तावचू-
लालङ्कृतस्य उत्पन्नप्रपतद्वायन्नृत्यदलालिङ्गादिनादितवल्लुरसमूह-
महिमानुमोदनप्रमोदमानजनस्य विचित्रचित्रचित्रोयितसकल-
लोकस्य चामरध्वजच्छत्राद्यलङ्कारविभूषितस्य मूर्धारोपितविजय-
वैजयन्तीनिवहकिङ्किणीरणत्कारमुखरितदिगन्तस्य कौतुकाक्षिप्त-
सुरासुरकिन्नरीनिवहाऽहमहमिकाप्रारब्धसङ्गीतस्य गन्धर्वगीत-
ध्वनितिरस्ततस्तुम्बुरुमहिम्नो निरन्तरतालारसरासकहल्लीसक-
प्रमुखप्रबन्धनानाभिनयनव्यग्रकुलाङ्गनाचमत्कारितभव्यलोकस्या--
ऽभिनीयमाननाटककोटिरसान्निभरसिकजनस्य जिनभवनस्यो-
त्तुङ्गगिरिशृङ्गेषु जिनानां जन्मदीक्षाज्ञाननिर्वाणस्थानेषु सम्प्रति-
राजवच्च प्रतिपुरं प्रतिग्रामं पदे पदे विधापनम् ; असति तु
विभवे दणकुट्यादिरूपस्याऽपि ।

यदाह--

यस्तृणमयीमपि कुटीं कुर्याद्दद्यात्तथैकपुष्पमपि ।

भक्त्या परमगुरुभ्यः पुण्योन्नानं कुतस्तस्य ? ॥ १ ॥

किं पुनरुपचितदृढघनशिलासमुद्घातघटितजिनभवनम् ।

ये कारयन्ति शुभमतिविमानिन्स्ते महाधन्याः ॥ २ ॥

राजादेस्तु विधापयितुः प्रचुरतरभाण्डागारग्रामनगरमण्डलगोकु-
लादिप्रदानं जिनभवनक्षेत्रे वपनम्, तथा जीर्णशीर्णानां चैत्यानां
समारचनम्, नष्टभ्रष्टानां समुद्धरणं चेति । ननु निरवद्यजिनधर्म-
समाचरणचतुराणां जिनभवनविश्वपूजादिकरणमनुचितमिव
प्रतिभासते षड्जीवनिकायविराधनाहेतुत्वात्तस्य, भूमौखननदल-
पाटकानयनगर्तापूरणैष्टकाचयनजलप्लावनवनस्पतिसकायविरा-
धनामन्तरेण न हि तद्भवति । उच्यते । य आरम्भपरिग्रहप्रसक्तः
कुटुम्बपरिपालननिमित्तं धनोपार्जनं करोति, तस्य धनोपार्जनं
विफलं मा भूदिति जिनभवनादौ धनव्ययः श्रेयानिव । न च
धर्माधिं धनोपार्जनं युक्तम् ।

यतः—

धर्माधिं यस्य वित्तेहा तस्यानीहा गरीयसी ।

प्रक्षालनादि पङ्क्तस्य दूरादस्पर्शनं वरम् ॥ १ ॥

इत्युक्तमेव । न च वापीकूपतडागादिखननवदशुभोदकं जिनभव-
नादिकरणम्, अपि तु सङ्घसमागमधर्मदेशनाकरणव्रतप्रतिपत्त्यादि-
करणेन शुभोदकमेव । षड्जीवनिकायविराधना च यतनाकारि-
णामगारिणां कृपापरवशत्वेन सूक्ष्मानपि जम्बून् रक्षयताम्-
विराधनैव ।

यदाहुः—

‘जा जयमाणस्त्र भवे विराहणा सुत्तविहिसमग्नस्त्र ।
 सा होइ निज्जरफला अब्भत्यविसोहिजुत्तस्त्र ॥ १ ॥
 ‘परमरहस्समिसीणं समत्तगणिपिडगव्भरिअसाराण ।
 परिणामिअं पमाणं निच्छयमवलम्बमाणानं ॥ २ ॥
 यस्तु निजकुटुम्बार्थमपि नारम्भं करोति प्रतिमाप्रतिपन्नादिः, तस्य
 मा भूज्जिनविम्बादिविधापनमपि ।

यदाहुः—

‘देहाइनिमित्तं पि हु जे कायवहम्मि इह पयट्टन्ति ।
 जिणपूआकायवहम्मि तेसिमपवत्तणं मोहो ॥ १ ॥
 इत्यन्तं प्रसङ्गेन । जिनागमक्षेत्रे च स्वधनवपनं यथा—जिनागमो
 हि कुशास्त्रजनितसंस्कारविषयमुच्छेदनमहामन्त्रायमाणो धर्मा-
 धर्मकृत्याकृत्यभक्ष्याभक्ष्यपेयापेयगम्यागम्यसारासारादिविवेचनहेतुः
 संतमसे दीप इव, समुद्रे द्वीपमिव, मरौ कल्पतरुरिव, संसारे
 दुरापः । जिनादयोऽप्येतन्नामाख्यादेव निश्चीयन्ते । यदवोचाम
 श्रुतिषु—

यदीयसम्यक्त्वबलात् प्रतीमो भवादृशानां परमाप्तभावम् ।
 कुवासनापाशविनाशनाय नमोऽस्तु तस्मै तव शासनाय ॥१॥

- (१) या यतमानस्य भवेद् विराधना स्त्रवविधिसमग्नस्य ।
 सा भवति निज्जरफलाऽभ्यर्थनाविशोध्युक्तस्य ॥ १ ॥
 (२) परमरहस्यसृष्टीणां समस्तगणिपिटकष्टतसाराणाम् ।
 परिणामितं प्रमाणं निश्चयमवलम्बमानानाम् ॥ २ ॥
 (३) देहादिनिमित्तमपि खलु ये कायवधे इह प्रवर्तन्ते ।
 जिणपूजाकायवधे तेषामप्रवर्तनं मोहः ॥ १ ॥

जिनागमबहुमानिना च देवगुरुधर्मादयोऽपि बहुमता भवन्ति ।
किं च केवलज्ञानादपि जिनागम एव प्रामाख्येनाऽतिरिच्यते ।

यदाहुः—

‘ओहे सुओवउत्तो सुयनाणी जइ हु गिहइ असुद्धं ।

तं केवली वि भुज्जइ अपमाणं सुअं भवे इहुरा ॥ १ ॥

एकमपि जिनागमवचनं भविनां भवनाशहेतुः ।

यदाहुः—

एकमपि च जिनवचनाद्यस्मान्निर्वाहकं पटं भवति ।

अयन्ते चानन्ताः सामायिकमात्रपदसिद्धाः ॥ १ ॥ इति ॥

यद्यपि च मिथ्यादृष्टिभ्य आतुरेभ्य इव पथ्यान्नं न रोचते जिन-
वचनम्, तथापि नान्यत् स्वर्गाप्रवर्गमार्गप्रकाशनसमर्थम् ; इति
सम्यग्दृष्टिभिस्तदादरेण अज्ञातव्यम्, यतः कल्याणभाजिन एव
जिनवचनं भावतो भावयन्ति । इतरेषां तु कर्णशूलकारित्वेनामृत-
मपि विषायते । यदि चेदं जिनवचनं नाभविष्यत्, तदा धर्मा-
ऽधर्मव्यवस्थाशून्यं भवान्धकूपे भुवनमपतिष्यत् । यथा च हरी-
तकीं भक्षयेद् विरेककामः इति वचनाद्धरीतकीभक्षणप्रभवविरेक-
लक्षणेन प्रत्ययेन सकलस्याऽप्यायुर्वेदस्य प्रामाख्यमवसोयते, तथा
अष्टाङ्गनिमित्तकेवलिकाचन्द्रार्कग्रहचारधातुवादरसरसायनादिभि-
रप्यागमोपदिष्टैर्दृष्टार्थवाक्यानां प्रामाख्यनिश्चयेनाऽदृष्टार्थानामपि

(१) ओवे सुतोपयुक्तः सुतज्ञानी यदि खलु गृह्णात्ययुद्धम् ।

तद् केवल्यापि भुज्जोऽप्रमाणं सुतं भवेदितरथा ॥ १ ॥

वाक्यानां प्रामाण्यं मन्दधीभिर्निश्चेतव्यम् । जिनवचनं च
दुःषमाकालवशादुच्छिन्नमायमिति मत्वा भगवद्भिर्नागार्जुन-
स्कन्दिलाचार्य्यभृतिभिः पुस्तकेषु न्यस्तम् । ततो जिनवचनबहु-
मानिना तत् पुस्तकेषु लेखनीयं वस्त्रादिभिरभ्यर्चनीयम् ।

यदाह—

न ते नरा दुर्गतिमाप्नुवन्ति न मूकतां नैव जडस्वभावम् ।
न चान्यतां बुद्धिविहीनतां च ये लेखयन्तीह जिनस्य वाक्यम् ॥१॥

लेखयन्ति नरा धन्या ये जिनागमपुस्तकम् ।

ते सर्वं वाङ्मयं ज्ञात्वा सिद्धिं यान्ति न संशयः ॥ २ ॥

जिनागमपाठकानां वस्त्रादिभिरभ्यर्चनं भक्तिपूर्वं संमाननं च ।

यदाह—

पठति पाठयते पठतामसौ वसेनभोजनपुस्तकवस्तुभिः ।

प्रतिदिनं कुरुते य उपग्रहं स इह सर्वविदेव भवेन्नरः ॥ १ ॥

लिखितानां च पुस्तकानां संविग्नगीतार्थेभ्यो बहुमानपूर्वकं
व्याख्यानार्थं दानम्, व्याख्यायमानानां च प्रतिदिनं पूजापूर्वकं
श्रवणं चेति । साधूनां च जिनवचनानुसारेण सम्यक् चारित्र्य-
मनुपालयतां दुर्लभं मनुष्यजन्म सफलीकुर्वतां स्वयं तीर्थानां
परं तारयितुमुद्यतानामातीर्थङ्करगणधरेभ्य आ चैतद्दिनदीक्षितेभ्यः
सामायिकसंयतेभ्यो यथोचितप्रतिपत्त्या स्वधनवपनम्, यथा—
उपकारिणां प्रासुकैषणीयानां, कल्पनीयानां चाशनादीनां,
रोगापहारिणां च भेषजादीनां, शीतादिवारणार्थानां च
वस्त्रादीनां, प्रतिलेखनाहेतो रजोहरणादीनां, भोजनाद्यर्थं

पात्राणां, औपसाहिकाणां च दण्डकादीनां, निवासार्थमा-
श्रयाणां दावम् । न हि तदस्ति यद्व्यज्येकालभावापेक्षयाऽनुप-
कारकं नाम, तत्सर्वस्वस्याऽपि दानम्, साधुधर्माच्चित्तस्य स्वपुत्र-
पुत्रादेरपि समर्पणं च । किं बहुना ? यथा यथा मुनयो निरा-
बाधवृत्त्या स्वयमनुष्ठानमनुतिष्ठन्ति, तथा तथा महता प्रयत्नेन
सम्पादनम्, जिनवचनप्रत्यनीकानां च साधुधर्मनिन्दापराणां यथा-
शक्ति निवारणम् ।

यदाह—

‘तस्मात् स इ सामर्थ्ये आणाभट्टम् नो खलु उवेहा ।

अणुकूलगेयरे हि न अणुसट्ठी होइ दायव्वा ॥ १ ॥

तथा रत्नत्रयधारिणीषु साध्वीषु साधुष्विव यथोचिताहारादि-
दानं स्वधनवपनम् । ननु स्त्रीणां निःसत्त्वतया दुःशीलत्वादिना च
मोक्षेऽनधिकारः, तत्कथमेताभ्यो दानं साधुदानतुल्यम् ? । उच्यते ।
निःसत्त्वमसिद्धम्, ब्राह्मीप्रभृतीनां साध्वीनां गृहवासपरित्यागेन
यतिधर्ममनुतिष्ठन्तीनां महासत्त्वानां नाऽसत्त्वसम्भवः ।

यदाह—

ब्राह्मी सुन्दर्यायां राजीमती चन्दना गणधराऽन्या ।

अपि देवमनुजमहिता विख्याताः शीलसत्त्वाभ्याम् ॥ १ ॥

गार्हस्थ्येऽपि सुसत्त्वा विख्याताः शीलवतीतमा जगति ।

सीतादयः कथं तास्तपसि विशीला विसत्त्वाश्च ? ॥ २ ॥

(१) तस्मात् सति सामर्थ्येऽऽज्ञाभटे नो खलुमेहा ।

अणुकूलकेतरे हि चाणुर्गिहर्भवति दातव्या ॥ १ ॥

(२) क ऊ च, विसत्त्वा विशीलाश्च ।

संख्यज्य राज्यलक्ष्मीं पतिपुत्रभ्रातृबन्धुसम्बन्धम् ।

पारिव्राज्यवहायाः किमसत्त्वं सत्त्वभामादेः ? ॥ ३ ॥

ननु महापापेन मिथ्यात्वसहायेन स्त्रीत्वमर्ज्यते ; न हि सम्यग्दृष्टिः स्त्रीत्वं कदाचिद् बध्नाति इति कथं स्त्रीशरीरवर्तिन आत्मनो मुक्तिः स्यात् ? । मैवं बोचः, सम्यक्प्रतिपत्तिकाल एवाऽन्तःकोटी-कोटिस्थितिकानां सर्वकर्मणां भावेन मिथ्यात्वमोहनीयादीनां क्षयादिसम्भवान्मिथ्यात्वसहितपापकर्मसम्भवत्वमकारणम्, मोक्ष-कारणवैकल्यं तु तासु वक्तुमुचितम् । तच्च नास्ति ।

यतः—

जानीते जिनवचनं श्रद्धते चरति चाऽऽर्यिका शबलम् ।

नाऽस्यास्यसम्भवोऽस्यां नादृष्टविरोधगतिरस्ति ॥१॥ इति ॥

तस्मिन्नेतन्मुक्तिसाधनधनासु साध्वीषु साधुवद् धनवपनमुचित-मिति । एतच्चाधिकं यत् साध्वीनां दुःशीलेभ्यो नास्तिकेभ्यो गोपनम्, स्वगृहप्रत्यासत्तौ च समन्ततो गुह्याया गुप्तद्वाराद्य वसतेर्दानम्, स्वस्त्रीभिश्च तासां परिचर्याविधापनम्, स्वपुत्रिकाणां च तज्जन्निधौ धारणम्, व्रतोद्यतानां स्वपुत्रादीनां प्रत्यर्पणं च, तथा विष्मृतकरणीयानां तत्स्मारणम्, अन्यायप्रवृत्तिसम्भवे तद्विवारणम्, सक्तदन्यायप्रवृत्तौ शिक्षणम्, पुनः पुनः प्रवृत्तौ निष्ठुरभाषणादिना ताडनम्, उचितेन वस्तुनोपचारणं चेति श्रावकेषु स्वधनवपनं यथा—साधर्मिकाः खलु श्रावकस्य श्रावकाः,

